

# مشہور قسطنطنیہ شاعر ریاضت

اور

اردو تنقید کی روایت

ابوالکلام آقاسی

مشقی شاعرانہ

اور

اردو تنقید کی روایت



ابوالکلام قاسمی

© دردا نذ قاسمی

MASHREQI SHERIYAT  
AUR  
URDU TNQEED KI REVAYAT

by  
ABUL KALAM QASMI

1992

Price: Rs.100/-

اشاعت: ۱۹۹۲ء  
تعداد: ۱۰۰۰  
کتابت: عبداللہ خاں  
طباعت: برٹن آرٹ پریس پٹودی ہاؤس، دی گنج نئی دہلی میں طبع ہوئی۔  
قیمت: ۱۰۰ روپے

تقسیم کار

مکتبہ جامعہ لمیٹڈ، جامعہ نگر، نئی دہلی ۱۱۰۰۲۵  
ایجوکیشنل بک ہاؤس، مسلم یونیورسٹی مارکیٹ، علی گڑھ۔

پروفیسر شہریار کے نام

اس کتاب کی اشاعت میں بہار اردو اکیڈمی کا جزوی مالی تعاون شامل ہے

## مترتیب

۷	پیش لفظ	
۹	مقدمہ	
		باب اول :
۱۹	عربی شعریات کی روایت	
		باب دوم :
۸۱	فارسی شعریات کی روایت	
		باب سوم :
۱۱۳	مشرقی شعریات اور شعرا کے اردو کے تذکرے	
		باب چہارم :
۱۵۳	مشرقی شعریات اور اردو شعراء کا تنقیدی شعور	
		باب پنجم :
۱۹۳	مشرقی شعریات اور روایتی اردو تنقید	
۲۷۴	اختتامیہ	
۲۷۹	حوالے اور حواشی	
۳۰۵	اشاریہ	

## پیش لفظ

مشرقی شعریات سے ہماری مراد کیا ہے، اور مشرقی شعریات کا کوئی ایسا خاکہ کیوں کر مرتب کیا جاسکتا ہے جس کے پس منظر میں اردو شعریات کی بنیادوں کی نشاندہی کی جاسکے؟ یہ وہ سوال ہے جس کا جواب دیئے بغیر اردو تنقید کی روایت کو نہیں سمجھا جاسکتا۔ یہ کتاب 'مشرقی شعریات' اور اردو تنقید کی روایت' دراصل اردو شعریات اور اس کے سیاق و سباق کی تفہیم کی ایک مبتدیانہ تحقیقی کاوش ہے۔ مشرقی شعریات کے لفظ کو اگر زیادہ وسیع معنوں میں استعمال کیا جائے تو اس کے دائرہ کار میں عربی اور فارسی کے ساتھ سنسکرت، چینی اور جاپانی جیسی اہم مشرقی زبانوں میں رائج نظریہ شعر بھی آجاتا ہے۔ مگر جب اردو کے حوالے سے مشرقی شعریات کی بات کی جاتی ہے تو اس سے ہماری مراد عربی اور فارسی کی روایت نقد ہوتی ہے، کہ ان ہی دونوں زبانوں کے تصور ادب اور نظریہ شعر کی اساس پر اردو شعریات کی شیرازہ بندی کی جاسکتی ہے۔

یہ وہ حدود ہیں جن کے پیش نظر اس کتاب کو 'مشرقی شعریات' اور اردو تنقید کی روایت' کے دو حصوں میں منقسم کیا گیا ہے۔ مشرقی شعریات کے حصے میں دو ابواب شامل ہیں۔ پہلے باب (عربی شعریات) میں ماقبل اسلام سے عہد عباسی تک کی تنقیدی روایت کو متعین اور مرتب کرنے کی کوشش کی گئی ہے، اور دوسرے باب میں ایران، سنٹرل ایشیا اور سبک ہندی سے متعلق فارسی کے علمائے شعر کے ان تصورات سے بحث کی گئی ہے جن کے بغیر اردو شعریات کے صحیح پس منظر کو نہیں سمجھا جاسکتا۔ ان دو ابواب میں یہ کوشش کی گئی ہے کہ اردو کے تذکرہ نگاروں، شاعروں اور نسبتاً پرانے نقادوں کے معیار نقد کا ناگزیر سیاق و سباق سامنے آجائے۔ اس

سیاق و سباق پر اصرار کرنے کی ضرورت اس لیے بھی محسوس ہوتی ہے کہ مغربی اثرات کی بالادستی اور مشرقی معیارِ نقد سے روز بروز بڑھتے ہوئے فاصلے نے ہماری اپنی شعریات کے منظر کو خاصا دھندلا کر دیا ہے۔

اردو شعریات کے حصے میں تنقیدی تصورات کے ارتقاء کو تین ابواب میں تقسیم کیا گیا ہے تاکہ اردو کی تنقیدی روایت کے مختلف عناصر کو مشرقی نظریہ شعر کے تسلسل میں دیکھنا آسان ہو جائے۔ پہلے باب میں تذکرہ نگاروں کے تنقیدی شعور کی نوعیت اور مشرقی روایت سے ان کی وابستگی کا جائزہ لیا گیا ہے، دوسرے میں اردو شعرا کا نظریہ شعر ان کے اشعار سے مرتب کیا گیا ہے اور تیسرے باب میں بیسویں صدی کے نصف اول تک کے ان نقادوں کے خیالات میں مشرقی نظریہ شعر کے عناصر کی نشاندہی کی گئی ہے جن کے نظامِ افکار میں مغربی افکار کی بالادستی نہیں ملتی۔ ایسے نقادوں کو بالعموم زیر بحث نہیں لایا گیا جن کی تنقید کا خمیر مغربی معیارِ نقد سے اٹھلے، سوائے ان کے جن کا ذکر بعض مباحث کے سلسلے میں ناگزیر تھا۔

تذکرہ نگاروں کے تنقیدی شعور کے موضوع پر گذشتہ برسوں میں نئے سرے سے غورو خوض کا سلسلہ شروع ہوا ہے۔ بعض نمائندہ نقادوں اور محققوں نے تذکروں میں استعمال ہونے والی تنقیدی اصطلاحات کے معنی و مفہوم کے تعین کی طرف خاص توجہ دلائی ہے، اور اس جہت میں عملی کام کا آغاز بھی کیا ہے۔ تذکروں سے متعلق باب میں اس نوع کی توضیحات سے استفادہ کرنے کے باوجود مزید مستند حوالوں کی کم یا بی اور شواہد کی عدم دستیابی کے باعث اس سلسلے میں سیر حاصل بحث نہیں کی جاسکتی ہے۔ لیکن یہ ضرور ہوا کہ اس مسئلے کی اہمیت کے پیش نظر راقم الحروف کو اسناد کی تلاش و جستجو کی تحریک ملی۔ امید ہے کہ اس پہلو پر کوئی منضبط اور کارآمد چیز مستقبل قریب میں سامنے لائی جاسکے گی۔

اس کتاب کی کتابت اور طباعت کے مرحلے میں بعض حوالوں کی توثیق، کتابت کی تصحیح اور اشایہ کی تیاری کے دوران عزیزان گرامی انظار احمد، امتیاز احمد، خالد سیف اللہ اور منور حسین نے جتنی زحمات گوارا کی ہیں ان کے لیے ممنون و متشکر بھی ہوں اور دعا گو بھی۔



## مقدمہ

زندگی کے تمام مظاہر میں حسن اور قبح کے درمیان حدِ فاصل قائم کرنے کے سلسلے میں انسان نے واضح یا غیر واضح انداز میں کچھ اصول و ضوابط متعین کر رکھے ہیں۔ یہی حدِ فاصل ہمارے ذوقِ جمال اور قوتِ ممیزہ کی نمائندگی کرتی ہے، اور حسن و قبح کی پرکھ ہی ایک منضبط فکر کی شکل اختیار کر کے فلسفہٴ جمالیات کے نام سے موسوم کی جاتی ہے۔ جب شعر و ادب کے تناظر میں فلسفہٴ جمالیات کا اطلاق کسی ادب پارہ کے حسن اور قبح کی شناخت پر ہوتا ہے تو ہم اسے ادبی تنقید کا نام دیتے ہیں۔ ادبی تنقید معروضی بھی ہو سکتی ہے اور موضوعی بھی۔ موضوعی ادبی تنقید کا اظہار تاثراتی تنقید میں ہوتا ہے اور معروضی تنقید کی بنیاد فن پارے کے تجزیے اور اس کے نتیجے میں اٹھنے والے مسائل پر استوار ہوتی ہے۔

دونوں طرح کی تنقیدوں کے متعدد فروعی نام ہیں جن کی تفصیل میں جانا سہِ دست ضروری نہیں۔ ادبی تنقید کے سلسلے میں اہم اور ضروری بات یہ ہے کہ ہم مختلف نظریات، تاثرات اور طریقہ ہائے کار کے نتیجے میں کسی ادب پارے کی صحیح قدر و قیمت کا تعین کر پاتے ہیں یا نہیں؟ اس لیے شاید یہ کہنا غلط نہ ہو کہ تنقیدی دبستانوں میں سے کسی بھی ایک دبستان کو جامع اور مکمل تنقیدی نقطہٴ نظر کا حامل قرار نہیں دیا جاسکتا۔ مزید برآں یہ کہ نقاد بہر حال ایک انسان ہوتا ہے، جس کے کچھ تعصبات اور تحفظات یقینی طور پر ہوتے ہیں، اس لئے وہ معروضیت کے تمام دعوؤں کے باوجود اپنی تنقید کو موضوعیت سے ملوث کر سکتا ہے۔ اس لئے کسی ایک دبستان تنقید اور کسی نصابِ نظریہٴ شعر کے بجائے ادب کی پرکھ کے سائے نظریات اور طریقہ ہائے کار کی اہمیت کو تسلیم کرنا چاہیے۔ اگر ادبی تنقید، صرف تنقیص یا تحسین کا کام نہیں کرتی بلکہ ادب پارے کی پرکھ کا فریضہ انجام دیتی ہے تو ایسی پرکھ کے تمام وسائل کی اہمیت

اپنی اپنی جگہ مسلم ہے۔

قدیم ترین زمانوں میں شاعری کی پرکھ کی تین روایتیں ملتی ہیں۔ ایک یونانی روایت ہے جس کی بنیاد افلاطون کے بعض غیر مرتب ادبی تصورات اور ارسطو کی کتاب "بوٹیکا" پر قائم ہے، دوسری روایت سنسکرت زبان میں راج پرانے تصور شعر سے عبارت ہے جس کی شعری اور ادبی جمالیات کی اساس 'رس' یا 'جذبہ' کے تصورات ہیں، اور تیسری روایت، عربی تصورات شعر کی روایت ہے جس کا غالب رجحان ادب کے خارجی محاسن اور فنی مباحث کی طرف ہے۔ زیر نظر کتاب مؤخر الذکر تنقیدی روایت سے بحث کرتی ہے اور یہ دیکھنے کی کوشش کرتی ہے کہ عربی کی تنقیدی روایت کس طرح فارسی ادب کی تنقیدی روایت کی بنیاد بنی اور عربی اور فارسی زبانوں میں اپنی مخصوص لسانی خصوصیات کی بنا پر تنقید کی روایتیں کیوں کر بعض تنقیدی عناصر کی نمائندگی کرتی ہیں۔ پھر یہ کہ مشرقی شعریات کی اس روایت نے اردو کی ادبی تنقید کو کن جہات سے متاثر کیا ہے۔

عربی اور فارسی کی پرانی تنقید میں جس کو مشرقی معیار نقد کے نام سے بھی جانا جاتا ہے، شاعری کی قدر و قیمت کے تعین کا انحصار علم معانی، علم بدیع، علم بیان، علم عروض اور علم قافیہ پر رہا ہے۔ ان علوم میں سے معانی، بدیع اور بیان نے شاعری کی پرکھ کے جو وسائل فراہم کئے انھیں ہم مشرقی شعریات کی اصطلاح سے موسوم کرتے ہیں۔ علم معانی کے اہم مباحث فصاحت، بلاغت، ایجاز، اطناب، محاورہ، روزمرہ وغیرہ ہیں، علم بیان تشبیہ، استعارہ، مجاز اور کنایہ وغیرہ سے بحث کرتا ہے اور علم بدیع کی مدد سے ہم "فصیح و بلیغ کلام کی لفظی اور معنوی خوبیوں تک رسائی حاصل کرتے ہیں۔ لفظی خوبیوں کو صنائع اور معنوی خوبیوں کو بدائع کا نام دیا جاتا ہے۔" آج کی اردو تنقید چونکہ دوسری تمام ترقی یافتہ زبانوں کی ادبی تنقید کی طرح مغربی تنقید سے زیادہ متاثر ہے اس لئے اگر موجودہ اردو تنقید میں ہم عربی اور فارسی کے تنقیدی عناصر کی جستجو کریں تو بہت زیادہ کامیابی نہیں ہوگی۔ جب کہ حقیقت یہ ہے کہ اردو میں تنقیدی تصورات کا ارتقا بیسویں صدی کے اوائل تک ان ہی خطوط پر ہوا تھا جن پر عربی اور فارسی کی تنقیدی روایت کا دار و مدار رہا ہے۔ عربی زبان میں اموی دور تک تنقیدی تصورات کی کوئی منظم اور مرتب روایت نہیں ملتی۔ مگر عربوں میں اسلام کی آمد سے پہلے بھی شاعری کی پرکھ کے کچھ پیمانے موجود تھے۔ ان ہی پیمانوں کی بنیاد پر "عکاظ" کے میلے میں ہر سال بہت سے قصائد

میں سے ایک قصیدہ کو منتخب کیا جاتا تھا اور ان ہی پیمانوں کے وسیلے سے لوگ اپنے عہد کے شاعروں میں سے کسی ایک شاعر کو عظیم ترین شاعر قرار دیتے تھے۔ عرب اُس عظیم شاعر کو "اشعر الناس" کے لقب سے ملقب کیا کرتے تھے۔ اسلام سے پہلے شاعری میں بدوی اور قبائلی طور پر لیتے اور رسومیات کے احترام کو مستحسن گردانا جاتا تھا اور شاعر کو اس بات کی آزادی تھی کہ وہ اپنے ذاتی جذبات و احساسات کو اور قبائلی مسلمات کو جس شدت اور جس مبالغہ آمیز انداز سے بیان کرنا چاہے ضرور کرے۔ زبان بیان کی روایت کا احترام عربوں کے نزدیک شاعری کا بنیادی عنصر خیال کیا جاتا تھا۔ اس لئے محاورہ عرب کے خلاف، زبان کے استعمال کو شاعری کا سب سے بڑا نقص تصور کیا جاتا۔ اسلام کی آمد کے بعد زبان و بیان کے احترام کے معاملے میں تو کوئی بڑی تبدیلی نہیں ہوئی مگر مافی الضمیر اور جذبات و احساسات کے آزادانہ اظہار کبھی قدر پابندی عائد کی گئی۔ مذہبی نقطہ نظر سے غیر مستحسن اور غیر اخلاقی عناصر کو شاعری سے خارج کرنے کی ایک تحریک سی چل پڑی۔ شراب کی تعریف، جوا، جنسی اختلاط اور فحش باتوں کے بیان کو عام زندگی میں ہی نہیں شاعری میں بھی مذموم قرار دیا گیا۔ دروغ گوئی اور مبالغہ کو یہ کہہ کر رد کر دیا گیا کہ ہر وہ قول جس کی بنیاد حقیقتِ حال پر نہ ہو وہ غیر مستحسن ہے۔ قرآن نے شاعروں کو بے راہ رو اور مختلف وادیوں میں حیران پھرنے والے انسانوں کا نام دیا، اور رسول کریم نے امر اور الفقیس کی شاعرانہ عظمت کو تسلیم کرتے ہوئے، اس کے خیالات کی وجہ سے اس کو "جہنم کی طرف شاعروں کی قیادت کرنے والا" بتلایا۔ مگر حالات کے استحکام کے ساتھ صدر اسلام میں شاعری کے بارے میں اس نوع کے بے پچک تصورات میں اعتدال کی کیفیت پیدا ہوتی گئی۔ وقت کے ساتھ ساتھ شاعری کے اچھے عناصر کو خود رسول کریم اور صحابہ کرام نے بھی سراہا ہے۔ حسان ابن ثابت اور ان کے علاوہ بعض دوسرے اسلامی شعراء کی ہمت افزائی کی گئی۔ ما قبل اسلام، صدر اسلام اور اموی عہد، یہ تینوں زمانے عربی تنقید کی تشکیل کے زمانے تھے۔ عہد عباسی میں عربی تنقید کو ان تینوں زمانوں میں تنقید کے متشکل ہونے والے خدو خال کی بنیاد پر ایک واضح شکل و صورت ملی۔ پرانے تنقیدی تصورات مرتب کئے گئے، پرانی شاعری سے اصول نقد کا استخراج کیا گیا اور شاعروں کے طبقات اور انتخبات کے مرتب کرنے کا سلسلہ بہت بڑے پیمانے پر شروع ہوا۔ ابن سلام، ابن معتمر، ابن قتیبہ، قدامہ بن جعفر، جاحظ، ابن رشیق اور ابن خلدون کی کتابوں نے

عربی تنقید کی روایت کے تعین میں اہم رول ادا کیا۔ قدامہ ابن جعفر کی کتاب 'نقد الشعرا' کی تصنیف سے پہلے عربی زبان میں 'ابولبشر متی' نے ارسطو کی بوطیقا کے سریانی ترجمے کی مدد سے عربی میں اس کا ترجمہ کیا اور اس طرح عربی تنقید میں ارسطو کے بعض خیالات کو اپنائے جانے کا رجحان پیدا ہوا۔ عربوں نے ارسطو سے شاعری اور تاریخ نویسی کا فن سیکھا اور یہ فرق ان کے ذہن میں واضح

ہوا کہ شاعر کسی بھی امکانی چیز کا بیان کر سکتا ہے جب کہ مورخ صرف ان ہی واقعات کو بیان کرتا ہے جو فی الواقعہ پیش آچکے ہیں۔ اسلام کی آمد کے بعد شاعری پر جو اخلاقی پابندی عائد ہو گئی تھی اس سے انحراف بھی ارسطو کے زیر اثر کیا گیا۔ ارسطو کے نقطہ نظر کے مطابق شاعری کے لئے اخلاقی پابندی ضروری نہیں تھی۔ قدامہ ابن جعفر نے لکھا کہ "بہترین شعر وہ ہے جو مبنی بر کذب ہو؛ ارسطو کے ان اثرات کے علاوہ ارسطو کی بعض ایسی اصطلاحات کو بھی عربی میں اپنایا گیا جن کا پہلے سے کوئی وجود نہ تھا۔ مثال کے طور پر عربی میں 'طر بیہ' اور 'المیہ' کی اصطلاحیں پہلے سے موجود نہ تھیں۔ ابولبشر متی نے جب ان اصطلاحوں کو سمجھنے میں دقت محسوس کی تو اس نے غیر واضح انداز میں ان کے مفاہیم کا بیان کر دیا۔ اس سلسلے میں اگلا قدم ابن رشد نے اٹھایا، جب وہ ارسطو کی بوطیقا کی تلخیص تیار کر رہے تھے، تو وہ ایک عرصے تک اس ادھیڑ بن میں مبتلا رہے کہ 'طر بیہ' اور المیہ کے لئے کون سے الفاظ استعمال کریں۔ بالآخر انھوں نے 'المیہ' کے لیے 'قضاء' اور 'طر بیہ' کے لئے 'بجویات' کے الفاظ استعمال کئے۔ یہ اصطلاحات ہر چند کہ المیہ اور 'طر بیہ' کا صحیح متبادل نہیں تاہم ان سے کسی حد تک ارسطو کے مافی الضمیر کی ترجمانی ضرور ہوتی ہے۔ غور طلب بات یہ ہے کہ ارسطو کی بوطیقا کے ترجمے کے بعد عربی کی تنقیدی روایت میں کوئی بڑی تبدیلی رونما نہیں ہوئی۔ مندرجہ بالا اثرات سے صرف جزوی اثر پذیر می کا اندازہ ہوتا ہے۔ البتہ ایک دلچسپ حقیقت یہ ہے کہ بوطیقا سے زیادہ ارسطو کی دوسری کتاب فن خطابت (ریٹوریکا) سے عربوں نے اثر قبول کیا۔ اس کی صرف ایک وجہ سمجھ میں آتی ہے۔ وہ یہ کہ شاعری کی پرکھ کے جو اصول عربوں میں پہلے سے موجود تھے ان کا پس منظر عربی کی اپنی شعری روایت تھی جب کہ ارسطو کی کتاب یونان میں رائج ڈرامے کی روایت کے پس منظر میں لکھی گئی تھی۔ اس طرح عرب علماء و شعرا کو بوطیقا عربی شاعری کے تناظر میں نسبتاً زیادہ کارآمد کتاب نہیں معلوم ہوئی۔ اس کے

برخلاف خطابت کے جو ہر دکھلانا عربوں کا طرہ امتیاز تھا اور ان کے پاس خطابت کے اصول و ضوابط پہلے سے اس طرح موجود نہ تھے جس طرح ارسطو نے اپنی کتاب بطور یقینا میں یکجا کر دئے تھے۔ ان باتوں سے اندازہ ہوتا ہے کہ شاعری کی پرکھ کے معاملے میں عربی تنقید میں جس روایت کو مرکزی حیثیت حاصل رہی اور اپنی اصل کے اعتبار سے عربوں میں رائج شعری تصورات پر مبنی تھی۔ اس روایت میں بعض بیرونی تصورات ضرور شامل ہوئے مگر ان کی حیثیت ثانوی رہی۔

فارسی میں شاعری کی پرکھ کے اصول عربی تنقید کی اسی روایت سے اخذ کئے گئے۔ چنانچہ فارسی تنقید میں ابتداءً جو مسائل زیر بحث لائے گئے ان کا تعلق بھی عربی کی طرح علم معانی، علم بدیع اور علم بیان سے تھا۔ فارسی میں شاعری کی تاریخ اسلام کی آمد سے پہلے موجود تھی مگر تنقید کے آثار عہد عباسی سے پہلے فارسی زبان میں نہیں ملتے۔ فارسی کی ابتدائی تنقید کے نشانات ہمیں قابوس نامہ، چہار مقالہ، لباب الالباب، المعجم فی معایر اشعار العجم وغیرہ میں ملتے ہیں۔ یہ ساری کتابیں عہد عباسی کی عربی تنقید کے زیر اثر لکھی گئیں۔ المعجم کے سلسلے میں عربی روایت سے متاثر ہونے کا ایک خارجی ثبوت یہ بھی ہے کہ یہ کتاب پہلے عربی زبان میں لکھی گئی تھی اور بعد میں خود اس کے مصنف شمس قیس رازی نے اس کا ترجمہ فارسی میں کیا تھا۔ اس لئے یہ کہنا غلط نہیں کہ فارسی تنقید درحقیقت عربی تنقید کا تسلسل رہی ہے۔ عربی زبان کی تنقیدی روایت کو فارسی زبان و ادب سے وابستہ ہو کر ایک نئی آب و تاب ملی۔ ایران کی تہذیب، اور فارسی زبان اور شاعری کے تہذیبی، علاقائی اور قومی محرکات عوامل کی آمیزش کے بعد عربی کی تنقیدی روایت فارسی کے سانچوں میں ڈھل گئی۔ اس طرح فارسی کی ادبی تنقید نے عربی کے تنقیدی تصورات سے فائدہ اٹھانے کے باوجود اپنی الگ شناخت بھی قائم کی۔ فارسی تنقید کو ایک خود مختار تنقیدی روایت کی حیثیت دینے میں جن نقادوں نے اہم کردار ادا کیا، ان میں امیر کیکاؤس، محمد عوفی، نظامی عروضی سمرقندی، رشید الدین وطواط، دولت شاہ سمرقندی، فخری ابن امیری اور شمس قیس رازی نے اہم کردار ادا کیا۔ اس لئے یہ کہنا درست ہو گا کہ عربی اور فارسی کی ادبی تنقید اپنی اپنی مشترک اور غیر مشترک خصوصیات کے باوجود مشترک شعریات کے نام سے ایک مخصوص تنقیدی روایت کا پتہ دیتی ہے۔

اردو کی ادبی تنقید پر اگر ابتدا سے ہی کسی خاص تنقیدی روایت کا اثر رہا ہے تو وہ تنقیدی

روایت 'مشرقی شعریات کے علاوہ کوئی اور نہیں۔ اردو میں عربی ہی کی طرح عرصہ دراز تک تنقیدی تصورات کو منظم اور مرتب شکل حاصل نہیں ہو سکی۔ عربی میں عہد اموی تک کی تنقید غم مرتب رہی اور اس کے بعد بھی کچھ عرصہ تک طبقات الشعراء کے نام سے لکھے جانے والے شعراء کے تذکروں میں تنقیدی تصورات کا غیر واضح اظہار ہوا، تا آنکہ عباسی دور کے بعض اہم نقادوں بالخصوص قدامہ بن جعفر نے باقاعدہ ادبی تنقید کے تصورات کو مرتب کر کے پیش نہ کر دیا۔ اردو شاعری کے بارے میں جن تنقیدی تصورات کا اظہار اٹھارہویں اور انیسویں صدی میں ہوا، وہ تصورات سب سے پہلے شعرائے اردو کے تذکروں کے وسیلے سے سامنے آئے۔ تذکرہ نویس چونکہ بالعموم شاعر ہی ہوا کرتے تھے اس لئے ان کی رایوں میں معاصرانہ چشمک اور اپنے طرز شاعری کی مدافعت کا انداز ناگزیر تھا۔ پھر بھی ان کے یہاں شاعری کی پرکھ کے سارے پیمانے براہ راست یا بالواسطہ طور پر عربی زبان و ادب سے ماخوذ تھے۔ اردو شاعروں کے تذکرے فارسی شعراء کے تذکروں کی تقلید میں لکھے جانے شروع ہوئے تھے۔ اس لئے بھی مختلف اعتبارات سے فارسی تذکروں سے اثر قبول کرنا ایک فطری بات تھی۔ ان اعتبارات میں ایک پہلو شاعری کی پرکھ کا بھی تھا۔ چنانچہ تذکرہ نویسوں نے شاعری کی پرکھ کے لئے ان ہی معیار اور پیمانوں کو پیش نظر رکھا جن کو فارسی تذکرہ نگار پیش نظر رکھ چکے تھے۔ اردو کے پرانے شعراء کے اشعار میں بھی جستہ جستہ تنقیدی خیالات کا اظہار ملتا ہے۔ اس لئے عربی اور فارسی کی تنقید کے اثرات کی نشاندہی کرتے وقت شعرائے اردو کے تذکروں کے ساتھ پرانے شعرائے اردو کے ایسے اشعار پر بھی غور کرنے کی ضرورت ہے جن سے شعراء کے نظریہ شعر کو سمجھنے میں مدد مل سکتی ہو۔ بہت سے تنقید نگار تذکرہ شعراء کو تنقیدی کتابوں میں شمار نہیں کرتے۔ یہ بات جزوی طور پر درست ہے۔ مگر دیکھنا یہ چاہیے کہ تذکرہ نگاری خواہ تاریخ نویسی کا حصہ ہو یا شعری انتخابات کو پیش کرنے کی کوشش، ان حد بندوں کے باوجود بعض شاعروں پر یا ان کے کلام پر تذکرہ نویس جو رائے دیتے رہے ان کی کوئی تنقیدی حیثیت بھی ہے یا نہیں؟۔ اس بات سے کسی نقاد کو اختلاف نہیں ہو سکتا کہ اگر اردو میں ادبی تنقید کے ابتدائی آثار اور نشانات ہمیں پائے جاتے ہیں تو وہ شعرائے اردو کے تذکروں میں ہی پائے جاتے ہیں۔ ویسے یہ بات اپنی جگہ صحیح ہے کہ تذکرہ نویسوں کا تنقیدی شعور خاصا مبہم اور غیر واضح ہے، اور یہ کوئی قابل اعتراض

بات نہیں، اس لئے کہ ہر زبان کے ادب میں تنقیدی تصورات کا آغاز اسی نوع کے غیر واضح تنقیدی شعور کے اظہار کے ساتھ ہوا ہے۔

تذکروں کی غیر واضح تنقید اور الطاف حسین حالی کے مقدمہ شعر و شاعری سے شروع ہونے والی ادبی تنقید کے درمیان محمد حسین آزاد کے تنقیدی خیالات، پرانے تنقیدی رویے میں تبدیلی کا سراغ دیتے ہیں، اس لئے آزاد کی کتابوں میں پائے جانے والے تنقیدی خیالات کو عبوری دور کی تنقید کا نام دینا زیادہ مناسب ہے۔ محمد حسین آزاد کی تنقید ایک طرف (آب حیات میں) تذکروں کی تنقید کی ترقی یافتہ شکل معلوم ہوتی ہے تو دوسری طرف ادب کی پرکھ کے سلسلے میں کسی قدر نئے رویے کو سامنے لاتی ہے۔ محمد حسین آزاد کے بعد حالی اور شبلی صحیح معنوں میں اردو تنقید کو اعتبار و استناد کے درجے تک پہنچاتے ہیں۔ آزاد، حالی اور شبلی کی تنقید میں ہر چند کہ مغرب کے تنقیدی تصورات کی جھلک بھی ملتی ہے مگر ان کی تنقید کا خمیر درحقیقت عربی اور فارسی کی تنقیدی روایت سے اٹھا ہے۔ آزاد، حالی اور شبلی کے زمانے میں مغربی شعر و ادب کو قابل تقلید سمجھنے کا رجحان عام تھا، اس لیے حالی نے بار بار انگریزی زبان کے شاعروں اور نقادوں کے حوالے دیئے ہیں۔ چونکہ یہ حوالے مغرب کے تنقیدی نظام کو پورے طور پر سمجھے بغیر دیئے گئے تھے اس لئے اس سلسلے میں حالی کی تنقید کے نقائص کو بھی بعد میں بہت نمایاں کر کے پیش کرنے کی کوشش کی گئی۔ حالی کے سلسلے میں ہمارے بعض نقادوں نے جو نامناسب زاویہ نگاہ اختیار کیا اس کے نتیجے میں حالی کی تنقید کو بالعموم اس کے صحیح سیاق و سباق میں رکھ کر نہیں دیکھا جاسکا۔ حالی کی تعلیم، تربیت، ذہنی نشوونما اور افتاد طبع میں جو روایت سب سے اہم محرک کی حیثیت رکھتی تھی وہ عربی اور فارسی کی روایت تھی۔ زیر نظر مقالہ میں اردو کے ان پرانے نقادوں کے خیالات پر عربی اور فارسی تنقید کے اثرات کی نشاندہی تفصیل سے کی گئی ہے جن کی تعلیم و تربیت میں ان زبانوں کا اہم رول رہا اور جن کی تنقید اپنے مزاج اور رویے کے اعتبار سے مغرب کے تصورات شعر سے زیادہ عربی اور فارسی کی تنقیدی روایت کی اساس پر قائم ہے۔ ان نقادوں میں حالی، شبلی، امداد امام اثر، وجید الدین سلیم، مولوی عبدالرحمن، ڈاکٹر عبدالحق، عبدالسلام ندوی، حسرت موہانی، نیاز فتح پوری اور مسعود حسن رضوی ادیب زیادہ نمایاں ہیں۔ بیسویں صدی کے وسط تک آتے آتے اردو کی ادبی تنقید میں دوسری ترقی یافتہ زبانوں کی طرح

مغرب کی تنقید سے اثر پذیرمی کا رجحان اتنا بڑھنے لگا کہ متذکرہ بالانقادوں کے بعد کی نسل کے نقادوں میں مشکل سے ہی عربی اور فارسی تنقید سے اثر قبول کرنے کے رجحان کی نشاندہی کی جاسکتی ہے۔ نقاد کہنے کو تو اب بھی قدامہ، ابن رشیق، نظامی عروضی اور شمس قیس رازی کے خیالات کے حوالے دیتے ہیں مگر اس نوع کے خیالات آج کے نقادوں کی تنقید کا ڈھانچہ نہیں بنتے۔

عابد علی عابد، شمس الرحمن فاروقی، خلیل الرحمن اعظمی، وزیر آغا، عندلیب شادانی، ڈاکٹر سید عبداللہ اور بعض دوسرے نقادوں کی تنقید میں فارسی تنقید سے استفادے کا رجحان ملتا ہے مگر یہ رجحان ان نقادوں کی تنقید کا غالب رجحان نہیں؛

عربی اور فارسی کی تنقید کو آج کی اصطلاحوں میں سماجی، نفسیاتی، تاثراتی یا عمرانیاتی تنقید کے قانون میں نہیں رکھا جاسکتا، اس لئے کہ ان زبانوں کے نقاد بسا اوقات مختلف اور متضاد خیالات بھی رکھتے ہیں اور غیر مشترک تنقیدی اقدار کے سبب کسی ایک دبستان کی تشکیل بھی نہیں کرتے۔ اس لئے زیر نظر مقالہ میں کئی مختلف انجیبال نقادوں کو مشرقی معیار نقد سے متاثر بتایا گیا ہے۔

عربی اور فارسی کی تنقیدی روایت کبھی براہ راست اور کبھی بالواسطہ مذہبی اخلاقیات کی تابع رہی ہے، اس لئے اس روایت میں علی العموم شاعری کے ان عناصر کی تکذیب کی گئی ہے جو اخلاقی اعتبار سے پسندیدہ نہیں۔ یہی وجہ ہے کہ شاعری کے لئے اردو کے بہت سے نقادوں نے مبالغہ اور غلو تک کو مذموم قرار دیا ہے۔ عربی اور فارسی کی تنقید میں شاعری اور اخلاقیات کے رشتے اور شاعری میں مبالغہ، غلو، اغراق اور دروغ گوئی کے مباحث کو بہت زیادہ اہمیت دی گئی۔ اردو کے ان نقادوں نے بھی جنھوں نے عربی اور فارسی سے اثر قبول کیا ان مسائل پر اپنی تنقید میں خصوصیت کے ساتھ توجہ دی اور ان میں سے پیش تر نے دروغ گوئی، مبالغہ طرازی اور غیر اخلاقی مضامین کو شاعری کی بہت بڑی خامی بنا کر پیش کیا۔ اس سے پتہ چلتا ہے کہ مشرقی معیار نقد اور اس کے اثر سے اردو تنقید میں عرصہ دراز تک مذہبی اور اخلاقی نقطہ نظر کی بالادستی کیوں کر برقرار رہی اور سماجی اخلاقیات اور فنی اخلاقیات کو خلط ملط کر کے کیسے دیکھا گیا۔ اردو کی ادبی تنقید اس وقت جس منزل میں ہے اسے ہم کسی بھی طرح "مشرقی معیار نقد" کی منزل نہیں کہہ سکتے۔ بیسویں صدی میں بڑھتے ہوئے مغربی اثرات اور زندگی کے تمام شعبوں میں بعض انقلاب آفریں نفسیاتی، اثراتی



اور ساختیاتی نظریات کے عمل دخل نے شاعر کے تخلیقی عمل پر غور و خوض کرنے کا زاویہ یکسر تبدیل کر دیا ہے۔ اس لئے نہ صرف اردو زبان میں بلکہ عربی اور فارسی زبانوں میں بھی گذشتہ کئی دہائیوں سے ادبی تنقید کا ارتقا مغربی تصور شعر اور عالمی سطح پر غالب ترین فلسفیانہ اور لسانی رجحانات کے زیر اثر ہو رہا ہے۔ مگر ان باتوں کے باوجود اردو کی تنقید پر عربی اور فارسی کی تنقیدی روایت نے ابتر سے ہی جواثر ڈالا ہے اس کی اہمیت اپنی جگہ برقرار رہتی ہے، اور اردو تنقید کی تاریخ کا ایک طویل زمانہ 'مشرقی شعریات' کا مرہون منت نظر آتا ہے۔

\* \* \*

# عربی شہریات کی روایت

عربی میں ادبی تنقید کی روایت، ما قبل اسلام کی شاعری سے مستخرج ہونے والے ان اصول و ضوابط پر مبنی رہی ہے جو تیسری اور چوتھی صدی ہجری میں لکھی جانے والی تنقیدی کتب، تذکروں اور 'طبقات شعراء' کی شکل میں منظر عام پر آئے۔ عربی تنقید کی باضابطہ تاریخ کا آغاز بھی دراصل ان ہی کتابوں سے ہوتا ہے۔ مگر ایک ایسے معاشرے میں جہاں شعر و شاعری افتخار و امتیاز کا وسیلہ اور شب و روز کی زندگی کے مظاہر میں سے ایک اہم مظہر ہو وہاں کے ان مفروضات و مسلمات کو نظر انداز کرنا مناسب نہ ہو گا جو شعر و ادب کے بارے میں خواص تو خواص، عوام میں بھی یکساں طور پر مقبول تھے۔ ایام جاہلیت میں ادبی بحثوں اور شعرو شاعری کے موازنے کی غرض سے ادبی جلسوں کا انعقاد یا سالانہ میلوں میں قصیدہ گوئی کے سلسلے میں شعراء کی مسابقت کے واقعات، اس عہد کے تنقیدی مزاج کو سمجھنے میں خاصے معاون ثابت ہو سکتے ہیں۔ عربی زبان کے جدید نقاد قدیم عربی تنقید کو 'منہجی' اور 'غیر منہجی' کی اصطلاحوں میں تقسیم کرتے ہیں۔ 'منہجی تنقید' سے اس دور کی ادبی تنقید مراد ہے جس میں اصول و نظریات کی تشکیل واضح طور پر ہو چکی تھی۔ ظاہر ہے کہ عربی میں تنقیدی اصول و ضوابط وضع کرنے اور انہیں باقاعدہ طور پر نظری تنقید کا نام دینے کا سلسلہ تیسری صدی ہجری کے اواخر اور چوتھی صدی ہجری میں شروع ہوتا ہے۔ غیر منہجی تنقید اس زمانے سے پہلے کے ان تنقیدی تصورات، تاثرات اور ادبی میلانات سے عبارت ہے جن کو اصول تنقید کی ترتیب و تدوین سے پہلے کامر حلہ کہنا چاہیے۔

عربوں میں ادبی محفلیں منعقد کرنے اور شعرو شاعری پر اظہار خیال کرنے کی روایت بہت قدیم

تھی۔ اس طرح کی محفلوں کو 'اندیہ' کہا جاتا تھا۔ خاندان قریش کی اپنی ایک الگ انجمن تھی جس کا نام 'نادی'

تھا۔ اس کے علاوہ کعبہ کے قُرب وجوار میں بسنے والے مختلف شعراء نے جو انجمن قائم کر رکھی تھی اسے وہ 'دارالندوہ' سے موسوم کرتے تھے۔ ان انجمنوں کے ساتھ مختلف علاقوں میں رہنے والے شعراء کبھی ذاتی سطح پر، اور عام طور پر اپنی اپنی قوم کے نمائندے کے طور پر سالانہ یا موسمی میلوں میں شرکت کیا کرتے تھے۔ اس قسم کے میلوں میں 'سوقِ مجنّہ' اور ذوالمجاز' کی ایک خاص اہمیت تھی۔ مگر 'مجنّہ' اور ذوالمجاز سے کہیں زیادہ اہمیت 'سوقِ عکاظ' کی تھی۔ جہاں سالانہ میلے کی شکل میں دور دراز کے شعراء اور عوام ہزاروں کی تعداد میں جمع ہوا کرتے تھے۔ یہی وہ 'عکاظ' کا سالانہ میلہ تھا جس میں عربی کے نمائندہ شعراء اپنا کلام سنایا کرتے ہیں اور عکاظ میں ہی پیش کئے گئے قصائد میں سے کسی ایک قصیدہ کو اس سال کا بہترین قصیدہ قرار دیا جاتا تھا اور اس قصیدے کو بعض روایتوں کے مطابق خانہ کعبہ کی دیوار پر لٹکا دیا جاتا تھا۔

حسان ابی حارب نے عکاظ کے میلے کا ذکر اس طرح کیا ہے :-

" یہ بات سب پر عیاں ہے کہ دورِ جاہلیت میں عرب شہر اور مضافات شہر میں شعراء و ادب کے بازار لگایا کرتے تھے۔ ان ہی بازاروں میں سے عکاظ، مجنّہ اور ذوالمجاز بھی تھے۔ اور عکاظ کا میلہ تو صدر اسلام تک جاری رہا۔ ایک معنی میں یہ بازار عربوں کے لئے ایسے مراکز تھے جہاں لوگ دور دراز کے علاقوں سے جمع ہوا کرتے، شعراء اپنا کلام سناتے، خطبہ، خطبات کے جوہر دکھاتے اور اپنے فن کو بہتر سے بہتر بنا کر پیش کرنے کی کوشش کرتے تھے۔ ہر شخص یہ کوشش کرتا کہ دوسرے پر غلبہ حاصل کر لے اور مسابقت میں اس کا درجہ بلند رہے۔ ایک اہم بات یہ بھی تھی کہ ایسے بازاروں میں عورتیں بھی مردوں کے شانہ بشانہ اپنا فنی جوہر دکھلاتیں، اور عورتوں کے کلام کو اسی توجہ سے سنا جاتا جیسے مرد شاعروں کے کلام کو ہے۔

(الغزل عند العرب: حسان ابی حارب ص ۲۶، ۲۷)

ابن قتیبہ نے اپنی کتاب 'الشعر والشعراء' میں عکاظ کے بازار کا ذکر کرتے ہوئے نابغہ ذبیانی اور حسان ابن ثابت کی چشمک کا ذکر کیا ہے کہ۔

• نابغہ ذبیانی کے لئے 'سوقِ عکاظ' میں ایک سرخ رنگ کا خیمہ نصب کیا جاتا تھا۔ شعراء اس کے سامنے آکر بیٹھتے تھے اور اس کو اپنے اشعار سناتے تھے۔ نابغہ ذبیانی اشعار

سُن کر ان پر تنقید کرتا تھا۔ ایک بار مشہور شاعر 'اعشى' نے نابغہ کے سامنے ایک قصیدہ پڑھا۔ اس کے بعد حسان بن ثابت نے کچھ اشعار سنائے۔ نابغہ نے کہا، اگر آپ سے پہلے 'اعشى' نے شعر نہ سنائے ہوتے تو میں آپ کو انس و جن دونوں میں سب سے بڑا شاعر مان لیتا۔ حضرت حسان نے فرمایا، خدا کی قسم، میں تم سے تمہارے باپ سے اور تمہارے دادا سے بھی بڑا شاعر ہوں۔ نابغہ نے لپک کر ان کا ہاتھ پکڑ لیا اور کہا کہ میرے عزیز! تم اس بات پر قادر نہیں کہ ایسا شعر کہہ سکو۔

فانتك كالليل الذی هو مد رهی

و ان خلت ان الامنت آی عنك واسع

(تو اس رات کی طرح ہے جو آنے والی ہے۔ اگرچہ تو خیال کرے کہ تجھ سے فاصلہ دراز ہے)

(الشعر والشعر: ابن قتیبہ ج۔ ۱ ص ۱۲۳)

ایک اور موقع پر جب حسان ابن ثابت نے اپنا قصیدہ پڑھا تو نابغہ ذبیانی اور خنساء نے اس قصیدہ کے نقائص بتاتے ہوئے بعض اعتراضات کئے تھے۔ حسان ابن ثابت کا پورا قصیدہ اور اس پر بحث طول کلامی کا باعث ہوگا۔ اس لئے اس جگہ نمونہ کے طور پر قصیدہ کے صرف ایک شعر کا حوالہ مناسب ہوگا جس پر نابغہ اور خنساء نے الگ الگ تین اعتراضات کئے۔ حسان ابن ثابت کا شعر ہے۔

لنا جفناات الغر یلمعن بالضحی

و اسیافنا یقطنون من نجدة دما

(ہمارے لئے بہت سے روشن لگن (خون گرم) ہیں جو دھوپ کے وقت خوب چمکتے

ہیں، اور ایسی تلواریں ہیں کہ ہماری شجاعت و بہادری کی وجہ سے ان کے منہ سے

خون ٹپکتا ہے) —

اس شعر پر نابغہ کے اشارے پر خنساء نے برجستہ تنقید اس طرح کی۔

۱۔ اگر حسان غر کے بجائے 'بیض' کہتے تو اچھا ہوتا کیوں کہ 'غر' اس قلیل سفیدی یا سفیدی

کے اس چھوٹے سے دھبے کو کہتے ہیں جو کسی دوسرے رنگ کے درمیان واقع ہو۔ اگر وہ 'بیض' کہتے تو

اس میں غر کی بہ نسبت زیادہ مبالغہ ہوتا۔

۲۔ اگر اس شعر میں 'یلمعن بالضحیٰ' کی بجائے 'یلمعن بالدُّجیٰ' کہتے تو زیادہ اچھا ہوتا کیوں کہ دن میں کسی چیز کا چمکنا کوئی بڑی بات نہیں ہوتی۔

۳۔ اسی طرح اگر حسان کے شعر میں 'یَقْطُرْنَ' کی بجائے یجرین ہوتا تو زیادہ غلو کے معنی پیدا ہوتے۔ کیوں کہ 'جرى یجرى' کے معنی بہنے کے ہیں اور ٹپکنے اور بہنے میں زمین و آسمان کا فرق ہوتا ہے۔

ان اعتراضات کے جواب میں حسان بن ثابت اور ان کے معاونین کی طرف سے مندرجہ ذیل باتیں کہی گئیں۔

۱۔ 'عُرْ' سے شاعر کا مطلب لگن کی چمک نہیں بلکہ 'خوانِ کرم' کا خلق میں مشہور و معروف ہونا مراد ہے جیسے کہا جاتا ہے یومِ اَعْرَ اور 'یدِ اَعْرَ'۔ ان دونوں جگہوں پر اَعْرَ کے معنی ظاہری چمک کے نہیں بلکہ مشہور و معروف ہونے کے ہیں۔

۲۔ اسی طرح 'ضحیٰ' کے بجائے 'دُجیٰ' کا لفظ بھی صحیح نہیں۔ کیوں کہ دن میں وہی چیز چمکتی ہے جو زیادہ روشن اور درخشاں ہو۔ اس کے برخلاف رات میں خفیف چمک رکھنے والی چیزیں بھی نمایاں ہو جاتی ہیں۔ یہی حال چراغوں اور فانوسوں کا ہے۔

۳۔ تیسرا اعتراض یہ تھا کہ بعض الفاظ کا استعمال عربی محاورہ اور رزمہ کے خلاف کیا گیا ہے۔ اہل عرب کسی شجاع اور بہادر کی تعریف کے موقع پر سیفہ یَقْطُرْ دَمًا بولتے ہیں، سیفہ یجرى دما، نہیں بولتے۔ اگر شاعر یجرین دما، کہتا تو یہ خلاف قیاس لغوی ہوتا۔

(نظرات: وقار احمد رضوی (۵۳))

حسان ابن ثابت کے محولہ بالا شعر پر نابغہ ذبیانی کے تینوں اعتراضات کی حیثیت لفظی اور لغوی ہے۔ مزید برآں یہ کہ نابغہ کے اعتراضات سے جس ذہنی میلان کا سراغ ملتا ہے وہ اس کے علاوہ اور کچھ نہیں کہ شاعر کو ایسے الفاظ کا استعمال کرنا چاہیے جو کسی جذبہ یا احساس کی شدت کو حد درجہ مبالغہ کے ساتھ پیش کر سکیں۔ چونکہ مذکورہ بالا شعر میں شاعر نے اپنی قوم کی بہادری اور شجاعت کے اظہار کے لئے تلوار، اور سخاوت کے بیان کے لئے خوانِ کرم یا لگن کا ذکر کیا ہے اس لئے شعر کے پس منظر میں ہمیں اس بات کا اندازہ لگانے میں کوئی دشواری نہیں ہوتی کہ یہ اور اس طرح کے اشعار دراصل قبائلی

اور قومی امتیازات اور عظمت کو ظاہر کرتے ہیں۔ اور ایسی صورت میں جب عظمت و رفعت کا بیان ہر شاعر اور قوم کے تمام افراد کا محبوب طرزِ اظہار بن جائے تو لامحالہ شعر کی خوبی اور خامی کا انحصار بلند آہنگی، پرشکوہ الفاظ، اور مبالغہ بلکہ غلو آمیز بیانات پر ہونا منظور کیا جائے گا۔ مبالغہ اپنے پہلے اعتراض میں یہ مطالبہ کرتے ہیں کہ بیض کے لفظ سے غر کے لفظ کو بدل دینے سے مبالغہ کو نقطہٴ عروج تک لایا جاسکتا ہے۔ اسی طرح تیسرے اعتراض میں مبالغہ کا خیال ہے کہ لفظ 'نقطرون' سے قطرہ قطرہ ٹپکنے کا جو مفہوم نکلتا ہے اس سے کہیں زیادہ شدت 'یجرین' کے لفظ سے پیدا کی جاسکتی ہے جس کے معنی مسلسل خون بہنے کے ہیں۔ علیٰ ہذا القیاس اگلے اعتراض میں بھی چمکنے کی صفت کو زیادہ نمایاں طور پر استعمال کرنے کی تلقین ملتی ہے۔

یوں تو 'سبعہ معلقات کے شعراء پر خصوصاً اور پورے دور جاہلیت کی شاعری کے بارے میں بالعموم رسول کریم، صحابہ کرام اور اموی یا عباسی دور کے ادیب اور اہل نظر شخصیتوں نے اپنے خیالات کا اظہار کیا ہے اور اس عہد کی شاعری کی قدر و قیمت متعین کرنے کی کوشش کی ہے، اور اس کا سلسلہ آج تک عربی تنقید میں جاری ہے مگر بعد میں ارتقائی مرحلوں سے گزرنے والی تنقیدی رایوں کا ذکر مناسب مقامات پر آئے گا۔ سہر دست یہ دیکھنے کی کوشش کی جانی چاہیے کہ آیا دور جاہلیت کے ادبی واقعات، مباحث، موازنوں اور شاعری کے بارے میں عام تصورات کے ہجوم کے درمیان شاعری کی پرکھ اور اس کی قدر و قیمت کے تعین کے ابتدائی پیمانوں کی نشاندہی کی جاسکتی ہے یا نہیں۔ اس سلسلے میں بعض مباحث اور واقعات کا ذکر بے محل نہ ہو گا۔

مرزبانی نے الموشح فی ماخذ العلماء علی الشعراء میں اس قسم کے بہت سے اہم مناظروں اور بحثوں کی تفصیل لکھی ہے :

امرؤ القیس اور علقمہ بن عبیدہ میں سے ہر ایک کو شاعری میں اپنی بڑائی کا دعویٰ تھا۔ دونوں میں ایک روز یہ بحث چھڑ گئی کہ ہم میں سے بڑا شاعر کون ہے۔ علقمہ نے کہا کہ میں تمہاری بیوی ام جندب کو حکم بناتا ہوں، وہ جو فیصلہ کر دے گی اسے ہم دونوں مان لیں گے۔ ام جندب نے کہا کہ تم دونوں ایک ہی قافیہ اور ایک ہی ردیف میں قصیدہ کہو اور اس میں عمدہ گھوڑے کی صفات بیان کرو۔ چنانچہ دونوں

نے اشعار کہے۔ دونوں کی شاعری سن کر ام جندب نے اپنا فیصلہ سنایا کہ علقمہ امرؤ القیس سے بڑا شاعر ہے۔ امرؤ القیس نے پوچھا کہ اس ترجیح کی وجہ کیا ہے۔ تو اس کی بیوی نے جواب دیا کہ ”تم نے کہا ہے کہ ”کوڑے مار مار کر اور ڈانٹ کر میں نے گھوڑے کو قابو میں کیا“ اور علقمہ کا گھوڑا بغیر کسی کوڑے اور ڈانٹ کے ہوا سے باتیں کرتا ہوا نکل گیا۔ یہ سن کر امرؤ القیس نے کہا کہ ”علقمہ ہرگز مجھ سے بڑا شاعر نہیں ہو سکتا۔ تم اس پر عاشق ہو گئی ہو، پھر اس نے ام جندب کو اسی غصہ میں طلاق دے دی ۳۔“

(الموشح : المرزبانی ۲۸، ۲۹)

مرزبانی کے بیان کردہ اس واقعہ سے پتہ چلتا ہے کہ اس عہد میں دو قصائد کو پرکھنے اور موازنہ کرنے کے لئے ایک قافیہ اور ایک ردیف میں دو قصائد کے درمیان صحیح فرق محسوس کیا جاتا تھا۔ اسی بات سے یہ اندازہ بھی ہوتا ہے کہ جب بحر اور قافیہ کی حد بندی کر دی گئی ہے تو شاعر کی تخلیقی قوت اور ذہنی جست کی شناخت زیادہ آسان ہو جاتی ہے۔ چونکہ ایسے مقابلوں میں موضوع بھی متعین ہوا کرتا تھا اس لئے مضمون آفرینی اور طرز اظہار کی ندرت، طرہ امتیاز سمجھی جاتی تھی۔ یہ تو مافی الضمیر کا معاملہ ہے مگر ام جندب نے جس طرح سبب امتیاز بیان کیا ہے اس سے سوائے اس کے اور کچھ پتہ نہیں چلتا کہ اس کی نظر میں زبان و بیان اور الفاظ کے استعمال سے کہیں زیادہ روایتی مسلمات کو اہمیت حاصل ہے۔ اس مقام پر اس نے بغیر مارے ہوئے چلنے والے گھوڑے کے ذکر کو اس لئے ترجیح دی ہے کہ عربوں میں عمدہ گھوڑوں کی جو خصوصیات طے شدہ ہیں، یہ صفت ان خصوصیات میں سے ایک ہے۔

عصر جاہلی میں قوافی کے حسن اور اچھے قوافی کے استعمال کو غیر معمولی اہمیت حاصل تھی۔ عرب قوافی کے حسن و قبح کا اتنا خیال رکھتے تھے کہ ایطار یا اقواء کے سلسلے کی کسی چیز کو قافیہ میں بالکل نامناسب خیال کرتے تھے۔ اس سلسلہ میں نابغہ ذبیانی کا ایک واقعہ خاصا مشہور ہے۔

”جب نابغہ ذبیانی مدینہ آئے تو لوگوں نے ایک لڑکی سے کہا کہ ذرا ان کے وہ اشعار جن میں قوافی کا غلط استعمال ہوا ہے، اس طرح پڑھ کر سناؤ کہ ان پر اپنی غلطی

واضح ہو جائے۔ اس لڑکی نے نابغہ کا ایک قصیدہ اسی طرح پڑھ کر سنایا۔ نابغہ نے سنتے ہی اپنی غلطی محسوس کر لی، اس لئے کہ ایک شعر میں نابغہ نے 'الاسود'، قافیہ استعمال کیا تھا اور دوسرے 'بالید' استعمال ہوا تھا۔ ظاہر ہے کہ ایک ہی قصیدے میں ایک قافیہ میں 'ضمہ' اور دوسرے میں 'کسرہ' مناسب نہیں ہے۔

(الموشع : المرزبانی ۳۸)

اس خامی کو عربی تنقید میں اقوار کہا جاتا ہے۔ نابغہ نے اس واقعہ کے بعد خود بیان کیا کہ "میری شاعری میں جو خامیاں تھیں وہ مدینہ جا کر ختم ہو گئیں اور جب میں مدینے سے واپس آیا تو سب سے بڑا شاعر تھا۔" (الموشع)

دور جاہلیت میں جب کہ تنقید کے نام سے شاعری کی پرکھ کے بہت واضح پیمانے نہیں تھے پھر بھی شعراء کے درمیان موازنہ کرنے اور موازنہ کی بنیاد پر ایک شاعر کو دوسرے شاعر پر فوقیت دینے کا رواج عام تھا۔ موازنہ کا یہ سلسلہ بعد تک چلتا رہا۔ یہی سبب ہے عہد بنو امیہ میں فرزدق، جریر اور اخطل کے درمیان شاعرانہ بالادستی کی بحث بار بار اٹھائی گئی اور ہر شاعر کے گروہ کے پاس اپنے شاعر کو بڑا ثابت کرنے کی الگ الگ دلیلیں تھیں۔ شعراء کے موازنہ کے موضوع پر عربی میں ان گنت کتابیں لکھی گئی ہیں۔ 'الموازنۃ بین ابی تمام و البحتری (آمدی) اور الوساطۃ بین الہتیبی و خصومہ (فاضل جرجانی) اس موضوع پر اہم کتابیں ہیں۔

زمانہ جاہلیت میں عرب عام طور سے ایک دوسرے سے دریافت کیا کرتے تھے کہ سب سے بڑا شاعر کون ہے اور لوگ اپنی ذاتی پسند و ناپسند یا شہرت کی بنا پر کسی شاعر کا نام جادیا کرتے تھے۔ پسند سے اس سلسلے میں ایک شخص نے سوال کیا تو اس نے بتلایا کہ سب سے بڑا شاعر امرؤ القیس ہے، اس کے بعد طرفہ کا نمبر آتا ہے اور طرفہ کے بعد میرا مقام ہے۔ یہ جریر جاہلیت کا سب سے بڑا شاعر نہ تھے گورڈانا تھا۔ حضرت ابو بکر صدیق نابغہ ذبیانی کو شاعر اعظم مانتے تھے۔ ابن ابی اسحاق، قرظ کو سب سے بڑا شاعر سمجھتا تھا۔ فرزدق نے امرؤ القیس کو شاعر اعظم بتلایا ہے۔ حضرت عمر ابن الخطاب زہیر کو سب سے بڑا شاعر تصور کرتے تھے (العمدہ) کثیر یا نصیب کے بارے میں مروی ہے کہ اس سے کسی نے پوچھا کہ 'اشعر العرب، کون ہے؟ تو اس نے جواب دیا کہ گھوڑ سواری کے ذکر میں امرؤ القیس، خواہش و رغبت



کے بیان میں زہیر، اور شراب و کباب کے ذکر میں اعشیٰ سب سے بڑا شاعر ہے۔ اور حضرت ابو بکر صدیق نابخہ کو دوسرے شعراء پر فوقیت دیتے تھے اور کہتے تھے کہ وہ شاعری میں سب سے زیادہ خوش گو، بحروں کے انتخاب میں شیریں انتخاب اور گہرائی کے اعتبار سے سب سے اہم شاعر ہے۔ (العمدہ ص ۷۱)

شاعر اعظم کے ذکر میں طہ حسین نے بھی اپنی کتاب 'حدیث الاربعاء' میں تفصیلی بحث کی ہے اور بتایا ہے کہ "عربوں کے پاس شاعرانہ عظمت کے لئے صرف دعوے ہی دعوے تھے کوئی دلیل نہ تھی۔ وہ بغیر کسی معیار اور دلیل کے صرف اپنی پسند سے کسی کو بڑا اور کسی کو چھوٹا شاعر کہتے رہتے تھے۔" اس موضوع پر طہ حسین کے برخلاف احمد بدوی نے زیادہ واضح اور اہم بات کہی ہے۔ اس کا خیال ہے کہ کسی کو شاعر اعظم گرداننے کے معاملے میں عربوں کی رائیں کسی مخصوص موضوع اور معنی کے بیان میں ایک شاعر کے دوسرے شاعر پر فوقیت حاصل کر لینے پر عظمتِ شاعرانہ کا دار و مدار تھا۔ یعنی کسی خاص مفہوم کو شاعر نے کتنے اچھے اور دلکش انداز میں پیش کیا ہے اور اس پیش کش میں اُس مخصوص شاعر کو دوسرے پر کیوں کر فضیلت حاصل ہے۔

ما قبل اسلام کے شعراء کے سلسلے میں اس دور کے انفرادی معیارات اور پیمانوں کو سامنے رکھ کر بعد میں تنقیدی تصورات کو مرتب کرنے والے ادیبوں نے موازنہ کے معیار اور اصول کے سلسلے میں عموماً ان عناصر پر اتفاق کیا ہے۔

۱۔ کسی شاعر کو دوسرے شاعر سے بڑا اس وقت تک قرار نہیں دیا جاسکتا جب تک دونوں کے درمیان ایک ایک پہلو اور معانی و مفہیم کا موازنہ نہ کیا جائے۔

۲۔ موازنہ کے معاملے میں ذوق لطیف سے کام لیا جائے اور اس سلسلے میں ذاتی عصبیت سے احتراز کیا جائے۔

۳۔ گذشتہ مصنفین اور ناقدین کی آرا سے بصیرت حاصل کی جائے۔

۴۔ جن دو شاعروں کے درمیان موازنہ مقصود ہو ان کے عیوب کو چھپانے کی کوشش نہ کی جائے۔ بلکہ بے کم و کاست ان کا ذکر کیا جائے۔

۵۔ جو کچھ شاعروں نے کہا ہے اس کا تفصیلی تجزیہ کیا جائے۔

حسن بن بشر الآمدی نے اپنی کتاب میں ابوتام اور بختری کے موازنہ کے ضمن میں جن اصولوں کا اطلاق کیا ہے ان کے بارے میں یہ کہا جاسکتا ہے کہ یہ اصول بعد کے دوزیر بحث شعراء کی شاعری کو . . . . سامنے رکھ کر وضع کئے گئے ہیں (حاشیہ میں آمدی کی اصل عبارت منقول ہے) مگر احمد بدوی نے جن اصولوں کا استخراج کیا ہے وہ اپنے اندر تعصیبی انداز رکھتے ہیں۔ جاہلیت کے شعراء کے موازنہ کے سلسلے میں غیر واضح شکل میں دورِ جاہلیت میں بھی قریب قریب ہی انداز اختیار کیا جاتا تھا۔ احمد بدوی کا عہد چونکہ تنقیدی تصورات کی وضاحت کا عہد ہے اس لئے ان کے بیان میں بھی وضاحت ہے اور دوسرے نقاد بھی بڑی حد تک اس بیان میں شامل اصول و ضوابط سے متفق نظر آتے ہیں — موازنہ کے محولہ بالا اصول اور معیار میں ترقی یافتہ تنقیدی تصورات کی جھلک ملتی ہے۔ یہ اصول اظہار کے مسائل، موضوع اور مواد (۲) معروضیت (۳) تنقیدی روایت (۴) خوبیوں کے ساتھ نقائص (۵) اور تجرباتی انداز — غرض یہ کہ عملی تنقید کے بیش تر مسائل کا احاطہ کرتے ہیں — اس موقع پر ہمیں یہ نہ بھولنا چاہیے کہ عملی تنقید سے اصول موازنہ کی مناسبت یا مماثلت ہر چند کہ دورِ جاہلیت کے کافی عرصہ کے بعد سامنے آنے والی تنقید کی عکاسی کرتی ہے مگر ان اصولوں کی ان گڑھ اور غیر مرتب پرچھائیاں ہمیں دورِ جاہلیت میں رائج تصورات میں بھی ملتی ہیں — چنانچہ اسلام کی آمد سے پہلے غیر تحریری طور پر مروجہ تصورات کی توثیق، ڈاکٹر سید احتشام احمد ندوی اپنے تحقیقی مقالے میں اس طرح کرتے ہیں:

”شعرا کے درمیان موازنہ کا انداز اور اس پر مبنی اصول دورِ جاہلیت کے اہم معیارات نقد تھے — — — چونکہ شاعری کی روایت کا سلسلہ شعرائے عرب کے درمیان شعری ذوق کی ترویج کا ایک اہم ذریعہ تھا۔ اس لئے ہمیں اس دور میں ہی موضوعاتی، لغوی اور عرضی مسائل پر مبنی ادبی روایت کا سراغ بہ آسانی مل جاتا ہے۔ مگر ان باتوں کے باوجود یہ حقیقت اپنی جگہ مسلم ہے کہ اس عہد میں ادبی تنقید ذاتی رایوں اور اپنی پسند و ناپسند کے گرد گھومتی ہے۔“

دورِ جاہلیت میں تنقیدی شعور کی نوعیت شعرائے اردو کے تذکروں میں سامنے آنے والے تنقیدی شعور سے بھی زیادہ وضاحت اور قطعیت سے عاری ہے، مگر شعر و ادب سے متعلق ان کے رسم و رواج، ان کی ادبی پسند و ناپسند اور شاعروں کو طرح طرح کے القاب و آداب سے یاد کرنے میں دورِ جاہلیت کے شعور نقد

کے آثار ہمیں مل جاتے ہیں۔ شعراء کی بعض صفات کو ان کی شعری شناخت کا ذریعہ قرار دینا دورِ جاہلیت کا ایک عام رجحان تھا۔ چنانچہ شاعروں کے نام ان کی شاعری کی کسی خصوصیت سے اخذ کر لئے جاتے تھے اور ایسے نام بہت جلد مشہور ہو جایا کرتے تھے۔ مرزبانی نے الموشح میں چند شاعروں کے صفاتی ناموں کا ذکر کیا ہے۔ مہلہل کے بارے میں مرزبانی رقم طراز ہے :-

مہلہل بن ربیعہ کا نام مہلہل اس لئے پڑا کہ 'ہلہلہ' کے لفظی معنی نہایت باریک کپڑا بننے کے ہیں۔ یعنی اس کی شاعری بہت دقیق تھی۔ مہلہل پہلا شاعر تھا جس نے شعر میں لطافت پیدا کی اور غریب و نامانوس الفاظ سے اجتناب کرنا شروع کیا تھا۔ (الموشح فی ماخذ العلماء علی الشعراء ص ۱۴۳)

عبد المنعم خفاجی نے بھی الحیاة الادبیة میں بعض شاعروں کے ناموں کا ذکر کرتے ہوئے ان کی وجہ تسمیہ اس طرح بیان کی ہے :

نابغہ ذبیانی کا نام 'نابغہ' اس کے اشعار کی فصاحت کی بنا پر رکھا گیا تھا۔ اس طرح کعب غنوی کو عربوں نے کعب الامثال کا نام دے رکھا تھا؛ اس لئے کہ اس نے اپنے اشعار میں ضرب الامثال کا کثرت سے استعمال کیا تھا۔ طفیل غنوی کو بھی اسی طرح 'طفیل الخیل' کہا جاتا تھا۔ اس کی وجہ یہ تھی کہ اس کے کلام میں گھوڑے کی تعریف کثرت سے اور مختلف انداز سے ملتی ہے۔ امرؤ القیس بڑا رند بلکہ اوباش شاعر تھا اور اس کا تعلق شاہی خاندان سے بھی تھا، اس لئے اس کو 'الملك الضلیل' یعنی بہت بڑا گمراہ بادشاہ کا خطاب دیا گیا۔

(الحیاة الادبیة: عبد المنعم الخفاجی ص ۱۹۸)

اس میں کوئی شک نہیں کہ دورِ جاہلیت میں راجح تنقیدی شعور کے جو آثار بعد کے زمانوں میں مرتب کئے گئے ہیں ان میں وضاحت کی بے حد کمی ہے۔ یہی وجہ ہے کہ ان کی تعبیرات میں خاصا اختلاف پایا جاتا ہے۔ لیکن کسی ایسے عہد کے لوگوں سے جس میں تنقیدی اصطلاحات نام کے لئے بھی وضع نہ ہو سکے ہوں اور شاعری اور اس کے حسن و قبح کی پرکھ کا دار و مدار بڑی حد تک زبانی روایت پر ہو، ہمیں اس سے زیادہ کی توقع بھی نہیں رکھنی چاہیے۔ جاہلیت کے عہد کی شاعری اور شاعری سے متعلق بحث و تمحیص اس لئے

محفوظ رہ سکتی ہے کہ اس زمانے میں ہر شاعر کا ایک راوی بھی ہو کرتا تھا جو اپنے شاعر کی طرف داری کرتا تھا اور اپنے حافظے کے بل بوتے پر اس کے کلام کو، اور جہاں تک ممکن ہوتا اس کے محاسن کو اپنے ذہن میں محفوظ رکھتا اور کوشش کرتا کہ دوسروں تک ان کو منتقل کر سکے۔ یہی وجہ تھی کہ زہیر اور نابغہ ذبیانی کے راویوں نے ان دونوں شاعروں کو شعری اسکول کی حیثیت سے مستحکم کر دیا تھا۔ شاعری کے علاوہ راوی لغوی معانی و مفہیم اور الفاظ کے سلسلے میں مختلف قبائل میں رائج تصورات اور تلامذات کی بھی روایت کرتا تھا۔ انھیں راویوں کی بدولت عربی شاعری اور ادب میں روایت اور ترسٹل کو خاص اہمیت حاصل رہی ہے۔ روایت شعری کا یہ سلسلہ عہد اموی تک جاری رہا۔ یہ ابو عمر ابن العلاء، حماد الراوی، فلف اللاحمر، ابو عبیدہ اور اصمعی جیسے راویوں کی ایک بڑی دین ہے کہ ان کے ذریعے ہی شعرائے جاہلیہ کے کلام کا بڑا ذخیرہ بعد کے زمانوں میں محفوظ کیا جاسکا۔ جس کی ترتیب و تدوین کا باقاعدہ انتظام عصر عباسی میں جا کر ہوا۔

شاعری اور لوازم شاعری کی روایت میں شاعروں کی طرف داری، ان کی عظمت کی علم برداری اور ہر راوی کا اپنے شاعر کو ممتاز بنا کر پیش کرنے کا مقصد ہی بجائے خود اس بات کی غمازی کرتا ہے کہ راویوں کی روایت میں ذاتی تعصبات اور ذہنی تحفظات قدم قدم پر کار فرما رہے ہوں گے۔ اسی کا نتیجہ ہے کہ بعد کے نقادوں نے نقد کے روایتی تصورات اور پرانے شعراء کے بارے میں بہت سے مسلمات سے یکسر انحراف کیا ہے اور بالکل مختلف نتائج نکالے ہیں۔ نتائج کا اختلاف، تجزیاتی طریقہ کار کے رواج پانے کا لازمی اور ناگزیر ثمرہ اس لئے بھی قرار پایا کہ راویوں کے تعصبات کے علاوہ ادبی راویوں میں وضاحت کی بھی بہت کمی تھی۔ عدم وضاحت کے سبب پرانے اقوال کو ہر راوی اپنے حلقے کے شلوک کے حق میں ثابت کر دکھاتا تھا۔ الموشخ میں مرزبانی نے اس دور کی مبہم تنقید کے کچھ نمونے بطور مثال پیش کئے ہیں۔ ان میں سے بعض یہاں بھی ملاحظہ کئے جاسکتے ہیں۔

ربیعہ بن الحذار الاسدی کی تنقیدیں نہایت مبہم اور محض اشارات پر مبنی ہیں۔ وہ زہرقان کے اشعار پر تنقید کرتے ہوئے کہتا ہے کہ تمہارے اشعار اس گوشت کی طرح ہیں جو گرم ہو گیا ہو مگر نہ پورا پک سکا ہو کہ کھا لیا جائے اور نہ کچا ہی ہو کہ اس سے کوئی اور کام لیا جاسکے۔ وہ منجبل کے بارے میں کہتا ہے کہ اس کے

اشعار کی قدر و قیمت دوسروں کے اشعار کے مقابلے میں کبھی گھٹ جاتی ہے اور کبھی بڑھ جاتی ہے۔ ربیعہ آگے چل کر عبدہ سے اس طرح مخاطب ہوتا ہے کہ تمہارے اشعار ایک ایسے تو شہدان کی طرح ہیں جس کا ڈھکن مضبوطی سے بند ہو اور اس سے ایک قطرہ پانی بھی نہ نکل سکتا ہو اللہ (الموشح)

ابہام، عدم وضاحت اور قبائلی عصبیتوں کی دخل اندازی کے باوجود دورِ جاہلی میں شعراء کی چشمک شری روایت، شاعرانہ عظمت اور قصیدوں کی قدر و منزلت کے تعین کے پس منظر میں اس عہد کے جو تنقیدی معیار اور پیمانے ہمارے سامنے آئے ہیں ان کا محور لغوی مباحث، عرضی نکتہ چینیوں اور ذاتی میلانات کی عکاسی ہے۔ اس عہد میں عربوں کے نزدیک لسانی نزاکتوں کے علاوہ موضوعاتی یا معنوی سطح پر جس چیز کی طرف زیادہ توجہ رہتی تھی وہ یہ تھی کہ شاعر نے جو بات کہی ہے وہ قبائلی عقائد اور رسوم و رواج سے کس حد تک ہم آہنگ ہے۔ کسی شاعر کی عظمت کا تعلق اس بات سے بھی ہوا کرتا تھا کہ اس کے یہاں تشریحی اور توضیحی عناصر کس قدر نمایاں ہیں۔ اور ایسے شاعروں کو قابلِ ترجیح گردانا جاتا تھا جن کے کلام میں ولولہ انگیزی، جذبات نگاری اور منظر کشی زیادہ ہو۔ اس عہد کے عرب اس بات کی مطلق پرواہ نہیں کرتے تھے کہ کوئی شعر اخلاقی اعتبار سے بلند ہے یا پست۔ مزید برآں یہ کہ مبالغہ کے نام سے غلو کو شاعری کا اہم ترین عنصر خیال کیا جاتا تھا۔

## اسلام کی آمد کے بعد ادبی تنقید

اس صورتِ حال میں جب اسلام کا دور دورہ ہوا تو سب سے پہلے جھوٹ، مبالغہ اور غیر اخلاقی باتوں پر قدغن لگائی گئی۔ چونکہ مذہبِ اسلام کا ایک اہم مقصد معاشرہ کی اصلاح اور کردار سازی تھا اس لئے مذہبی اقدار قبائلی اقدار سے مزاحم ہوئے اور کوشش کی جانے لگی کہ بتدریج معاشرے سے غیر صحت مند اور غیر اخلاقی عناصر کو دور کیا جائے۔ مگر ایک دلچسپ حقیقت یہ تھی کہ قرآن کے نزول کے ساتھ قرآن کریم کے اعجاز، لسانی اور فنی امتیاز اور انسانی کلام سے بلند مرتبت قرآنی آیتوں کو اہل عرب ابتداء میں مبغض اور باتوں کے شاعری بھی کہتے تھے۔ مگر رفتہ رفتہ انہیں اندازہ ہو گیا کہ قرآن شاعری سے بلند کوئی اور چیز ہے۔ چونکہ وہ اس کے کلام اللہ ہونے کا اعتراف اپنے پرانے عقائد کے سبب

آسانی سے نہیں کر سکتے تھے، اس لئے اسے مختلف ناموں سے پکارا کرتے تھے۔ ڈاکٹر سید احتشام احمد ندوی نے اپنے ایک مضمون میں اس عہد کی مروجہ شاعری پر اسلام کے رد عمل کا ذکر اس طرح کیا ہے :

”اسلام نے عربی شاعری کے ذہنی رجحانات پر ضرب لگائی، قرآن مجید نے شعراء کو ”ان کی بے راہ روی پر متنبہ کیا کہ وہ ایسی باتیں کرتے ہیں جو خود نہیں کرتے“، حضورؐ نے فرمایا کہ ”شعر سے بہتر ہے کہ آدمی قے سے اپنا پیٹ بھرے“ شعراء کی پیروی کرنے والوں کو گمراہ قرار دیا گیا۔ لیکن ان ارشادات کا مقصد یہ تھا کہ عربوں کو فحش شاعری، عورتوں کے جسمانی محاسن، شراب کی تعریف اور جوئے کی مدح سے روکا جائے۔ اس لئے کہ اس کا بڑا مقصد خیالات و اخلاق کی پاکیزگی تھی، پاکیزہ شاعری کو حضورؐ خود پسند فرماتے تھے اور اسلام کی مدافعت میں انہوں نے اس سے کام بھی لیا۔ آپؐ نے قصائد میں جو تشبیب ہوتی تھی، اس کو بھی سنا اور اعتراض نہیں فرمایا۔<sup>۱۲</sup> —

قرآن کریم کے نزول کے ساتھ قرآنی آیات کی فصاحت و بلاغت سے کفار و مشرکین میں حیرت و استعجاب کی لہر دوڑ گئی اور انہوں نے رسول کریمؐ سے آیات قرآنی سننے کے بعد یہ کہنا شروع کیا کہ یا تو یہ آدمی شاعر ہے یا مجنون ہے۔ قرآن کی وہ آیت جس میں کلام اللہ کو شاعری سے بلند بتلایا گیا ہے اسی غلط فہمی کے ازالہ کے طور پر نازل ہوئی کہ ما علمنا کاشعر و ما ینبغی لہ — یعنی ”نہ ہم نے ان کو (رسول کریمؐ کو) شاعری سکھائی اور نہ یہ ان کے شایان شان ہے“۔ رسول کریمؐ کی ہجرت سے قبل چونکہ تمام شعبہ ہائے زندگی میں زمانہ جاہلیت کے آثار باقی تھے اور قصیدوں کی تشبیب میں شراب و کباب کا ذکر، عورتوں سے اختلاط کے مضامین اور ان کی جسمانی پیکر تراشی اور ہجو گوئی کا رجحان نمایاں تھا، اس لئے رسول کریمؐ نے نہایت سختی سے ان عناصر شاعری پر تنقید کی مگر جیسے جیسے اسلام کا اثر و رسوخ بڑھتا گیا، خود رسول کریمؐ اور صحابہ کرام کی طرف سے شاعری کی خوبیوں کا اعتراف ہونے لگا۔ البتہ ہجو گوئی جو عربوں کی سرشت میں داخل تھی، اس کو ہر مرحلے پر بُرا کہا گیا — اس کی ایک وجہ یہ بھی تھی کہ خود رسول اللہ صلی اللہ علیہ وسلم اور اسلام قبول کرنے والوں کے بائے میں

ہجو کہنے کا سلسلہ چل پڑا تھا۔ یہی سبب تھا کہ رسول کریم نے ہجو کو اس حد تک ناپسند کیا کہ بعض موقعوں پر ہجو کہنے والے کے لئے قتل کی سزا تجویز کی گئی۔ رسول کریم نے یہ دعا بھی کی کہ "اے اللہ جس نے میری ہجو کی اس پر لعنت بھیج، اس حد تک کہ اس کی ایک ایک ہجو کے بدلے میں پوری پوری لعنت <sup>۳</sup> لگے۔"

قرآن کریم کی سورہ شعراء سے شاعروں کے بارے میں یہ چند آیتیں عموماً حوالے کے طور پر پیش کی جاتی ہیں

اس آیت کو اگر پورے سیاق و سباق میں دیکھا جائے تو یہ اس طرح ہے :

(اے پیغمبر، آپ کہہ دیجئے) کیا میں تم کو بتلاؤں کہ کن لوگوں پر شیاطین اتر کرتے ہیں۔ ایسے لوگوں پر جو پہلے سے دروغ گو اور بدکردار ہیں، اور جو (شیطانی باتیں سننے کے لئے) کان لگا دیتے ہیں۔ اور کثرت سے جھوٹ بولتے ہیں۔ اور اور شاعروں کی راہ تو گم کردہ راہ لوگ چلا کرتے ہیں۔ وہ (شاعر) خیالی مضامین کے ہر میدان میں حیران پھرا کرتے ہیں۔ اور زبان سے وہ باتیں کہتے ہیں جو وہ کہتے نہیں۔ ہاں ہجو وہ لوگ جو ایمان لائے اور اچھے کام کئے اور انہوں نے (اپنے اشعار میں) کثرت سے اللہ کا شکر ادا کیا۔ اور انہوں نے، بعد اس کے کہ ان پر ظلم ہو چکا ہے بدلہ لیا۔"

ان آیات میں ابتدائی باتیں ان لوگوں کے جواب میں کہی گئی ہیں جو رسول کریم کے پیغام کو کبھی شاعری سے تعبیر کیا کرتے تھے اور کبھی خود انہیں مجنون کے نام سے موسوم کرتے تھے۔ مزید برآں یہ اہتمام بھی لگایا کرتے تھے کہ ان پر شیطان کا اثر ہو گیا ہے۔ ان ہفتوں کے جواب میں قرآن کریم نے یہ واضح کیا ہے کہ جو لوگ ابتداء سے ہی بدکردار ہوتے ہیں اور جھوٹ بولنا ان کا شیوہ ہوتا ہے ان پر تو شیطان کے اثر کی نشاندہی کی جاسکتی ہے مگر وہ رسول جس کا کردار بے داغ ہے اور جس سے کبھی بھی کوئی جھوٹ بات منسوب نہیں کی گئی ان پر کسی شیطان کے اثر کی بات لایعنی اور فضول ہے۔ پھر یہ کہ رسول کریم پر ایسے الزامات لگانے والے اور ایسی ہجو یہ باتیں کرنے والے عموماً ہجو گو شعراء ہوتے تھے اس لئے اس ضمن میں شاعروں کے اس مزاج اور جاہلیت کے زمانہ میں شاعرانہ

آزادہ روی اور تخیل کی بے لگامی پر تنبیہ کی گئی ہے، آگے انہیں آیات میں یہ بھی فرمایا گیا کہ شعراء بے راہ روی کا شکار ہوتے ہیں اور خیالی میدانوں میں متیجر پھر ا کرتے ہیں۔ اور ان کے قول و فعل میں ہم آہنگی نہیں ہوتی۔۔۔۔۔ ان باتوں سے صاف ظاہر ہے کہ قرآن کیا چاہتا ہے پہلی بات تو یہ کہ اگر شاعری کی راہ متعین ہے اور مقاصد صالح ہیں تو قرآن کو اس پر کوئی اعتراض نہیں۔ ۲۔ اگر شاعر اپنے تخیل پر لگام لگانے کو تیار ہے اور خود کو کسی اخلاقی نظام کا پابند تصور کر کے فکری بے راہ روی سے احتراز کر سکتا ہے تو یہ بات قابل اعتراض نہیں۔ ۳۔ اور سب سے اہم بات یہ کہ اگر شاعر کے قول و فعل میں ہم آہنگی اور ربط ہے تو اس کی شاعری معتوب قرار نہیں دی جاسکتی۔۔۔۔۔ اس طرح کلام اللہ سے بھی مترشح ہوتا ہے کہ شاعری کے ان نقائص کو اگر دور کر دیا جائے اور راست روی، راست فکری اور کردار و گفتار کی مماثلت پیدا کر لی جائے تو ایسے شاعر کی شاعری اسلام کی نظر میں معتوب نہیں رہتی۔۔۔۔۔ اسلام نے شاعری کے بُرے عناصر کی نشاندہی کرنے کے بعد اسی لئے آگے استثناء بھی کیا ہے۔ قرآن آگے کہتا ہے کہ ”مگر وہ لوگ جو ایمان لے آئے ہیں اور عمل صالح کرتے ہیں اور شاعری کو ذکر خدا، یا شکر خداوندی کے لئے استعمال کرتے ہیں اور مظلوم بن کر خاموش نہیں بیٹھے رہتے۔ ایسے شاعروں پر قرآن کو کوئی اعتراض نہیں۔۔۔۔۔

قرآن کریم میں مظلومیت کو بھی بہت زیادہ سراہا نہیں گیا اور اس بات کی تلقین کی گئی کہ ظلم و جور پر احتجاج کرنا بھی ایک مسلمان کا فرض منصبی ہے۔ چنانچہ عربوں کی ہجو یہ شاعری کے سلسلے میں بھی رسول کریم نے یہی رویہ اختیار کیا ہے۔ جب رسول کریم اور ان کے ساتھیوں پر ہجو گوئی کا سلسلہ حد سے بڑھ گیا تو آپ نے خود بھی حسان ابن ثابت کو حکم دیا کہ :

”تم بھی ان کی ہجو کرو، اس لئے کہ خدا کی قسم تمہارے ہجو یہ اشعار ان پر ایسے

تیروں کے مانند ثابت ہوں گے جو تاریک رات میں اُن پر آپڑے ہوں۔ تم ان

کی ہجو کرو اور فکر نہ کرو، اس لئے کہ تمہارے ساتھ حضرت جبریل رُوح القدس ہیں۔ ۵۱

کفار و مشرکین کی ہجو گوئی پر قدغن لگانے اور اس کا جواب دینے کے لئے نبی کریم صلی اللہ علیہ وسلم نے تین شاعروں کی ایک جماعت بنائی تھی جس میں حسان ابن ثابت، عبداللہ بن رواحہ، اور کعب بن مالک شامل تھے۔ اور اس جماعت کے سربراہ حضرت ابو بکر مقرر کئے گئے تھے۔ ۵۲

جس زمانہ میں رسول کریم نے مکہ سے مدینہ کی طرف ہجرت کی اور مدینہ پہنچ کر اسلام کی



مقبولیت اور ہر دل عزیز میں شب و روز اضافہ ہونے لگا تو اسلام کے اثرات تمام شعبہ ہائے زندگی میں نہایت تیزی سے پھیلنا شروع ہوئے۔ چنانچہ ادب و شاعری پر بھی مذہب اسلام کا اثر نمایاں طور پر نظر آنے لگا۔ اسلامی اور اخلاقی اقدار کو بالادستی حاصل ہوئی اور نبی کریم اور صحابہ کرام نے ابتداء کے شدید رد عمل کے بجائے عربوں کی پرانی شاعری کے محاسن کی پسندیدگی کا جگہ جگہ اظہار فرمایا۔ ایک بار رسول کریم کی محفل میں شاعری کو دیوان العرب کے نام سے یاد کیا گیا تو دوسری جگہ خود آپ نے 'شاعری میں سامنے آنے والی حکمت اور اظہار و بیان کی ساحری' کا اعتراف کیا۔ رسول اللہ صلی اللہ علیہ وسلم نے یہ بھی فرمایا کہ :

"شاعری عرب کے کلاموں میں سے ایک کلام ہے جو خوشگوار ہے۔ شاعری کے ذریعہ عرب اپنی محفلوں میں باتیں کرتے ہیں اور اپنے درمیان راہ پانے والی کینہ پروری کو شاعری کے ذریعہ باہر نکال پھینکتے ہیں۔"

رسول کریم نے ان شاعروں کے بارے میں جو اپنی شاعری کو خدمتِ اسلام کے لئے وقف کر دیتے تھے، نہایت عمدہ رائے کا اظہار کیا۔ خصوصیت سے آپ حسان ابن ثابت، عبداللہ بن رواحہ، کعب بن مالک اور خنساء کی شاعری کو پسند فرماتے تھے، ایک بار نبی کریم سے کعب بن مالک نے شاعری پر اظہار خیال فرمانے کی درخواست کی تو آپ نے فرمایا کہ "مومن تو اپنی تلوار سے بھی جنگ کرتا ہے اور زبان سے بھی"

حضرت عائشہ رضی اللہ تعالیٰ عنہا نے بھی شاعری کے بارے میں تفریق کی ہے اور خود نبی کریم ہی کی طرح اچھی اور بری شاعری کا فرق بتایا ہے۔ یہ الگ بات ہے کہ نبی کریم کے قول "شاعری منجملہ کلام کے ایک کلام ہے جو خبیث بھی ہو سکتی ہے اور عمدہ بھی (حدیث) اور حضرت عائشہ نے جو ایک بار فرمایا کہ "شاعری کے اندر عمدہ کلام بھی ہوتا ہے اور قبیح کلام بھی۔ پس تم عمدہ کلام کو قبول کر لو اور بُرے کلام کو لائقِ اعتنائہ جانو" اس میں حسن و قبح کے پیمانے اخلاقی نقطہ نظر سے متعین ہوئے ہیں۔

قرآن کریم کی فصاحت و بلاغت کا عربوں پر ایک اثر یہ بھی تھا کہ شعر و ادب کے ماحول میں ان کے پروردہ مزاج کو راہِ راست پر لانے میں کوئی لغوی یا لسانی رکاوٹ درپیش نہ ہوئی۔ درزعب جس طرح کے ماحول کے حامی اور زبان و بیان میں جس قدر صحت و صفائی کے قائل تھے، معمولی درجہ کا کوئی کلام

انہیں متاثر نہیں کر سکتا تھا۔ ہجرت کے بعد کے زمانے میں چونکہ اسلام خطرہ میں تھا اس لئے مسلمانوں کو اطمینان کے ساتھ تبلیغ اسلام کا موقع میسر ہوا اور قرآن پر غور و خوض کے لئے بھی راہیں استوار ہوئیں۔ قرآن کی فنی اور ادبی خوبیوں پر یوں تو بعد کے نقادوں نے خاصی بحث کی ہے مگر اسے اپنے موضوع گفتگو کی تحدید کے سبب مردست نظر انداز کیا جاتا ہے، پھر بھی اس عہد میں خلفائے راشدین شاعری کے بارے میں جو خیالات رکھتے تھے ان میں سے چند رایوں کی طرف اشارہ کر دینا مناسب معلوم ہوتا ہے۔

رسول کریم کی وفات کے بعد حضرت ابو بکر صدیق خلافت کے عہدہ پر فائز ہوئے چونکہ رسول کریم کی وفات کے ساتھ ہی بہت سے فتنے اٹھ کھڑے ہوئے تھے اس لئے حضرت ابو بکر صدیق ان فتنوں کو رفع کرنے اور فتوحات حاصل کرنے میں مصروف ہو جاتے ہیں اور ادبی محفلوں اور مباحث کی طرف خاطر خواہ توجہ نہیں دے پاتے یہی سبب ہے کہ حضرت ابو بکر کی خلافت کے زمانے میں شعر و ادب سے متعلق کسی خاص بحث و مباحثہ کا اندازہ نہیں ہوتا۔ مگر حضرت عمر کے زمانے میں شعر و ادب کو پھر فروغ حاصل ہوا ہے اور خود خلیفہ وقت اپنے زمانے کی شاعری پر بھی اظہار خیال کرتے ہیں اور عربوں کی پرانی شاعری پر بھی۔ ابن رشیق نے اسی وجہ سے حضرت عمر کو اپنے زمانہ کا سب سے بڑا ناقد بتایا ہے اور ان کی یہ کہہ کر تعریف کی ہے کہ وہ شاعری کی پرکھ میں بہت گہرائی میں جایا کرتے تھے نئے حضرت عمر کے بارے میں یہ روایت نقل کی گئی ہے کہ حضرت عمرؓ نے ایک بار ابن عباس سے کہا کہ ”کیا تم مجھے سب سے اچھے شاعر کا کلام نہ سناؤ گے؟“ تو حضرت ابن عباس نے کہا کہ ”اے امیر المؤمنین! سب سے اچھا شاعر کون ہے؟ فرمایا: زہیر، پوچھا گیا کہ آپ نے زہیر کو یہ اہمیت کس سبب سے دی؟ حضرت عمرؓ نے فرمایا ”وہ اپنے کلام میں معانظہ کا استعمال نہیں کرتا (معانظہ ایسے قافیوں کے استعمال کو کہتے ہیں جو ایک ہی معنی میں استعمال ہوئے ہوں) اور وہ غیر مانوس الفاظ استعمال نہیں کرتا اور کسی آدمی میں وہ خوبی نہیں بتاتا جو اس میں نہ پائی جاتی ہو۔“ حضرت عمر کے اس قول سے بہت واضح طور پر یہ حقیقت عیاں ہو جاتی ہے کہ قافیوں کے استعمال کے سلسلے میں ان کی ایک مخصوص رائے تھی اور وہ وحشی اور نامانوس الفاظ کے استعمال کو ناپسند کرتے تھے، مزید برآں یہ کہ اسلام کی بنیادی اخلاقیات کا متبع کرتے ہوئے صدق گوئی کو پسند فرماتے تھے۔ اس سے پتہ چلتا ہے کہ صداقت رسول کریم اور خلفائے راشدین کے نزدیک بنیادی قدر کی حیثیت رکھتی ہے اور ان میں سے ہر ایک نے اپنے اپنے شعری نقطہ نظر

کا جہاں بھی اظہار کیا ہے وہاں اس بنیادی قدر کی اہمیت کو مجموعی طور پر تسلیم کرتے ہوئے شاعری کی دوسری صفات کو انفرادی طور پر سمجھنے کی کوشش کی ہے۔ امرؤ القیس کی شاعری کے بارے میں عمر ابن الخطاب کی یہ رائے کہ ”وہ شاعروں میں سب سے آگے ہے، اس نے شعر کے چشمے سے پانی نکالا اور اس نے اندھے مضامین کو بینا کر دیا“ (کتاب العمده ۱/۵۹) ان کے شعری ذوق کی بہترین شہادت ہے۔ حضرت عمر رضی اللہ عنہ کا میلان شاعری کے معاملے میں کلیتاً اخلاقی مضامین کی طرف تھا، اس بات کا اندازہ اس واقعہ سے بھی ہوتا ہے کہ حضرت عمر کی خلافت کے زمانے میں الحطیبۃ کے لئے قید و بند کی سزا سنائی گئی تھی جب اس نے زبرقان کی ہجو لکھی تھی۔ (اللاغانی ۲/۱۵۲) ویسے حضرت عمر ہجو یہ قصیدے کی تشبیہ تک کو ناپسند کرنے کے باوجود اچھی شاعری کا مقصد یہ سمجھتے تھے کہ اس سے اخلاق کی اصلاح کا کام لیا جاسکتا ہے۔ انہوں نے ایک بار ابو موسیٰ اشعری کو لکھا تھا کہ :

جو لوگ تمہارے پاس آئیں انہیں شاعری کی تعلیم کا حکم دو، اس لئے کہ شاعری اخلاقی معانی و مضامین کی طرف رہنمائی کرتی ہے، صحت رائے کی صلاحیت پیدا کرتی ہے اور عربوں کے علم النساب کی معرفت بخشتی ہے۔<sup>۲۲</sup>

ہر چند کہ حضرت عثمان کی خلافت کا زمانہ عدم استحکام کا زمانہ تھا مگر اس کے باوجود بہت سے ایسے واقعات حضرت عثمان کے بارے میں ملتے ہیں جن سے اندازہ ہوتا ہے کہ ان کے گرد شعراء کا حلقہ رہا کرتا تھا اور وہ شاعری سننا پسند فرمایا کرتے تھے۔ حضرت عثمان کے بارے میں النقد العربی القدیوم کے مصنف داؤد سلوم نے ان الفاظ میں رائے دی ہے :-

امن و سکون کی کمی کے باوجود حضرت عثمان کا شاعری سے لگاؤ ہمیشہ برقرار رہا۔ وہ شاعری کو پسند کرتے تھے اور شعراء کو اپنے قریب رکھتے تھے، وہ بطور خاص ابو زبید الطائی کے کلام کو پسندیدگی کی نظر سے دیکھا کرتے تھے۔ ایک دفعہ کا ذکر ہے کہ ایک شاعر نے ان کی محفل میں خلیفہ کو شیر کے اوصاف سے متصف بتلایا تو شرکائے محفل اس سے مرعوب ہونے لگے۔ مگر ان پر دوسرا ہی رد عمل ہوا کہ انہوں نے اس شاعر کو خاموش رہنے کا حکم دیا۔<sup>۲۳</sup>

حضرت علی کرم اللہ وجہہ کو خلفائے راشدین میں شاعری سے شغف اور عربوں کی شاعری پر اچھی نظر

رکھنے کے اعتبار سے امتیاز حاصل تھا۔ انہوں نے امرؤ القیس کو کئی موقعوں پر شاعروں میں سب سے بہتر شاعر قرار دیا ہے۔ حضرت علی کا خیال تھا کہ "امرؤ القیس سب سے بڑا شاعر ہے، اس کے یہاں تمام شعراء سے زیادہ ندرت پائی جاتی ہے اور وہ بر محل اشعار کہنے میں یکتائے روزگار ہے" (کتاب العمده ص ۱۲۱) عرب شعراء کی پوری شاعری کا احاطہ کرتے ہوئے یا اس پر رائے دیتے ہوئے حضرت علی اکثر فرمایا کرتے تھے کہ الشعر میزان القول (ورواہ بعضهم الشعر میزان القوم) یعنی شاعری قول کا پیمانہ ہے۔ حضرت علی کے اس قول کو بعض لوگوں نے "قوم کا پیمانہ" کہہ کر نقل کیا ہے۔ ان دونوں باتوں سے پتہ چلتا ہے کہ حضرت علی شاعری کے بارے میں یہ تصور بھی رکھتے تھے کہ انسانی معاشرہ کی شناخت اور شاعر کے زمانے کی صورت حال کی عکاسی شعر سے بخوبی ہوتی ہے۔ یہاں شاید یہ کہنا مناسب نہ ہو گا کہ بیسویں صدی کے ناقدوں میں سے بعض جو شاعری کو زندگی کی تنقید اور معاشرہ کی تفہیم کا ذریعہ سمجھتے ہیں، کم و بیش حضرت علی کے مذکورہ قول کی بازگشت ہیں ان کے نئے انداز فکر میں بھی سنائی دیتی ہے۔

چونکہ رسول کریم کی زندگی میں اور اس کے کافی عرصہ بعد تک حضرت حسان ابن ثابت کو ایک ایسے شاعر کی حیثیت حاصل تھی جس نے قدم قدم پر اپنے فن کے ذریعہ مذہب کی خدمت کرنے کی کوشش کی، اس لئے حضرت حسان کی شاعری میں وارد ہونے والے اخلاقی مضامین کا تبیح بھی کیا جاتا تھا اور ان کو فکری اور عملی اعتبار سے لائحہ عمل کی حیثیت بھی دی جاتی تھی۔ جب حضرت حسان نے یہ شعر کہا کہ،

ان احسن بیت انت قائمہ بیت یقال اذا اشدتہ صدقا

(یعنی بہترین شعر وہ ہے جس کو سننے والے بے ساختہ کہہ اٹھے کہ یہ سچا شعر ہے)

تو صداقت شاعری کا بنیادی جوہر تسلیم کی جانے لگی۔ قرآن کریم اور احادیث رسول میں بھی صدق گوئی اور راست بازی کی تلقین ملتی ہے اس لئے حضرت حسان کے اس شعر کو اہل اسلام نے رہنما اصول صبی اہمیت دی۔

خلافت راشدہ میں حضرت حسان ابن ثابت کو شعر و ادب کے معاملات میں سرکاری مصنف کی حیثیت حاصل تھی، اس لئے حضرت عمر کے زمانے میں خصوصاً ادبی معاملات کا وہی فیصلہ کیا کرتے تھے۔ فحولۃ الشعراء ص ۳۶ میں حضرت حسان کے بارے میں لکھا ہے کہ "وہ کلام منظوم، فنی شاعری خطابہ شاعری

اور وضاحتی شاعری کے درمیان خط امتیاز کھینچنے کی پوری صلاحیت رکھتے تھے۔<sup>۲۵</sup>

حضرت حسان کی اس صلاحیت سے یہ اندازہ لگانا بہت آسان ہے کہ ان میں تخلیقی شاعری اور شاعری کے غیر فنی یا خطابیہ یا وضاحتی اور بیانیہ شاعری کے درمیان فرق کرنے کا شعور موجود تھا۔ حضرت حسان بن ثابت چونکہ ایک پختہ مشق شاعر تھے اور انہوں نے رسول کریم کی بعثت سے پہلے کا زمانہ بھی دیکھا تھا، دورِ جاہلیت کے مشہور و معروف شعراء کے ہم عصر بھی رہ چکے تھے اور رسول کریم کی معیت میں اسلام کے ذریعہ رونما ہونے والے اصلاحی اقدامات میں بھی شریک رہے، اس لئے اس عہد کے تمام شعراء کے مقابلے میں شاعری کے مختلف رجحانات پر ان کی نظر سب سے زیادہ گہری تھی۔ انہوں نے رسول کریم ہی کی طرح اپنی مختلف رایوں میں اخلاقی اور غیر اخلاقی شاعری کے درمیان خط امتیاز کھینچنا ہے۔ (العمدة)

حسان ابن ثابت اور خلفائے راشدین کے ادبی خیالات میں رسول کریم کے اس بنیادی تصور کی گونج سنائی دیتی ہے کہ معاشرتی زندگی کے دوسرے مسائل ہوں یا شعر و ادب کا معاملہ ان میں اخلاقی اقدار اور اخلاقی اقدار سے الگ دوسرے پیمانوں کے درمیان خط امتیاز کھینچنا بہت ضروری ہے۔ ابن رشیق نے رسول کریم کی کئی بہت اہم حدیثیں نقل کی ہیں اور اس بات کی وضاحت کی ہے کہ اگر اخلاق کے معاملے کو الگ کر کے کسی ادب پارے کو دیکھا جائے تو اس کی ادبی اہمیت کا اندازہ خود ملکتی انداز میں بھی لگایا جاسکتا ہے۔ رسول اللہ صلی اللہ علیہ وسلم سے روایت ہے کہ انہوں نے فرمایا کہ :

” بیشک شعر کلام مؤلف ہے، تو اس کلام میں سے جو بات حق اور صداقت سے

ہم آہنگ ہے وہ تو بہتر ہے اور جو بات حق و صداقت سے ہم آہنگ نہیں اس میں

بہتری بھی نہیں ہے۔<sup>۲۶</sup>

اس حدیث سے تو ہمیں شاعری کے ہر کھنکے کا صرف ایک پیمانہ ملتا ہے اور اس سے ثابت ہوتا ہے کہ جو شاعری حق و صداقت پر مبنی نہ ہو اس کی کوئی خاص اہمیت نہیں۔ مگر بعض روایتوں کے مطابق ایک مقام پر رسول کریم کا امرؤ القیس کے بارے میں یہ فرمانا کہ ————— هو اشعر اشعراء وقائدہم الی النار (یعنی بیشک امرؤ القیس شعراء میں سب سے بلند مرتبت شاعر ہے مگر وہ شاعروں کو جہنم کی طرف لے جانے والا

بھی ہے (بتاتا ہے کہ رسول کریمؐ امر و القیس کو جہنم کی طرف رہنمائی کرنے والا ضرور کہتے ہیں مگر شعری اور فنی نقطہ نظر سے اسی قائد الی انار، کو تمام شاعروں میں اعلیٰ وارفع بھی کہتے ہیں۔ اس سے ظاہر ہے کہ رسول کریمؐ کے نزدیک اخلاقی اور ادبی پیمانے الگ الگ ہیں، اور جب وہ کسی کو اخلاقی اعتبار سے بہت سمجھتے ہیں تو اس کو مذہبی اعتبار سے کم مرتبہ قرار دیتے ہیں اور جب اسی شخص کو فنی اعتبار سے خوبیوں کا مالک سمجھتے ہیں تو اس کے فنی مرتبے سے انکار بھی نہیں کرتے۔

صدر اسلام میں تنقیدی اشاروں کی بات کرتے ہوئے شاعروں کے لئے قرآن کی تشبیہ کا ذکر پچھلے صفحات میں آچکا ہے۔ اس سلسلے میں ایک قابل ذکر بات یہ بھی ہے کہ قرآن نے اظہار کے لئے حسن، متانت اور حکمت و موعظت پر ہمیشہ زور دیا ہے۔ قرآن کریم میں اس نوع کے بیانات کا لب: باب ڈاکٹر سید عبداللہ نے مندرجہ ذیل الفاظ میں پیش کیا ہے:

قرآن مجید نے اظہار میں تین چیزوں پر خاص زور دیا ہے۔

(۱) قول حسین (۲) قول متین (۳) قول سدید — اور حکمت و موعظت، اور ادبی اظہار میں حسن، متانت، معنوی و لفظی پختگی و محکمیت، علم افزوری اور اخلاق آموزی کے عناصر کے سرچشمے ہی ہیں۔ اور اسی پر ہمارے علم بلاغت کی بنیاد ہے۔ یہ اور بات ہے کہ زبان دانی پر ضرورت سے زیادہ زور نے (جو اہل عجم کے احساس کمتری سے ابھرا، کیوں کہ وہ عرب نہ تھے بلکہ عربی داں اور عربی آموز لوگ تھے) بلاغت کو ایک تو خارجی عمل بنا دیا اور دوسرے درجے میں فصاحت کو الگ شے قرار دے کر ایک طرف لفظ اور کلام میں فرق ابھارا اور دوسری طرف لفظ کو معنی سے الگ قرار دے دیا، ورنہ قول حسین میں لفظ اور معنی کو الگ سمجھنے کی کوئی گنجائش نہ تھی“۔ — ۲۷

فصاحت و بلاغت اور لفظ و معنی کی بحث بعد میں کی جائے گی، اس لئے سر دست ہم مندرجہ بالا اقتباس کے ابتدائی جملوں تک اپنی بات محدود رکھنا چاہتے ہیں کہ قرآن میں حکمت و موعظت کے ساتھ حسن متانت اور پختگی کی اہمیت پر بھی زور دیا گیا ہے۔ جمالیاتی قدریں، سنجیدگی اور پختگی اظہار کے عناصر کو بعد کی تنقید نے جس قدر اہمیت دی ہے اس سے مترشح ہوتا ہے کہ اسلامی تصورات کے مآخذ میں

ابتداء سے ہی اخلاقی قدروں کے ساتھ ادبی اقدار کو قابل لحاظ سمجھا گیا ہے۔ مگر یہ بات ہمیشہ واضح کی گئی کہ اخلاقی معیار کو اولیت حاصل ہے۔ ابن سلام نے دورِ جاہلیت کے بالمقابل صدر اسلام کے دور کا تجزیہ اس طرح کیا ہے :-

”اگر جاہلیت اور اسلام کے دور کا تجزیہ کیا جائے تو اندازہ ہوتا ہے کہ اسلام کے زمانے میں لوگ اجنبی اور غیر مانوس کلام کو ناپسند کرتے تھے اور مٹھاس، تازگی اور تسلسل کے حامل کلام کو پسندیدگی کی نظر سے دیکھتے تھے اور ایسے کلام کو بھی پسند کرتے تھے جس کی تفہیم آسان ہو اور جس سے لطف اندوز ہونے کی توقع ہو، اور اسلام کے زمانے میں شاعری کی بدکھ کرنے والے کلام میں خصوصیت کے ساتھ صداقت پر زور دیتے تھے جیسا کہ حضرت عمر نے زہیر کے بارے میں کہا کہ ”زہیر کسی شخص کی ایسی مدح نہیں کرتا جس کا وہ اہل نہ ہو“۔ جاہلیت کے شعراء ویسے تو تعریف میں بے حد مبالغہ سے کام لیتے تھے لیکن جب اسلام آیا تو اس دور میں اکثر شعراء کے درمیان صداقت ہی اصل معیار قرار پائی۔ ۲۸

اجنبی اور نامانوس الفاظ سے احتراز، تازگی، شگفتگی، مٹھاس اور تسلسل کے علاوہ عام فہم اور دلچسپ ہونے کی خصوصیات کا مطالبہ سراسر جمالیاتی اقدار کی ترجمانی کرتا ہے اور اس بات کا پتہ دیتا ہے کہ اخلاقی اقدار کی بالادستی کے باوجود عہدِ اسلام میں ادبی شعور کی کارفرمائی دورِ جاہلیت کے مقابلے میں زیادہ دکھائی دیتی ہے۔ یہ الگ بات ہے کہ اخلاقی قدغنوں نے صدر اسلام میں شاعری پر نہایت سخت پہرے بٹھا رکھے تھے اسی سبب سے اس دور میں تنقیدی شعور کا ارتقا تو نظر آتا ہے مگر شاعری کے معاملے میں یہ دور، دورِ جاہلیت کے مقابلے میں زوال آمادہ اور اخلاقی جکڑ بند یوں میں اسیر ہونے کی وجہ سے محدود اور چند مخصوص موضوعات میں گھرا ہوا ہے۔ اس لئے ایسے کسی خاص دور کے بارے میں جس میں شاعری کے بہت اعلیٰ نمونے نہیں ملتے یہ نہیں سمجھنا چاہیے کہ تنقیدی شعور سے بھی یہ دور محروم ہوگا۔ بلکہ یہ کہنے کی جرأت بھی کی جاسکتی ہے کہ تنقیدی موشگافیوں میں اضافہ عموماً شعری ارتقاء کے لئے مددگار ثابت ہوتا ہے۔ اور یہ بات صدر اسلام کی ادبی صورتِ حال پر زیادہ صادق آتی ہے۔

ابن سلام کے محولہ بالا خیالات کی توثیق صدر اسلام کے ادبی کوائف کے مطالعہ سے ہوتی ہے۔ ابن سلام

کے خیالات سے تقریباً مماثل رائے کا اظہار عبدالمنعم الحفاجی کی کتاب 'الحياة الأدبية بعد ظهور الاسلام' میں بھی ملتا ہے۔<sup>۲۹</sup>

دکتور داؤد سلوم نے اپنی کتاب 'نقد قدیم عربی' میں رسول کریم کے معاشرے میں شعری تصورات کا ذکر کرتے ہوئے شاعری کے منفی عناصر کی نشاندہی کو سب سے اہم نقطہ نظر بتایا ہے۔ وہ لکھتے ہیں :

رسول کریم کے معاشرے نے جس چیز کو سب سے زیادہ ضروری قرار دیا تھا وہ یہ ہے کہ شاعر کبھی کبھی ایسے دعوے کر بیٹھتا ہے جو وہ کر نہیں سکتا، اور وہ ایسی باتیں کہتا ہے جس پر اس کا خود اپنا عقیدہ نہیں ہوتا اور ان چیزوں کا ذکر کرتا ہے جو اس کے قابو میں نہیں ہوتیں، اور یہی چیز شاعری کے لئے ماہر الامتیاز سمجھی جاتی ہے کہ اس میں ایسی چیزوں کی تصویر کشی کی جائے جو نہ صرف موجود نہیں ہوتیں بلکہ ان کا وجود میں آنا بھی ممکن نہیں ہوتا۔ اور یہ بات کسی مفکر یا نبی یا مصلح کے مزاج کے بالکل خلاف ہے، اس لئے کہ ایسے لوگوں کے قول و فعل میں مطابقت ہوتی ہے۔ اس کے برخلاف شاعر ایسی چیزوں کی فضیلت بتلاتا ہے جو فضیلت کے قابل نہیں اور ان چیزوں کی بُرائی کرتا ہے جو اچھی ہوتی ہیں۔<sup>۳۰</sup>

شاعری اور شاعروں کے ان نقائص میں محاکات، تخیل اور ذہنی جست کا اعتراف ملتا ہے۔ ناموجود چیزوں کی تصویر کشی یا خوب کوزرشت اور زشت کو خوب بنا کر پیش کرنے کی اہلیت غیر معمولی قوت۔ بیان اور سلیقہ اظہار کی متقاضی ہوتی ہے۔ اس طرح اندازہ ہوتا ہے کہ صدر اسلام کی شاعری پر کیے جانے والے اعتراضات میں بعض اعترافات بھی مضمحل ہیں جو ابی شعور کو ظاہر کرتے ہیں۔

## عہد اموی میں ادبی تنقید

اموی دور خلفائے راشدین کے دور حکومت کے مقابلے میں اخلاقی اقدار کی بالادستی سے بڑی حد تک محروم اور قدیم عربوں کی عصبیت کی طرف مائل ہونے کی وجہ سے شعر و ادب کے معاملے میں دور جاہلیت کی فنی قدروں کا حامل نظر آتا ہے۔ اسلام نے خاندانی قبائلی اور نسلی عصبیت کو ختم کیا تھا مگر اموی عہد کے مسلمان عربوں کے نسلی امتیازات کی بات کو پھر دہرانے لگے۔ انھوں نے اسلام کی تعلیمات



کو پس پشت ڈال کر پرانی روایتوں کو زندہ کرنا شروع کیا۔ پرانی قبائلی عادتوں پر فخر کرنا اور دور جاہلیت کی برائیوں کو خوبوں کے طور پر پیش کرنا عام شعار بن گیا۔ اس عہد کے علما، شعرا نے جاہلیت کے ان شاعروں کی طرف توجہ دینا شروع کی جن کی شاعری اخلاقی طور پر پست ہونے کے سبب صدر اسلام میں مستحسن قرار نہ دی جاسکی تھی۔ ویسے دور جاہلیت کی شاعری کی چھان پھٹک اور شعرا نے جاہلیت کی زندگی اور طرز فکر کے بارے میں غور و فکر کا رجحان عہد اموی کا ایک کارنامہ قرار دیا جاسکتا ہے۔ تنقیدی تصورات کے اعتبار سے خلف الاحمر، اصمعی، حماد، عمرو بن العلاء، فضل ابن عتیق اور ابوسائب المخزومی اس دور کے اہم ماہرین شعر ہا قرار پاتے ہیں جنہوں نے لغوی اور نحوی اعتبار سے پرانی شاعری کی بعض عمدہ تعبیرات پیش کیں۔

فضل ابن ابی عتیق کا اچھے شاعر کے بارے میں ایک پیمانہ بڑا مشہور ہوا۔

قریش میں سب سے بڑا شاعر وہ ہے جو دقیق معنی پیش کرنے کی کوشش کرے اور  
پر لطف اور سہل زبان کا استعمال کرے، غیر ضروری چیزوں کا اضافہ نہ کرے اور  
معنی و مفہوم کے معاملے میں قبول عام کا معیار سامنے رکھے اے

ابن رشیق نے حجاج کا ایک واقعہ نقل کیا ہے جس سے پتہ چلتا ہے کہ شاعرانہ امتیاز کا دار و مدار کم و بیش ان ہی شعری عناصر پر ہو گیا تھا جو دور ما قبل اسلام میں عام تھے۔ حتیٰ کہ اسلام کے دور عروج میں، ہجو گوئی کو نہایت مذموم قرار دیا جاتا تھا مگر اموی عہد میں یہی ہجو گوئی بعض شاعروں کے لئے ماہرہ الامتیاز قرار پائی۔

حجاج نے ایک بار قتیبہ بن مسلم سے دور جاہلیت کے سب سے بڑے شاعر کے بارے میں دریافت کیا، کہ کون تھا؟ اور یہ بھی پوچھا کہ ہمارے عہد میں سب سے بڑا شاعر کون ہے۔ تو قتیبہ بن مسلم نے جواب دیا کہ دور جاہلیت کا سب سے بڑا شاعر تو امرؤ القیس ہے، مگر ضرب الامثال کے اعتبار سے طرفہ کو عظمت حاصل ہے، اور جہاں تک اپنے عہد کے شاعروں کا سوال ہے تو ان میں فخریہ اشعار کہنے کے اعتبار سے فرزدق ممتاز ہے، ہجو گوئی کے نقطہ نظر سے جریر اور صفاتیہ شاعری میں اخطل بڑا ہے۔

اس سوال و جواب میں شاعری کی عظمت کے پیمانوں میں جس طرح ضرب الامثال، فاخرانہ اشعار، ہجو گوئی اور صفاتیہ شاعری کا ذکر ملتا ہے، اس سے یہ اندازہ لگانے میں کوئی دشواری نہیں ہوتی کہ موضوعاتی یا صنفی

اعتبار سے شاعری کی قدر و قیمت کی یہ پرکھ پرانے عرب شعراء اور شاعری کے بارے میں فیصلہ دینے والوں کا انداز لئے ہوئے ہے۔ —

اموی عہد میں ہر چند کہ منظم انداز میں تنقیدی تصورات کی تدوین و ترتیب کا کام نہیں ہوا مگر انفرادی طور پر ایسی کوششیں ضرور شروع ہو گئی تھیں جن سے آئندہ کے لئے کتابوں کی تیاری ضرباً لائق کی تدوین اور طبقات شعراء کو ایک فن کی حیثیت دینے کا رجحان سامنے آنے لگا تھا۔ اس کی ایک وجہ یہ بھی تھی کہ شعر و ادب سے تعلق رکھنے والوں کو امراء اور حکمرانوں کی سرپرستی حاصل ہو گئی تھی۔ مگر اس کا دوسرا پہلو یہ تھا کہ شعراء اور اصحاب ذوق کو اپنے ارد گرد جمع کر کے اموی دور کے حکمرانوں نے اپنی پرانی قبائلی عصبیت کو ہوادی، شاعری میں اس کو دوبارہ زندگی دینے کی کوشش کی اور یہ طریقہ کار اختیار کر کے اپنی خلافت کے استحکام کو یقینی بنایا۔ اس میں کوئی شک نہیں کہ اموی عہد میں حکمرانوں میں بھی شعری ذوق خاصا وافر تھا، بالخصوص عبدالملک بن مروان کی رائے شعراء کے بارے میں حرف آخر کا درجہ رکھتی تھی۔ اس لئے کہ وہ صرف حکمراں ہی نہیں تھے، شعری ذوق کے اعتبار سے ان کی بالادستی تمام شاعر بھی تسلیم کرتے تھے۔

اموی عہد میں ابن عتیق کو جو ناقدانہ اہمیت حاصل تھی اس کا اظہار بہت سے تاریخی واقعات سے ہوتا ہے۔ ابن عتیق اس لئے بھی مشہور ہوا کہ اس نے جاہلیت کے بہت سے شعراء اور اپنے عہد کے بعض شعراء کے یہاں جمالیاتی حظ اور بے لوث محبت کی کمی کی طرف توجہ دلائی۔ اس کے نزدیک حسن و جمال سے وجدانی تعلق پر زیادہ زور ملتا ہے۔ اس کا خیال ہے کہ نفسانی خواہشات اور صرف جسمانی اعضا کا پُر لطف بیان، تغزل نہیں ہے۔ اس نے ایک بار عمر و ابن ابی ربیعہ پر بڑا معنی خیز اعتراض کیا:

تم اپنے اشعار میں بہت سے اشعار صرف اپنے نفس کی تسکین کے لئے کہتے

ہو، تم جہاں عورتوں کے حسن و جمال کا ذکر کرتے ہوئے وہاں تمہیں ان کا تغزل

بھی کرنا چاہیے

اموی دور میں عربی شاعری اور عربی مباحث کا ذکر اس عہد کے تین اہم اور متنازعہ فیہ شاعروں کے ذکر کے بغیر مکمل نہیں ہو سکتا۔ ان کے نام جریر، فرزدق اور اخطل ہیں۔ ان تینوں کے درمیان آپس میں سخت رقابتیں تھیں اور تینوں ایک دوسرے کے جواب میں قصیدے کہا کرتے تھے۔ ان کی شاعری

سے اور خصوصیت کے ساتھ ہجو یہ قصائد سے پورا اموی معاشرہ متاثر تھا۔ اخطل چونکہ مسلمان نہیں تھا اس لئے لوگ اس کو الگ کر کے عموماً جریر اور فرزدق کے بارے میں ان کی شاعری کو بالمقابل رکھ کر ترجیح کی بات کیا کرتے تھے۔ یہ بات بڑھتے بڑھتے بحث و مباحثہ بلکہ مناظروں کی شکل اختیار کرنے لگی اور لوگ دو گروہوں میں منقسم ہو گئے۔ ایک گروہ جریر کی عظمت کا قائل تھا اور دوسرا فرزدق کی بڑائی کا۔ ڈاکٹر احتشام احمد ندوی نے اپنے ایک مضمون میں جریر اور فرزدق کی باہمی مخالفت کا تفصیلی ذکر کیا ہے۔ اس کا ایک حصہ یہاں نقل کیا جاتا ہے۔

مرید (بصرہ) میں ایک بازار تھا جہاں جریر اور فرزدق کی دوکانیں تھیں، ان دوکانوں پر زیادہ تر شاعری ہی ہو کرتی تھی۔ جس طرح عہد جاہلیت میں 'سکاظ' میں شعرا جمع ہوتے تھے اور ان کا کلام لوگ سنتے تھے اور اس پر اپنے ذوق و فہم کے مطابق تبصرے کرتے تھے۔ بالکل یہی حال 'مرید' کا بھی تھا۔ مرید میں دونوں شاعروں کے معتقدین جمع ہوتے تھے اور بہت بڑا ہنگامہ کرتے تھے، یہ ہنگامے اتنے بڑھے کہ بالآخر گورنر بصرہ نے دونوں اڈوں کو گروادیا، پھر بھی ان کے دل کی آگ ٹھنڈی نہ ہوئی۔ — ۳۴

ڈاکٹر ندوی نے اپنے تحقیقی مقالہ میں بھی جریر اور فرزدق کی بحثوں کا ذکر کیا ہے<sup>۳۵</sup> اور ساتھ ہی عبدالملک بن مروان کی تنقیدی بصیرت کو بھی سراہا ہے۔

اموی عہد میں شعراء کے درمیان خاصے اختلافات سامنے آگئے تھے اور لوگ جریر اور فرزدق کے فرقوں میں تقسیم ہو گئے تھے۔ اس عہد کے سب سے اہم نقاد عبدالملک بن مروان قرار پاتے ہیں۔ — علماء اور راویوں کے طبقے میں حماد الراویہ، ثعالبی اور عمر ابن علا کو شہرت حاصل ہوئی کہ ان کے سبب نقد ادبی کو بھی فروغ ملا۔ ان لوگوں کی بیش تر روایتوں سے پتہ چلتا ہے کہ اموی عہد میں موضوعی تنقید نہایت طاقتور اور اہم تصور کی جاتی تھی۔ (تطور النقد الادبی)

فرزدق اور جریر کی بحثوں کے ضمن میں جن واقعات کی طرف پچھلی سطور میں اشارے کئے گئے وہ ایسے واقعات ہیں جن سے ادبی جھگڑوں کا پتہ ضرور چلتا ہے۔ تجزیاتی راویوں کا اندازہ نہیں ہوتا۔ اس سلسلے میں فرزدق

اور جریر کے بارے میں خود فرزدق کی ایک رائے بہت اہم ہے۔ فرزدق خود احتسابی کرتا ہوا کہتا ہے کہ:-

میں اپنے فسق و فجور کی وجہ سے جریر کی شاعری میں پائی جانے والی رقت کا محتاج ہوں اور جریر کے عقیقت اور پاکیزہ کرداروں کو میرے اشعار کی درستی کی ضرورت ہے۔<sup>۳۶</sup>

فرزدق کے اس قول میں جلال و جمال کی آمیزش کی بات کہی گئی ہے جس سے پتہ چلتا ہے کہ فرزدق رعب و دبدبہ کے ساتھ نرم گوئی اور شائستہ کلانی کو بہت اہمیت دیتا تھا۔

پہلی صدی ہجری میں فرزدق اور جریر کے درمیان رونما ہونے والے مباحث اور ان میں سے ہر ایک کے گروہ کی طرف سے پیش کئے جانے والے اسباب ترجیح کی شکل میں فنی تنقید کے ساتھ ساتھ لغوی اور نحوی تنقید کا بول بالا ہوا۔ بلکہ یہ کہنا زیادہ مناسب ہوگا کہ لغوی اور نحوی اعتراضات کو فنی چیمائوں پر فوقیت حاصل ہوگئی۔ جن علماء اور اہل لغت نے اس رجحان کو تقویت دی وہ سارے کے سارے بصرہ اور کوفہ سے تعلق رکھتے تھے۔ ان علماء اور اہل لغت نے اپنی توجہ نحوی، صرفی اور لغوی مسائل کی طرف اس طرح مبذول کر دی کہ شاعری کے دوسرے لوازم کی طرف سے ایک عرصے تک اغماض برتا جاتا رہا۔

## عہد عباسی میں ادبی تنقید

عباسی دور کے آغاز کے ساتھ لغوی اور نحوی مباحث سے مدد حاصل کرنے اور تنقید کے دامن کو غیر معمولی طور پر وسیع کرنے کا سلسلہ شروع ہوتا ہے۔ تنقید کے ذیل میں شاعر کی شخصیت، اس کے ماحول اور شاعری کی ہیئت اور اس کے اسلوب کو عہد عباسی کی تنقید نے خاصی اہمیت دی۔ اس دور کو عربی تنقید کا عہد زریں کہنا زیادہ مناسب ہوگا۔ اسی سبب سے آج تک جب بھی عربی میں ادبی تنقید کی روایت اور بنیادی تصورات کی بات کی جاتی ہے تو اس کا مطلب عہد عباسی میں مستحکم ہونے والی روایتوں سے ہی ہوتا ہے۔ اسی زمانہ میں طبقات شعراء کی طرف توجہ دی گئی، اسی عہد میں دور جاہلیت کی شاعری کو جمع کرنے کا کام عمل میں آیا، اسی دور کو یہ امتیاز حاصل ہے کہ آج تک

کی عربی تنقید کے اہم ترین نقاد اور پرانے تنقیدی خیالات کی تدوین کرنے والے علماء عصر عباسی ہی کی دین ہیں۔ یہی وجہ ہے کہ عربی ادب و تنقید مغربی افکار سے پورے طور پر متاثر ہونے سے پہلے پہلے عباسی عہد کے نقادوں کے خیالات کا تسلسل ہیں۔ اس عہد میں تنقید کے جو اصول وضع اور تعین کئے گئے ان کا اثر صرف عربی کی ادبی تنقید پر ہی نہیں فارسی کی ادبی تنقید پر بھی کئی صدیوں تک رہا۔ اردو میں جب کبھی مشرقی تنقید بالخصوص عربی اور فارسی تنقید کی بات کی جاتی ہے تو اس سے ہماری مراد انیسویں صدی کے اواخر اور بیسویں صدی کے نصف اول کے ان نقادوں سے ہوتی ہے جن کی ذہنی تربیت میں عربی اور فارسی تنقید کی اسی روایت کا عمل دخل رہا ہے۔

عباسی عہد کے نقادوں میں ابو الفرج قدامہ بن جعفر کو مرکزی حیثیت حاصل ہے۔ اس میں کوئی شک نہیں کہ قدامہ سے پہلے بھی طبقات، تذکروں اور پرانی شاعری پر اظہار خیال کی شکل میں ابن سلام، اصمعی، جاحظ، ابن قتیبہ، المبرد، ابن معتمر اور ابو بشر ممتی کے بعض کارنامے سامنے آچکے تھے اور قدامہ کے بعد بھی عبدالقادر جرجانی، آمدی، ابو ہلال عسکری، فارابی اور ابن رشیق جیسے نقادوں کے تنقیدی خیالات کا ایک طویل سلسلہ ہے۔ مگر قدامہ ابن جعفر کی مرکزی حیثیت اسے اپنے عہد کے تمام ادبی مفکروں میں ممتاز ثابت کرتی ہے۔ (قدامہ ابن جعفر کی ناقدانہ اہمیت پر اگلے صفحات میں بحث کی جائے گی)۔ مردست یہ دیکھنے کی ضرورت ہے کہ قدامہ سے پہلے سامنے آنے والے نقادوں نے اور خود قدامہ کے ہم عصر تنقید نگاروں کی ان کتابوں نے جو 'نقد الشعر' سے پہلے منظر عام پر آچکی تھیں، عربی تنقید کے کن مباحث کو اہمیت دی۔ پھر یہ کہ قدامہ کو ورنہ میں ادبی تنقید کی روایت کس شکل میں ملی اور اس پر قدامہ نے کیا اضافہ کیا۔

عباسی دور کو عربی تنقید کا زریں عہد صرف معیار کی بلندی اور کتابوں کی کثرت کی وجہ سے تصور نہیں کیا جاتا بلکہ اس لئے بھی یہ عہد ایک خاص اہمیت کا حامل ہے کہ اسی عہد میں باقاعدہ طور پر تنقیدی کتابوں کو مدون کرنے اور تنقیدی خیالات کو تحریری طور پر مرتب کرنے کا آغاز ہوا۔ اس دور میں ادبی تنقید کو ایک الگ اور منفرد ادبی صنف کی حیثیت حاصل ہوئی اور پرانے تنقیدی مزاج کو بدلنے اور فنی پیمانوں کو نئے سرے سے وضع کرنے کا بہرا بھی عہد عباسی ہی کے سر ہے۔ عہد عباسی میں

تنقیدی خیالات کے ابتدائی آثار شعراء کے تذکرے اور طبقات میں ملتے ہیں۔ اس سلسلے میں اہم تذکرے ابن سلام کے طبقات الشعراء، ابن قتیبہ کے الشعر والشعراء اور ابن معتمر کے طبقات الشعراء کو اولیت حاصل ہے۔ ان تذکروں کو بعض تنقید نگاروں نے تراجم شعری کا بھی نام دیا ہے۔

## ابن قتیبہ (متوفی ۲۶۶ھ)

ابن قتیبہ کی کتاب الشعر والشعراء، عہد عباسی میں تنقید و تذکرہ سے متعلق ابتدائی کتابوں میں سے ایک ہے۔ اگر اس کتاب کو بحیثیت مجموعی عربی تنقید کی ابتدائی کتابوں میں سے ایک کہا جائے جب بھی غلط نہ ہوگا۔ یوں تو ابن قتیبہ نے الشعر والشعراء کے علاوہ کئی کتابیں مثلاً کتاب المعارف، ادب الکاتب، غریب القرآن، غریب الحدیث، عیون الاخبار، مشکل القرآن، اصلاح الغلط، کتاب اعراب القرآن وغیرہ بھی لکھیں مگر ان میں کتاب الشعر والشعراء کو تنقیدی اعتبار سے مرکزی حیثیت حاصل ہے۔ دوسری کتابوں میں اس کتاب کی گونج بھی سنائی دیتی ہے اور مختلف مقامات پر خیالات کی تکرار بھی ہے۔

الشعر والشعراء کے ساتھ ادب الکاتب کو بھی ادبی تنقید میں ایک خاص اہمیت حاصل ہے۔

ابن قتیبہ نے اپنی کتابوں میں شاعر اور شاعری کی اقسام پر بحثیں کی ہیں۔ وہ کہتا ہے کہ شاعری روایت پر نظر رکھے بغیر اچھی اور بڑی شاعری کرنا شاعر کے لیے ممکن نہیں ہوتا۔ اس کے الفاظ ہیں کہ :

شاعر کے لئے ضروری ہے کہ عربی شاعری کے قابل تقلید نمونوں سے انحراف

نہ کرے، اس لئے کہ غزل، قصیدہ اور دوسری اصناف شاعری کے لئے کچھ مخصوص

طور طریقے متعین ہیں جن سے شاعر کو فرار ممکن نہیں۔

ابن قتیبہ نے شعر کی پرکھ میں شاعر کی شخصیت اور اس کے کردار کو زیر بحث لانے سے انکار کیا ہے وہ کہتا ہے کہ "شعر کو اس کی اپنی قیمت کے لحاظ سے پرکھنا چاہیے نہ کہ شاعر کی شخصیت کی بنا پر" (الشعر والشعراء)۔ اس نے عربی شاعری کے پورے سرمایہ کا مطالعہ کیا تھا، اس لئے اس کے تنقیدی خیالات میں کثرت مطالعہ اور شعری روایت کے معاملے میں تبحر علمی کی جھلک ملتی ہے۔ اس نے کوشش کی ہے کہ تنقید کے جو اصول بھی وضع کرے اور شاعری کی تقسیم جن بنیادوں پر کرے، ان کے لئے پرانی

عربی شاعری کو ضرور پیش نظر رکھا جائے۔ ابن قتیبہ نے شعر کی چار قسمیں بتلائی ہیں۔

۱۔ جس کے الفاظ اور معانی دونوں اچھے ہوں۔

۲۔ جس کے الفاظ تو عمدہ اور شیریں ہوں مگر جب غور سے دیکھا جائے تو وہ شعریت سے عاری ہوں

اور اس کے پس پشت کوئی نئی بات یا اچھوتا خیال نہ پایا جاتا ہو۔

۳۔ جس کے معانی تو اچھے ہوں مگر الفاظ ان کی ادائیگی پر پورے طور پر قادر نہ ہوں۔

۴۔ جس کے الفاظ و معانی دونوں ہی کم مرتبہ ہوں۔<sup>۳۹</sup>

شعر کی نوعیت کی اس تقسیم سے پتہ چلتا ہے کہ ابن قتیبہ کے نزدیک بظاہر لفظ و معنی الگ الگ حیثیت رکھتے ہیں۔

مگر جب ان چاروں قسموں پر غور کیا جائے اور ان اقسام شاعری کے مدعا کو سمجھنے کی کوشش کی جائے تو یہ بات

صاف ہو جاتی ہے کہ ابن قتیبہ دراصل لفظ اور معنی کی ثنویت کا قائل نہیں بلکہ وہ ان دونوں میں وحدت

کا منشا اور متقاضی ہے۔ لفظ و معنی کا ایک ساتھ اچھا ہونا، معنی کا لفظ سے ہم آہنگ نہ ہونا، لفظ

کا معنی کی پوری ترجمانی نہ کرنا اور اگر معنی کم مرتبہ ہیں تو لفظ کا بھی کم مرتبہ ہونا، ظاہر کرتا ہے کہ جہاں

شاعری میں لفظ اور معنی کی ثنویت دکھائی دیتی ہے وہ صورت ابن قتیبہ کے لیے مدوح نہیں اور جہاں دونوں

اکائی بن کر سامنے آتے ہیں ایسے اشعار کو وہ عمدہ اشعار میں شمار کرتا ہے۔ شعر کی محولہ بالا اقسام کو شعروں کے

تجزیے سے مستحکم کرنے میں ابن قتیبہ کا یہی مافی الضمیر مضمحل ہے۔

ابن قتیبہ نے شعر کی قسمیں بیان کرنے کے بعد شاعر کی قسمیں بھی بتلائی ہیں۔ وہ کہتا ہے، شاعر

دو طرح کے ہوتے ہیں۔ ایک متکلف اور دوسرا مطبوع۔ ابن قتیبہ متکلف سے ایسا شاعر مراد لیتا ہے جو

بتکلف اور محتاط انداز میں شاعری کرے اور مطبوع سے اس کی مراد ایسے شاعر سے ہے جو فی البدیہہ شعر کہنے

میں اپنا جواب نہ رکھتا ہو۔

بعض شاعر بتکلف شعر کہتے ہیں، اور بعض طباع ہوتے ہیں۔ متکلف وہ لوگ ہیں جو

اپنے شعر کو خوب کماتے ہیں اور خوب ان کی تفتیح کرتے ہیں اور بار بار (اس پر)

غور و فکر کرتے ہیں، جیسے زہیر اور حطیبہ۔<sup>۴۰</sup> معنی کہا کرتا تھا کہ زہیر، حطیبہ اور ان جیسے

شعر کے غلام ہیں، کیوں کہ انھوں نے کادش کی بے اور طباع شاعروں کی طرح شاعری

نہیں کی۔ حطیبہ کہا کرتا تھا کہ بہترین شعر وہ ہے جو سال بھر تک زیر غور رہا ہو۔ زہیر

اپنے بڑے بڑے قصائد کو 'حولیات' (یعنی جس پر سال بھر کا عرصہ گزرا ہو) کہا کرتا تھا۔

ان باتوں کے بعد ابن قتیبہ نے اپنی کتاب میں سوید بن کراع کے وہ اشعار نقل کئے ہیں جن میں شاعر نے اپنی شاعری کے بارے میں غور و خوض اور اس کی عدم پختگی کو پختگی سے بدلنے کی کاوش کا ذکر کیا ہے۔ متکلف اور مطبوع شعراء کے ذکر میں ابن قتیبہ اپنی رائے محفوظ رکھتا ہے اور صاف صاف یہ نہیں بتاتا کہ آیا اس کے نزدیک متکلف شاعر زیادہ پسندیدہ ہے یا غیر متکلف (مطبوع) ویسے دو باتوں سے ابن قتیبہ کی ترجیح بہ آسانی معلوم کی جاسکتی ہے۔ پہلی بات تو یہ کہ اس نے مطبوع شاعروں کی افضلیت کے بارے میں کسی کی رائے نقل نہیں کی ہے البتہ متکلف شاعروں کی شاعری کی افضلیت کے بارے میں وہ حطیہ کی یہ رائے نقل کرتا ہے کہ "خیر الشعرا الحولی المنقح" (یعنی سب سے اچھا شاعر وہ ہے جو سال بھر تک صاف کیا جائے)۔ دوسری بات جو ابن قتیبہ کی رائے اور ترجیح کو ظاہر کرتی ہے وہ ہے اس سلسلے میں متکلف شاعری کی افضلیت کی مثالیں جو اس نے سوید بن کراع اور عدی بن رقعہ کے اشعار سے دی ہیں۔ ان دونوں اسباب کی بنا پر ابن قتیبہ کی ترجیح واضح ہو کر سامنے آجاتی ہے کہ وہ آورد کی شاعری کو یا دوسرے الفاظ میں ایسی شاعری کو زیادہ افضل سمجھتا ہے جس پر زیادہ غور و خوض کیا گیا ہو۔ اس طرح کرافٹ مین شپ کے اصول سے ابن قتیبہ کے اس خیال کی مماثلت ظاہر ہوتی ہے۔

شعر گوئی کے اسباب پر اظہار خیال کرتے ہوئے ابن قتیبہ لکھتا ہے کہ شاعری کے اسباب و علل مختلف ہوتے ہیں جو سست شاعر کو رغبت دلاتے ہیں اور متکلف کو ابھارتے ہیں۔ وہ ہیں طبع، شراب، غصہ وغیرہ :-

شعر کے کچھ دواعی ہیں جو آمد نہ ہونے والے کو برا نگینہ کر دیتے ہیں اور متکلف کو افساد دیتے ہیں۔ جیسے شراب، طرب، غضب اور شوق وغیرہ۔ حطیہ سے پوچھا گیا کہ سب سے بڑا شاعر کون ہے تو اس نے اپنی زبان نکالی جو نہایت باریک تھی جیسے سانپ کی زبان ہو، اور بولا: یہ، جب کہ طبع کرے اللہ

وہ آگے لکھتا ہے کہ:

احمد بن یوسف نے ابو یوسف خرمی سے پوچھا، یہ کیا بات ہے کہ تیرے قصائد مدحیہ جو



کاتب برامکہ منصور بن زیاد کے بارے میں ہیں، تیرے مرثیوں سے بہتر اور اعلیٰ ہیں۔  
تو اس نے جواب دیا کہ بات صرف یہ ہے کہ اس زمانے میں ہم امید کی بنا پر شعر  
کہتے تھے اور اب بنا برودنا شعر کہتے ہیں، اور ان دونوں میں بڑا فرق ہے۔<sup>۲</sup>

دواعی شعر کے سلسلے میں ابن قتیبہ کے خیالات سے معلوم ہوتا ہے کہ اس کے نزدیک یہ سارے اسباب  
علل شاعری کا سبب ہو سکتے ہیں، خواہ وہ شاعری اچھی ہو یا بُری۔ حتیٰ کہ اس نے طمع کے لئے شاعری  
کرنے کو بھی مذموم قرار نہیں دیا۔ موخراند ذکر مثال میں دل کی وابستگی اور وفاداری کی بنیاد پر کی گئی شاعری  
کے سلسلے میں ابن قتیبہ کی تزیح ظاہر ہوتی ہے۔ یعنی وہ احمد بن یوسف اور ابو یوسف خرمی کی مثال سے یہ  
بتاتا ہے کہ امید کبھی کبھی جبری شعر کہلاتی ہے جب کہ وفاداری کے سبب شاعر جو بات کہتا ہے وہ اس کے  
دل کی آواز ہوتی ہے۔ شعر کے دواعی کے ضمن میں ابن قتیبہ نے اقتصادیات اور مادی ضرورتوں  
کو بھی شعر کے اسباب و علل میں شمار کیا ہے اور اس کا خیال ہے کہ ”بھوکا آدمی کبھی اچھے شعر نہیں  
کہہ سکتا“ (الشعر والشعرا)

ابن قتیبہ نے اپنی کتاب میں دور جاہلیت کے اس تصور کی بھی تردید کی ہے کہ زمانی اعتبار سے  
مقدم شاعر، اپنے شاعرانہ مرتبے کے اعتبار سے بھی بلند ہے اور بعد کا شاعر کم مرتبہ ہے۔ ابن قتیبہ  
کہتا ہے کہ:

زمانی تقدم کے اعتبار سے ناقد کو شاعروں کے لئے تقدیم و تاخیر یا بڑے چھوٹے ہونے  
کا فیصلہ نہیں کرنا چاہیے بلکہ یہ دیکھنا چاہیے کہ وہ شعر کیسے کہتا تھا، اس لئے کہ شاعری  
کا درجہ زمانی تقدم سے بلند ہے۔ (الشعر والشعرا)

چونکہ ابن قتیبہ کا زمانہ انتخاب شاعری اور شاعروں کی تذکرہ نگاری کا زمانہ ہے اس لئے اس نے شعر کے  
انتخاب کے کچھ اصول بھی بتائے ہیں۔ وہ کہتا ہے کہ شعر کو صرف لفظی اور معنوی خوبیوں کے اعتبار سے منتخب نہیں  
کیا جاتا اس کے اور بھی کئی طریقے ہیں جن کی بنا پر شعر کا انتخاب کرتے ہیں اور اسے یاد رکھتے ہیں۔

۱۔ کبھی کبھی تشبیہ کی برجستگی کی بنا پر شعر منتخب کیا جاتا ہے ۲۔ کبھی روانی کی بنا پر

۳۔ کبھی اس لحاظ سے کہ اس کے قائل کا اس کے علاوہ کوئی اور کلام دستیاب نہیں۔

۴۔ یا پھر اس لئے کہ شعر کسی نادر نکتہ کو بیان کر رہا ہے۔<sup>۳</sup>

الشعر والشعراء میں اور بھی کئی ایسے مباحث ملتے ہیں جن کی تنقیدی اہمیت ہے۔ مگر اختصار کی خاطر یہاں صرف ہم موضوعات پر ابن قتیبہ کی رایوں کا ذکر مناسب ہوگا۔ ابن قتیبہ کے نزدیک شاعری کے عیوب کا تعلق زیادہ تر ردیف و قافیہ سے متعلق ہے۔ وہ شعر کے چار عیوب بتلاتے ہیں اور ہر عیب پر مثالوں سے بحث کرتے ہیں۔ وہ کہتے ہیں کہ ان خامیوں کو عیوب شمار کرنا چاہیے۔

۱۔ اقوار اور اکفا :- ابو عمر بن العلاء کے نزدیک اختلاف قوافی کا نام اقوار ہے یعنی ایک

قافیہ کے آخری حرف پر زبر ہو اور دوسرے کے آخر میں زیر، بعض لوگ اسی عیب کو

اکفار کہتے ہیں، ان کے نزدیک اقوار قافیہ میں ایک حرف کے کم ہونے کا نام ہے۔

۲۔ سناد :- سناد ارداف قوافی کے اختلاف کو کہتے ہیں۔

۳۔ ایطاء : قافیہ کے اعادہ اور تکرار کا نام ہے لیکن دوسرے عیوب کی طرح یہ سنگین نہیں۔

۴۔ اجازہ :- بعض اصحاب اختلاف ارداف کو اجازہ کہتے ہیں۔ خلیل بن احمد عرضی کے

نزدیک قافیہ میں میم (م) کا نون (ن) سے بدل جانا اجازہ کہلاتا ہے۔ آگے

متقدمین کے اتباع کے سلسلے میں ابن قتیبہ نے بعض ہدایات بھی دی ہیں۔ وہ کہتا ہے کہ غیر مانوس الفاظ اور

کان کو بھلے نہ لگنے والے اوزان میں پرانے شعراء کا تتبع مناسب نہیں۔ وہ کہتا ہے کہ "شاعر کو چاہیے کہ عمدہ"

رداں اور سہل الفاظ کا استعمال کرے جو مکر وہ اور پست نہ ہوں اور عام فہم ہوں۔ آگے

عباسی دور تک کسی بھی پسندیدہ شاعر کو اشعر الناس کہنے کا عام رواج تھا جس پر طہ حسین وغیرہ

نے اعتراض بھی کیا ہے، ابن قتیبہ کا اس سلسلے میں خیال یہ ہے کہ "اشعر الناس وہ ہے کہ جس کے اشعار

سننے والے کو اسے بے ساختہ بہترین شاعری کہنے پر مجبور کر دیں۔ پس یہی بہتر شاعری کی میزان ہے"

ابوالفرج قدامہ ابن جعفر کی کتاب 'نقد الشعر' سے قبل عصر عباسی میں تنقید کی جو صورت حال تھی

اس کی بھرپور نمایندگی ابن قتیبہ کی کتاب "الشعر والشعراء" اور "ادب الکاتب" سے ہو جاتی ہے۔ یہی وجہ ہے

کہ ابن قتیبہ کے افکار نقد کا قدرے تفصیل سے جائزہ لیا گیا ہے۔ ابن قتیبہ کے علاوہ جو تنقید نگار قدامہ

سے تقدم زمانی رکھتے ہیں اور کسی اعتبار سے اہمیت کے حامل ہیں ان میں ایک نام جاہظ کا بھی ہے۔

جاہظ (متوفی ۲۵۵ھ) کی تین کتابیں تیسری صدی ہجری کے نصف اول میں سامنے آچکی تھیں۔

کتاب الحیوان، البیان والتبیین اور صناعة الکلام۔ ان تینوں کتابوں میں جگہ جگہ شاعروں اور شاعری کے

کے بارے میں جاہظ کے خیالات ملتے ہیں۔ ان خیالات میں بیش تر پرانی تنقیدی رایوں کی گونج ہے البتہ معنی پر لفظ کی اولیت، فصاحت و بلاغت اور اخلاق و شاعری کے رشتے پر جاہظ کے خیالات منفرد دکھائی دیتے ہیں۔ جاہظ عربی کی روایت میں پہلا آدمی ہے جس نے لفظ کی اولیت اور فضیلت کی بات کہی اور

بتلایا کہ اصل چیز لفظ ہے اور معنی اس کا تابع محض ہے۔ اس سلسلے میں وہ لکھتا ہے کہ :

معانی تو پیش پا افتادہ ہوا کرتے ہیں، اسے تو عربی، عجمی، دیہاتی، شہری سب جانتے

ہیں، دراصل اہمیت اوزان کی، اچھے الفاظ کے استعمال کی اور زبان کے سہل المخرج

ہونے (وغیرہ وغیرہ) کی ہے۔ بیشک شعر ایک صنعت ہے اور تصویر کشی کا ذریعہ ہے۔

جاہظ لفظ کی دوسری خصوصیت یہ بتاتے ہیں کہ :

’الفاظ کی چوری ممکن نہیں اور اگر کوئی کسی کے الفاظ کا سرقہ کرتا ہے تو وہ چھپ نہیں

سکتا لیکن جو معنی کی چوری کرے اس کا پکڑا جانا آسان نہیں ہوتا۔‘

بعد کے نقادوں نے جاہظ سے اختلاف بھی کیا ہے اور اتفاق بھی، مثلاً عبد القاہر جرجانی کو جاہظ کی رائے

سے اختلاف ہے، وہ کہتا ہے کہ ”بلاغت کا تعلق معنی سے ہے نہ کہ لفظ سے، اس لیے لفظ کو اس قدر

اہمیت دینا مناسب نہیں“ (دلائل العجاز) جرجانی کے برخلاف ابن خلدون نے اس کے کافی عرصہ کے

بعد اپنی کتاب ’مقدمہ ابن خلدون‘ میں جاہظ سے اتفاق کیا ہے (اس کا ذکر اگلے صفحات میں آئے گا۔)

جاہظ نے اپنی کتاب ’الحیوان‘ میں بہت سے شعروں پر عملی تنقید کرنے کی کوشش کی ہے۔ چونکہ

اس وقت عملی تنقید کا وہ تصور نہیں تھا جو آج ہے، اس لئے جاہظ کی عملی تنقید بھی صرف زیر بحث اشعار تک

خود کو محدود رکھ کر گفتگو کرتی ہے۔ جس میں بہت سی غیر ضروری باتیں بھی زیر بحث آتی ہیں۔ جاہظ نے اس

موقع پر اپنے زمانے کے اخلاقی حدود کا خیال رکھے بغیر بہت سے ایسے اشعار کو بھی بہتر اور اہم بتایا ہے جو اخلاقی اعتبار

سے خاصے پست ہیں۔ اس سے اندازہ ہوتا ہے کہ جاہظ شعر کی عظمت کا راز جانتے ہیں اور اسے اخلاقی

معیاروں پر پرکھنے کے بجائے فنی معیاروں پر پرکھنے کی کوشش کرتے ہیں۔ (کتاب ’الحیوان‘: جاہظ ۴/۲۰۲)

اس سلسلے میں یہ بات بڑی اہم ہے کہ بالعموم قدامہ بن جعفر کے خیالات پر لکھتے ہوئے بہت سے مصنفین نے

اخلاق اور فن کے پیمانوں کو الگ الگ بتانے میں قدامہ کی اولیت کی بات کی ہے۔ جب کہ جاہظ نے قدامہ سے پہلے یہ

رویہ اختیار کیا تھا۔ یہ الگ بات ہے کہ جاہظ نے یہ بات صرف اشاروں میں کہی ہے، اور قدامہ نے نقد الشعر میں

میں اس مسئلے پر تفصیلی بحث کی ہے اور اپنے دعویٰ کو دلیلوں سے مستحکم کیا ہے۔

ابن قتیبہ اور جاحظ کے علاوہ قدامہ ابن جعفر کے متقدمین میں محمد سلام (متوفی ۲۳۲ھ) اور ابن معتمر (متوفی ۲۹۶ھ) کے بعض افکار کو ایک خاص اہمیت حاصل ہے۔ یوں تو ان کے ہم عصروں میں اصمعی، المبرد اور صولی بھی ہیں جن کے کارنامے 'نقد الشعر' سے پہلے عربی تنقید کے نقوش کے طور پر سامنے آچکے تھے مگر محمد سلام اور ابن معتمر کو شعر کی ماہیت اور اس کے عیوب و محاسن پر غور و خوض کرنے والوں میں تقدم حاصل ہے۔ ابن سلام نے شعر کی ماہیت پر اظہار خیال کرتے ہوئے لکھا ہے کہ:-

دیگر علوم و فنون کی طرح شعر بھی ایک فن ہے جس میں کمال کا ریگری کی ضرورت

ہے، جسے صرف اہل علم جانتے ہیں۔ ان میں سے بعض فن ایسے ہیں جن کی اصلاح

آنکھ کرتی ہے، بعض کی کان، بعض کی ہاتھ اور بعض کی زبان" ۴۹

اس کا مطلب یہ ہے کہ ابن سلام کے نزدیک شاعری کو آرٹ سمجھنے کے ساتھ ہی کرافٹ سمجھنے کا رجحان بھی ملتا ہے۔ اس کا خیال ہے کہ اس کرافٹ کو جاننے اور اس میں موجود خوبیوں اور خامیوں سے واقف ہونے کے لئے اہل علم ہونا ضروری ہے۔ فنون شعر میں سے بعض فن کی اصلاح کے لئے آنکھ، بعض کے لئے کان اور بعض کے لئے زبان کی اصلاح کی جو بات ابن سلام نے کہی ہے اس کا مطلب سوائے اس کے اور کچھ نہیں کہ وہ شاعری کو سماعت کے لیے خوشگوار، بصارت کے لئے دیدہ زیب اور اظہار کے نقطہ نظر سے زبان دانی کا مظہر ہونا ضروری قرار دیتا ہے۔ دیدہ زیبی سے ابن سلام کی مراد یہ ہو سکتی ہے کہ شاعری کی ہیئت بہتر ہونی چاہیے۔ ابن سلام نے شاعری کے عیوب پر بھی اظہار خیال کیا ہے۔ ابن قتیبہ ہی کی طرح اس کا خیال ہے کہ:-

شاعری کے چار عیوب اہم ہوتے ہیں:-

۱۔ زحاف ۲۔ سناد ۳۔ ایطار ۴۔ اکفار یا اقوار۔

ہر چند کہ قدامہ نے نقد الشعر میں ابن سلام الجحی کا کوئی حوالہ نہیں دیا ہے مگر دونوں میں اقوار، ایطار اور سناد کی تعریف اور تفہیم میں خاصی مماثلت معلوم ہوتی ہے علاوہ بریں قدامہ نے ایسے کئی واقعات بالکل اسی نقطہ نظر سے بیان کئے جس نقطہ نظر سے ان کا ذکر ابن سلام کے یہاں ملتا ہے ۵۰

جہاں تک ابن معتمر کا سوال ہے تو اسے بھی ابن سلام سے کم اہم قرار نہیں دیا جاسکتا۔ ابن معتمر نے تیسری ہجری کے اواسط میں البدیع، رسالۃ فی ابی تمام، اور طبقات الشعراء المحدثین، نام کی تین کتابیں لکھیں۔ ابن معتمر کو ایک خاص حیثیت اس لئے بھی حاصل ہے کہ اس نے ارسطو کی کتاب کا مطالعہ کر کے، بوطیقا، میں استعمال ہونے والی اصطلاحات پر غور و خوض کیا تھا۔ مزید برآں یہ کہ ارسطو کی اصطلاحات کی مثالیں اس نے قرآن کریم میں ڈھونڈنے کی کوشش کی تھی۔ وہ اپنی کتاب، کتاب البدیع میں بدیع سے متعلق ان خیالات کا اظہار کرتا ہے کہ :

بیشک شاعری اور کلام، بدیع اور محاسن شعر کے دانستہ استعمال کے بغیر محبت مستحسن اور عمدہ ہو سکتا ہے۔<sup>۵۲</sup>

وہ معنی کی اہمیت کا اظہار ان الفاظ میں کرتا ہے :

معنی کو شاعری میں غیر معمولی اہمیت ہے۔ بہت ممکن ہے کہ کوئی شاعری بدیع کے

محاسن سے مملو ہو لیکن معنی کے فقدان کے سبب ردی اور خراب قرار دی جائے۔<sup>۵۳</sup>

س، ا، بونیبا کرنے، نقد الشعر، کی تدوین کے ساتھ اس پر اپنے طویل انگریزی مقدمے میں بتلایا ہے کہ ”اگر المبرد کی کتاب، الکامل، اور ابو الفرج اصفہانی کی کتاب، کتاب الاغانی، کا تجزیاتی مطالعہ کیا جائے اور یہ دیکھا جائے کہ ابتدائی تنقید میں اسلوبیات اور ہیئت سے متعلق کیا کام ہوا ہے تو اس کے پس منظر میں، نقد الشعر، کی قدر و قیمت کا تعین زیادہ بہتر طریقے پر کیا جاسکتا ہے۔“<sup>۵۴</sup>

س، ا، بونیبا کرنے احمد بن یحییٰ ثعلب کے قدامہ ابن جعفر پر مرتب ہونے والے اثرات کا صحیح ذکر کیا ہے۔ اس لئے کہ خود قدامہ ابن جعفر نے بار بار ثعلب کے حوالے سے اپنی باتیں کہی ہیں۔

”احمد بن یحییٰ ثعلب وہ واحد شخصیت ہیں جن کا حوالہ، نقد الشعر میں جگہ جگہ آیا ہے۔

قدامہ نے بہت سی شعری مثالوں کے ذریعہ اپنے نظریات کا اظہار کیا ہے اور اس کی

روایت احمد بن یحییٰ ثعلب سے کی ہے۔ قدامہ نے بہت سی اصطلاحات کی تعبیروں میں

بالخصوص معاذہ کی اصطلاح کی تفہیم میں احمد بن یحییٰ ثعلب سے کسب فیض کیا ہے۔

ابن غوزی نے ایک مقام پر ذکر کیا ہے کہ ”بعض مسائل کے بارے میں قدامہ نے

ثعلب سے کچھ چیزیں معلوم کی تھیں“ اس سے بھی پتہ چلتا ہے کہ قدامہ، ثعلب کے خیالات

ثعلب، ابن سلام، المبرد، ابن قتیبہ اور ابن معتمر کی روایت کے علاوہ قدامہ نے اپنے متقدمین کے ادبی مباحث اور غیر تحریری ادبی تصورات، امثال اور واقعات سے بھی کسب فیض کیا تھا۔ اس سلسلے میں کوفہ اور بصرہ کے علمائے نحو اور اصحاب رائے کے مباحث کی روایت کا ذکر ناگزیر ہے۔ اس لئے کہ ہر چند کہ یہ پہلی صدی ہجری کے مراکز ادب تھے مگر آگے آنے والے نقادوں کے افکار کے لئے خاصے مؤثر ثابت ہوئے۔ دوسری صدی ہجری میں ایسی صورت حال کے بعد کہ اسلام کے اثر سے دور جاہلیت کی شاعری کے غیر اخلاقی عناصر کو ایک عرصہ تک نظر انداز کیا جاتا رہا، شعرائے محدثین کا گروہ پیدا ہوا جن کو مولدین بھی کہا جاتا تھا۔ ان شاعروں نے پرانی عربی شاعری میں پائے جانے والے دیار محبوب، کھنڈرات اور ٹیلوں کے بیان اور قدرتی مناظر کی تصویر کشی کو بالکل ختم کر کے پرانی ہی شاعری کے دوسرے عناصر رندی و مسرتی اور آزاد خیالی کے مضامین کا برملا اظہار کرنا شروع کر دیا۔ اس طرح کے شعراء کا سربراہ ابو نواس تھا۔ ان شاعروں کی شاعری نے ادب اور اخلاق کے رشتے پر رائج روایتی تصورات کو تبدیل کرنے میں بڑی مدد دی، مزید برآں یہ کہ دوسری صدی ہجری ہی میں المفضل الضبئی (متوفی ۱۶۸ھ) نے اپنی کتاب 'المفضلیات' تالیف کی۔ عربی شاعری کی تاریخ میں 'سبعہ معلقات' کے بعد اپنی نوعیت کی یہ دوسری کتاب شمار کی جاتی ہے۔ اس مجموعہ میں ایک سو اڑتیس قصائد شامل ہیں۔ ان قصائد کے اکٹھا ہونے کی وجہ سے تنقیدی تصورات کے عملی انطباق کے لئے بنیادیں فراہم ہو گئیں، اور اس طرح دوسری صدی ہجری کی شاعری، شعری سرگرمی اور ادبی حکایتوں نے آگے کے تنقیدی ارتقار کے لئے راہیں ہموار کیں۔ دوسری صدی ہجری میں ہی حضرت سکینہ بنت حسین کی تنقیدی رایوں کا اثر بھی بعد کی تنقید پر پڑا۔

دوسری صدی ہجری میں سکینہ بنت حسین کی مجالس انتقاد کی بڑی اہمیت ہے۔ ان

کا مکان ادبا، علماء اور اصحاب کمال کا مرکز بنا ہوا تھا۔ وہاں عملی تنقید کی محفلیں بھی

منعقد ہو کرتی تھیں۔ ۵۶

دوسری صدی ہجری تک کی تنقیدی رایوں اور تیسری صدی ہجری کی تصانیف کو عربی تنقید کی روایت کے لئے بنیادیں فراہم کرنے میں بڑا اہم رول رہا۔ (تیسری صدی ہجری کے بعض مصنفین اور ان کے تنقیدی افکار کا ایک مختصر سا خاکہ پچھلے صفحات میں آپ کی نظر سے گزر چکا ہے) — تیسری صدی کے اواخر میں ایک

تفقیدی انقلاب ارسطو کی کتاب POETICS کے عربی ترجمے کے سبب آیا۔ وہ عربی تنقید جس کا سارا دارومدار اپنے ماحول، اپنی تاریخ اور نسلی روایتوں پر تھا، یونانی تصور شعر کی آمد سے اس میں تازہ ہوا کی آمد اور تبدیلی افکار کا احساس بیدار ہوا۔ عباسی دور کی ادبی خدمات میں سے یہ ایک بہت اہم خدمت تھی۔ عزیز احمد ارسطو کی کتاب کے ترجمہ کے ساتھ اپنے مقدمے میں رقم طراز ہیں:

عباسی دور میں بکثرت کتابوں کا براہ راست یونانی اور اکثر سریانی ترجموں سے عربی میں ترجمہ کیا گیا۔ حنین بن اسحاق (۸۰۹ء تا ۸۷۶ء) نے جو نصرانی المذہب تھا غالباً سب سے پہلے ارسطو کی تصانیف کا ترجمہ کیا۔ بقول Hitti کے "اس زمانے میں جب رشید اور مامون یونانی اور ایرانی فلسفے سے بہرہ اندوز ہو رہے تھے۔ مغرب میں ان کے ہم عصر شارل مین، اور اس کے امراء اپنے ناموں کا املا سیکھ رہے تھے، اسی زمانے میں ارسطو کے 'نظام منطق' کا عربی مجموعہ شائع ہوا جس میں اس کے دونوں رسائل 'علم البلاغت' اور 'فن شاعری' (بوطیقا) شامل تھے، عربی صرف و نحو کے ساتھ اسلامی دنیا میں علوم ادب اور مسلک انسانیت کی بنیاد بن رہے تھے۔"

عزیز احمد آگے رقم طراز ہیں کہ :-

رسالہ فن شاعری (بوطیقا) کا عربی میں براہ راست یونانی سے ترجمہ نہیں ہوا بلکہ عربی ترجمہ (جس کا مسودہ پیرس میں محفوظ ہے اور جو دسویں صدی عیسوی کے وسط کا لکھا ہوا ہے، ایک سریانی ترجمے کا ترجمہ ہے۔ اصلی سریانی ترجمہ اب نابود ہو چکا ہے اور اس کے مترجم کا نام بھی کسی کو معلوم نہیں۔"

بوطیقا کے ترجمے کے سلسلے میں D.W. LUCAS نے اپنی کتاب میں ارسطو کی بوطیقا کا تعارف لکھتے ہوئے زیادہ متحقق انداز میں ابو بشر متقی کے ترجمے کے مقبول اور عام ہونے کا ذکر کیا ہے اور بتلایا ہے کہ صحیح معنوں میں عربی تنقید پر ابو بشر متقی کے ترجمے کا زیادہ اثر پڑا۔

بوطیقا کا جو ترجمہ عربی میں راجے سے وہ ابو بشر متقی (وفات ۹۴۸ء) نے سریانی ترجمے سے کیا تھا، اور یہ پیرس میں محفوظ ہے (سوائے باب ششم کے ایک ٹکڑے کے) سریانی کا ترجمہ ضائع ہو چکا ہے، یہ عربی ترجمہ POETICS کے وجود کا قدیم ترین شاہد

ہے۔ مغرب میں انیسویں صدی تک جو تراجم رائج رہے وہ دراصل اس عربی ترجمے کے ایک لاطینی ترجمے پر مبنی تھے۔ جس زمانے میں ابولبشر متی اپنا عربی کا ترجمہ تیار کر رہا تھا، اس کے لگ بھگ پچاس سال بعد POETICS کا ایک نسخہ جو اصل یونانی میں تھا، دریافت ہوا لیکن اس کی صحت، استقامت اور خوبی کا علم مغرب کو کوئی انیسویں صدی کے اواخر میں جا کر ہوا۔<sup>۵۹</sup>

س، ا، بونیا کر 'نقد الشعر' پر اپنے مقدمہ میں جہاں قدامہ ابن جعفر تک پہنچنے والی تنقیدی روایت کا ذکر کرتا ہے وہاں قدامہ کے حوالے سے عربی تنقید پر یونانی اثرات پر بھی روشنی ڈالتا ہے۔ اس نے بھی اس بات سے اتفاق کیا ہے کہ ابولبشر متی نے بوطیقا کا جو ترجمہ سریانی زبان سے کیا تھا وہی عربی زبان کا پہلا ترجمہ تھا مگر بونیا کر اس ترجمے کو قدرے مبہم اور بعض اصطلاحات کے غیر معتبر ترجموں پر مبنی قرار دیتا ہے۔ اس کا خیال ہے کہ :-

(ابولبشر متی) بوطیقا کے ترجمے میں، بہت سے مقامات پر عدم وضاحت کا شکار ہوا ہے۔ یونانی اصطلاحات 'المیہ' اور 'طربیہ' جن کے مناسب متبادل عربی میں نہیں ہیں، ان کا غلط ترجمہ ابولبشر متی نے 'المدیح' اور 'الہجاء' کی اصطلاحات سے کیا ہے۔ اسی طرح سے مترجم نے جس اصطلاح کا ترجمہ 'التعدی' کے لفظ سے کیا ہے اس کا ترجمہ اس زمانے میں مروج عربی الفاظ 'الاستعارہ' یا 'التمثیل' سے کر سکتا تھا۔ علیٰ ہذا القیاس یونانی کا ایک ایسا لفظ جس کا مناسب ترجمہ 'الغریب' یا 'الوحشی' کے الفاظ سے کیا جا سکتا تھا، اس کا ترجمہ ابولبشر متی نے کیا ہی نہیں۔<sup>۶۰</sup>

بونیا کر نے المیہ اور طربیہ کے بدلے ابولبشر متی کے استعمال کردہ جن اصطلاحات پر اعتراض کیا ہے ان کی المیہ اور طربیہ کے مفہام سے مماثلت کو بعض ناقدین اگر بہت درست نہیں بھی مانتے تب بھی غیر اہم قرار نہیں دیتے۔ اس لئے کہ ابن رشد نے ابولبشر متی کے ترجمے کے تقریباً تین سو سال بعد بھی ان کی اصطلاحات کا ترجمہ عربی میں کم و بیش ابولبشر متی کے استعمال کردہ اصطلاحات سے ہی کیا ہے۔ جب بہت تلاش و جستجو کے بعد بھی ابن رشد (متوفی ۵۹۵ء) کو المیہ اور طربیہ کا متبادل نہیں ملا تو اس نے لغات، امثال عرب اور ارسطو کی ان اصطلاحات کے سیاق و سباق سے انھیں سمجھنے کی کوشش کی، تا آنکہ ایک روز چانک



اس پر انکشاف ہوا کہ ہونہ ہوا المیہ کا ترجمہ قصائد اور طربیہ کا ہجویات، ہو سکتا ہے۔ (ابن رشد کے تفسیر اور تلاش و جستجو سے اندازہ ہوتا ہے کہ اس کی نگاہ کے سامنے ابو بشر متی کا ترجمہ حوالے کے طور پر موجود نہ رہا ہوگا)۔ ابن رشد کے یہ متبادل قریب قریب ابو بشر متی کے متبادل کے ہم معنی ہیں۔ ابن رشد کے اختراع کردہ المیہ اور طربیہ کے متبادل (قصائد اور ہجویات) پر محمد عمر میمن اپنے ایک حالیہ مضمون میں اس طرح اظہار خیال کرتے ہیں:-

اب دیکھیں تو المیہ اور طربیہ کی یہ تعریف کچھ اتنی غلط بھی نہیں۔ 'المیہ جذبات' ہی آخری تجزیے میں قابل ستائش یا قصیدے کی رعایت سے قابل مدح قرار دیئے جاتے ہیں اور 'طربیہ جذبات' کو ہنسی ٹھٹھول پر موقوف کر کے انہیں ایک لحاظ سے قابل رد، لغوی یا قابل ہجو کہا جاسکتا ہے۔ یعنی 'المیہ' کے کرداروں میں ہجو کی شکست دکھائی جاتی ہے، لیکن اس میں اس کے باوجود اس کی تعریف و تحسین اور اور مدح کا پہلو بھی واضح طور پر موجود رہتا ہے۔ اس اعتبار سے اسے قصیدہ کی صنف سے مشابہ قرار دیا جاسکتا ہے۔ دوسری طرف طربیہ ڈراموں کی روح کسی نہ کسی قدر 'ہجو' کی روح سے مناسبت رکھتی ہے۔ لیکن حق بات یہ ہے کہ ان اتفاقاتی یا ضمنی رعایات کے باوجود 'ابن رشد' المیہ اور طربیہ کی ماہیت کو نہیں سمجھ سکا تھا۔

اس پس منظر میں اندازہ لگایا جاسکتا ہے کہ قدامہ ابن جعفر سے قبل عربی زبان و ادب کے نظریہ سازوں نے بدانی شاعری کی قدر و قیمت کے تعین، اور اس سے تنقیدی اصول وضع کرنے کی صورت میں اور بعض مترجمین نے یونانی کتابوں کے تراجم کے ذریعہ ادبی تنقید کی کیسی روایت کی بنیادیں استوار کر رکھی تھیں۔ منجملہ دوسرے ادبوں کے تنقیدی نظریہ سازوں میں بہت سے قدامہ کے بزرگ ہم عصر بھی تھے، جن سے قدامہ نے بہت کچھ سیکھا۔

## قدامہ بن جعفر (متوفی ۳۳ھ)

قدامہ ابن جعفر قدیم عربی تنقید کی تاریخ میں تمام نقادوں سے بلند مرتبہ اور ممتاز تنقیدی قد و قامت کا مالک ہے۔ اس کے تنقیدی تصورات محض ذوقی اور شخصی بنیادوں کے بجائے علمی اور

معروضی رویوں پر قائم ہیں۔ یہی وجہ ہے کہ شعر و ادب کے بنیادی مسائل پر قدامہ کی رائیں آج بھی معنی خیز معلوم ہوتی ہیں۔ شارح زینبی نے 'نقد الشعر' پر دیباچہ لکھتے ہوئے اس کے مصنف کا ذکر اس طرح کیا ہے:-

جب لوگوں نے اصول بلاغت کی تدوین کا ارادہ کیا تو سب سے پہلے قدامہ بن جعفر کا تب نے اس طرف توجہ دی اور شعراے عرب کے کلام سے اصول نقد کا استخراج کیا۔ قدامہ کا باپ نصرانی تھا اور وہ عباسی خلیفہ مکتفی باللہ کے عہد خلافت میں اسلام لایا اور حکومت میں بلند منصب پر فائز ہوا۔ اس کا بیٹا قدامہ، شاعر، ادیب اور انشا پرداز تھا۔ اس نے بہت سی کتابیں تصنیف کیں، ان میں سے ایک 'نقد الشعر' ہے ۲

شارح زینبی نے قدامہ کو اصول نقد کے مدون کرنے والوں میں اس لئے اولیت دی ہے کہ قدامہ سے پہلے کے تنقید نگاروں نے ایک نوع کی تذکرہ نگاری کی تھی۔ مگر یہ بات درست نہیں کہ عربی شاعری سے اصول نقد کا استخراج کرنے والوں میں بھی قدامہ کو اولیت حاصل ہے۔ اس لئے کہ ابن معتمر، المبرد، ابن قتیبہ، جاحظ اور ابن سلام کو اس معاملے میں قدامہ سے تقدم زمانی حاصل ہے۔ یہ انگ بات ہے کہ تقدم زمانی کے باوجود ناقدا نہ قد وقامت کے اعتبار سے قدامہ بن جعفر کو ان سب میں ایک ممتاز حیثیت حاصل ہے۔ قدامہ کی کتاب اس کی تجزیاتی صلاحیت کا نمونہ پیش کرتی ہے۔ اس کتاب کے مطالعہ سے اندازہ ہوتا ہے کہ وہ شعر و ادب ہی نہیں بلکہ فنون لطیفہ کی بنیادی ماہیت کا شعور رکھتا ہے۔ اسے جمالیاتی تجربے کے اظہار کے مسائل کا ادراک ہے اور شعر و ادب میں سامنے آنے والی نفسیاتی پیچیدگیوں کا احساس بھی رکھتا ہے۔ 'نظرات' کے مصنف وقار احمد رضوی قدامہ کا تعارف ان الفاظ سے کرتے ہیں:-

قدامہ ایک خلاق دماغ کی خود رو تحریک کا نتیجہ تھا۔ اس نے انسانی اعمال و انفعال کی تشریح کی اور شعور و لا شعور کے محرکات کا پتہ لگایا۔ اس کی تنقید عربی ادب میں صورت و معنی کی ہم آہنگی سے عبارت ہے۔ وہ صرف ہیئت و معنی کا باہمی رشتہ ہی استوار نہیں کرتا بلکہ مواد اور موضوع کے صحت بخش عناصر کو بھی نقد کے فرائض میں تصور کرتا ہے۔ وہ جہاں لفظ و معنی کی خوبوں پر زور دیتا ہے، وہاں عملی تصادم کی

طرف بھی اشارہ کرتے ہوئے ادب میں جمالیاتی تجربے یا جذبے کی اہمیت پر زور دیتا ہے، جو تنقید کی وادی میں امید کا ستارہ بن کر طلوع ہوتا ہے۔ یہی وجہ ہے کہ وہ فنی تجربات کی نفسیاتی تشریح بھی کرتا ہے۔<sup>۱۳</sup>

شعر کے مطالعہ کے لئے قدامہ شعر کو مندرجہ ذیل اقسام میں تقسیم کرتا ہے۔

- ۱- عروض اور وزن ۲- قافیہ اور مقطع ۳- غریب اور لغت ۴- معانی اور مقصد
- ۵- جید اور ردی۔

مگر نقد الشعر میں اس نے اپنا مدعا اول الذکر چار قسموں پر تفصیلی بحث کرنے کے بجائے دراصل یہ بتایا کہ میں عمدہ اشعار کو خراب اور ردی اشعار سے ممیز کر کے دکھلانا چاہتا ہوں۔ چنانچہ وہ لکھتا ہے کہ:-  
اچھے اور برے شعر میں ماہ الامنیاء عناصر کی نشاندہی کسی کتاب میں نہیں ملتی۔ اس لئے میں چاہتا ہوں کہ ان تمام اقسام سے زیادہ پانچویں قسم پر توجہ صرف کی جائے جس کا تعلق جید اور ردی شعر کی شناخت سے ہے۔<sup>۱۴</sup>

نقد الشعر کو قدامہ نے تین فصلوں میں تقسیم کیا ہے۔ پہلی فصل شعر کے بیان میں ہے، دوسری اچھے شعر کے بیان میں، اور تیسری فصل کا تعلق ردی شعر سے ہے۔

قدامہ نے شعر کی تعریف ان الفاظ سے کی "قول موزون مقفیٰ بیدل علی معنی" (یعنی شعر ایسا موزون اور مقفیٰ قول ہے جو کسی معنی کی نشاندہی کرتا ہے) اس نے اس تعریف کے ایک ایک لفظ سے بحث کی ہے اور بتایا ہے کہ موزون، مقفیٰ اور معنی کی دلالت کا مفہوم کیا ہے۔ اس نے اپنے تجزیے میں یہ بھی ثابت کیا ہے کہ "دوسری صناعتوں کی طرح شعر بھی ایک صناعت ہے جس میں خوبی اور خامی دونوں ہو سکتی ہے، اب یہ ناقد کی ذمہ داری ہے کہ وہ شعر کی خوبیوں اور خامیوں کی جستجو کرے" (اما فریضة الناقد فی هذا هو ان يعرف اسباب جودة الشعر وسدائته)۔ (نقد الشعر ص ۳)۔ قدامہ کا خیال ہے کہ اگر شعر میں صنعت و کارگیری ہے تو رسمی معانی و مفاہیم کی جستجو نہیں کرنی چاہیے۔ وہ اس ضمن میں شعر اور اخلاق کی بھی بحث کرتا ہے اور بتاتا ہے کہ غیر اخلاقی اور فحش ہونے کے باوجود شعر اچھا ہو سکتا ہے۔ وہ اپنی بات کو مدلل کرنے کے لئے امرؤ القیس کے دو ایسے شعروں کی مثال دیتا ہے جس میں امرؤ القیس نے اپنی محبوباؤں سے ایام رضاعت اور ایام حمل میں اختلاط کا ذکر کیا ہے۔

فَمَثَلِكِ حَبْلِي قَدْ طَرَقْتُ وَ مَرَضِعِ مَالِهَيْتَهَا عَنِ ذِي تَمَائِمٍ مَحْوَلِ

اِذَا مَا بَكِي مِنْ خَلْفِهَا الصَّرْفَتُ لَهُ بِشَقِي وَ تَحْتِي شَقَهَا لَمْ يَحْوَلِ

ان شعروں پر بحث کرتے ہوئے قدامہ لکھتا ہے کہ ”ہر چند کہ اس کے معنی محش ہیں لیکن معنی کا فحش ہونا کوئی ایسی خرابی نہیں جس کے سبب شعر کی دوسری خوبیاں نظر انداز کر دی جائیں۔“ قدامہ اس سلسلے میں لکھتا ہے کہ :-

شعری اچھائی مفہوم کے فحش ہونے سے کم نہیں ہوتی، بالکل اس طرح جس طرح کسی

لکڑی کی خرابی بڑھتی کے فن پر اثر انداز نہیں ہوتی۔<sup>۶۵</sup>

قدامہ کے اس تصور شعر میں ایک ندرت یہ ہے کہ اس سے قبل شاعری پر مذہبی اور اخلاقی قدغن نے فحش معنی کے بیان کو ایک جرم بنا کر پیش کیا تھا۔ مگر قدامہ اخلاقی معیاروں کو بالائے طاق رکھ کر شعر کی خوبی اور خامی کا انحصار خود شعر کی اچھائی یا بُرائی کو بتاتا ہے۔ یہاں ایک اہم بات یہ بھی قابلِ توجہ ہے کہ قرآن کی اُن آیات نے جن میں شاعروں کے قول و عمل کے تضاد اور ان کے گم راہی کا شکار ہونے کا ذکر کیا گیا ہے (الشعراء یبہم الغاؤون الخ، جس کا حوالہ اسلامی دور کے تنقیدی تصورات کے ضمن میں آچکا ہے) شاعروں پر جو پہرے بٹھلا دیئے تھے قدامہ ان کو اہمیت نہیں دیتا۔

قدامہ نے فصلِ اول میں ہی حسنِ وصف کے ساتھ ساتھ حسنِ ذم کا بھی ذکر کیا ہے۔ اس کا خیال ہے کہ ”اگر شاعر حسنِ ذم کا اہتمام کرتا ہے تو یہ اس کی قوتِ متخیلہ کا کمال ہے اور اس سے اس کی کمالِ صناعت ظاہر ہوتی ہے۔“

اپنی کتاب کے دوسرے حصے میں (فصل دوم) شاعری کے چار عناصر بتائے ہیں۔ ۱۔ لفظ ۲۔ معنی

۳۔ وزن ۴۔ قافیہ<sup>۶۶</sup>۔ مگر ان چاروں کے باہم تعلق کی نوعیت کے اعتبار سے قدامہ شعر کے مزید چار

اجزاء کا ذکر کرتا ہے، اور اٹھوں اجزاء کو مفرد اجزاء سے مرکب اجزاء میں تبدیل کر کے اس کے مرکبات کا

ذکر وہ اس طرح کرتا ہے :

۱۔ لفظ معنی کے ساتھ ۲۔ لفظ وزن کے ساتھ، ۳۔ معنی وزن کے ساتھ۔

۴۔ معنی قافیہ کے ساتھ۔<sup>۶۷</sup>

اس تقسیم کے بعد ہر مفرد عنصر کی تعریف قدامہ نے اس طرح کی ہے کہ الفاظ کو :-

سہل المخارج ہونا چاہیے، خشونت سے پاک ہونا چاہیے اور مناسب یہ ہے کہ ان پر فصاحت کی رونق ہو (یعنی وہ تناظر لفظی اور غرابت معنی سے پاک ہوں اور کربہ الصوت

(نقد الشعر)

بھی نہ ہوں)

وزن کے بارے میں قدامہ کا خیال ہے کہ ”اس کو سہل العروض ہونا چاہیے۔ یعنی شعر کی تفتیح آسانی سے کی جاسکے“ (نقد الشعر) قافیہ قدامہ کے نزدیک ”حروف شیریں کا مرکب ہونا چاہیے اور اس کا مخرج بھی آسان ہو“۔ قدامہ نے شعر کے چوتھے عنصر ’معنی‘ کی چھ قسمیں کی ہیں، مدح، ہجو، غزل، مرثیہ، وصف اور تشبیہ۔

قدامہ وزن کی بحث میں تصریف یا وزنِ صرفی کا ذکر بھی کرتا ہے۔ اس کے نزدیک ”وزنِ صرفی یہ ہے کہ دو کلمے حرکات و سکنات اور وزن میں ایک دوسرے سے متجانس نہ ہوں۔ جیسے فاعل اور عالم۔ یا ’تروع اور ’طلوب‘۔۔۔۔۔ اس کے برعکس وزنِ عروضی کی تعریف قدامہ اس طرح کرتا ہے کہ:

”وزن عروضی اس وزن کو کہتے ہیں جس میں دو کلمے صرف متحرک اور ساکن ہونے میں

ایک دوسرے کے برابر ہوں، ان کا مساوی الوزن ہونا ضروری نہیں اور نہ یہ ضروری

ہے کہ جو حرکت پہلے حرف پر ہے وہی دوسرے لفظ کے پہلے حرف پر بھی ہو،“<sup>۶۸</sup>

قافیہ کے بارے میں قدامہ کے خیالات کا احاطہ ان الفاظ میں کیا جاسکتا ہے کہ:

”قافیہ کی خوبی یہ ہے کہ اس کے حروف شیریں اور سہل المخارج ہوں۔ قصیدہ یا غزل

کے پہلے مصرعے کا آخری رکن قصیدے کے قافیہ کی طرح ہو، یعنی مطلع کے دونوں

مصرعے ہم قافیہ ہوں“<sup>۶۹</sup>

قدامہ نے جہاں معنی کی چھ قسمیں کی ہیں اور ہر قسم یعنی مدح، ہجو، غزل، مرثیہ، وصف اور تشبیہ

بر الگ الگ اپنی رائے دی ہے، وہاں مدح کے بارے میں اس نے خصوصیت کے ساتھ بعض صفات

کا ذکر کیا ہے اور واضح کیا ہے کہ انسان کی مدح صرف چار صفات سے کرنی چاہیے، وہ صفات ہیں

۱۔ نقل ۲۔ عفت ۳۔ شجاعت ۴۔ عدل۔ قدامہ کا خیال ہے کہ قصیدے میں مدوح کی مدح کرتے

ہوئے جسمانی صفات کا ذکر نہیں کرنا چاہیے۔ وہ کہتا ہے کہ:

شاعر کو ان صفات سے تجاوز نہیں چاہیے۔ ان ہی صفات کا نام جن کا اوپر ذکر آچکا

ہے (عفت، تجاعت، عقل اور عدل) فضائلِ نفسیہ ہیں۔ ان صفات کو چھوڑ کر جسمانی صفات مثلاً چہرہ ہاتھ اور کمر وغیرہ کا ذکر کرنا مناسب نہیں ہے۔

قدمہ کے اس خیال سے عربی کے ایک اور پرانے ناقد مرزبانی نے بھی اتفاق کیا ہے مگر قدمہ کے ایک نسبتاً کم عمر ہم عصر آدمی نے اس خیال سے سخت اختلاف کیا ہے اور کہا ہے کہ ”شاعر کو جسمانی صفات کے ذکر سے محروم کرنا کسی طرح مناسب نہیں اور یہ رویہ شاعری کے دائرے کو تنگ کر دینے کے مترادف ہے۔ نقد الشعر کے فصل سوم میں ردی شعر کا بیان کیا گیا ہے اور بتایا گیا ہے کہ اچھے اور برے شعر میں تمیز کیوں کر ممکن ہے۔ اس سلسلے میں قدمہ نے شعر کے عیوب پر نکتہ چینی کی ہے اور کہا ہے کہ شعر کے حسن و قبح کو سمجھے بغیر شاعر یا اس کی شاعری کی قدر و قیمت متعین کرنا نا انصافی ہے۔ اس موضوع پر قدمہ کی بحث یوں تو بہت مفصل اور مدلل ہے جس کا حوالہ پورے طور پر یہاں دینا ممکن نہیں مگر قدمہ کے مندرجہ ذیل خطوط امتیاز کو اجمالی طور پر دیکھا جاسکتا ہے جو اس نے جنید اور ردی شعر کے ذکر میں کھینچے ہیں۔

کلامِ جید بھی ہوتا ہے اور ردی بھی۔ لیکن ہر صناعت میں صنائع کی غرض یہ ہوتی ہے کہ کہ مصنوع کو کمال تک پہنچا دے۔ اور موضوع کو غایت کمال تک پہنچانے میں صنائع کی کارگیری یا جذبہٴ صناعی کو زیادہ دخل ہوتا ہے۔ اس نقطہٴ نظر کے پیش نظر مطلق شعر کی حسب ذیل پانچ صورتیں ہو سکتی ہیں۔

۱۔ وہ شعر جس میں تمام اسبابِ جودت جمع ہوں اور وہ عیوب سے خالی ہو اس کو نہایت عمدہ شعر یا انتہائے جودت کہا جائے گا۔

۲۔ وہ شعر جس میں اس حالت کی ضد موجود ہو، یعنی وہ عیوب سے بھرا ہوا ہو۔ اس کو نہایت خراب شعر یا انتہائے رداًت کہا جائے گا۔

۳۔ وہ شعر جس میں اچھائی اور خرابی، دونوں حالتوں کے تھوڑے تھوڑے اسباب جمع ہوں یا پھر جودت زیادہ ہو اور رداًت کم (یا)

۴۔ ایسا شعر جس میں رداًت زیادہ اور جودت کم ہو، تو ان دونوں صورتوں میں غالب صفت کے اعتبار سے فیصلہ کیا جائے گا۔

۵۔ ان کے علاوہ کچھ درمیانی درجات ہیں جن کو وسائط کہتے ہیں۔ یعنی شر اگر درجہ اوسط

کی سطح کا ہو تو اس کو صالح متوسط یا لاجتید اور لاددی کہیں گے (جیسے یہ کہا جائے کہ

یہ شعر اچھا ہے یا اوسط درجے کا، یا پھر یہ کہیں کہ ”نہ اچھا ہے نہ بُرا“) ۱۷

قدامہ نے ان مباحث کے علاوہ نقد الشعر میں غلو یا مبالغہ، تناقض اور فحش معنی کو بیان کرنے کے مسائل پر بہت وضاحت سے مدلل انداز میں لکھا ہے اور جہاں ضرورت پڑی ہے وہاں اس نے قدیم شعر کی شاعری سے مثالیں بھی دی ہیں۔ غلو یا مبالغہ کے ساتھ شاعری میں کذب کا مسئلہ بھی زیر بحث آتا ہے۔ قدامہ اس سلسلے میں رقم طراز ہے کہ:-

شعر کے معنی میں مبالغہ جائز ہے۔ مدح بھی اسی وقت اپنے درجہ کمال کو پہنچتی ہے جب شاعر مدوح کے فضائل کے بیان میں غلو سے کام لے۔ غلو اور مبالغہ کا مسلک اس لئے مستحسن نہیں کہ اس میں حدود سے شاعر متجاوز کر جاتا ہے بلکہ اس لئے مستحسن ہے کہ ناممکن امر کے ذکر سے توصیف و مدح کے معنی میں وسعت اور قوت پیدا ہو جائے۔ مبالغہ کا مقصد توصیف کا جودت کی انتہا تک پہنچانا اور بطور تمثیل وضاحت کرنا ہے، تاکہ سامع کا ذہن مطلوبہ غایت تک پہنچ جائے۔ ۱۸

قدامہ اس سلسلے کو آگے بڑھاتے ہوئے غلو یا مبالغہ کو بہترین طریق کار قرار دیتا ہے۔ وہ یہ مقولہ بھی نقل کرتا ہے کہ ”احسن الشعر اذ کذب“ (یعنی سب سے بہتر شعر سب سے زیادہ جھوٹا ہوتا ہے) اس مقولہ پر بحث کرتے ہوئے بعد کے نقادوں نے قدامہ پر ارسطو کے اثرات کی نشاندہی کی ہے اور بتایا ہے کہ قدامہ کے اس طرح کے افکار پر ارسطو کے خیالات کا اثر تھا۔ بیشتر نقادوں کے عام خیال سے قدامہ کے ایک مقدمہ نگار بونیبا کرنے بھی اتفاق کیا ہے اور لکھا ہے کہ شاعری میں غلط بیانی کے مسئلے پر قدامہ ارسطو سے متاثر ہے مگر ”فن شاعری“ سے ارسطو کی کتاب ”علم بلاغت“ سے نہیں۔ ویسے اسی سلسلے میں آگے چل کر بونیبا کر طحسین کے حوالے سے ”قدامہ کے علم بلاغت سے متاثر ہونے کا بھی ذکر کرتا ہے۔ ۱۹

قدامہ نے مبالغہ اور غلو کے بارے میں بنیادی بات یہ بتائی ہے کہ مبالغہ شاعری کے حسن میں اضافہ کر دیتا ہے، وہ اس سلسلہ میں ابونواس کا مندرجہ ذیل شعر نقل کرتا ہے جو اس نے ہارون رشید کی مدح میں کہا تھا:-

شعرا دوتے فھے اس لئے اس منمن میں شاعروں کے اس مزاج اور جاہلیت کے زمانہ میں شاعرانہ

وَأَخَفْتُ أَهْلَ الشَّرْكِ حَتَّىٰ أَنَا لَتَخَافَنَّكَ النَّظْفُ الَّتِي لَمْ تَخْلُقْ

(اے ممدوح تو نے اہل شرک کو اس حد تک خوف زدہ کر دیا ہے کہ وہ نطفے بھی تیرے

خون سے کانپتے ہیں جو ابھی معرض وجود میں نہیں آئے)

قدامہ کا کہنا ہے کہ صداقت کے پیمانے پر پورا نہ اترنے کے باوجود اس شعر میں ابو نواس نے مبالغہ کو درجہ کمال تک پہنچا دیا ہے اور شعر کے حسن میں غیر معمولی اضافہ کر دیا ہے۔

قدامہ نے مبالغہ کے علاوہ تناقض پر بھی بحث کی ہے۔ تناقض دراصل کسی ایک شاعر کے ان متفرق اور مختلف اوقات میں کہے ہوئے اشعار کے مفہیم سے تعلق رکھتا ہے جو ایک دوسرے کی تردید کرتے ہیں۔ قدامہ کا کہنا ہے کہ :-

شاعری میں مناقضہ یا تناقض درست ہے۔ اس میں کوئی عیب نہیں اور نہ ہی اس

پر گرفت کرنی چاہئے مگر شرط یہ ہے کہ ممدوح کی مدح تناقض خیالات کے باوجود

اپنی اپنی جگہ پر نہایت عمدہ اور قابل تحسین ہو۔

قدامہ اس سئلہ پر بحث کرتا ہوا شاعری میں تخلیقی عمل کے اسرار کی گفتگو چھیڑتا ہے اور لکھتا ہے کہ شاعر

کامافی الضمیر عالم یا فقیہ سے مختلف انداز میں بیان ہوتا ہے۔ شاعر کوئی فقیہ نہیں کہ اس کے بیان میں کوئی

تضاد نہ ہو۔ قدامہ کے نزدیک شاعر کا تجربہ اور اس کی شاعری مختلف اوقات اور مختلف صورت حال

میں مختلف صورتوں میں ظاہر ہو سکتی ہے۔ قدامہ کے اس تصور تناقض پر بعد کے عرب نقادوں نے خاصی

بحث کی ہے اور زیادہ تر نقادوں نے قدامہ سے اتفاق کرتے ہوئے اس کی بات کو آگے بڑھایا ہے۔

نقد الشعر میں تناقض اور غلو کے ساتھ شعر میں فحش معنی پر مثالوں کے ساتھ بحث کی گئی ہے۔

(امرؤ القیس کے دو شعروں کے بارے میں اس سلسلے کا ذکر پچھلے صفحات میں بھی آچکا ہے جو فحش ہونے

کے باوجود قدامہ کے نزدیک اچھی شاعری کی مثال ہیں)۔ اس موضوع پر قدامہ کے خیالات

کی اہمیت یہ ہے کہ اس نے فن اور اخلاق کے رشتے پر عربی میں سب سے پہلے بحث کی اور بتایا کہ

فن اور اخلاق کے تقاضے مختلف ہوا کرتے ہیں۔ بہت ممکن ہے کہ فنی اعتبار سے ایک اچھی چیز اخلاقی

نقطہ نظر سے غیر مستحسن ٹھہرے اور اس کے برعکس بھی کہ اخلاقی اعتبار سے بلند مرتبت شعر فنی اعتبار سے بہت

معمولی قرار دے دیا جائے۔ قدامہ کے بعد کے نقادوں نے عموماً قدامہ کے اس تصور کی تائید



کی ہے۔ مثال کے طور پر ابن وہب، مرزبانی، قاضی جرجانی اور ابن رثیق بھی فن اور اخلاق کو ہم رشتہ قرار دینے کے مخالف ہیں۔

قدامہ نے دوسرے مباحث کے ساتھ جہاں عیوب شاعری کا ذکر کیا اس مقام پر شاعری کے الگ الگ عناصر کے عیوب پر بھی روشنی ڈالی ہے۔ وہ الفاظ و معانی کے عیوب پر اس گفتگو میں زیادہ زور دیتا ہے۔ اس کا کہنا ہے کہ الفاظ کے عیوب کی دو قسمیں ہیں۔ ۱۔ یہ کہ الفاظ غیر مانوس، وحشی اور غریب ہوں کہ بھدے اور کانوں کے برے معلوم ہوں ۲۔ معاذلہ یعنی کسی چیز کا دوسری چیز سے بیان کرنا جیسے ادھی کے پیروں کو کھر کہنا۔ اسی طرح قدامہ معنی کے عیوب کی چار قسمیں کرتا ہے :

۱۔ استحالہ و تناقض : شعر میں ایک چیز کا ذکر کیا جائے پھر اسی کے مقابل اور نقیض کو ایک ہی جہت و اعتبار سے اس کے ساتھ جمع کر دیا جائے۔

۲۔ عام خیال کی مخالفت کرنا۔

۳۔ ممنوع الوجود کو ممکن الوجود میں لے آنا

۴۔ ایسی چیزوں سے نسبت دینا جو مناسب نہ ہوں۔<sup>۵۵</sup>

لفظ و معنی کے عیوب کے علاوہ لفظ و معنی کی باہمی ترکیب سے پیدا ہونے والے عیوب کی قدامہ مختلف قسمیں بتاتا ہے۔ مثلاً اخلال، حشو، تسلیم، تذبیب، تغیر، تعطیل وغیرہ۔

اخلال :- ایسے الفاظ چھوڑ دئے جائیں جن کے بغیر مضمون شعر تمام نہ ہو۔

حشو :- شعر میں ایسے الفاظ وزن پورا کرنے کے لئے استعمال کئے جائیں جن کے

بغیر بھی مضمون پورا ہو جائے۔

تسلیم :- ایسے الفاظ شعر میں استعمال کئے جائیں جن کے تحمل سے عروض قاصر ہو۔

تذبیب : شعر میں ایسے لفظ آئیں جو وزن کے اعتبار سے کم پڑتے ہوں اور کھینچ کر

پڑھے جائیں۔

تغیر :- کسی نام کو بگاڑ کے استعمال کیا جائے۔

تعطیل : کلام کا نظم و نسق، وزن کے خیال سے مناسب صورت میں درست

نہ رہ سکے بلکہ مجبوراً کلمات کو مقدم و مؤخر کرنا پڑے۔<sup>۵۶</sup>

قدامہ لفظ و معنی اور اس کے رشتے سے پیدا ہونے والے معائب کا ذکر مثالوں کے ساتھ کرتا ہے اور واضح کرتا ہے کہ معائب کا احساس رکھے بغیر شاعری کے محاسن کا اندازہ نہیں لگایا جاسکتا۔ وہ شاعری کے محاسن کے ذکر میں ثوری اور اصمعی کے ایک استفسار کا واقعہ نقل کرتا ہے اور اس کی روشنی میں شعر کی خوبی کی مزید دلیلیں لاتا ہے :

ابوالعباس محمد بن یزید لغوی کا بیان ہے، وہ کہتا ہے کہ مجھ سے ثوری نے بیان کیا کہ میں نے اصمعی سے دریافت کیا کہ اشعر الناس کون ہے؟ تو اس نے جواب میں کہا کہ ”جو معمولی اور مبتذل مضمون کو اپنے لفظوں میں مہتمم بالشان اور وقیع بنا دے یا بلند سے بلند مطلب کو اپنے الفاظ کے زور سے پست کر دکھائے یا یہ کہ کلام تو اس کا قافیہ کے پہلے ہی ختم ہو چکا ہو مگر جب اس کو قافیہ کی ضرورت پڑے تو وہ اسے بطور مجبوری نزلائے بلکہ اس کے ذریعہ سے معنوں میں ایک خوبی پیدا کر دے۔“

قدامہ نے اصمعی کی ان بنیادی باتوں سے یہ ثابت کرنا چاہا ہے کہ خود اس کے نزدیک بھی شاعر کے لئے یہی مستحسن ہے کہ وہ مبتذل اور فحش مضمون کو اس طرح پیش کرے کہ قاری یا سامع کا ذہن اس کے ابتذال کی طرف جانے کے بجائے حسن شعری میں گم ہو کر رہ جائے۔ دوسرے الفاظ میں اسے یوں بھی کہا جاسکتا ہے کہ شعر ایسا ہو جائے کہ اس میں اخلاقی لپتی کا معاملہ ناٹوئی ہو کر رہ جائے اور محاسن شعر کو اولیت حاصل ہو۔ دوسری بات اصمعی کی یہ ہے کہ ”اگر شاعر کسی چیز کی لپتی دکھلانا چاہتا ہے یا ہجو اور برائی کرنا چاہتا ہے تو اس طرح ہجو کرے کہ جس کی ہجو کی جارہی ہے اس کے محاسن بھی زور کلام کی وجہ سے معائب دکھائی دینے لگیں۔“ آخری بات اصمعی نے یہ کہی ہے کہ یوں تو قافیہ کو شعر کا حصہ ہونا چاہیے اور قافیہ کے بغیر شعر کا مضمون نامکمل ہونا چاہئے مگر جب ایسی نوبت آجائے کہ شعر کا مضمون قافیہ سے پہلے مکمل محسوس ہونے لگے تو قافیہ کی ضرورت صرف اس صورت میں اپنا جواز پیدا کر سکتی ہے کہ قافیہ کے استعمال سے بیان کردہ معنی و مفہوم میں حسن شعری کی کوئی اور جہت سامنے آسکے۔ اور اس طرح معنی کی خوبیوں میں اضافہ ہو جائے۔

قدامہ کی کتاب نقد الشعر میں جو مباحث بھی اٹھائے گئے ہیں وہ بنیادی نوعیت کے ہیں۔ اس لئے عباسی دور کے تمام نقادوں میں قدامہ بن جعفر کو ایک خاص امتیاز حاصل ہے۔ اور اسی امتیاز کے

سبب بعد کے نقادوں میں سے بیش تر نے قدامہ کی کتاب کو بنیادی حوالے کے طور پر استعمال کیا ہے۔ قدامہ کا یہ اثر انیسویں صدی عیسوی تک قائم رہا۔ انیسویں صدی کے بعد مغربی اثرات کے سبب قدامہ اپنی تاریخی قدر و قیمت کی وجہ سے عربی کی تنقیدی روایت کو بنانے والے سب سے اہم ناقد تو سمجھے جاتے ہیں مگر اب عربی تنقید کا بڑا حصہ مغربی تنقید کے زیر اثر ترقی کی منزلیں طے کر رہا ہے۔ قدامہ کی جو اہمیت آج تک عربی تنقید میں قائم ہے اس کا ذکر نقد الشعرا اور قدامہ پر ریسرچ کرنے والے ایک نقاد بدوی طببانہ نے اس طرح کیا ہے :-

اگر عربی تنقید کی تمام کتابیں فنا ہو جائیں اور صرف نقد الشعر باقی رہ جائے تب بھی یہ کہا جاسکتا ہے کہ عربی تنقید اپنی مکمل شکل میں باقی ہے۔ قدامہ نے اس کتاب میں بنیادی طور پر جو باتیں لکھی ہیں، ساری عربی تنقید انہیں کی صدائے بازگشت ہے۔ اور بلا استثناء قدامہ سے ہی روشنی حاصل کی ہے اور نظریات اخذ کئے ہیں۔<sup>۹</sup>

بدوی طببانہ کی اس رائے میں مبالغہ ہو سکتا ہے مگر اسے کیا کیجئے کہ قدامہ کے بعد کی عربی تنقید کا تجزیہ بڑی حد تک طببانہ کی بات کی تصدیق کرتا ہے۔

## ابن رشیق القیروانی (متوفی ۳۶۳ھ)

قدامہ ابن جعفر کے بعد یوں تو عہد عباسی کے بعض دوسرے نقادوں نے بھی ادبی تنقید کے کارواں کو آگے بڑھانے میں بڑی مدد دی مگر ابوعلی حسن بن رشیق قیروانی (متوفی ۳۶۳ھ) ان میں ایک خاص اہمیت کا حامل ہے۔ ابو الفرج اصفہانی، قاضی جرجانی، آمدی، مرزبانی، ابولہال عسکری، فارابی، ابن سینا، عبدالقاہر جرجانی اور ابن رشد نے منفرد طور پر نقد عربی کے سلسلے میں قابل لحاظ خدمات انجام دیں۔ لیکن ابن رشیق نے اپنے زمانے تک کے عام ادبی تصورات اور تمام تنقیدی نظریات کا احاطہ کرنے کی کوشش کی۔ مزید برآں یہ کہ ابن رشیق نے خود کو یہیں تک محدود نہیں رکھا بلکہ پرانے تنقیدی تصورات اور نظریات میں بھی اضافہ کیا۔ اس نے تمام اصناف شاعری پر الگ الگ بحث کی اور مختلف مباحث کے ضمن میں پیدا ہونے والے مسائل پر اظہار خیال کیا۔ اس نے مدح، ہجو، مرثیہ، رجز، قصیدہ اور ان جیسی دوسری قسموں کا تجزیاتی مطالعہ کیا اور ان کے بارے میں پرانے زمانے کی ادبی رایوں اور اپنے

ماضی قریب کے تنقیدی تصورات کا حوالہ دیا ہے۔ ابن رشیق کی کتاب "العمدة فی صناعة الشعر ولفته" میں جگہ جگہ قدامہ بن جعفر کا ذکر اور اس کی تنقیدی رایوں کے حوالے ملتے ہیں۔

ابن رشیق کی کتاب 'العمده' کے دو حصے ہیں اور دونوں حصے متعدد ابواب پر منقسم ہیں۔ ابتدائی ابواب میں شعر کی فضیلت، شعر کی اہمیت، شاعری کے فوائد اور نقصانات اور شعر کو مستحسن اور مذموم قرار دینے سے متعلق بالعموم دور جاہلیت اور صدر اسلام کے مشہور اقوال، ضرب الامثال، واقعات اور شعراء کے خیالات کا ذکر کیا گیا ہے۔ ویسے ابن رشیق کا مجموعی رجحان رسول کریم اور صحابہ کرام کی رایوں کو زیادہ نمایاں کر کے پیش کرنے کا ہے، اور محسوس ہوتا ہے کہ ابن رشیق کے لئے کعب بن زہیر اور حسان ابن ثابت کا مسلمان ہوتے ہوئے شاعری کرنا اور رسول کریم اور صحابہ کرام کا شاعری کے حق میں کلمات خیر کہنا ہی دراصل اس کے اپنی طرف سے بھی شاعری کو اہمیت دینے اور اس کے بارے میں غور و خوض کرنے کے لئے جواز فراہم کرتا ہے۔ ابن رشیق نے اپنی کتاب میں عربی شعر کو چار طبقات میں منقسم کیا ہے۔ ۱۔ دور جاہلیت کے شعراء ۲۔ مخضرمی شعراء (جنہوں نے دور جاہلیت اور عہد اسلام دونوں میں شاعری کی) ۳۔ اسلامی شعراء اور ۴۔ محدث شعراء (یعنی جو اسلامی شعراء کے بعد کے شاعروں میں شمار ہوتے ہیں۔ ابن رشیق نے شاعر کی وجہ تسمیہ یہ بتائی ہے کہ: شاعر کو شاعر اس لئے کہا جاتا ہے کہ وہ ان چیزوں کا بھی شعور رکھتا ہے جن کا شعور دوسروں کو نہیں ہوتا،<sup>۱</sup>

العمده کے ابتدائی ابواب میں شعروادب کے بارے میں پرانے واقعات کے بیان سے یہ اندازہ نہ لگانا چاہئے کہ یہ پوری کتاب تذکرہ نگاری کی ایک شکل ہے۔ بعد کے ابواب کو دیکھ کر صحیح طور پر پتہ چلتا ہے کہ اس کا مصنف نہ مانی ترتیب کے اعتبار سے شعری تصورات کو واضح کرنا چاہتا ہے۔ چنانچہ ابن رشیق نے چند ابواب کے بعد شاعری کی حدود، لفظ و معنی کی حدود، قافیہ، رجز اور قصیدہ، بدیہہ گوئی، بلاغت، ایجاز، بیان، بدیع، مجاز، استعارہ اور تمثیل اور اس نوع کے بیش تر شعری عناصر اور مسائل پر اظہار خیال کیا ہے۔

شعر کی ماہیت کے بارے میں لکھتے ہوئے ابن رشیق شعر کی بنیاد چار چیزوں کو بتلاتے ہیں۔

۱۔ لفظ ۲۔ وزن ۳۔ معنی ۴۔ قافیہ۔ ظاہر ہے کہ ابن رشیق نے اس موقع پر قدامہ کا حوالہ نہیں دیا ہے لیکن

اس سے استفادہ ضرور کیا ہے۔ ایشہ شعر کی اس تعریف کی وضاحت ابن رشیق ان الفاظ میں کرتے ہیں :

شعر کو مثلاً بیت سمجھو، فرشش اس کا شاعر کی طبیعت اور عرش حفظ اور وایت، دروازہ

اس کا مشق و مہارت اور ستون اس کے علم و معرفت ہیں۔ صاحب خانہ معانی ہیں۔

مکان کی شان ملکین سے ہوا کرتی ہے۔ وہ نہیں تو کچھ بھی نہیں۔ اوزان و قوافی

قالب و شال کی مانند ہیں یا خیمہ میں چوب و طناب کی جگہ ہیں، جن پر خیمہ تننتا

اور کھڑا ہوتا ہے۔

شاعر کا ذکر کرتے ہوئے ابن رشیق کہتا ہے کہ شاعر کو قادر الکلام ہونا چاہیے اور اگر وہ معنی و مفہوم میں کوئی نیا پن نہ پیدا کر سکے تو اس کو دوسرے غیر شاعر لوگوں سے کوئی امتیاز حاصل نہیں۔ ابن رشیق اپنی بات کی وضاحت اس طرح کرتا ہے :

جب شاعر نہ معنی میں کوئی جدت پیدا کر سکے نہ الفاظ میں خوبی و سلاست، نہ کسی

بندھے ہوئے مضمون کو زیادہ خوشنمائی سے باندھ سکے، نہ اوروں کی نسبت الفاظ

کے اختصار پر قادر ہو، نہ معانی کا رخ ایک طرف سے دوسری طرف کو پھیر سکے، تو وہ

مجازاً شاعر کہلاتا ہے، اسے جو کچھ فضیلت ہے صرف موزونیت کلام کی ہے بلکہ

میرے نزدیک ان کو تا ہیوں کے بعد وہ اس فضیلت کا بھی مستحق نہیں رہتا۔

لفظ و معنی کی بحث کرتے ہوئے بھی ابن رشیق نے مندرجہ بالا اقتباس کے بعض نکات کو دہرایا ہے۔ اس

اقتباس میں کسی شاعر کا امتیاز جن چیزوں کے سبب بتایا گیا ہے وہ یہ ہیں کہ: (۱) شاعر کو معانی میں بھی نیا پن

پیدا کرنا چاہیے اور الفاظ میں سلاست اور لفظی خوبیاں پیدا کرنے کی کوشش کرنی چاہئے۔ (۲) اگر

شاعر کسی پرانے مضمون کو اپنے کلام میں دہرائے تو اس کا فرض ہے کہ جس شاعر کا وہ مضمون ہے اس

سے کہیں بہتر طور پر پیش کرے (۳) شاعر کے لئے طول کلامی مستحسن نہیں، اسے چاہئے کہ غیر شاعر کے مقابلے میں اپنی

بات کو زیادہ جامع اور مختصر انداز میں کہے (۴) شاعر میں یہ قدرت بھی ہونی چاہئے کہ وہ الفاظ کا

استعمال اس طرح کرے کہ وہ اپنے سیاق و سباق سے وہ معنی دینے لگیں جس معنی کی طرف شاعر سننے والے

کے ذہن کو متوجہ کرنا چاہتا ہے۔ ان چاروں شرائط کا مطلب یہ ہوا کہ جدت معنی، سلاست الفاظ

عمدہ پیش کش، اختصار اور قدرت اظہار ہی دراصل شاعری کی بنیادی خوبیاں ہیں، اور جس شاعر کی شاعری

میں یہ خوبیاں نہیں پائی جاتیں اس کو صرف موزوں طبع کہا جائے گا۔ ویسے موزوں طبع ہونے کی بات بھی ابن رشیق نے اس طرح کہی ہے کہ گویا ایسے شاعر کو لوگ موزوں طبع کہہ سکتے ہیں مگر ”میں اس کی موزونیت طبع کو رائیگاں سمجھتا ہوں“ گویا وہ اسے شاعر ہی ماننے کے لئے تیار نہیں۔

لفظ اور معنی کے بارے میں اظہار خیال کرتے ہوئے قدیم نقادوں نے بالعموم یا تو لفظ کی افضلیت ثابت کی ہے یا معنی کی، جب کہ شاعری میں لفظ اور معنی کے اشتراک سے ایک اکائی بنتی ہے اور اسی وجہ سے لفظ اور معنی کی وحدت کو مغرب کے جدید و قدیم سارے نقادوں نے تسلیم کیا ہے۔ اس میں کوئی شک نہیں کہ قدیم عربی تنقید میں نقادوں کا غالب رجحان طرز بیان اور اظہار کی خوبیوں کو فوقیت دینے کی طرف ہے۔ مگر ابن رشیق اپنے متقدمین کے مقابلے میں زیادہ صحیح رائے دیتے ہیں اور واضح کرتے ہیں کہ نہ صرف لفظ کو افضلیت حاصل ہے اور نہ صرف معنی کو، بلکہ ان کے درمیان جو رشتہ ہے اسے جسم و جان کے رشتے سے تعبیر کرنا چاہیے :-

”لفظ جسم ہے اور معنی روح ہے، دونوں کا ارتباط باہم ایسا ہے جیسا روح اور جسم کا ارتباط کہ وہ کمزور ہوگا تو یہ بھی کمزور ہوگی۔ پس اگر معنی میں نقص نہ ہو اور لفظ میں ہو تو شعر میں عیب سمجھا جائے گا۔ جس طرح لنگڑے یا لنگے میں روح موجود ہوتی ہے لیکن بدن میں عیب ہوتا ہے۔ اسی طرح اگر لفظ اچھے ہوں لیکن مضمون اچھا نہ ہو تب بھی شعر خراب ہوگا اور مضمون کی خرابی الفاظ پر بھی اثر کرے گی۔ اگر مضمون بالکل لغو ہو اور الفاظ اچھے ہوں تو الفاظ بھی بے کار ہوں گے۔“

ابن رشیق سے پہلے قدامہ نے شاعر کو بڑھئی سے اور شعر کے مفہوم کو لکڑی سے تشبیہ دے کر جو

بات کہی تھی کہ ”بڑھئی کی فنکاری صرف اس میں ہے کہ لکڑی سے کون سی خوبصورت چیز بناتا ہے اور بس۔ لکڑی میں ذی نفسہ اگر کوئی خرابی ہے تو اس کی ذمہ داری بڑھئی پر نہیں“ حوالے کے لئے پچھلے صفحات میں قدامہ بن جعفر کا عنوان دیکھا جاسکتا ہے، تو اس قول سے بھی طرز بیان کی فنکاری کی طرف اشارہ ہوتی تھی۔ ابن رشیق کے بعد ابن خلدون اور بعض دوسرے نقادوں نے بھی لفظ کی اولیت کی بات کی ہے۔ مگر اپنے ماقبل اور مابعد کے نقادوں کے برعکس ابن رشیق کا لفظ و معنی کے رشتے کو روح اور جسم کے رشتے سے تعبیر کرنا اسے قدیم عرب نقادوں کے مقابلے میں ایک خاص امتیاز بخشتا ہے۔

اس سلسلے میں مزید تصورات نقد کے حوالے کے لئے اگلے صفحات میں مختلف نقادوں کی رایوں کا ذکر ملاحظہ کیا جاسکتا ہے۔

شعر کی دوسری خوبیوں میں سب سے بڑی خوبی ابن رشیق کے نزدیک لفظ و معنی کا باہم مربوط ہونا ہے۔ اس کے علاوہ دوسرے محاسن شعر میں وہ عام فہم اور شیریں ہونے کو بھی اہمیت دیتا ہے۔ اچھا شعر وہ ہے جو قریب الفہم ہو اور شیریں بیانی کا نمونہ ہو، اور اگر شعر ثقیل ہے اور آورد کا نتیجہ ہے تو اس میں سوائے اس کے اور کچھ نہیں کہ لفظوں کو آگے پیچھے مرتب کر دیا گیا ہے اور اس عمل سے صرف یہ ظاہر ہوتا ہے کہ شاعر بات کو الٹ پھیر کر پیش کرنے پر قادر ہے اور غریب و وحشی عناصر کا استعمال اس لئے کرتا ہے کہ اس کی وسعت اطلاع کا اظہار ہو سکے۔<sup>۸۶</sup>

ابن رشیق نے 'العمدة' میں فلسفہ اور واقعات کو بیان کرنے والی شاعری پر بھی اظہار خیال کیا ہے۔ پچھلے صفحات میں اس کا ذکر آچکا ہے کہ ابن رشیق کے نزدیک صرف مصرعے موزوں کر لینے والا شاعر نہیں، اس کے لئے ضروری ہے کہ وہ لفظی اور معنوی خوبیوں کے ساتھ جامعیت اور بہتر پیش کش کا ثبوت بھی دے۔ اس بات کی تکمیل ابن رشیق کے اس خیال سے ہوتی ہے کہ شاعری فلسفہ اور واقعات کو بیان کر دینے کا نام نہیں ہے۔ اس نکتہ سے یہ پتہ چلتا ہے کہ ابن رشیق تاریخ اور شاعری یا فلسفہ اور شاعری کے درمیان خط امتیاز کھینچنے کا شعور رکھتے تھے۔ ان کا خیال ہے کہ :-

فلسفہ اور واقعات کو بیان کرنا ایک الگ بات ہے، شعر نہیں، اگر شعر میں واقعات آ بھی جائیں تو ان کو مختصر ہونا چاہئے۔ فلسفہ اور تاریخ کو شاعری میں نصب العین نہیں بنانا چاہیے۔ شعر ذہنی نشاط اور اہتزاز نفس کا ذریعہ ہے۔ یہی شعر کا مقصد ہے اور اسی غرض سے اس کی تخلیق ہوتی ہے۔<sup>۸۷</sup>

شعر، شاعر، اور شعر کے بنیادی عناصر، لفظ و معنی کے بارے میں ابن رشیق کے محولہ بالا خیالات میں متقدمین کے بعض خیالات کی گونج بھی سنائی دیتی ہے مگر ساتھ ہی خود ابن رشیق کے انفرادی اور اختراعی تصورات بھی سامنے آتے ہیں۔ یوں تو 'العمدة' میں شاعری کے بیش تر مسائل کو سمیٹنے کی کوشش کی گئی ہے جن کی طرف اگر اشارے بھی کئے جائیں تو اس کے لئے غیر ضروری طوالت سے کام لینا پڑے گا۔

اس لئے عربی تنقید کی روایت سازی میں ابن رشیق کے جن اہم خیالات کا رول ہے۔ ان کے حوالوں پر اکتفا کیا گیا ہے۔

’العمدہ‘ کے علاوہ جن کتابوں نے عربی کی ادبی تنقید کی روایت مستحکم کی ان میں کتاب الاغانی (ابوالفرج اصفہانی) الموازنۃ بین شعر ابی تمام ورجتری (آمدی) الموشح (المرزبانی) کتاب اصناعتین (ابوہلال عسکری) رسالۃ فی قوانین صناعتہ الشعر (الفارابی) اسوارا لبلاغۃ (عبدالقاہر جرجانی) تلخیص کتاب ارسطاطالیس فی الشعر (ابن رشد) المثل السائر اور الجامع الکبیر (ضیاء الدین ابن اثیر) اور مقدمہ ابن خلدون (ابن خلدون) کا اہم رول رہا ہے۔ یہ کتابیں ابن رشیق کے ہم عصروں اور اس کے بعد کے تنقید نگاروں کی ہیں۔ ویسے عربی تنقید کے ارتقا میں ان کتب کی اہمیت کے باوجود قدامہ بن جعفر کے ’نقد الشعر‘ کا امتیاز اور اس کی بنیادی حیثیت اپنی جگہ برقرار رہتی ہے۔ ابن رشیق کے بعد ناقدوں میں عبدالقاہر جرجانی اور ابن اثیر کا مقام خاصا نمایاں ہے۔ ابن اثیر کو عباسی دور کی ادبی تنقید کا خاتم کہا جاتا ہے۔ ابن اثیر نے بھی کم و بیش انہیں خطوط پر کام کیا ہے جن پر ابن رشیق نے کیا تھا۔ اس نے اپنی دونوں کتابوں (المثل السائر اور الجامع الکبیر) میں اپنے متقدمین کی تنقیدی آرا نہایت سلیقہ اور تنقیدی شعور کے ساتھ مدون کر دی ہیں۔ ابن اثیر کے بعد کے لوگوں میں جو دانشور متداول علوم و فنون پر قدرتِ کامل رکھتا ہے اور عربی تنقید کی اس روایت کے استحکام میں اہم رول ادا کرتا ہے وہ ابن خلدون ہے۔ زمانی اعتبار سے ابن خلدون روایتی ادبی تنقید کا آخری تنقید نگار ہے جس کے ادبی خیالات، روایتِ نقد کی تکمیل بھی کرتے ہیں اور عربی تنقید ہی نہیں فارسی، ترکی اور اردو شعروادب کی پرکھ کے وسائل کے طور پر ایک عرصہ تک استعمال ہوتے رہے ہیں۔

عربی تنقید کی روایت کا تعین ابن خلدون تک کے جن عربی نقادوں کی تنقیدی آرا سے کیا جاسکتا ہے ان میں سے بعض اہم نقادوں پر قدرے تفصیلی طور پر اور بیش تر کا طائرانہ انداز میں جائزہ لیا گیا ہے اور کوشش کی گئی ہے کہ عربی تنقید کی اس روایت کو سمجھا جائے جو بعد میں مشرقی معیار نقد کی بنیاد بنی۔ اب مناسب معلوم ہوتا ہے کہ عربی شاعری کے بالخصوص اور فی نفسہ شاعری کے اہم مسائل کو بالعموم سامنے رکھ کر عربی کی قدیم تنقید کے مختلف متوافقی اور بسا اوقات متضاد نظریات کو دیکھا جائے۔



## عربی تنقید کے اہم مباحث

عربی کی تنقیدی روایت میں حُسنِ الفاظ، حُسنِ معانی، الفاظ و معانی کے مابین ترجیح مصلح و بدائع، مبالغہ، شاعری اور دروغ گوئی، سرقتِ شعری، شاعری اور اخلاق، معائبِ شعر، حسنِ تالیف اور شعرار کے درمیان موازنہ کے مسائل بہت اہمیت کے حامل رہے ہیں۔ ان مسائل میں سے بعض پر مختلف نقادوں نے کن خیالات کا اظہار کیا ہے اور ان میں باہم کس حد تک اتفاق یا اختلاف ہے، اس کا ایک مختصر سا خاکہ مندرجہ ذیل تصوراتِ نقد سے سامنے آسکتا ہے۔<sup>۸۸</sup>

اس سلسلے میں سب سے اہم مسئلہ شاعری میں لفظ اور معنی میں سے ایک کی دوسرے پر ترجیح اور افضلیت کا ہے۔ طرز بیان پر زور، قدرتِ اظہار کی اہمیت اور قادر الکلامی کو شاعری کا طرہ امتیاز تصور کرنا، عربوں میں دور جاہلیت سے ہی عام تھا۔ عباسی دور کے شعری نظریہ سازوں نے ابتداء میں ان ہی تصورات کو اپنی کتب نقد میں پیش کیا۔ خصوصیت کے ساتھ جاہظ نے فضیلتِ لفظ پر زور دیا اور لفظ کو معنی پر مقدم قرار دیا۔ اس کا خیال تھا کہ کلام میں خوبصورتی کا سارا دار و مدار لفظ پر ہوتا ہے اور معنی کا درجہ اس کے مقابلے میں ثانوی ہے۔

شاعرانہ حسن کے اظہار کا انحصار معنی پر نہیں ہوتا بلکہ لفظ پر ہوتا ہے۔ اس لئے کہ معانی تو تمام لوگوں کو معلوم ہوتے ہیں، اصل حسنِ الفاظ کے انتخاب، ان کی ترتیب اور ان کے قالب میں پوشیدہ ہے۔<sup>۸۹</sup>

جاہظ اپنی اس بات کو آگے بڑھاتا ہے اور تفصیلی بحث سے یہ ثابت کرتا ہے کہ الفاظ کیوں کر معانی سے زیادہ اہم ہیں۔ اس کا خیال ہے کہ الفاظ کی چوری ممکن نہیں مگر معنی کے سرقت کو چھپانا بہت مشکل نہیں ہوتا ہے۔ ویسے الفاظ کے تقدم کے معاملے میں جاہظ معنی کو بالکل فراموش نہیں کر دیتا بلکہ جہاں معنی کو اہم سمجھتا ہے وہاں اس کا بھی اعتراف کرتا ہے۔ اس کا خیال ہے کہ اگر معانی بلند ہیں وہاں الفاظ کی بھی بلندی اور بڑائی درکار ہوتی ہے اور اگر معانی کم درجے کے ہوں تو الفاظ کو بھی اس کی مناسبت سے استعمال کرنا چاہیے۔ مگر اپنے آخری تجزیے میں جاہظ یہ ثابت کرتا ہے کہ الفاظ کی عظمت ہی معانی کی عظمت کو کماحقہ پیش کر سکتی ہے اس لئے لفظ کو بہر نوع فوقیت حاصل ہے۔

جا حظ کے اس خیال پر سب سے پہلے جا حظ کے حوالے کے ساتھ پانچویں صدی ہجری میں عبدالقادر جرجانی نے تنقید کی اور بتایا کہ شاعری کی جمالیاتی اقدار کا تعلق الفاظ کے بجائے معانی سے ہے۔ یہ تصور ہی غلط ہے کہ معانی تو ہر شخص کو معلوم ہوتے ہیں خواہ وہ جاہل ہو، دیہاتی ہو، عربی ہو یا عجمی۔ حقیقت حال یہ ہے کہ معانی کی جدت ہی شاعری کی جمالیات کا مرجح ہے، ایک عبارت دوسری عبارت پر اس لئے فوقیت حاصل کر لیتی ہے کہ وہ معنی و مفہوم کے اعتبار سے زیادہ جاندار ہوتی ہے۔<sup>۹۰</sup>

عبدالقادر جرجانی اپنی دونوں کتابوں اسرار البلاغہ اور دلائل الاعجاز میں ہر جگہ اس رویے کو ظاہر کرتے ہیں کہ شعری جمالیات کا دار و مدار معانی پر ہے۔ وہ یہ ذکر بھی کرتے ہیں کہ اگر کوئی شاعری کو دیکھ کر عبارت کی سلاست اور الفاظ کی شیرینی کی داد دیتا ہے تو اس کا مطلب ہرگز یہ نہیں نکالنا چاہیے کہ وہ شعر کے ظاہری پہلو کی طرف اشارہ کر رہا ہے۔ دراصل لفظ کی خوبیوں کی داد بھی وہ اس لئے دیتا ہے کہ وہ اس کے دل و دماغ شاعری کے حسن باطن سے محفوظ ہوتے ہیں مگر صرف حوالہ کے طور پر وہ ظاہری اوصاف کی تعریف کرتے ہیں۔<sup>۹۱</sup>

ابن اثیر عبدالقادر جرجانی کی رائے سے اتفاق کرتا ہے اور کہتا ہے کہ :-

عرب، الفاظ کے حسن اور اس کی ترتیب پر معانی کی بہ نسبت زیادہ زور دیتے ہیں۔ معانی الفاظ کے پردے میں چھپے ہوتے ہیں۔ اس طرح الفاظ، معانی کے خادم ہیں اور مخدوم یقیناً خادم سے افضل ہوتا ہے۔<sup>۹۲</sup>

اس مسئلے پر ابو بکر باقلانی اور ابن رشیق کی رائے ان سارے نقادوں سے زیادہ متوازن اور صحت کے قریب ہے۔ یہ دونوں لفظ اور معنی کے رشتے کو ناقابل فصل تصور کرتے ہیں۔ ان کا خیال یہ ہے کہ ایک کی خوبی دوسرے کی خوبی پر دال ہے اور ایک کی خرابی دوسرے کی خرابی پر۔ ابن رشیق نے لفظ کو جسم اور معنی کو روح سے تعبیر کیا ہے، کہ ان دونوں کو ایک دوسرے کے بغیر دیکھا ہی نہیں جاسکتا<sup>۹۳</sup> ابو بکر باقلانی کا خیال ہے کہ :-

معنی کو لفظ کے مطابق ہونا چاہیے، اس طرح کہ نہ تو الفاظ کلام میں معانی سے زیادہ بھر دیئے جائیں اور نہ ہی ایسے معانی استعمال کئے جائیں جو الفاظ سے مناسبت

نہ رکھتے ہوں۔ اچھے اور پرکشش کلام کی پہچان یہ ہے کہ اس میں دونوں کا متناسب استعمال ہو اور یہی معیار کا پیمانہ ہے۔<sup>۹۳</sup>

الفاظ اور معانی میں افضلیت کی بحث سے الگ لفظ کی قدر و قیمت پر سارے قدیم عربی ناقدین متفق ہیں۔ ابن معتمر کا کہنا ہے کہ ”الفاظ کو اتنا رواں اور شیریں ہونا چاہیے جیسے آبِ زلال، اس لئے کہ سخت الفاظ شعر کو خراب کر دیتے ہیں“ (طبقات الشعراء<sup>۹۴</sup>) ابن قتیبہ کا خیال ہے کہ الفاظ کو حتیٰ الوسع تعقید سے بچانا چاہئے۔ کلام کو اتنا سہل ہونا چاہئے کہ وہ عوام کی فہم سے قریب ہو جائے (الشعر والشعراء<sup>۹۵</sup>)۔ قدامہ یہ کہتے ہیں کہ ”الفاظ کو آسان بھی ہونا چاہئے اور فصاحت کا منظر بھی“ (نقد الشعر<sup>۹۶</sup>) ابو بکر باقلانی نے لکھا ہے کہ ”کلام کو غریب اور وحشی الفاظ سے پاک ہونا چاہئے، اس طرح کہ جب سامع سُنے تو وہ اس کے دل میں اتر جائے (اعجاز القرآن<sup>۹۷</sup>) عبد القاهر جرجانی عوام کے درمیان معروف، الفاظ کو شاعری میں استعمال کرنے کا مشورہ دیتے ہیں اور تعقید لفظی سے بچنے کی تلقین کرتے ہیں۔ (اسرار البلاغۃ<sup>۹۸</sup>)

عرب نقادوں نے معنی کی قدر و قیمت کو بھی الفاظ کے شانہ بشانہ رکھنے اور متعین کرنے کی کوشش کی ہے۔ ابن قتیبہ کا کہنا ہے کہ ”کبھی کبھی شعر کے الفاظ بہت خوبصورت ہوتے ہیں لیکن معنی کے فقدان کی وجہ سے شعر بے کار ہو جاتا ہے (الشعر والشعراء<sup>۹۹</sup>) ابن معتمر بھی معانی کے معاملے میں ابن قتیبہ کے ہم خیال ہیں۔ قدامہ بن جعفر لکھتے ہیں کہ ”شاعر کا فرض اولیں بہترین معانی کا انتخاب ہے، اس کے لئے لازم ہے کہ وہ بُرے معنی سے احتراز کرے اس لئے کہ معنی ہی شاعری کا خام مواد ہے، (نقد الشعر<sup>۱۰۰</sup>) اس معاملے میں جاہظ کی بات بڑی اہم ہے کہ ”عمدہ معانی ہمیشہ عمدہ الفاظ کے متقاضی ہوتے ہیں۔ (کتاب الحيوان<sup>۱۰۱</sup>) ان نقادوں کی رایوں سے الگ ایک رائے ابن اثیر کی ہے جو معانی کے حسن کو وضاحت سے ملاتا ہے اور کہتا ہے کہ معانی اسی وقت قابلِ قدر ہوتے ہیں جب ان سے وضاحت خیال ہوتی ہو“ (الجامع البکیر<sup>۱۰۲</sup>)

عرب ناقدین میں صنائع و بدائع کے شعوری استعمال پر اختلاف رہا ہے۔ بعض ناقدین صنائع کو ایک فطری طریقہ کار سمجھتے ہیں اور بعض صنائع و بدائع کو شاعری میں تکلف برتنے کو مستحسن قرار دیتے ہیں۔ اس سلسلے میں تفصیل سے بچتے ہوئے یہاں صرف دو ناقدوں کی رائیں پیش کی جاتی ہیں۔ ابن معتمر کا خیال ہے کہ:-

بدیع کے استعمال کے بغیر کلام میں حُسن پیدا ہو سکتا ہے اور بدیع کے ساتھ بھی کلام  
 قبیح ہو سکتا ہے۔ دراصل یہ دیکھنا بہت ضروری ہے کہ بدیع کا استعمال حسن شعر اور  
 ذوق شعری کے خلاف نہ ہو۔

ابولہلال عسکری نے اس سلسلے میں بڑے نکتے کی بات کہی ہے اور بتکلف صناعتی کرنے والوں پر فطری  
 انداز میں صنائع کے استعمال کی اہمیت واضح کی ہے۔ وہ کہتا ہے:

پرانی شاعری میں یقیناً صنائع و بدائع کا استعمال ملتا ہے مگر وہ استعمال فطری ہوا  
 کرتا تھا، اس میں کسی ارادہ یا قصد کا دخل نہیں ہوتا تھا۔ مگر بعد کے لوگوں نے دیکھا  
 کہ ان صنائع سے تو کلام میں بڑی خوبیاں پیدا ہو جاتی ہیں، لہذا انہوں نے اراداً  
 صنائع کو استعمال کرنا شروع کیا، بعض ان کو نبھالے گئے اور بعض ناکام ہوئے۔  
 ابولہلال عسکری کی یہ بات عباسی دور کے ان شعرا کو پیش نظر رکھ کر کہی گئی، معلوم ہوتی ہے جنہوں نے  
 صناعتی کو ہی سب کچھ سمجھ لیا تھا۔ عباسی خلفاء کے دربار سے ان گنت ایسے شعرا و البتہ رہے جو صنائع کے  
 علاوہ حروف اور الفاظ کی تبدیلی سے نئے معانی کو ظاہر کرنے اور شاعرانہ بلفظی بازی گری سے داد و تحسین  
 حاصل کرنے اور انعام و اکرام وصول کرنے کو ہی اپنا طرہ امتیاز خیال کرتے تھے۔ ابونواس کا مشہور واقعہ  
 کہ ہارون رشید سے انعام نہ پا کر اس نے اپنے قصیدے کے رائگاں جانے پر ہارون رشید کی محبوبہ  
 خالصہ پر اس طرح طنز کیا تھا:

لقد ضاع شعری علی بابکم      کہا صناعت عفتد علی خالصہ

(یعنی میرے شعر تمہارے دربار میں اسی طرح رائگاں گئے جیسے خالصہ کے گلے میں تمہارا قیمتی ہار ضائع گیا)

جب ہارون نے ابونواس سے جواب طلب کیا تو دربار میں جواب دہی  
 کے لیے جاتے ہوئے 'ضاع' کے لفظ میں 'ع' کا نچلا حصہ مٹا دیا۔ اب وہ لفظ 'ضاع'،  
 رہ گیا جس کے معنی روشن ہو گیا، کہ ہیں۔ اور اس طرح شعر کا مفہوم یہ ہو گیا کہ "میرے شعر تمہارے  
 دربار میں ویسے ہی روشن ہو گئے جس طرح خالصہ کے گلے میں تمہارا ہار روشن ہوا، ظاہر ہے کہ دربار  
 کے لوگ اس فنکاری کی وجہ سے ابونواس کا لوہا مان گئے ہوں گے۔ یہ رویہ عباسی دور میں بہت  
 عام ہوا بالکل اسی طرح جس طرح لکھنؤ میں انیسویں صدی کی اردو شاعری صرف صناعت شعری سے عبارت

ہو کر رہ گئی تھی۔

شاعری میں کسی بات کو بڑھا چڑھا کر پیش کرنے کی تین صورتیں ہو سکتی ہیں۔ اصطلاحی اعتبار سے ایک کا نام مبالغہ، دوسری صورت کا غلو اور تیسری صورت کا نام 'کذب' رکھا جاسکتا ہے۔ غلو، مبالغہ کی ہی ایک ترقی یافتہ شکل ہے اس لئے اس پر الگ سے عربی ناقدین کے خیالات کا ذکر ضروری نہیں، البتہ کذب اور شاعری کے رشتے پر بعض ناقدین کی آرا زیر بحث آئیں گی۔ مبالغہ یوں تو قدیم ترین سنسکرت شاعری اور یونانی شاعری کے علاوہ دوسری ایسی زبانوں کی شاعری میں ابتداء سے ہی موثر اظہار کا ذریعہ رہا ہے جن زبانوں کے شعروادب کی کوئی شکل تاریخی طور پر ہم تک منتقل ہو سکی ہے۔ مگر مختلف زبانوں میں اسے مختلف اصطلاحوں سے موسوم کیا گیا۔ عربی کی قدیم تنقید میں سب سے پہلے ابن المعتز نے اسے 'افراط فی الصفتہ' کی اصطلاح سے موسوم کیا۔ ظاہر ہے کہ ابن المعتز نے شاعری کے جس عنصر کو صفات کو بڑھا چڑھا کر بیان کرنے کا نام دیا اس کی مثالیں دورِ جاہلی کے شعرا میں بہت پہلے سے موجود تھیں۔ ابن المعتز کے بعد قدامہ ابن جعفر نے 'افراط فی الصفتہ' کے لئے مزید جامع اصطلاح 'مبالغہ' کا استعمال کیا۔ قدامہ نے مبالغہ کے بارے میں اس طرح اظہار خیال کیا کہ :-

کوئی شاعر اس وقت تک عظمت حاصل نہیں کر سکتا جب تک اپنے کلام میں مبالغہ اختیاً نہ کرے۔ جو لوگ شاعری پر نظر رکھتے ہیں انھوں نے ہمیشہ مبالغہ کو مستحسن قرار دیا ہے۔ فلانسفہ یونان کا بھی یہی خیال ہے۔ غلو بھی دراصل اس کی ایک شکل ہے کہ کسی چیز کی تعریف میں شاعر انتہا کو پہنچ جائے بلکہ

عبدالقادر جرجانی قدامہ بن جعفر سے اس مسئلے پر اتفاق کرتے ہیں۔ ان کا خیال ہے کہ "مبالغہ اور اغراق کے بغیر شاعری میں کوئی چارہ نہیں۔ مبالغہ شاعر کے فکری افق کو وسیع کر دیتا ہے۔ عقل بھی اس طریقے کو پسند کرتی ہے اس لیے کہ محض سچائی، شاعری میں بانجھ سینہ کی مانند ہے،" مثلاً مبالغہ کے معاملہ میں ابن رشیق کی رائے قدامہ سے مختلف ہے۔ ابن رشیق کے بارے میں جیسا کہ پچھلے صفحات میں بھی ذکر آیا ہے کہ ان کے معیار نقد پر مذہبی اخلاقیات کا اثر غالب ہے۔ یہی سبب ہے کہ وہ مذہب کے حوالے سے مبالغہ کی ناپسندیدگی کا اظہار کرتے ہیں۔ وہ کہتے ہیں کہ "سب سے بہتر کلام وہ ہے جس پر خدا کی کتاب سے کوئی دلیل مل جائے۔ اللہ تعالیٰ نے غلو کو حق و صداقت سے باہر ہونے کے مترادف قرار دیا ہے" (العمدہ ص ۱۰۱)

ابن رشیق مبالغہ کو کذب کی ایک قسم سمجھتے ہیں اور عبدالقادر جرجانی شاعری میں محض سچ کو بانجھ حیدرہ سے تشبیہ دیتے ہیں۔ اس سے ظاہر ہے کہ یہ عرب ناقدین ایک زمانے سے تعلق رکھتے ہوئے شعری تصورات کے اعتبار سے کتنے آزاد اور منفرد الخیال ہیں۔ شاعری میں سچائی اور جھوٹ کا معاملہ اخلاقی نقطہ نظر سے بھی دیکھا جاتا رہا ہے۔ حضرت حسان ابن ثابت کا ایک شعر جس کا مفہوم یہ ہے کہ "بہترین شعروہ ہے جس کو سن کر لوگ سچا کہہ اٹھیں" (اصل شعر کی بحث ابتدائی اوراق میں بطور حوالہ آچکی ہے۔ حضرت عمر فاروقؓ کا خیال بھی شاعری میں صداقت بیان کے حق میں تھا۔ ان تصورات کی روایت سے آشنا ہونے کے باوجود عبدالقادر جرجانی فنی نقطہ نظر سے شاعری میں کذب کو جائز سمجھتے ہیں۔ انھوں نے قدامہ کے اس خیال کو کہ "احسن الشعر الذبہ" آگے بڑھاتے ہوئے کہا ہے کہ "احسن الشعر الذبہ وخیر الشعر صدقہ" "حسین ترین شعر جھوٹ پر مبنی ہوتا ہے اور اخلاقی اعتبار سے اچھا شعر سچائی پر"۔ جرجانی کے اس مقولہ سے پتہ چلتا ہے کہ وہ اخلاقی پیمانے کو فن کی پرکھ سے الگ رکھنا چاہتے ہیں۔ ابوہلال عسکری جرجانی کے ہم خیال ہیں۔ ان کا کہنا ہے کہ شعر کی بنیاد زیادہ تر جھوٹ پر ہوتی ہے (الکثرۃ تدبئی علی الذب) شاعری میں جھوٹ کی عظمت پر سب سے بہتر اور قابل توجہ بیان بھتری کا ہے۔ وہ کہتا ہے کہ :-

کلفتہمونا حدود منطقتکم و الشعر یغنی عن صدقہ کذبہ

(یعنی تم ہم کو اپنی حدودِ منطق میں امیر کرنا چاہتے ہو (یعنی یہ ممکن نہیں) حالانکہ شعر

جھوٹ حق گوئی سے بے نیاز کر دیتا ہے)

مبالغہ، غلو اور کذب سے متعلق عرب ناقدین کے جن تصورات کی طرف اشارے کئے گئے ہیں

ان کا تعلق کسی نہ کسی طور فنی اخلاقیات کے ساتھ مذہبی اخلاقیات سے بھی ہے۔ اس ضمن میں عرب

ناقدین کے نزدیک یہ بات بھی خاصی متنازعہ فیہ رہی ہے کہ آیا مذہبی اخلاقیات شعری اخلاقیات کے

لئے معاون ہے یا اس کی راہ میں حائل ہوتی ہے۔ — ابو بکر صولی اپنی کتاب 'اخبار البحر تری' میں

ابو تمام کی شاعری پر کفر کا فتویٰ صادر ہونے کا ذکر کرتے ہوئے کہتا ہے کہ "کفر کے فتویٰ کی شاعری سے

کوئی مطابقت نہیں، اس لئے کہ کفر سے نہ شاعری میں کوئی کمی واقع ہوتی ہے اور نہ ایمان سے شاعری میں

کوئی اضافہ ہوتا ہے (اخبار ابی تمام ص ۱۴۳) قدامہ ابن جعفر کا خیال بھی کم و بیش انہیں خطوط پر نقد الشعر میں

پیش ہوا ہے۔ قدامہ (جیسا کہ قدامہ کے ادبی تصورات کے موضوع پر حوالہ دیا جا چکا ہے) امرؤ القیس کے فحش اشعار کو اخلاقی نقطہ نظر سے خراب مگر فنی اعتبار سے بہت اعلیٰ قرار دیتا ہے۔ قاضی جرجانی، بے دینی کو شاعری کے لئے عیب نہیں سمجھتا۔ اس کا خیال ہے کہ ”اگر یہ عیب ہے تو بے شمار شاعروں کے نام شاعروں کی فہرست سے خارج کرنا پڑیں گے۔ دین کا مقام اور شاعری کا مقام بالکل ایک دوسرے سے مختلف ہے“ (الوساطة ص ۶۳)

خلافت عباسیہ تک عربی کی ادبی تنقید کبھی دور جاہلیت میں سینہ بسینہ منتقل ہونے والی اقدارِ شعر، کبھی صدر اسلام کی اخلاقی بالادستی اور کبھی عہد اموی کی تنقیدی خدمات کے پس منظر میں جس معیار اور اعتبار کی حامل ہو چکی تھیں وہی اس کا نقطہ عروج تھا اور صحیح معنوں میں وہی تنقید، روایتِ نقد کی حیثیت بھی حاصل کر سکی۔ اس باب کے آخری صفحات میں عربی تنقید کے جن بعض اہم مباحث کا جائزہ لیا گیا ہے اس سے ایک نگاہ میں عربی تنقید کی روایت کا اندازہ لگایا جاسکتا ہے۔ عہد عباسی کے بعد عربی زبان میں ادبی تنقید درحقیقت اس روایت کا تسلسل زیادہ اور اس کی توسیع کم ہے۔ اس لئے یہ کہنا غلط نہ ہوگا کہ عہد عباسی عربی تنقید کے لئے عہد زریں ہے اور اسی عہد کے تنقیدی کارنامے عربی تنقید کی روایت کی بنیادیں استوار کرتے ہیں۔

\*\*\*

# فارسی شہریات کی روایت

عربی زبان میں تیسری صدی ہجری کے اوائل سے ہی شعراء کے طبقات، انتخابات اور قدیم تصورات نقد کی تدوین کا کام منظم طور پر شروع ہو گیا تھا۔ ایران میں فارسی کی بولیوں اورستانی اور پہلوی میں شاعری کے نمونے ہر چند کہ ماقبل اسلام سے ہی ملتے ہیں مگر اسلام کی آمد سے پہلے فارسی شاعری کی پرکھ کے معیار اور پیمانوں کی کسی ایسی روایت کا پتہ نہیں چلتا جن کو آثار نقد کا نام دیا جاسکے۔ ایرانی ادب کے بعض مورخین کے مطابق فارسی تنقید کے ابتدائی نشانات چوتھی صدی ہجری کے مصنف بہرامی سرخسی کی خجستہ نامہ، غایت العروضین اور کنز القافیہ میں ملتے ہیں۔ بہرامی سرخسی نے عروض اور قافیہ کے مباحث میں باعموم دوسری اور تیسری صدی ہجری کے عرب نافتوں سے استفادہ کیا ہے۔ یہی وجہ ہے کہ فارسی میں سرخسی کے زمانے میں ہی نہیں بلکہ مدت دراز تک عربی عروض کے متعین پیمانے ہی استعمال ہوتے رہے۔ البتہ قافیہ کی بحث میں سرخسی نے عربی کے ساتھ ساتھ فارسی کے مروج طریقوں سے بھی بہت سے نتائج اخذ کئے ہیں۔ غایت العروضین اور کنز القافیہ کے بعد یوں تو فارسی شاعروں کے تذکروں کا سلسلہ کسی نہ کسی شکل میں ضرور ملتا ہے مگر شاعری کی پرکھ پر چھٹی صدی ہجری کے اوائل تک ترجمان البلاغہ اور قابوس نامہ (پانچویں صدی ہجری کی کتابیں) کے علاوہ کوئی اہم کتاب نہیں ملتی۔ اول الذکر کتاب کا ایک امتیاز یہ بھی ہے کہ بعد میں رشید الدین وطواط نے اس سے خاصا استفادہ کیا اور اپنی کتاب 'حداق السحر فی دقائق الشعر' میں بہت سی صنعتوں کی تعریف متعین کرنے میں ترجمان البلاغہ سے مدد لی۔

قابوس نامہ، امیر کیکاؤس بن اسکندر بن قابوس کی تصنیف ہے۔ مصنف نے یہ کتاب



درحقیقت اپنے بیٹے کی تربیت اور اس کے لیے ہندو نصیحت کی غرض سے لکھی تھی۔ اس کتاب میں آداب معاشرت، رسوم دوستی، کسب فضائل اور تہذیبی مسائل کے علاوہ اپنے شاعرانہ ذوق کے بموجب شعر و ادب اور ذوق شاعری کا ذکر بھی ملتا ہے۔ اس میں اچھے اشعار کا انتخاب بھی شامل ہے۔ علاوہ بریں شاعری کو نکھارنے اور سنوارنے کے لیے بعض ہدایتیں بھی کی گئی ہیں۔ ان ہدایات میں فارسی تنقید کی ابتدائی شکل دیکھی جاسکتی ہے۔

- ۱۔ جہد کن تا سخن تو سہل ممتنع باشد ۲۔ پیرھیز از سخن غامض، ۳۔ بہ چیزے کہ تو دانی و دیگرے نداند کہ بہ شرح حاجت افتد مگوئے کہ ۴۔ این شعر از بہر مردمان گویند نہ از بہر خویش ۵۔ بہ وزن و قوافیت قناعت مکن و بے صناعتے و تر تپے شعر مگوئے، ۶۔ اگر خواہی کہ سخن تو عالی باشد و بماند بیشتر سخن مستعار گوئے و استعارت بر ممکنات گوئے..... در مدح استعارت بکار دار ۷۔ اگر غزل و ترانہ کوئی سہل و لطیف تر گوئے و بہ قوافی معروف گوئے۔ ۸۔ تازہ ہائے سرد و غریب مگوئے۔ ۹۔ بر حسب مال عاشقانہ سخنہائے لطیف گوئے۔ ۱۰۔ امثالہائے خوش بکار دار چنانک خاص و عام را خوش آید ۱۱۔ ز بہار کہ شعر گراں و عروضی مگوئے کہ گرد عروض و وزن ہائے گراں کسے گردد کہ طبع ناخوشش دارد و عاجز بود از لفظ خوش و معنی ظریف....
- ... و لکن عروض ہدا و علم شاعری و القاب و نقد شعر بیاموز تا اگر میان شعراء مناظرہ افتد با تو کسے مکاشفے نہ تواند کردن و اگر امتحانے کنند عاجز نہ باشی ۱۲

امیر کیکاؤس کے ان نکات سے شاعری کے پرکھنے کے سلسلے میں کئی کام کی باتیں سامنے آتی ہیں۔ نصیحت ۷ اور ۱۲ میں ایک ہی بات کہی گئی ہے کہ ثقیل اور پیچیدہ کلام سے اس طرح اجتناب کیا جائے کہ شاعر کی شاعری سہل ممتنع ہو جائے۔ ۱۳ اور ۱۴ نصیحتیں بھی ایک دوسرے کے ساتھ لازم و ملزوم ہیں۔ مصنف دراصل یہ بتانا چاہتا ہے کہ شاعری اپنے لیے نہیں کی جاتی بلکہ لوگوں کے لیے کی جاتی ہے، اس لیے کوشش یہ کرنی چاہیے کہ شاعری میں کوئی ایسی بات نہ آئے جس کی شرح اور وضاحت کی ضرورت ہو اور دوسروں کو بغیر وضاحت کے اس کا مطلب سمجھنے میں دشواری ہو۔ یوں تو اس بات کا تعلق بھی سہل ممتنع والی بات سے ہو جاتا ہے مگر مؤخر الذکر نصیحت میں نصیحت

کرنے والے کا یہ مدعا بھی سامنے آتا ہے کہ وہ شاعری کو عوام کی ملکیت سمجھتا ہے اور اس تصور کو اہمیت نہیں دیتا کہ شاعر اپنے احساسات، جذبات اور واردات سے مجبور ہو کر شعر کہتا ہے۔ اور عوام میں مقبولیت یا دوسروں کے لیے شاعری کی افادیت بالکل ثانوی چیز ہوتی ہے۔ اس موقع پر شاید یہ کہنے کی ضرورت نہیں کہ یہ مسئلہ ہماری جدید تنقید سے بڑا گہرا تعلق رکھتا ہے، اور نہ صرف اردو کی تنقید بلکہ ساری دنیا میں ترقی یافتہ ادبیات کی تنقید کے بنیادی مسائل میں سے ایک ہے۔ قابوس نامہ کے مصنف نے اپنی پانچویں نصیحت میں جو بات کہی ہے وہ اول الذکر دو نصیحتوں سے ہم آہنگ نہیں معلوم ہوتی۔ اس کا خیال ہے کہ صرف موزوں اور مقفیٰ شاعری پر قناعت نہیں کرنی چاہیے بلکہ شاعری میں صناعت کی بھی ضرورت ہوتی ہے۔ ان دونوں متضاد باتوں کی توضیح ڈاکٹر مسیح الزماں نے یہ کہہ کر کی ہے کہ اچھے شعر کو سادگی اور دقت پسندی کا مرکب ہونا چاہیے۔ راقم الحروف کو اس سلسلے میں ڈاکٹر مسیح الزماں کی بات سے اتفاق نہیں۔ اگر اس بات کو پیش نظر رکھا جائے کہ امیر کی کاؤس کے عہد کی فارسی پر عربی زبان و ادب کا نہایت گہرا اثر مرتب ہو رہا تھا، تو یہ بات بھی بہ آسانی سمجھی جاسکتی ہے کہ عباسی عہد کے بعض نقاد مثلاً ابن قتیبہ، ابن سلام، ابن معتر اور قدامہ ابن جعفر کے خیالات کا تضاد دیکھے بغیر امیر کی کاؤس نے مختلف عربی نقادوں کے تصورات کو ایک ساتھ اپنی نصائح کا حصہ بنا دیا ہے۔ ان عرب نقادوں میں کوئی عام فہم شاعری کا طرف دار تھا، کوئی صناعتی کوفن سمجھتا تھا اور کوئی شاعری کو صرف اپنی ذات کے اظہار کا وسیلہ گردانتا تھا۔ قابوس نامہ کا مصنف غزل اور ترانہ کے لیے سہل گوئی اور لطافت بیان کو ضروری قرار دیتا ہے اور یہ بھی کہتا ہے ان میں غیر معروف اور نامانوس قوافی کا استعمال نہیں کرنا چاہیے۔ ع، و اور ز میں ماقبل کی نصیحتوں کو دوسرے الفاظ میں دہرایا گیا ہے البتہ نصیحت و میں عروض کے سلسلے میں ایک اہم بات کہی گئی ہے کہ بوجھل اور عروضی ہتھکنڈوں سے لیس شعر نہیں کہنا چاہیے، اس لیے کہ ایسے اشعار میں عمدہ الفاظ اور نکتہ کی بات کہنا بھی آسان نہیں ہوتا۔ مگر اس کے ساتھ ہی مصنف عروض سے واقفیت کی بھی نصیحت کرتا ہے اور بتلاتا ہے کہ عروض اور علم شاعری سے واقف ہونا ضروری ہے۔ مزید برآں وہ یہ بھی کہتا ہے شاعری کی ہر کھ کے اصول بھی سیکھ لینے چاہئیں تاکہ اگر کبھی شاعروں کے درمیان کوئی مناظر یا بحث ہو تو تم کو بالادستی حاصل رہے اور تم کو اگر لوگ اس سلسلے میں کسی امتحان میں ڈال دیں تو

تم بحسن و خوبی کامیاب ہو سکو۔

امیر عنصر المعالی کی کاؤس کی ان نصیحتوں سے اندازہ ہوتا ہے کہ اس کو یہ نکات روایتاً ملے ہیں یہی وجہ ہے کہ وہ بہت سے نکتوں کے استعمال اور مصرف سے بھی ناواقف ہے۔ مثال کے طور پر وہ اپنی آخری نصیحت میں عروض، علم شاعری اور نقد شعر سیکھنے کا مصرف یہ بتلاتا ہے کہ ان چیزوں کو سیکھ کر بحث و مباحثے میں ہارنے کا خوف نہیں رہتا۔ اگر یہ خیالات مصنف کے اپنے ہوتے تو وہ بہ آسانی سمجھ سکتا تھا کہ ان علوم و فنون سے بجائے خود اپنی شاعری کو نکھارنے اور اس پر نظر ثانی کرنے کا بہت اہم کام، شاعر لے سکتا ہے۔

قابوس نامہ کے بعد فارسی کی تنقیدی روایت کے تعین میں جو کتاب اہم ردل ادا کرتی ہے وہ ابوالحسن احمد اسمرقندی (ملقب بہ نظامی عروضی) کی کتاب چہار مقالہ ہے۔ اس کتاب کا سال تصنیف شدہ ہے (یعنی قابوس نامہ سے کچھتر سال بعد) چہار مقالہ میں نظامی عروضی نے دبیری، علم نجوم اور علم طب کے ساتھ ایک باب میں شاعری اور شاعروں پر بھی اظہار خیال کیا ہے۔ نظامی عروضی اس باب کو "مقالہ دوم در باب علم شعر و صلاحیت شعر" کے عنوان سے معنون کرتا ہے۔ چہار مقالہ میں نظامی نے طریقہ کاریہ استعمال کیا ہے کہ پہلے وہ اپنے موضوع پر فنی نکات بیان کرتا ہے اور اس کے بعد حکایتوں سے اس موضوع کو مزید واضح کرتا ہے۔ چنانچہ اس نے مقالہ دوم میں بھی ایسا ہی کیا ہے۔ وہ اس مقالہ کی ابتداء شاعری کی تعریف سے کرتا ہے :

شاعری صناعتی است کہ شاعر بدار صناعت اتساق مقدمات موہومہ کند و  
التئام قیاسات منتجہ، بر آں وجہ کہ معنی خرد را بزرگ گرداند و معنی بزرگ را خرد و  
نیکور را در خلعت ز رشت باز نمایند و رشت را در صورت نیکو جلوه کند و با یہام قوتہائے  
غضبانی و شہوانی را بر انگیزد تا بداراں ایہام طباع را القباضے و انبساطے بود،  
و امور عظام را در نظام عالم سبب شود،

چہار مقالہ (مقالہ دوم ص ۳)

نظامی عروضی، سمرقندی

اس تہمید کے بعد نظامی عروضی سمرقندی نے احمد بن عبد اللہ النجستانی کی حکایت لکھی ہے اور

اس میں بتایا ہے کہ خجستانی پہلے گدھے چراتا تھا مگر حنظلہ باد غیبی کے ایک شعر نے اس کی دنیا ہی بدل دی۔ اس نے باد غیبی کے شعر میں یہ پڑھا کہ "اگر شعر داری شیر کے منہ میں بھی ہو تو جان پر کھیل کر اس کو حاصل کرنے کی کوشش کرو" خجستانی کا بیان ہے کہ "اس شعر کے پڑھتے ہی میرے اندر عظمت و بلندی کے حصول کی تمنا جاگ اٹھی اور اپنی کوششوں سے میں نے یہ مقام حاصل کر لیا کہ آج امیر خراسان کے مقربین میں سے ہوں۔"

نظامی عروضی کی تحریر کردہ صرف ایک حکایت کا ذکر صرف اس لیے کیا گیا کہ یہ اندازہ ہو جائے کہ 'چہار مقالہ' میں حکایات کی نوعیت کیا ہے۔ خجستانی کی حکایت میں جس بات پر زور ہے وہ نظامی عروضی کے بیان کا آخری حصہ ہے جس میں یہ بتایا گیا کہ شاعر اپنی شاعری کے وسیلے سے کبھی کبھی عظیم کاموں کا وسیلہ بن جاتا ہے۔ خجستانی کا واقعہ اس بات کا ایک ثبوت بن جاتا ہے کہ کس طرح ایک معمولی آدمی، بلند مدارج پر ایک شعر کی تحریک کے سبب پہنچ گیا۔ ظاہر ہے کہ اس طرح کی حکایتوں سے کوئی تنقیدی نکتہ سامنے نہیں آتا، جب کہ نظامی عروضی کی تمہیدی باتیں اپنے اندر تنقیدی شعور کی چنگاریاں رکھتی ہیں۔

نظامی شاعری کو ایک صنعت یا فن گردانتا ہے۔ اس کا مطلب ہے کہ اس کی نظر میں شاعری کے لیے صناعتی ضروری ہے۔ دوسری بات یہ کہ اس صناعتی کے مصرف کا ذکر وہ اس طرح کرتا ہے کہ "شاعری کی صنعت ہی شاعر کی قوت موہومہ اور قوت متخیلہ کو متحرک کرتی ہے اور شاعران قوتوں کے باعث مختلف باتوں اور غیر متعلق چیزوں میں ربط ڈھونڈ نکالتا ہے" ظاہر ہے کہ اس بات سے نظامی عروضی، تخیل یا وہم کی اس صلاحیت کا ذکر کرتا ہے جو نامعلوم کو معلوم اور غیر مرئی کو مرئی بنا کر پیش کر دیتی ہے۔ مزید برآں یہ کہ تخیل کا یہ ذکر تخیل کی بعض نئی تعبیرات سے مماثل معلوم ہوتا ہے۔ نظامی عروضی شاعر کی اس قوت کی کارفرمائی اس طرح دیکھتا ہے کہ اس کی نظر میں یہ قوت شاعر کو کسی چیز کو اس حیثیت سے پیش کرنے کے قابل بنا دیتی ہے جس حیثیت سے وہ اس کو بیان کرنا چاہتا ہے۔ اگر وہ چاہے تو عظیم لوگوں کو حقیر بنا کر پیش کرے اور اگر چاہے تو معمولی بات کو اس طرح بیان کر دے کہ لوگ اس میں عظمت محسوس کرنے لگیں۔ اس بات میں شاعر کے اس تصرف کا اعتراف ہے جو اس کو بیان اور اظہار پر ہوا کرتا ہے۔ نظامی عروضی شاعری

کے سلسلے میں اگلا نکتہ یہ بیان کرتا ہے کہ شاعر اپنی شاعری میں وہم کی کار فرمائی سے انسانی قوتوں کو ابھارتا ہے۔ یہاں نظامی شاید یہ کہنا چاہتا ہے کہ التباس پیدا کرنا شاعری کے فرائض میں سے ایک اہم فریضہ ہے اور اسی التباس کی وجہ سے آدمی بظاہر محسوس بھی نہیں کرتا مگر شاعر اس کی خفیہ صلاحیتوں کو برانگیختہ کر دیتا ہے۔ نظامی عروضی مزید کہتا ہے کہ شاعر اگر چاہے تو التباس پیدا کر کے آدمی کو خوش کر دے اور چاہے تو اس کی خوشی کو غم اور تکدر میں تبدیل کر دے۔

نظامی عروضی سمرقندی کے ان تصوراتِ شعر سے اندازہ ہوتا ہے کہ اس کی نظر میں شاعری ایک ایسا فن یا صنعت ہے جس سے شاعر بڑے سے بڑا کام لے سکتا ہے۔ یہ بھی پتہ چلتا ہے کہ نظامی شاعری کو کوئی معمولی چیز نہیں بلکہ صناعتی سمجھتا ہے۔ پھر یہ کہ اس کے نزدیک وہم اور تخیل کی بڑی اہمیت ہے۔ تیسری چیز نظامی یہ کہنا چاہتا ہے کہ شاعر کے لیے یہ بات بڑی اہم ہے کہ وہ اپنے شعر سے ایسا سحر پیدا کرے (التباس) کہ سننے والا وہ کچھ محسوس کر لے جو شاعر محسوس کرنا چاہتا ہے۔

نظامی عروضی نے شاعری کی ماہیت کے بارے میں جو باتیں کہی ہیں ان سے شاعری کی اثر آفرینی پر روشنی پڑتی ہے۔ ان باتوں سے اندازہ لگایا جاسکتا ہے کہ نظامی کا تصور شعر کیا تھا اور شاعر ہونے کی حیثیت سے وہ کس حد تک تخلیقی عمل کی چیپیدگیوں کو سمجھ سکتا تھا۔ ماہیتِ شعر پر اظہارِ خیال کرنے کے بعد نظامی ایک اور فصل قائم کرتا ہے جس کا تعلق شاعر کی صفات اور اہلیت سے ہے۔ عنوان ہے ”در چگونگی شاعر و شعرا و ہ“ (یعنی شاعر اور اس کے شعر کو کیسا ہونا چاہئے؟)

نظامی کے نزدیک شاعر کی اہم صفات میں سے چند یہ ہیں ۱۔ شاعر کو سلیم الطبع ہونا چاہیے — (۲) اس کا فکر بلند ہو۔ ۳۔ وہ صحیح الطبع ہو ۴۔ عمدہ تصورات رکھتا ہو ۵۔ باریک اور دور رس نگاہ کا مالک ہو۔ ۶۔ مختلف علوم سے بہرہ ور ہو ۷۔ طرح طرح کے رسوم سے واقف ہو، اس لیے کہ جس طرح تمام علوم میں شاعری معاون ہوتی ہے اسی طرح شاعری کے لیے بھی ہر علم معاون ثابت ہوتا ہے۔ ان صفات کے علاوہ نظامی کچھ ایسی شرطیں بھی عائد کرتا ہے جن سے محسوس ہوتا ہے کہ اس کے نزدیک شعری محفلوں یا شاہی درباروں میں، شاعری کی مقبولیت کے اسباب میں سے بعض اسباب یہ بھی ہیں کہ شاعر خوش گفتار ہو اور اس کی شکل و صورت بھی اچھی ہو۔ مزید برآں یہ کہ نظامی کے نزدیک شاعر کی قدر و قیمت کا تعلق اس بات سے بھی ہے کہ زمانے میں اس کے شعروں کا

کتنا چرچا ہے اور لوگوں کی زبان پر اس کے کتنے شعر ہیں۔ ان تمام باتوں کے بعد نظامی شاعر اور شاعری کی ان صفات کا اصل مقصد یہ بتلاتے ہیں کہ درحقیقت شاعری کا کام شاعر کے نام کو زندہ رکھنا ہے (قسم افضل از شعر بقا اسم است) اس بات سے دو مفہوم نکل سکتے ہیں۔ پہلا مفہوم تو یہ مراد لیا جاسکتا ہے کہ نظامی، شاعری کا مقصد سوائے نام آوری کے اور کچھ نہیں سمجھتا، مگر اس کی دوسری تعبیر اس طرح کی جاسکتی ہے کہ نظامی کے نزدیک شاعری جب تک دیر پا نہ ہوگی اس وقت تک شاعر کا نام زندہ نہیں رہ سکتا۔ اس کا مطلب یہ ہے کہ شاعر اس وقت تک اپنا نام باقی نہیں رکھ سکتا جب تک اس کی شاعری میں وقت اور مقام کی تبدیلی کے باوجود اپنی تازگی اور گہرائی کو باقی رکھنے کی صفت نہ پائی جائے۔ موخر الذکر مفہوم کی توثیق نظامی کے اگلے جملوں سے ہوتی ہے بالخصوص اس جملے سے کہ :-

دچوں شعر بدیں درجہ نباشد تاثیر او را اثر نمود۔ و پیش از خداوند خود بمیرد و

چوں اورا در بقائی خویش اثری نیست در بقائے اسم دیگری چہ اثر باشد۔

یعنی ”اگر وہ شاعری پر تاثیر نہیں ہے تو وہ شاعر سے پہلے ہی فنا ہو جائے گی اور جب

شاعری خود زندہ رہنے کی صلاحیت سے محروم ہو تو بھلا وہ اپنے مالک (یعنی شاعر) کو کیونکر زندہ

رکھ سکتی ہے، ان باتوں سے نظامی یہ بھی بتانا چاہتا ہے کہ شاعری ایک فن ہے اور کوئی بھی فن

درجہ کمال کو اس وقت پہنچتا ہے جب فن کار اس کی تخلیق میں وہ صفات شامل کر دے جو فن کو لازوال

بنادیتی ہیں۔ نظامی آگے چل کر یہ بتاتا ہے کہ کسی شاعر میں شاعری کو درجہ کمال تک پہنچانے کی صلاحیت

کن بنیادوں پر پیدا ہوتی ہے۔ اس کا کہنا ہے کہ شاعری صرف قدرت کلام کا نام نہیں ہے بلکہ اس

میں کمال پیدا کرنے کے لیے شاعر کو بڑے جتن کرنے پڑتے ہیں، اپنے شعری سرمائے سے

واقف ہونا پڑتا ہے، اور شعر کی سمجھ اور پرکھ کی استعداد کے لیے اس موضوع پر لکھی ہوئی کتابوں

کا مطالعہ ناگزیر ہوتا ہے۔

... اما شاعر بدیں درجہ نرسد الا کہ در عنفوان شباب و در روزگار جوانی

بیست ہزار بیت از اشعار متقدمان یاد گیرد و وہ ہزار کلمہ از آثار متاخران پیش چشم

کند و پیوستہ دو دین استادان ہمہ خواند و یاد ہی گیرد کہ در آمد و بیرون شدن

ایشان از مضایق و دقائق سخن برچہ وجہ بوده است تا طرق و الواع شعر در طبع  
اوم تسم شود و غیب و ہنر شعر بر صحیفہ خرد او منقش گردد، تا سخنش روی در ترقی  
دارد و طبعش بجانب علوم میل کند۔

چہارم مقالہ (ص ۴۵) نظامی عروضی سمرقندی

سلسلہ گفتگو کو آگے بڑھاتے ہوئے نظامی مزید کہتا ہے کہ شاعر کے لیے یہ بھی ضروری  
ہے کہ وہ علوم شعر سے مکمل واقفیت حاصل کرے۔ نظامی کے زمانے میں علوم شعر میں سب سے  
زیادہ اہمیت بجز و اوزان اور بدیع و بیان کی تھی اور یہ روایت ایرانیوں کو عہد عباسی کے عرب  
نقادوں سے ملی تھی۔ (جیسا کہ پچھلے صفحات میں عباسی عہد کے اوائل میں سامنے آنے والی عرب  
ناقدوں کی کتابوں کے حوالے سے لکھا گیا ہے کہ چوتھی صدی ہجری میں فارسی کے عالم سرخسی نے عروض  
اور قافیہ سے متعلق اپنی کتابوں میں عربی کے ہی ناقدین سے استفادہ کیا ہے) نظامی عروضی نے شاعروں  
کو یہ مشورہ بھی دیا ہے کہ علم شعر سیکھنے کے لیے شاعر کو چاہیے کہ وہ استاد ابو الحسن سرخسی البہرامی  
کی کتابوں، کنز القافیہ، اور غایت العروضین، کا مطالعہ کرے، اور ان کے علاوہ الفاظ و معانی کی تنقید  
اور سرقات و تراجم کی نوعیتوں پر کتابیں پڑھے۔ نظامی کا خیال ہے کہ شاعر کی ذہنی تربیت میں  
اس کے مطالعہ، ماحول اور شعری روایت سے واقفیت کا بڑا دخل ہوتا ہے۔ نظامی اس بات پر  
بھی زور دیتا ہے کہ شاعر کی تربیت کی ذمہ داری اُس بادشاہ پر بھی عائد ہوتی ہے جو اس کو  
العام و اکرام سے نوازتا رہتا ہے۔ اگر بادشاہ نااہل اور کم درجہ کے شاعروں کو نوازنا شروع کر دے  
تو شاعری کا معیار دن بدن زوال پذیر ہوتا چلا جائے گا۔ بادشاہ کی تربیت کو جو اہمیت نظامی  
عروضی نے دی ہے وہ نظامی کے دور کے درباری شاعروں کے حال کی عکاسی کرتی ہے۔ اس سے  
پتہ چلتا ہے کہ شاعروں کے مراکز بادشاہوں کے دربار تھے اور درباری سرپرستی یا العام و اکرام پر  
ہی شاعروں کی شاعرانہ قدر و قیمت کا تعین ہوا کرتا تھا۔ یہی سبب ہے کہ نظامی بادشاہ کو مخاطب  
کرتے یہ بھی کہتے ہیں کہ "بڑے شاعروں پر دولت و ثروت ضائع کرنا اور ان کی شاعری کو قابل التفات  
گردانا کسی بھی طرح بادشاہ کو زیب نہیں دیتا، اور بالخصوص اس وقت کہ جب شاعران نقائص شاعری  
کے سانچے بوڑھا بھی ہو" یعنی بوڑھا شاعر اگر بڑے شعر کہتا ہے تو اس سے کبھی اچھی شاعری کی توقع نہیں

کی جاسکتی۔ نظامی کہتا ہے کہ میں نے اس مسئلے پر بہت غور و خوض کیا ہے :-  
 دریں باب تفحص کردہ ام در کلّ عالم از شاعر پیر بدتر نیافتہ ام و هیچ سیم ضائع  
 تر از آن نیست کہ بوی دھندنا جو امر دی کہ بہ پنجاہ سال ندانستہ باشد کہ  
 آنچه من ہی گویم بد است کہ بخواید دانستن، اما اگر جوانی بود کہ طبع راست دارد  
 اگر چه شعرش نیک نہ باشد امید بود کہ نیک شود۔ ۱۱

نظامی کا خیال ہے کہ اگر پچاس سال کی عمر میں بھی شاعر کو یہ پتہ نہ ہو کہ وہ جو کچھ کہہ رہا ہے اس  
 میں کیا نقائص ہیں تو اس کے سدھرنے کا کوئی امکان نہیں، اس کے برخلاف اگر کسی نوجوان شاعر کی  
 شاعری میں کچھ نقائص ہیں تو ان نقائص کو دور کرنے کے لیے اس کے پاس وقت بھی ہے اور موقع بھی۔  
 نظامی عروضی نے شعر کی ماہیت اور اچھے شعر کی خصوصیات کے سلسلے میں جو کچھ کہا ہے وہ از  
 اول تا آخر تنقیدی خیالات کا مجموعہ تو نہیں مگر نظامی کے خیالات سے شاعری اور شاعر کے فریضے کے بارے  
 میں کچھ نئی اور اچھوتی باتیں ضرور سامنے آتی ہیں۔ نظامی سے پہلے جن تنقید نگاروں کی تحریروں کو ہم  
 ادبی تنقید کا نام دے سکتے ہیں ان کے یہاں بالعموم عرب ناقدین کی نقل اور عرب نقادوں کے  
 تصورات کو فارسی میں منتقل کرنے کا رجحان ملتا ہے۔ نظامی کو اپنے متقدمین پر اس لیے بھی امتیاز  
 حاصل ہے کہ چہار مقالہ میں شاعری سے متعلق اس کے افکار و تصورات ذاتی غور و فکر اور شعری تجربے  
 کے زائیدہ ہیں۔ نظامی نے اپنی گفتگو میں تنقید نگار کی حیثیت سے عروض، بدیع اور بیان کے مسائل  
 نہیں اٹھائے بلکہ اس نے اپنی حیثیت اپنی نثر کی اس کتاب (چہار مقالہ) میں بھی ایک شاعر کی ہی رکھی  
 ہے۔ شعر کی ماہیت کے سلسلے میں جن نکات کی طرف نظامی عروضی نے اشارے کئے ہیں وہ تنقیدی  
 نقطہ نظر سے بہت اہم ہیں۔ یہ تنقیدی اشارے اپنے پس منظر میں تصور، تخیل، صناعت اور قوتِ اظہار  
 پر زیادہ زور دیتے ہیں۔ ان اشاروں میں ہمیں یہ نکتہ بھی ملتا ہے کہ شاعر اگر مبالغہ اور غلو سے اصل  
 حقیقت کو دوسری شکل میں دکھلانا چاہے تو اس قلب ماہیت پر اس کو قادر ہونا چاہیے۔ اس بات  
 سے شاعری میں کذب کے مسئلے پر بھی روشنی پڑتی ہے اور نظامی کی تزییح واضح ہوتی ہے کہ اس کی نظر  
 میں سچ کو جھوٹ اور جھوٹ کو سچ کر دکھانا کوئی معیوب بات نہیں۔ وہ شاعر کی آزادی کا اس حد تک قائل  
 ہے کہ اس کو یہ آزادی تک دینے کو تیار ہے کہ شاعر اپنے کلام سے غصہ اور شہوت کو بھی برا بیچختہ کرے



تو یہ کوئی معیوب بات نہیں۔ نظامی کے اس لبرل رویے سے شاعری کے بارے میں اس کی اس رائے کا بھی پتہ چلتا ہے کہ شاعری کے لیے کبھی اخلاقی قدغن سزاہ نہیں ہوا کرتی۔ وہ اخلاقیات اور شاعری کے پیمانوں کو گڈمڈ نہیں کرتا اور شاعری کو ایک مطلق العنان اور خودمختفی فن کی حیثیت سے قبول کرتا ہے۔

چہار مقالہ کے بعد فارسی تنقید میں تقریباً نو سال تک کوئی اہم کتاب نہیں ملتی۔ البتہ جو کتاب ”چہار مقالہ“ کے تقریباً سو سال بعد ’حدائق السحر فی دقائق الشعر‘ کے نام سے شائع ہوئی وہ پرانی تنقیدی کتابوں سے بعض اعتبار سے مختلف اور منفرد ہے۔ چوتھی صدی ہجری کی سرخسی بہرامی کی کتابین غایت العروضین اور کنز القافیہ، عربی کے تصور عروض اور تصور قافیہ پر مبنی ہیں۔ اس میں دوسرے صنائع شعری پر کوئی بحث نہیں ملتی۔ قابوس نامہ اور چہار مقالہ بھی ان مباحث سے خالی ہے۔ ’حدائق السحر فی دقائق الشعر‘ ہر چند کہ عربوں کے تصورات صنائع و بدائع کو پیش نظر رکھ کر انھیں خطوط پر لکھی گئی ہے مگر یہ فارسی میں اپنی نوعیت کی پہلی کتاب ٹھہرتی ہے۔ اس کے مصنف کا نام رشید الدین وطواط (متوفی ۵۷۳ھ) ہے۔

رشید الدین وطواط کی کتاب معانی بیان اور صنائع لفظی و معنوی پر فارسی میں پہلی کتاب ہونے کی وجہ سے بعد کے علماء شعر کے لیے عرصہ دراز تک واحد حوالہ رہی۔ اس کتاب کا ایک امتیاز یہ بھی ہے کہ اس میں وطواط نے صنائع معنوی کو بھی بڑی اہمیت دی ہے۔ جس سے صرف بیان اور زور کلام کے مقابلے میں وطواط کے اس تصور کا پتہ چلتا ہے کہ اس کے نزدیک معنوی مسائل شعر بھی غیر اہم نہیں ہیں۔ حدائق السحر فی دقائق الشعر، میں فارسی کے بعض شاعروں پر بالکل انھیں الفاظ میں رائے دی گئی ہے جن الفاظ کا استعمال فارسی شعراء اور اردو شعراء کے تذکروں میں انیسویں صدی تک عام رہا۔ مثال کے طور پر وطواط کی یہ رائے دیکھی جاسکتی ہے جو اس نے مسعود سعد سلمان کے کلام پر دی ہے۔

بیش تراشعار مسعود سعد سلمان کلام جامع است، خاصہ آنج در جس گفته است۔

وہج کس از شعراء عجم در این شیوہ بگرداوند رسد نہ در حسن معنی و نہ در

لطف الفاظ — اللہ

اس حقیقت کے باوجود کہ وطواط نے محولہ بالا اے میں کلام جامع، حسن معنی اور لطف الفاظ، کی تین ایسی اصطلاحیں استعمال کی ہیں جو تذکروں کی متعدد اصطلاحات کی طرح غیر واضح ہیں۔ مگر ہمیں وطواط کو تاریخی سیاق و سباق میں بھی دیکھنا چاہیے۔ وطواط کا زمانہ چھٹی صدی ہجری کا زمانہ ہے۔ اپنے زمانے میں ان اصطلاحات کا استعمال و طواط کو تنقیدی اعتبار سے اولیت بخشتا ہے۔ جب ہم تذکروں کی بعض غیر واضح اصطلاحات کو مبہم کہتے ہیں تو ابہام اس لیے مورد الزام نہیں ہوتا کہ ان اصطلاحات کی کوئی اہمیت نہیں، بلکہ اس لیے مورد الزام ہوتا ہے کہ تنقیدی شعور کے عام ہونے اور نئی اصطلاحات کے وضع کرنے کے زمانے میں بھی بعض تذکروں میں ایسی تعمیمی اور روایتی اصطلاحوں کا استعمال کیا گیا ہے۔ رشید الدین وطواط جب کلام میں جامعیت کا اعتراف کرتے ہیں تو اس کا مطلب ان کے نزدیک یہ ہے کہ مسعود سعد سلمان کے کلام میں سارے محاسن شعر پائے جاتے ہیں۔ پھر یہ کہ بعد میں حسن معنی اور لطف الفاظ کے الفاظ بھی استعمال کئے گئے ہیں۔ وطواط ان دونوں اصطلاحات سے یہ بتانا چاہتے ہیں کہ مسعود سعد سلمان صرف دلچسپ اور اچھے الفاظ ہی استعمال نہیں کرتا بلکہ شعر کی معنوی خوبیوں کو بھی نظر انداز نہیں کرتا ہے۔ یہ دونوں اصطلاحات یہاں اس لیے بھی اہم ہو جاتی ہیں کہ وطواط کے عہد میں فارسی میں تنقیدی شعور لفظ کی خوبیوں سے آگے دیکھ ہی نہیں پاتا تھا۔ پہلی بار رشید الدین وطواط نے لفظ اور معنی دونوں کو اہمیت دی ہے اور اس توازن کو (جو لفظ و معنی کے معاملے میں مسعود سعد سلمان کے یہاں پایا جاتا ہے) مستحسن قرار دیا ہے۔

”حدائق السحر فی دقائق الشعر“ میں تنقیدی مباحث بالکل نہیں ملتے۔ یہ کتاب پورے طور پر صنائع لفظی و معنوی کے ذکر اور ان کی وضاحت پر مبنی ہے۔ جن صنائع کو زیر بحث لایا گیا ہے ان میں سے چند صنعتیں ہیں :- ترصیح، تجنیس، اشتقاق، تضاد، استعارہ، حسن مطلع، حسن تخلص، مراعاة النظر، تشبیہ، ابہام، تنسیق الصفات، حشو، تجاہل العارف، اغراق فی الصفہ، حسن تعلیل وغیرہ وغیرہ۔

وطواط نے صنائع کی تعریف اور اس کے محاسن کے بیان کے دوران اپنی رائے بالعموم نہیں دی ہے، مگر بین السطور میں بہت واضح طور پر محسوس کیا جاسکتا ہے کہ ان صنائع کے استعمال پر مصنف کا کس قدر زور ہے اور ان صنعتوں کو وہ کیوں کراہیت دیتا ہے۔ نمونے کے لیے تشبیہ اور استعارہ کے بارے میں رشید الدین وطواط کے خیالات دیکھے جاسکتے ہیں، تشبیہ کے بارے

ایں صنعت چنان بود کہ دبیر یا شاعر چیزی بچیزی مانند کند در صفتی از صفات و  
اہل لغت آن چیز را کی مانند کنند مشتبہ و آنرا کہ بد و مانند کنند مشتبہ بہہ۔ و در صنعت  
تشبیہ نیکو تر و پسندیدہ تر آن باشد کی اگر عکس کردہ شود مشتبہ بہہ بمشبہ مانند کردہ  
آید سخن درست بود و معنی راست۔ و تشبیہ صواب چون تشبیہ زلفست لبشب کی  
اگر شب را بزلف تشبیہ کنند ہم نیکو بود الخ<sup>۳</sup>

دیوان رشید الدین و طواط، بامقدمہ حدائق السحر فی دقائق الشعر

رشید الدین و طواط

وطواط نے تشبیہ کی بحث کو اسی بنیادی بات کو سامنے رکھ کر آگے بڑھایا ہے اور شاعروں کو  
تشبیہ کی ہے کہ ان کو یہ نہیں چاہیے کہ مشبہ کو کسی ایسی چیز سے تشبیہ دیں جس کا وہم و گمان میں بھی وجود  
نہ ہو۔ اس نے وضاحت کے لیے بعض پرانے شعراء کی مثال دی ہے کہ بعضوں نے 'انگشت افزوختہ'  
کو 'دریائے مشکیں' سے تشبیہ دی ہے اور تشبیہ کی بنیاد اس مفروضہ پر رکھی ہے کہ دریائے مشکیں کی موجیں  
زریں ہوتی ہیں۔ و طواط کہتا ہے کہ اس نوع کی تشبیہ کسی بھی طرح مناسب نہیں، اس لیے کہ نہ تو دریائے مشکیں  
کا کوئی وجود ہے اور نہ موج زریں کا، سو ایسی غیر موجود اور ان دیکھی چیز سے کسی چیز کو مشابہ قرار دینا کیوں کر  
درست ہو سکتا ہے۔ و طواط نے اپنی کتاب میں تشبیہ کی مختلف اور متنوع مثالیں دے کر اس کی  
اقسام گنوائی ہیں اور بتلایا ہے کہ تشبیہ کو اتنی قسموں میں منقسم کیا جاسکتا ہے۔ ۱۔ تشبیہ مطلق ۲۔ تشبیہ مشروط  
۳۔ تشبیہ کنایت ۴۔ تشبیہ تسویت ۵۔ تشبیہ عکس، ۶۔ تشبیہ اضمار اور ۷۔ تشبیہ تفضیل  
اس تقسیم کے بعد ہر قسم پر الگ الگ فارسی اشعار، قرآنی آیات اور احادیث سے مثالیں دے کر  
بحث کی گئی ہے۔

تشبیہ کی تعریف بیان کرتے ہوئے رشید الدین و طواط نے جو باتیں کہی ہیں وہ مشرقی تفتید  
میں آج بھی رائج ہیں۔ مگر اس نے اچھی تشبیہ کی آزمائش کا جو طریقہ بتایا ہے کہ اگر مشتبہ بہہ کو مشتبہ  
اور مشتبہ کو مشتبہ بہہ بنا دیا جائے جب بھی کوئی فرق واقع نہ ہو، اب اس طریقے سے تشبیہ کی خامی یا خوبی

کی پرکھ نہیں کی جاتی۔ جب کہ وطواط کے پیمانے سے کھرے اور کھوٹے کی پرکھ خاصی آسان ہو جاتی ہے۔

وطواط نے تشبیہ کے علاوہ شاعری کی صنعتوں میں صنعتِ استعارہ کو بہت اہمیت دی ہے۔ اس کی نظر میں استعارے کے استعمال سے کلام میں ایک نئی جہت کا اضافہ ہو جاتا ہے۔ استعارہ کی تعریف میں وطواط نے یہ تو نہیں کہا ہے کہ یہ از قسم مجاز ہے مگر اس کو اس نے حقیقی معنی سے منتقل کر کے کسی ادھار لیے ہوئے معنی پر مبنی ضرور قرار دیا ہے۔ وہ کہتا ہے کہ :-

”استعارت کے معنی ہی کسی چیز کو عاریتاً لینے کے ہیں، اور یہ صنعت اس طرح استعمال کی جاتی ہے کہ ہر لفظ کا ایک حقیقی معنی ہوتا ہے۔ مگر انشا پر داز یا شاعر اُس لفظ کو حقیقی معنی سے الگ کر کے اس کی جگہ پر کسی اور معنی کو عاریتاً اختیار کرتا ہے۔ اور یہ صنعت تمام زبانوں میں کثرت سے استعمال کی گئی ہے۔ جب استعارہ دور از کار معنی کو نہیں پیش کرتا اور مناسب مفہوم کو ادا کرتا ہے تو ایسے استعارے سے شاعری کو بے پناہ زیب و زینت حاصل ہوتی ہے۔ جیسے قرآن کی یہ آیات

واشتعل المر اس سنببا، یا، فاذا قها الله لباس الجوع والخوف  
بہا كانوا یصنعون۔ یا رسول کریم کی یہ حدیث کہ ’الفتنة نائمة لعن الله  
من یقظها‘<sup>۱۵</sup>

عربی اور فارسی کے علماء شاعر نے استعارہ کو از قسم مجاز قرار دیا ہے، جب کہ تشبیہ کو مجاز کی قسموں میں شمار نہیں کیا جاتا اس لیے کہ تشبیہ میں حقیقی معنی کا حوالہ موجود ہوتا ہے۔ وطواط استعارہ کے علاوہ کنایہ اور مجاز مرسل کو بھی مجاز کی قسموں میں سے بعض قسمیں قرار دیتا ہے۔ استعارہ کی محولہ بالا تعریف میں وطواط نے دو نکات کی طرف اشارے کئے ہیں۔ پہلا نکتہ تو یہ کہ اس کے نزدیک استعارہ کا مفہوم عاریتاً لیے ہوئے معنی سے تعلق رکھتا ہے۔ اس کا مطلب یہ ہے کہ لفظ کے حقیقی معنی کسی لفظ کو استعارتاً استعمال کرنے سے ختم نہیں ہو جاتے بلکہ جب بھی عاریتاً لیا ہوا مفہوم لفظ سے الگ ہوگا (یعنی اس لفظ کو دوسرے سیاق و سباق میں استعمال کیا جائے گا) پھر وہ لفظ اپنے حقیقی معنی میں استعمال ہونے لگے گا۔ اس نکتے سے یہ بھی پتہ چلتا ہے کہ اگر استعاراتی معنی کسی

لفظ کے متعین معنی ہو جائیں تو پھر اس کو استعارہ کہنا درست نہیں ہوگا اس لیے کہ پھر وہ معنی اس لفظ کے لیے عاریتاً لیے ہوئے نہ رہیں گے بلکہ اس کی ملکیت بن جائیں گے۔ وطواط کی تعریف میں دوسری اہم بات استعارے کے نقائص سے متعلق ہے۔ وہ کہتا ہے کہ استعارہ کے معنی حقیقی تو نہیں ہوتے مگر اس کے معنی کو اس طرح مجازی بھی نہیں ہونا چاہیے کہ وہ دور از کار سمجھے جائیں۔ اس کا خیال ہے کہ اگر استعارہ کے معنی دور از کار ہوں گے تو اس سے شاعری کی زیبائش میں کوئی اضافہ نہ ہوگا، جب کہ اس کے برخلاف اگر استعارہ اس نقص سے پاک ہو تو وہ کلام کی زیب و زینت کا وسیلہ بن جاتا ہے۔

رشید الدین وطواط نے صنائع لفظی اور صنائع معنوی پر جو کچھ لکھا ہے وہ آج تک فارسی کی تنقیدی روایت کا حصہ ہے۔ وطواط کے بعد کے نقادوں نے بالعموم 'حدائق السحر فی دقائق الشعر' کے مباحث کی بنیاد پر ہی صنائع و بدائع کی تمام بحثوں کو آگے بڑھایا ہے۔

شعرا کے تذکروں کی روایت عربی، فارسی اور اردو میں کم و بیش یکساں انداز میں مدتوں تک قائم رہی۔ عربی زبان کے شعرا کے تذکروں کو 'طبقات الشعراء' کا نام دیا جاتا تھا اور فارسی یا اردو میں مختلف ایسے ناموں سے بھی تذکروں کو موسوم کیا جاتا ہے جن ناموں سے بادی النظر میں ان کتب کے تذکرہ شعرا ہونے کا اندازہ نہیں لگایا جاسکتا تھا۔ اڈورڈ براؤن نے محمد عوفی کے تذکرہ شعراء 'الباب الالباب' سے پہلے کے دو تذکروں کا ذکر کیا ہے، براؤن کہتا ہے کہ 'الباب الالباب' سے پہلے کے دستیاب تذکروں میں نظامی عروضی کا چہار مقالہ اور ابوطاہر خاتونی کا مناقب الشعراء یقیناً تذکرے ہیں مگر چہار مقالہ کو تذکرہ کہنا مناسب نہیں ہے۔ چہار مقالہ مختلف حکایتوں اور مختلف موضوعات پر مشتمل ہے۔ اس کتاب کے تین ابواب شاعری سے کوئی تعلق نہیں رکھتے، وہ باب جو شعر کی ماہیت پر ہے اس میں اپنے زمانے کے ادبی واقعات درج کئے گئے ہیں اور ضمناً شعروں کے حوالے دیے گئے ہیں۔ اس سے یہ پتہ چلتا ہے کہ یہ کتاب شاعروں کے احوال اور انتخاب کلام سے عاری ہونے کی وجہ سے تذکروں میں شمار نہیں کی جاسکتی۔ فارسی تنقید کی روایت کے ضمن میں فارسی تذکروں کی بہت اہمیت ہے۔ اس لیے کہ شاعری اور شاعروں سے متعلق قدیم فارسی کتب میں مصنفوں نے تذکرہ نویسی ہی کا عنصر غالب رکھا ہے اور جہاں کہیں

شاعری پر اظہارِ خیال کیا ہے وہاں ان کے خیالات عموماً رسمی اصطلاحات یا غیر واضح بیانات پر مبنی ہیں۔ البتہ اس سلسلے میں تذکرہ نویسوں کا سب سے اہم کام شعراء کے کلام کا انتخاب کرنا ہے۔ اس مفروضہ کی بنا پر کہ پڑھنے والا باذوق اور رطب و یابس میں امتیاز کرنے کا اہل ہوگا، تذکرہ نویسوں نے فیصلہ فارمین پر چھوڑا ہے۔ فارسی کے قدیم تذکروں میں "لباب الالباب" کو بعض اعتبارات سے خاصی اہمیت حاصل ہے۔

'لباب الالباب' (سالِ تصنیف ۱۰۱۰ھ) محمد عوفی کی تصنیف ہے۔ اس کتاب میں محمد عوفی نے اپنے زمانے تک کے ایرانی شاعروں اور ادیبوں کے حالات یکجا کر دیئے ہیں۔ شاعروں کے کلام کے انتخاب کے معاملے میں تذکرہ نگار نے بلند ذوق کا ثبوت نہیں دیا، چنانچہ بہت سے شاعروں کے عمدہ کلام کو چھوڑ کر اوسط اور معمولی درجے کا کلام بھی قابلِ انتخاب سمجھا گیا ہے۔ مگر اس نقص کے باوجود 'لباب الالباب' کی تاریخی اہمیت اپنی جگہ مستم ہے، کہ یہ تذکرہ اپنے طریقہ ترتیب اور شرح و بسط کے اعتبار سے فارسی کے اولین تذکروں میں سے ایک بہت اہم تذکرہ ہے۔ محمد عوفی نے 'لباب الالباب' کو دو حصوں میں تقسیم کیا ہے۔ پہلا حصہ شعر کہنے والے بادشاہ، امراء، وزراء اور علماء کے لیے مخصوص ہے اور دوسرے حصے میں عام شاعروں کا ذکر اور ان کے کلام کا انتخاب ملتا ہے۔ اس تقسیم سے عوفی کے زمانے کے ایران کے اس ماحول کا اندازہ ہوتا ہے جس نے سلاطین، وزراء اور سربر آوردہ لوگوں کو اعلیٰ طبقہ، اور عوام کو ادنیٰ طبقہ کے خانوں میں کس حد تک تقسیم کر رکھا تھا۔ یہ بات بھی اپنی جگہ درست ہے کہ سلاطین اور امراء کے دربار ہی شاعروں کا مرکز و محور ہوا کرتے تھے اس لیے نظامی عروضی ہوں یا محمد عوفی یا دوسرے مصنفین، ان میں بیش تر اہل قلم شاعری کے اہم مقاصد میں سے ایک اہم مقصد، بادشاہ اور امراء کی خوشنودی قرار دیتے ہیں۔ محمد عوفی نے شاید اسی ماحول اور جبرِ حالات کے سبب پہلے باب میں طبقہ اعلیٰ کے شعراء کا ذکر کیا ہے۔ لباب الالباب میں شاعروں پر جو راہیں دی گئی ہیں ان میں تنقیدی نقطہ نظر سے پتے کی باتیں کم ملتی ہیں، مگر ایرانی ادب میں لباب الالباب کی جو اہمیت ہے اور اس کتاب نے مستقبل کے رجحانات کے تعین میں جو کردار ادا کیا ہے اس کے پیش نظر محمد عوفی کے نظریہ شعر سے متعلق دو ایک بیانات کا حوالہ دینا ناگزیر معلوم ہوتا ہے۔ محمد عوفی نے

اپنی کتاب کے دوسرے باب کا نام "باب دوم در معنی شعر از طریق لغت" رکھا ہے۔ اس باب میں وہ اس طرح رقم طراز ہے :-

باید دانست کہ شعر را معنی علمت، یعنی دانش کہ از باب فطنت بدار  
چیزی فہم کنند و ادراک این طبقہ بدار محیط شود۔ و معنی شاعر عالم بود، یعنی دانا کہ  
معانی دقیق را ادراک کند، و معنی دقیق آن کہ فکرت او در زیر پردہ ضمیر  
خیال باز یہاں کے لطیف نماید، و علم عمومی دارد و شعر خصوصی<sup>۱۶</sup>۔

لباب الالباب! محمد عوفی

شعر کے لغوی معنی کے لغتین میں محمد عوفی اس نتیجے تک پہنچتا ہے کہ شعر علم و دانش کو کہتے ہیں اور شاعر عالم کو۔ اس سے پہلے ہم نے نظامی عروضی کے یہاں یہ خیال دیکھا ہے کہ "جس طرح علم کے لیے شعر معاون ہوتا ہے اسی طرح شعر کے لیے علم بھی محمد و معاون ثابت ہوتا ہے" اس کا مطلب یہ ہے کہ علم اور شعر کو کبھی مترادف اور کبھی ایک دوسرے کے لیے معاون قرار دینے کا رواج قدیم فارسی ادب میں عرصہ دراز تک رہا۔ محمد عوفی چونکہ شعر کو علم یا دانش کہتے ہیں اس لیے شاعر کو عالم اور دانش ور سے موسوم کرتا ہے۔ مگر بعد کے ایک جملے سے مترشح ہوتا ہے کہ علم سے مصنف کی مراد اس جگہ فہم سے ہے۔ اس لیے کہ اس نے علم کو افہام اشیا اور ادراک حقیقت کا ذریعہ بتلایا ہے۔ محمد عوفی کے اس بیان میں سب سے زیادہ پتے کی بات وہ ہے جو اخیر میں آئی ہے یعنی یہ کہ "شاعر کا علم تو عمومی ہوتا ہے مگر وہ شعر خصوصی قسم کے کہتا ہے" اس جملے سے محمد عوفی یہ بات ثابت کرنا چاہتا ہے کہ شاعر کو کائنات کے عمومی مسائل پر نظر کھنی چاہیے اور اس کو ایسا جزوی انداز کا شعور نہ ہونا چاہیے کہ وہ ایک طرف ہو جائے اور زندگی کی کلیت کا ادراک نہ کر سکے۔ مگر وہی شاعر جو عمومی ادراک اور عام حکمتِ عملی کا مالک ہوتا ہے، جب وہ شعر کہتا ہے تو اپنے علم و ادراک اور اشیا کے بارے میں واقفیت سے صرف وہی شعری تجربے چنتا ہے جو شاعری کا حصہ بن سکتے ہیں۔ اس سے صاف پتہ چلتا ہے کہ عوفی کے نزدیک ہر

تجربہ شعری تجربہ نہیں بن سکتا اور ہر علم شاعری میں استعمال نہیں ہوتا۔ محمد عوفی نے ان نکات کی طرف اشارے کرتے ہوئے آگے یہ بتلایا ہے کہ ہر شخص کو شاعر نہیں کہنا چاہیے بلکہ شاعر کہلانے کے مستحق وہی لوگ ہیں جو ان صفات مذکور کے مالک ہیں۔

لباب الالباب میں ایک باب محمد عوفی نے ”در فضیلت شعر و شاعری“ کے عنوان سے قائم کیا ہے اور بہت مختصر الفاظ میں شعر و شاعری کی فضیلت کا بیان کر کے عام تذکرہ نویسوں کے انداز میں طبقہ اولیٰ کے شاعروں کا ذکر شروع کر دیا ہے۔ اپنی مختصر سی تہید میں محمد عوفی شعر و شاعری کی فضیلت کا بیان اس طرح کرتا ہے :

سخن چشمہ حیوانسیت کہ صفائی او ہمیشہ از ظلمات دوات می تابد و خضر نظم و نثر  
از حیوہ می یابد کہ چون سکندر قلم کہ ذوالقرنین است، طالب اومی شود، از ظلمات  
دوات ہمہ در دو گوہر می آرد جنسی از وی خوب رویان کشادہ موی اند کہ آن را نثر  
گویند و نوعی از وی شاہدان ہفتہ روی اند کہ آنرا نظم گویند،<sup>۱۸</sup>

محمد عوفی کی اس بات میں انشا پر دازی کے علاوہ ایک آدھ کام کی بات بھی ہے۔ عوفی نے سخن یا کلام کو آب حیات کا چشمہ کہا ہے اور اسی کی مناسبت سے ظلمات اور سکندر کا ذکر کیا ہے مگر سکندر ذوالقرنین کو سکندر ذوالقرنین نہ کہہ کر یہ کہنا کہ ”چون سکندر قلم کہ ذوالقرنین است“ اس بات کو ظاہر کرتا ہے کہ یہاں عوفی ’سخن‘ کی دو قسمیں بنانا چاہتا ہے۔<sup>۱۹</sup> اس مناسبت سے دو چوٹیوں والے سکندر کا ذکر اس کی صفت کے ساتھ کیا ہے۔ مطلب یہ ہے کہ قلم کا سکندر نثر اور نظم دونوں کی تخلیق پر قادر ہے۔ مزید برآں وہ یہ کہتا ہے کہ عام کشادہ رو و تحریر کو نثر کا نام دینا چاہیے مگر ایسی تحریر جو محضی حقائق تک ہمارے ذہن کو لے جائے اور اس کا لکھنے والا مرتبہ امر اور رموز سے پردہ اٹھانے کی صلاحیت رکھے تو اس صنف کو نظم کہتے ہیں۔ نظم کی یہ تعریف شاعری کی ایک اہم صفت کو ظاہر کرتی ہے اور اس سے محمد عوفی کے بارے میں معلوم ہوتا ہے کہ اس کے نزدیک شاعری کی یہی صفت تمام صفات شاعری میں ممتاز ہے۔

لباب الالباب کے مطالعہ میں شاعری سے متعلق بعض اہم مسائل پر محمد عوفی کی واضح



رائے ملتی ہے، ایک تو وہ ایسی شاعری کو جو انعام و اکرام کے لالچ میں کی جائے اچھی نظر سے نہیں دیکھتا اور دوسری بات یہ کہ وہ کذب کو شاعری کے لیے ممنوع قرار نہیں دیتا۔ وہ طبع کے بارے میں کہتا ہے :

اکثر شعرائے زمان رخسار بیان خود را بہ دو دِ طمع تیرہ، و چشم فضل و فصاحت  
را بعبار و قاحت می گردانند ۲۱

ان الفاظ سے ظاہر ہے کہ محمد عوفی کسی چیز کے لالچ میں شعر کہنے کو مستحسن قرار نہیں دیتا، اسی لیے وہ یہ الفاظ استعمال کرتا ہے کہ بعض لوگ بیان کے رخسار کو لالچ کے دھوئیں سے اور فضل و فصاحت کی آنکھ کو خوشامد کے غبار سے مکدر کر دیتے ہیں، طبع کے علاوہ محمد عوفی نے خوشامد اور تملق پر بھی تنقید کی ہے اور شاعروں کی آزادی طبع پر اصرار کیا ہے۔ کذب کے سلسلے میں محمد عوفی عربی کا ایک مقولہ لکھتا ہے۔ اس کے بیان سے یہ پتہ نہیں چلتا کہ یہ اس کا اپنا قول ہے یا اس نے عربی زبان میں راج مشہور مقولہ نقل کیا ہے۔ تاہم اس مقولہ کے نقل کرنے سے یہ ضرور ثابت ہو جاتا ہے کہ محمد عوفی خود بھی اس خیال سے متفق ہے۔ وہ لکھتا ہے :-

الشعر احسن الاشیاء، لان الکذب لو امتزج بالشعر لغلب  
حُسن الشعر علی قبح الکذب حتی قیل احسن الشعر  
امینہ و اعذبه و اکذبه ۲۲

عربی میں قدامہ ابن جعفر کا یہ قول آج تک مشہور ہے کہ بہترین شعر وہ ہے جو سب سے زیادہ جھوٹا ہو (احسن الشعر کذبہ) مگر عوفی نے اپنی کتاب میں قدامہ کے اس قول کو دلیل کے ساتھ نقل کیا ہے۔ مندرجہ بالا اقتباس کا مفہوم یہ ہے کہ ”شعر بہترین چیزوں میں سے ایک ہے۔ اس لیے کہ اگر شعر میں جھوٹ بھی شامل ہو جائے جب بھی شاعری کا حسن جھوٹ کی بُرائی پر غالب رہتا ہے اسی وجہ سے یہ کہا جاتا ہے کہ بہترین شعر وہ ہے جو دل کش، شیریں ہو اور کاذب ہو“ اس کا مطلب اس کے علاوہ اور کچھ نہیں نکلتا کہ اس بیان کی روشنی میں شاعری کے لیے کذب یا دروغ گوئی بالکل ممنوع نہیں۔ دلیل یہ دی گئی ہے کہ شعر جھوٹ کو بھی سچ کر دکھاتا ہے۔ یہ بات عربی کے بعض پرانے نقاد بھی کہتے رہے ہیں۔ ۲۲

’لباب الالباب‘ میں شامل شعر کی ماہیت، اور بعض خواص شعر پر مبنی محولہ بالا باتیں محمد عوفی کے اس کارنامے کو سامنے لانے میں معاون ہو سکتی ہیں جو اس نے نقد فارسی کی اساس کی شکل میں فارسی کی تنقیدی روایت کو آگے بڑھانے کی غرض سے انجام دیا۔ تاریخی ترتیب کے اعتبار سے محمد عوفی کے ’لباب الالباب‘ کے بعد فارسی کی تنقیدی روایت کا سنگ میل ’المعجم فی معایر اشعار العجم‘ نام کی کتاب ہے۔ المعجم کا مصنف شمس الدین محمد بن قیس رازی ہے۔ اس نے اپنی کتاب پہلے عربی زبان میں لکھی۔ ظاہر ہے کہ اس طرح یہ کتاب عربی کی تنقید کا تسلسل ہوئی، مگر اس کی اہمیت فارسی زبان میں منتقل ہو کر فارسی تنقید کی روایت کے سب سے اہم حوالے کی ہو گئی۔ یہ کتاب سنہ ۶۳۳ھ میں خود مصنف نے ہی عربی سے فارسی میں منتقل کی۔ فارسی تنقید میں المعجم سے زیادہ جامع و مانع اور تمام علوم شعر کو محیط کوئی کتاب پہلے سے موجود نہ تھی، قابوس نامہ، چہار مقالہ، حدائق السحر فی دقائق الشعر اور لباب الالباب جیسی اہم کتابیں بھی شعر و شاعری کے جزوی مسائل سے بحث کرتی ہیں جب کہ ان کے مقابلے میں ’المعجم فی معایر اشعار العجم‘ اپنے موضوع پر ایک جامع اور بسیط کتاب بن کر سامنے آتی ہے۔ شمس قیس رازی نے قدیم عربی کے جن تنقیدی تصورات سے استفادہ کیا ہے وہ عہد عباسی کی عربی تنقید کے مروجہ تصورات تھے۔ فارسی کے متقدمین علماء میں شمس قیس رازی کے لیے سوائے رشید الدین و طواط کے، کوئی اور کسب فیض کا وسیلہ نہیں دکھائی دیتا۔ المعجم کے مصتح اور مرتب عبد الوہاب قرظوی نے اپنی تہمید میں اس کتاب کا موازنہ رشید و طواط کی کتاب، حدائق السحر فی دقائق الشعر سے کرتے ہوئے یہ عبارت لکھی ہے :-

از مقالہ کتاب ’حدائق السحر‘ با این کتاب معلوم می شود کہ آن یکے از ماخذ و مصادر عمدہ شمس قیس بودہ است۔ در تالیف قسمت دوم این کتاب و بسیاری از مطالب و شواہد شعریہ آن عیناً منقول از حدائق السحر است، و ہر چند حدائق السحر بر ’المعجم‘ فضل تقدّم بل تقدّم فضل ثابت نمایاں است، لکن ثانی را بر اول از چند راہ مزیت و رجحان است، یکے آنکہ ’المعجم‘ بر جمیع فنون ثلاثہ شعریہ یعنی عروض و قوافی و نقد الشعر محتوی است۔ و حدائق السحر

مشمول است بر فن اخیر فقط۔ دیگر اختصار و ایجاز حدائق السحر و اشباع کافی و بسط وافی المعجم، دیگر آں کہ رشید و طواط در استشہاد بایات غالباً بر یک یاد و بیت کہ فقط عین محل شاہد و مالاً بدمنہ مورد بحث است اقتصار کردہ، و شمس قیس غالباً قصائد طویل و قطعات و غزلیات کامل بتاھا ایراد نمودہ است، و این مسئلہ باملاحظہ اینکہ بدبختانہ غالب اشعار شعراء متقدمین منوسطین مابلکہ خود نام شعراء نیز بکلی از میان رفتہ است در منتهی درجہ اہمیت است، کمالاً مخفی \_\_\_\_\_ (المعجم، شمس قیس رازی ص ۴۱۶)

عبدالوہاب قزوینی کی یہ آخری بات کہ شمس قیس رازی نے رشیدالدین و طواط کے برخلاف اپنے مباحث کے ضمن شاعروں کے طویل قصیدے، غزلیں اور قطعات تک نقل کر دیئے ہیں، تذکرہ نویسی کے نقطہ نظر سے اہم قرار پاتی ہے۔ اس لیے کہ اس وقت پرانے شعراء کا بیشتر کلام تلف ہو رہا تھا اور بہت سے اشعار کے شاعر تک کے نام لوگ بھولتے جا رہے تھے، قزوینی کے نزدیک شمس قیس رازی کی یہ دین ہے کہ اس نے شاعری کے بہت سے نمونے محفوظ کر دیئے۔ مگر اس بات کا چونکہ زیر بحث موضوع سے کوئی براہ راست تعلق نہیں اس لیے دیکھنا چاہیے کہ قزوینی نے حدائق السحر اور المعجم میں کیا مماثلت پائی۔ قزوینی حدائق السحر کو شمس قیس رازی کے اہم ترین ماخذ میں سے ایک بتاتا ہے اور کہتا ہے کہ اپنی کتاب کے دوسرے حصے میں شمس قیس رازی، حدائق البلاغہ سے بہت سی چیزیں من و من نقل کرتا ہے۔ مگر اس کے اوجود قزوینی کے نزدیک المعجم کو کئی اعتبارات سے 'حدائق السحر' سے زیادہ اہمیت حاصل ہے۔ پہلی چیز تو یہ کہ المعجم میں تمام فنون ثلاثہ شعر یہ پر تفصیلی مباحث ملتے ہیں جب کہ حدائق السحر کا تعلق صرف نقد الشعر سے ہے۔ قزوینی کے اقتباس کو نقل کرنے کا مقصد صرف یہ ہے کہ المعجم پر حدائق السحر کے تقدم زمانی کے باوجود المعجم کی قدر و قیمت کا اندازہ لگایا جاسکے۔ المعجم فی معایر اشعار المعجم، ساتویں صدی ہجری اور اس کے بعد کی فارسی تنقید کا سب سے بڑا سرچشمہ ہے جس سے آج تک کے فارسی نقاد استفادہ ناگزیر سمجھتے ہیں۔ یہ کتاب عروض، قافیہ، بدیع اور شعری تنقید کے بیشتر موضوعات کا احاطہ کرتی ہے۔ شمس قیس رازی نے اس کتاب میں عربی

اور فارسی کی تنقیدی روایت سے جس حد تک استفادہ کیا ہے وہ بجائے خود المعجم کو ایک دستاویزی حیثیت بخش دیتی ہے۔ چھٹی صدی ہجری تک عربی کے تنقید نگاروں اور تذکرہ نگاروں میں جو نظریات شعر رائج رہے ان کی گونج ہمیں المعجم میں سنائی دیتی ہے۔ اس طرح یہ کہنا بے جا نہ ہوگا کہ فارسی تنقید کی روایت کا سنگِ میل اگر کوئی ایک کتاب قرار دی جاسکتی ہے تو وہ المعجم فی معایر اشعار المعجم ہے۔

المعجم، میں شعر کی ماہیت، محاسن، اور شاعر کے لیے جن صفات اور علوم سے مرصع ہونے کی ضرورت ہے، ان مسائل پر اتنی تفصیلی بحثیں ملتی ہیں کہ ہر ایک کا احاطہ یہاں ممکن نہ ہوگا۔ البتہ اتنا ضرور دیکھا جاسکتا ہے کہ تصور شعر اور فرائض شاعر کے بارے میں المعجم، کے مصنف کے خیالات کیا ہیں؟ شمس قیس رازی شعر کے معنی اور قافیہ کے بارے میں ”در معنی شعر و قافیت وحدہ حقیقت آں“ کا عنوان قائم کر کے اس طرح رقم طراز ہے:-

بدانک شعر در اصل لغت دانش است و ادراک معانی بحسب صایب و اندیشہ و استدلال راست و از روی اصطلاح سخن است اندیشہ مرتب، معنوی، موزوں، متکرر، متساوی، حرف آخریں آں بیک دیگر مانندہ۔ و دریں حد گفتند سخن مرتب، معنوی، تافرق باشد میان شعر و ہدیان و کلام نامرتب بے معنی، و گفتند موزوں تافرق باشد میان نظم و نثر مرتب معنوی و گفتند متکرر تافرق باشد میان بیتی ذو مصراعین و میان نیم بیت کی اقل شعر بیتی تمام باشد... و گفتند متساوی تافرق باشد میان بیتی تمام و میان مصاریح مختلف ہر یک بر روی دیگر۔ و گفتند حروف آخریں آں بیک دیگر مانندہ تافرق بود میان مقفی و غیر مقفی کہ سخن بے قافیت را شعر نشمرند اگرچہ موزوں افتد۔

شعر اور قافیہ کی حد بندی کے سلسلے میں شمس قیس رازی کا محولہ بالا بیان بہت جامع اور عربی کی روایت شعری سے مماثل ہے۔ شاعری کے حدود کے تعین میں مندرجہ بالا اقتباس کے اندر جن شرائط سے مدد لی گئی ہے وہ یہ ہیں کہ شعر کو ۱۔ مرتب، ۲۔ بامعنی، ۳۔ موزوں، ۴۔ متکرر

۵۔ مستنوی ۶۔ اور اس کے آخری حروف کو ایک دوسرے سے مماثل ہونا چاہیے۔ دوسرے الفاظ میں اس تعریف کا مطلب یہ ہوا کہ ان چھ شرائط میں سے اگر کوئی ایک بھی شرط شعر میں نہ پائی جائے تو شعر ناقص قرار دیا جائے گا۔ شمس قیس رازی نے شعر کے لیے اپنی ایک ایک شرط کو جامع اور مانع قرار دینے کی غرض سے ہر شرط کا جواز بھی پیش کیا ہے۔ شمس قیس رازی کی اس تعریف کا فارسی شعریات پر اتنا اثر پڑا کہ مغربی ادبیات کے زیر اثر جب فارسی میں غیر مقفی، محرمی اور آزاد نظمیں بعض شاعروں نے لکھنا شروع کیں تو علماء شعر نے ایسی شاعری کو عرصہ دراز تک شاعری میں شمار ہی نہیں کیا۔

یہ تو تھے وہ عناصر جن کو شمس قیس رازی نے شعر کے لیے عناصر ترکیبی قرار دیا ہے اور وہ ان عناصر میں سے کسی ایک کے فقدان کو شعر کے بنیادی ارکان کے فقدان کا مترادف خیال کرتا ہے۔ شعر کے حدود کے تعین کے علاوہ صاحب المعجم، شعر کے محاسن پر بھی گفتگو کرتا ہے اور کہتا ہے کہ شاعری کو قابل فہم ہونا چاہیے اور اس میں استعارات بعید اور تشبیہات کاذب سے احتراز کرنا چاہیے۔ وہ محاسن شعر کے سلسلے میں اس طرح رقم طراز ہے :-

..... بنائے شعر بروزنی خوشی و لفظ شیریں و عبارتی متین و قوافی درست و ترکیبی سہل و معانی لطیف نہند، چنانک با فہام نزدیک باشد و در ادراک استنخر آں باند لیتہ بسیار و امعان فکر احتیاج نیفتد، و از استعارات بعید و مجازات شاذ و تشبیہات کاذب و تجنیبات متکرر خالی باشد، و ہر بیت در لفظ و معنی بنفس خود قائم بود و جز از روی معانی و تنسیق کلام بدیگری محتاج و بر آں موقوف نباشد و الفاظ و قوافی در مواضع خویش متمکن باشد و جملہ قصیدہ یک طرز و یک شیوہ بود، و عبارات کاہ بلند کاہ پست نہ شود و معانی کاہ متنسق و کاہ مضطرب نہ گردد، و مجازات الفاظ و لیاقت آں بیک دیگر معنی باشد و از غرائب الفاظ و بہجورات لغتہ الفرس در آں مستعمل نباشد بل کی از صحیح و مشہور لغتہ درمی و مستعملات الفاظ عربی کہ در محاورات و مراسلات پارسی گویاں فاضل متداول باشد مرکب بود

چوں کہ شعر کے حدود کے تعین کے سلسلے میں شمس قیس رازی پہلے ہی چند عناصر ترکیبی کا ذکر کر چکا ہے اس لیے مندرجہ بالا اقتباس میں 'بنائے شعر' کو 'بنائے محاسن شعر' سمجھنا چاہیے۔ اس لیے کہ جس باب میں یہ عبارت ملتی ہے وہ محاسنِ شعری سے متعلق ہے۔ اس طرح المعجم کے مصنف کا مدعا یہ ٹھہرتا ہے کہ شاعری کے محاسن میں سے ۱۔ اچھے اوزان ۲۔ شیریں الفاظ ۳۔ متین عبارت ۴۔ صحیح قوافی ۵۔ آسان تراکیب اور ۶۔ لطیف معانی سب سے زیادہ اہمیت رکھتے ہیں۔ شاعری یوں تو بُرے اوزان، بوجھل الفاظ غیر متین عبارت، مشکل تراکیب اور دور از کار معانی و مفاہیم کے سہارے بھی کی جاسکتی ہے اور ہم ایسی شاعری کو دائرہ سخن سے باہر قرار نہیں دے سکتے۔ تاہم شمس قیس رازی نے عمدہ شاعری کی خصوصیات اس کے برخلاف بتائی ہیں، اور کہا ہے کہ اگر شعر میں یہ صفات پیدا ہو جائیں تو وہ شعر عام فہم بھی ہوگا اور اس سے محفوظ ہونے کے لیے غیر ضروری غور و فکر کی بھی ضرورت نہیں پڑے گی۔ اس سے بڑھ جیلا کہ شمس قیس رازی شاعری کے لیے عام فہم ہونے کو ایک ضروری شرط سمجھتا ہے۔ مزید برآں یہ کہ وہ بعض عیوب کو اچھی شاعری کی راہ میں رکاوٹ سے بھی تعبیر کرتا ہے، وہ کہتا ہے کہ اچھے شعر کو ۱۔ دور از کار استعارات ۲۔ شاذ و نادر مجازات ۳۔ جھوٹی یا غلط تشبیہات ۴۔ اور ڈہرائی ہوئی تجنیسات سے خالی ہونا چاہیے۔ مزید برآں عائد کرتے ہوئے وہ اس بات پر زور دیتا ہے کہ ہر شعر کو خود مسکتنی ہونا چاہیے اور ایک شعر کے مفہوم کی تکمیل دوسرے شعر میں نہ ہونی چاہیے بلکہ ہر شعر ایسا ہو کہ وہ معنوی اعتبار سے اپنا الگ وجود رکھے، شعر کے الفاظ اور قافیے اپنی اپنی جگہ پر ٹھوس ہونے چاہئیں، اور مجموعی طور پر پورے کے پورے فصیدے کو ایک طرز اور ایک انداز کا ہونا چاہیے۔ اور ایسا نہ ہو کہ کہیں بلند بانگ الفاظ استعمال کئے گئے ہوں اور کہیں پست اور ڈھیلے ڈھالے الفاظ۔ شمس قیس رازی کا زور اس بات پر بھی ہے شاعری میں نامانوس الفاظ کا استعمال نہ کیا جائے، نہ ہی فارسی زبان کے متروک الفاظ کا استعمال کیا جائے، بلکہ بہتر یہ ہے کہ لغتِ درمی اور فارسی میں مستعمل عربی کے ایسے الفاظ جو فارسی محاورات اور مراسلات کا حصہ بن چکے ہیں، ان کا استعمال کیا جائے محاسنِ شعری سے متعلق ان اصول و ضوابط میں ممدوح اور مذموم، دونوں عناصر کا ذکر کیا گیا ہے۔ اس سے پتہ چلتا ہے کہ شمس قیس رازی کو شعر کی پرکھ کے سلسلے میں محاسن و معائب کا پورا شعور حاصل تھا۔

المعجم میں ایک اور مقام پر شعر کی خوبیوں اور شاعر کی صلاحیت کے مسائل پر اظہار خیال کیا گیا ہے۔ ادواتِ شعر کا بیان کرتے ہوئے مصنف کا خیال ہے کہ :

ادواتِ شعر کلماتِ صحیح، الفاظِ شیریں، عباراتِ بلیغ اور معانیِ لطیف ہیں۔ جب یہ چیزیں اوزان کے سانچے میں ڈھل جاتی ہیں اور شعروں کے دھاگے میں پرو دی جاتی ہیں تو ان سے عمدہ شعر متشکل ہوتے ہیں۔<sup>۲۶</sup>

عمدہ شعر کے اجزاء کے ذکر کے فوراً بعد شاعر کی صلاحیت، واقفیت اور اس کے علم کا بیان آتا ہے اور شاعر کے لیے بھی کچھ بنیادی شرائطِ ضروری قرار دی جاتی ہیں :

”ضروری ہے کہ شاعر کو مفرداتِ لغت پر عبورِ کامل حاصل ہو، صحیح اور علط ترکیبوں کی اقسام سے آگاہی حاصل ہو۔ بڑے بڑے شعرا نے ابلاغ و اظہار کے جو طریقے اختیار کئے ہیں ان پر اسے عبور حاصل ہو..... کچھ تاریخ بھی جانتا ہو، علم عروض و قوافی سے بھی واقف ہو، اور اچھے برے اوزان میں تمیز کر سکے..... جب شاعر جلیل القدر شعرا کے اسالیبِ ابلاغ و اظہار سے واقف ہو گیا اور اس پر شعر گوئی کے اسرار و رموز کھل گئے..... تو اس کی شعر گوئی مقطر پانی کے اس چشمے کی طرح ہو جائے گی جس نے بڑے دریاؤں سے اور گہری ندیوں سے مدد حاصل کی ہو..... شاعر کے لیے یہ بھی ضروری ہے کہ اپنے طریقِ اظہار اور اسلوبِ ابلاغ میں مشہور شعرا کے طریقوں سے انحراف نہ کرے۔“<sup>۲۷</sup>

شمس قیس رازی کی محولہ باتوں میں ہمیں نظامی عروضی سمرقندی کے اس تصورِ شعر و شاعر کی بازگشت سنائی دیتی ہے جس میں اس نے شعر کی اہمیت کے موضوع پر اپنی رائے ظاہر کرنے کے بعد شاعر کے لیے یہ ضروری قرار دیا ہے کہ ’وہ منتقدین اور متاخرین کے ہزاروں اشعار حفظ کرے، ذوقِ سلیم، فکرِ عالی، اور بصیرت کا مالک ہو اور مختلف علوم و فنون سے آگاہی رکھتا ہو۔ اس سے ظاہر ہوتا ہے کہ فارسی کی تنقیدی روایت میں جب شعر کی پرکھ کے کچھ اصول وضع ہونا شروع ہوئے، اسی وقت سے شاعر کے لیے بہت سے علوم و فنون پر دسترس رکھنا ضروری خیال

کیا جاتا تھا۔ شمس قیس رازی، شاعر کو کم از کم اتنا واقف کار ضرور دیکھنا چاہتے ہیں کہ اسے الفاظ کے لغوی معنی و مفہوم سے آگاہی ہو اور صحیح اور غلط تر ایک الفاظ کے استعمال اور ان میں تمیز کرنے کی صلاحیت ہو۔ رازی کا خیال ہے کہ پرانے اور بڑے شاعروں نے اظہار و ابلاغ کے جو طریقے اختیار کئے ہیں ان سے بھی شاعر کو واقف ہونا چاہیے۔ اس کا مطلب یہ ہے کہ شاعر کو پرانی شاعری کے مطالعے سے اظہار و ابلاغ پر مکمل قدرت حاصل ہو جانی چاہے اور اسے مطالعے سے یہ معلوم کرنے کی کوشش کرنی چاہیے کہ مفہم کو کیوں کر بہ آسانی اظہار کا پیرا یہ دیا جاسکتا ہے۔ شاعر کے لیے تاریخ سے بھی واقفیت ہونا کسی نہ کسی حد تک ضروری ہے، اور یہ بھی ضروری ہے کہ وہ عروض، قوافی اور اوزان کے سارے نشیب و فراز سے آگاہی رکھتا ہو۔

شمس قیس رازی یا نظامی عروضی سمرقندی کے اس نوع کے خیالات اپنے اندر ایک خاص اہمیت رکھتے ہیں۔ ان کی اہمیت اس بات میں بھی مضمر ہے کہ تقریباً ہر ترقی یافتہ زبان میں آج شاعر کے لیے عالم ہونا بہت ضروری قرار نہیں دیا جاتا۔ جب کہ ان بیانات سے پتہ چلتا ہے کہ مشرق کی دو اہم زبانوں کے تصور شعر کا، یہ بات ایک حصہ رہی ہے کہ اچھی شاعری اس وقت تک ممکن نہیں ہوتی جب تک شاعر علم و فضل کا مالک نہ ہو اور نہ صرف علوم شعر بلکہ بعض دوسرے علوم متداول مثلاً تاریخ وغیرہ سے بھی کچھ نہ کچھ واقفیت نہ رکھتا ہو۔

علم اور اطلاع پر شمس قیس رازی کا اتنا زور ہے کہ اس نے کتاب کے آخری صفحات میں ایک فصل "فصل در لزوم اطلاعات شاعر از غالب علوم و آداب" کے عنوان سے قائم کیا ہے اور اس میں بتلایا ہے کہ شاعر کیوں کر علوم و آداب کے سیکھنے کا محتاج ہوتا ہے:

"و باید دانست کہ شاعر در جودت شعر خویش بیشتر علوم و آداب محتاج باشد"

بدین جہت (باید) کی مستطرف بود و از ہر باب چیز کی داند تا اگر بایراد معنی کی

فن او نباشد محتاج شود، آوردن آن بروی دشوار نشود و چیزی نگوید کی مردم

استدلال کنند بداں کی او آن معنی است ندانستہ،<sup>۳۸</sup>

اس اقتباس کا لب لباب یہ ہے کہ شاعر اپنے کلام میں جس چیز کا بھی بیان کرے اس سے

اس کو پوری واقفیت ہونی چاہیے۔ مزید برآں یہ کہ شاعر کے تجربے میں اگر کوئی ایسی چیز آجائے جو





ہدیتیں مخصوص ضرور ہیں مگر جہاں تک کسی مفہوم کو زبان کے قالب میں ڈھالنے کا سوال ہے تو جب تک مفہوم اور معنی کو اس کے قالب میں نہ ڈھالا جائے مفہوم کی ادائیگی میں کوئی نہ کوئی نقص یقیناً باقی رہ جاتا ہے۔ اب رہا یہ سوال کہ نظم یا کلام موزوں کے اپنے تقاضے کیا ہیں؟ تو اس سلسلے میں 'المعجم' کے کئی ایسے حوالے آچکے ہیں جن سے صاف پتہ چل جاتا ہے کہ شمس قیس رازی کے نزدیک شاعری کے بنیادی عناصر کیا ہیں؟

المعجم، اپنی شرح و بسط اور جامعیت کے سبب اپنے اندر عروض، بدیع، بیان اور نقدِ شعر سے متعلق ان گنت اہم مباحث کا خزانہ رکھتا ہے۔ مگر طول کلامی سے اجتناب کرتے ہوئے یہاں نقاد کی تنقیدی رائے اور اس سے شاعر کے اتفاق یا اختلاف کے مسئلے پر شمس قیس رازی کے ایک اہم حوالے کے ساتھ راقم الحروف 'المعجم' پر کی جانے والی گفتگو کو سمیٹنے کی کوشش کرتا ہے۔ شمس قیس رازی کا خیال ہے کہ :-

"جب کوئی ہنرور نقدِ شعر کے معاملے میں شہرت حاصل کر لے اور بڑے بڑے جلیل القدر سخنور انتقادِ شعر کے معاملے میں اس کی بات ماننے لگیں تو اچھے شاعر کو چاہیے کہ ایسے نقاد کا کہا مان لے اور لفظ و معنی کے معاملے میں جب وہ رد و قبول کا فیصلہ کرے تو اس کی بات کو حجت سمجھے اور اس معاملے میں اُسے مجتہد گردانے۔ اور اگر ایسا نقاد کوئی دعویٰ کرے تو یہ مناسب نہیں کہ اس سے کہا جائے کہ اپنے دعوے کا اثبات کرے اور جو کچھ اس نے کہا ہے اس کی وجوہ بیان کرے۔ اس کی وجہ یہ ہے کہ بہت سی چیزیں ایسی ہوتی ہیں کہ ذوقِ سلیم اپنا فیصلہ صادر کر دیتا ہے، لیکن وہ حیضہ تخریر میں نہیں آتیں۔ شعر پر انتقاد کرنے والا یعنی ناقدِ شعر کہنے کی مشکلات سے شخصاً آگاہ نہیں ہوتا۔ شاعر تو الفاظ و معانی کی نظم و ترتیب میں خون جگر کھاتا ہے لیکن نقاد کو اس بات کی پرواہ نہیں ہوتی۔ وہ اچھے شعر کو پسند کرتا ہے اور بیہودہ شعر کو مسترد کر دیتا ہے۔"

اس اقتباس میں شمس قیس رازی نے جو باتیں کہی ہیں ان کی حیثیت شاعر کو مشورہ دینے کی

ہے، مگر اس میں چند اہم باتیں قابلِ توجہ ہیں، مثلاً: ۱۔ ذوق سلیم کے فیصلے کا معاملہ۔ ۲۔ شعری تخلیقات کی مشکلات سے ناقد کی واقفیت۔ ۳۔ شاعر کا الفاظ و معانی کی ترتیب میں خونِ جگر صرف کرنا۔ ۴۔ اور ادبی تنقید کا دوسری چیزوں سے صرف نظر کر کے اچھے شعر کو پسند اور بُرے شعر کو ناپسند کرنے کی بات۔ اس میں کوئی شک نہیں کہ بعض اوقات ذوق سلیم ہی صحیح فیصلہ کرتا ہے بلکہ ذوق سلیم کے بغیر علوم و فنون سے واقفیت بھی تفہیم شعر میں معاون ثابت نہیں ہوا کرتی۔ مگر جب ہم تنقید کی بات کرتے ہیں تو ناقد کی یہ ذمہ داری ہو جاتی ہے کہ وہ ذوقی یا فنی پرکھ کو دلیل سے ثابت کر دکھائے۔ آج سے تقریباً آٹھ سو سال پہلے شمس قیس رازی کا ذوق سلیم کی دسترس سے اس حد تک واقف ہو جانا کوئی معمولی بات نہیں معلوم ہوتی۔ اس سلسلے میں دوسری بات البتہ مختلف فیہ ہو سکتی ہے کہ آیا ناقد کو شعری تجربے سے کچھ نہ کچھ واقف ہونا چاہیے یا نہیں؟ راقم الحروف کی رائے میں اچھی تنقید تخلیقی عمل کی مشکلات کا ادراک رکھتی ہے اور اگر ناقد اس صلاحیت سے محروم ہے تو اس کی تنقید ہمیشہ روح تنقید سے محروم دکھائی دے گی۔ جب شاعر خونِ جگر صرف کرتا ہے تو خونِ جگر کی قیمت اور اس کو صرف کرنے کی معنویت بھی تنقید کے پسین نظر رہنی چاہیے، اگر ایسا نہیں ہے تو تنقید میں کوئی نہ کوئی کمی ضرور باقی رہ جائے گی۔ یہ بات اپنی جگہ درست ہے کہ اگر خونِ جگر کا سراغ تخلیق سے نہیں ملتا اور اس کا رنگ شاعری میں نہیں جھلکتا تو ناقد کو ایسی شاعری اور خونِ جگر کی پرواہ بھی نہیں کرنی چاہیے۔ شمس قیس رازی نے سب سے آخر میں ایک بہت چھوٹے جملے میں بہت اہم بات کہہ دی ہے کہ ناقد اچھے شعر کو پسند کرتا ہے اور بیہودہ شعر کو مسترد کر دیتا ہے، یہاں مصنف کا مدعا یہ ہے کہ اچھی شاعری کی پرکھ کے لیے ایمان دار ناقد دوسرے تمام غیر ادبی معاملات سے صرف نظر کر لیتا ہے، تخلیق سے ایک معروضی فاصلہ قائم کرتا ہے اور غیر جانبدارانہ انداز میں شاعری کی خوبیوں اور خامیوں پر فیصلہ صادر کر دیتا ہے۔

”المعجم“ کے مختلف مباحث میں شمس قیس رازی نے عربی اور فارسی کی تنقیدی روایت کو آگے بڑھانے کے سلسلے میں جس طرح غور و خوض کیا ہے اور جس طرح کے تنقیدی نکات سے المعجم کے صفحات بھرے ہوئے ہیں، ان کی بنا پر بلاشبہ ”المعجم فی معایر اشعار المعجم“ کو فارسی کی پرانی

ادبی تنقید کی اساس قرار دیا جاسکتا ہے۔ المعجم کی جامعیت اور روایتی قدر و قیمت کے سبب فارسی زبان میں لکھی جانے والی شمس قیس رازی کے بعد کی ساری تنقید اس کی کتاب المعجم سے کسب فیض کرتی ہے، اور کم و بیش رازی ہی کے تنقیدی خطوط پر بعد کی فارسی تنقید کے خدو خال نمایاں ہوتے ہیں۔ شمس قیس کے بعد ساتویں صدی ہجری میں جس تنقید نگار کو اہمیت حاصل ہے وہ ”معیار الاشعار“ کا مصنف اور مشہور فلسفی و متکلم خواجہ نصیر الدین طوسی (متوفی ۶۷۲ھ) ہے۔ طوسی نے اپنی کتاب کے مواد کی فراہمی میں یا تو عرب نقادوں کے خیالات سے استفادہ کیا ہے یا پھر اپنے ماضی قریب کے عالم ادب فارسی شمس قیس رازی کی کتاب کو سب سے اہم حوالے کے طور پر استعمال کیا ہے۔ طوسی کے بعد کے تنقید نگاروں میں آٹھویں صدی ہجری کے دو مصنف شرف الدین محمد تبریزی (متوفی ۷۹۵ھ) اور شمس الدین فخری اصفہانی ہیں۔ موخر الذکر کو یہ اہمیت حاصل ہے کہ اس کی مبسوط کتاب ”معیار جمالی و مفتاح ابوالساقی، المعجم کی طرح ہی شعر کے زیادہ تر پہلوؤں کو زیر بحث لاتی ہے۔ اس کتاب میں علم عروض، علم قوافی، علم بدایع و صنائع اور علم لغت فرس جیسے فارسی زبان و ادب کے چاروں اہم پہلوؤں پر تفصیلی طور پر اظہار خیال کیا گیا ہے۔ شرف الدین محمد تبریزی نے فارسی تنقید کی خدمت اس طور پر انجام دی کہ اس نے رشید الدین وطواط کی مختصر کتاب ’حدائق السحر فی دقائق الشعر‘ کی شرح ’حدائق الحدائق‘ کے نام سے لکھی، اور اپنی شرح میں اس نے وطواط کے خیالات کو عام فہم انداز میں پیش کرنے کی کوشش کی، مزید یہ کہ اپنے زمانے میں راج فارسی شاعری سے صنائع لفظی و معنوی کی تشریحات میں دلیلیں بھی پیش کی ہیں۔ نقد فارسی کے تسلسل اور روایت نقد کے تحفظ کے ضمن میں نویں صدی ہجری کے مشہور شاعر اور مصنف جامی (متوفی ۸۹۹ھ) کا نام نہ لینا اس کے ساتھ نا انصافی ہوگی۔ جامی نے دو رسالے، رسالہ در علم قافیہ اور رسالہ ”فی العروض“ لکھے اور ان میں علم عروض اور علم قافیہ پر فارسی مصنفوں کی رایوں کو ایک جگہ جمع کر دیا۔

فارسی زبان میں شاعری کی تاریخ بہت پرانی ہے مگر تنقیدی روایت کے تعین کا زمانہ درحقیقت پانچویں صدی ہجری سے نویں صدی ہجری تک کا عرصہ ہے۔ اسی عرصے میں لکھی جانے والی کتابیں اہل ایران کے تنقیدی شعور کی تربیت کا فریضہ انجام دیتی رہیں اور ان ہی کتابوں کی بنیاد پر فارسی تنقید کی روایت مستحکم ہوئی۔ سبک ہندی کے شاعروں نے فارسی ادب سے جو استفادہ کیا اس کے پیش نظر بھی یہی

حقیقت سامنے آتی ہے کہ سبک ہندی کے شاعروں اور تنقید نگاروں نے اسی زمانے میں تصنیف شدہ کتابوں اور متغین کئے ہوئے معیار شعر کو بالعموم اپنایا۔ اکبر کے عہد کا فارسی ادب، بالخصوص فارسی تنقید کی اسی روایت کا تسلسل معلوم ہوتا ہے۔ اس میں کوئی شک نہیں کہ ابوالفضل اور فیضی کے تنقیدی شعور سے یہ اندازہ بھی ہوتا ہے کہ انھوں نے ادب کی تفہیم اور لفظ و معنی کے رشتے پر غور و خوض کر کے کچھ مختلف نتائج بھی نکالے ہیں۔ ڈاکٹر وحید قریشی اس عہد کے تصورات شعر پر اظہار خیال کرتے ہوئے لکھتے ہیں کہ :-

ابوالفضل کے نظریہ فن کے تین بنیادی نکات ہیں (الف) الفاظ و معانی کا رابطہ

(ب) تقلید و انفرادیت (ج) ادب اور صوفیانہ اقدار کی اہمیت

اگر کسی دور نے باقاعدہ الفاظ اور معانی کی برابری اور گہرے رابطے کو تسلیم کیا ہے

تو وہ فیضی اور ابوالفضل ہی کا دور ہے۔ اکبری مصنفین نے قدیم ادب کی پیروی کو

عملی مشکلات کے پیش نظر درست قرار نہیں دیا اور اپنے فن اور نظریہ فن کو میکانیکی

ہونے سے بچالیا۔ اس طرح جاندار اسلوب بیان کے لیے راستہ صاف ہو گیا،<sup>۳۱</sup>

فارسی کی تنقید میں روایتی طور پر، بیان، صنائع اور عروض کے مسائل زیادہ زیر بحث رہے۔

جس کا نتیجہ یہ نکلا تھا کہ معنی کی اہمیت ثانوی ہو کر رہ گئی تھی، اکبری عہد میں ابوالفضل نے اپنی کتاب

النشائے ابوالفضل، میں لفظ اور معنی کو اس برابری کا درجہ دیا جو بعض عرب نقادوں یا بعد کے مغربی

نقادوں نے تسلیم کیا ہے

فارسی تنقید کی روایت پر گفتگو ناممکن رہے گی اگر ہندوستان میں لکھی جانے والی ایک ایسی

کتاب کا ذکر نہ کیا جائے جو اپنے مشمولات اور مباحث کے اعتبار سے فارسی تنقید سے کشید کی

ہوئی روایتی اقدار نقد کا مجموعہ ہے۔ یوں تو یہ کتاب جس کا نام 'دبیر عجم' ہے بیسویں صدی کے اوائل

میں لکھی گئی مگر اس کے مصنف اصغر علی روحی نے کوشش کی ہے کہ مختلف موضوعات نقد پر ان

باتوں کو ضرور جمع کر دیا جائے جن پر بالعموم فارسی کے پرانے نقاد متفق ہیں۔ اس طرح یہ کتاب

فارسی کے قدیم نقادوں کے مشترک خیالات کی عکاس ہے۔ اصغر علی روحی نے 'دبیر عجم' میں خصوصیت

کے ساتھ علم بلاغت سے متعلق مسائل پر ارتکاز کیا ہے مگر وہ یہ بھی کہتے ہیں کہ تنقید کرنے والے کو

سب سے پہلے یہ چاہیے کہ وہ شاعروں کے کلام کا موازنہ کرنا سیکھے اور اس موازنے کے لیے بلاغت

کے اصولوں کو وسیلے کے طور پر استعمال کرے<sup>۳۲</sup>۔ اصغر علی روحی نے جن موضوعات پر نقادوں کے مشترک خیالات جمع کئے ہیں ان کی طوالت میں نہ جاتے ہوئے موازنہ کے موضوع پر نمونہً ایک اقتباس ملاحظہ کیجئے:

و این معنی وقتے متحقق گردد کہ چون دو جملہ یا دو شعر را کہ در معنی متحد باشد و در  
تالیف الفاظ مختلف، در حیرت قابل و توازن در آرد، چہ معنی لطیف را محتلے شائستہ  
باید در تالیف و نظم کلام زیر کہ باندک تغیر و تبدلے و تقدیم و تاخیرے کہ در تالیف و  
نظم کلام راہ باید شاد معنی بر کرسی دیگر جلوہ گر آید و تاخیر و انفعال نفوس موقوف  
است بر دو امرے کہ، آنکہ محتل ہر لفظ در کلام ہماں باشد کہ حال مقتضی آں است  
اگر از محتل اصلی اورا بردارند و بہ محتل دیگر نبشاند خللے در مقصود راہ یابد<sup>۳۳</sup>

موازنہ کے لیے اصغر علی روحی خاص طور سے ایسے دو اشعار کو مناسب موضوع تصور کرتے  
ہیں جو معنی میں تو ایک جیسے ہوں مگر ان کے الفاظ مختلف ہوں۔ روحی کا خیال ہے کہ ہر لطیف معنی کے  
لیے موزوں اور مناسب ترین الفاظ ہوتے ہیں، مگر ان الفاظ میں ذرا سی بھی تبدیلی کر دی جائے تو وہاں  
سے طاثر معنی پرواز کر جاتا ہے۔ اس کا سبب یہ ہے کہ ہر لفظ وہاں آنا چاہیے جہاں اس کا مقام  
متقاضی ہے۔ اگر مناسب مقام سے لفظ ذرا سا بھی ہٹ جائے تو شعر کے مقصود اصلی میں خلل واقع  
ہونا ناگزیر ہو جاتا ہے۔ روحی سلسلہ کلام کو آگے بڑھاتے ہوئے عرب نقاد عبد القاہر جرجانی  
کے حوالے سے یہ بتلاتے ہیں کہ معنی کو اس کے صحیح اور مناسب الفاظ میں ڈھالنے کا معاملہ  
اور لطافتِ طبع اور سلامتی ذوق پر مبنی ہے۔ جس شاعر کو بھی لطیف طبیعت اور ذوق سلیم و دلیت نہیں  
ہو ہے وہ اچھے معانی و مفہیم کو بھی اپنے نامناسب الفاظ کے استعمال سے کم قیمت اور سست حیثیت  
کر دے گا۔ (دبیر عجم)

فارسی کی تنقیدی روایت کے عناصر ترکیبی کا یہ جائزہ ثابت کرتا ہے کہ عربی ہی کی طرح فارسی  
کی قدیم تنقید بھی معانی، بیان اور بدیع کے گرد گھومتی ہے۔ علم معانی کے اہم ترین مباحث میں  
سے فصاحت، بلاغت، ایجاز، اطناب، مترادفات اور محاورات وغیرہ آتے ہیں اور علم بدیع سے  
ہمیں تحسین کلام اور تزئین شعر کے اصول و ضوابط کا پتہ چلتا ہے۔ علم بیان، اظہار، اسالیب اور  
ترسیل و ابلاغ جیسے اہم مسائل کا احاطہ کرتا ہے۔ ہمارے ہم عصر ادبی نقادوں نے جس

طرح دوسرے علوم و فنون اور زندگی کے ہزار ہا شعبوں سے نقد شعر کے نظریاتی مباحث میں استفادہ کیا ہے، اس سے قدیم عربی تنقید محروم ہے اور پرانی فارسی تنقید بھی۔ ویسے یونانی اور سنسکرت ادبیات کے بعد عربی اور فارسی کے ادبی تصورات اور تنقیدی نظریات کو اس معاملے میں زمانی تقدم حاصل ہے کہ ان زبانوں کے علمائے شعر نے قدیم مغربی تنقید کے بالکل متوازی مشرقی شعریات کو معتبر اصولوں سے مالا مال کر دیا تھا۔

\* \* \*

# مشرقی شعریات

اور

## شعراے اردو کے تذکرے

شعراے اردو کے تذکرے دراصل عربی اور فارسی کی تنقیدی روایت کا تسلسل ہیں۔ عربی میں تذکرہ نگاری کا آغاز ابن سلام کی کتاب 'طبقات الشعراء' اور ابن قتیبہ کی کتاب 'الشعر والشعرا' سے ہوتا ہے۔ مگر عربی کی ادبی تنقید میں صرف تذکرے ہی عرب علماء کے تنقیدی شعور کا اظہار نہیں کرتے بلکہ ان کے شانہ بہ شانہ تنقیدی تصورات اور قدیم آثار نقد پر مبنی کتابوں کا ایک طویل سلسلہ ہے۔ فارسی کی ادبی تنقید کی ابتدا بھی کم و بیش عربی تنقید کی طرح تذکرہ نگاری کے ساتھ ساتھ فن شاعری سے متعلق بعض اہم کتابوں سے ہوتی ہے۔ عربی تذکرہ نگاری کی بنیادی خصوصیات کو فارسی تذکرہ نگاروں نے ہمیشہ پیش نظر رکھا اور اس حد تک فارسی تذکرہ نگاری کو عربی کی طبقات نگاری کے قریب کر دیا کہ اگر صرف فارسی تذکرہ نگاری کا ذکر کیا جائے تو یہ سمجھنے میں کوئی دشواری نہیں ہوتی کہ فارسی کی تذکرہ نگاری سے مراد فارسی کا وہ فن تذکرہ ہے جو عربی تذکرے کی روایت کا امین اور اس کا تسلسل ہے۔ اس لئے اس ضمن میں جب بھی فارسی تذکرہ نگاری یا فارسی تذکروں کا ذکر آئے گا تو ان الفاظ سے عربی اور فارسی میں تذکرہ نگاری کی روایت مراد ہوگی۔

فارسی زبان کے تذکروں میں محققین نے یوں تو ابوطاہر خاقانی کے مناقب الشعراء کو سب سے پہلا تذکرہ بتایا ہے۔ مگر اس وقت دستیاب تذکروں میں سب سے پہلا تذکرہ محمد عوفی کا لباب الالباب (۶۱۸ھ) فارسی کا پہلا تذکرہ قرار دیا جاتا ہے۔ محمد عوفی نے "لباب الالباب" کے دیباچے میں اپنے تذکرے کی اولیت کا ذکر جن الفاظ میں کیا ہے ان سے نہ صرف اس تذکرے کی اولیت ثابت ہوتی ہے بلکہ یہ بھی معلوم ہوتا ہے کہ مصنف کے نزدیک عربی میں 'طبقات الشعراء' کی حیثیت سے لکھے گئے قدیم



تذکرے ہی تذکرہ نگاری کے قابل تقلید نمونے کے طور پر موجود تھے۔

شک نیست کہ دریں شیوہ در طبقات شعرائے عرب چند تالیف ساختہ اند و چند  
تصنیف پرمداختہ۔ چون طبقات ابن سلام و طبقات ابن قتیبہ و طبقات ابن المعتز  
یقیمۃ الدھر کہ ابو منصور ثعالبی ساختہ است و دمیۃ القصر کہ تاج الرؤسا علی بن الحسن  
الباخرزی پرداختہ و ربیۃ الزماں کہ شمس الدین محمود اند حدودی تالیف کرد۔ و لکن  
در طبقات شعرائے عجم، یحییٰ تالیف نیافتادہ است و یحییٰ مجموعہ در نظر نیامدہ ۲  
محمد غوفی کے اس بیان سے یہ بات واضح ہو جاتی ہے کہ اگر 'لباب الالباب' سے قبل مناقب الشعراء  
اور مجمع النوادر وغیرہ (جیسا کہ بعض مصنفین نے لکھا ہے) تذکرے پہلے سے موجود بھی تھے جب بھی  
محمد غوفی کی نگاہ سے نہیں گذرے۔ اس طرح یہ کہنا غلط نہ ہوگا کہ محمد غوفی نے عربی تذکروں کے خطوط  
پر اپنا تذکرہ لکھا اور فارسی تذکرہ نگاری 'عربی کے طبقات شعراء ہی کے ارتقاء کی ایک شکل بن کر  
سامنے آئی۔

فارسی میں لباب الالباب، اس روایت کا آغاز ہے جس کا سلسلہ اردو شعراء کے ان تذکروں  
تک پہنچتا ہے جو فارسی میں لکھے گئے۔ لباب الالباب کے بعد ایران اور ہندوستان میں فارسی شاعروں  
کے ان گنت تذکرے لکھے گئے، جن میں تذکرۃ الشعراء (دولت شاہ سمرقندی) مجالس النقائق  
(میر علی شیر) جواہر العجائب (فخری ابن امیری) خلاصۃ الاشعار و زبدۃ الافکار (تقی کاشی) میخانہ  
(عبدالبنی فخر الزمانی قزوینی) منتخب الاشعار (محمد علی خاں مبتلا) اور تذکرۃ المعاصرین (شیخ علی حزیں)  
کو خاصی اہمیت حاصل ہے۔ ان تذکروں میں اول الذکر (دولت شاہ سمرقندی) کا تذکرۃ الشعراء کا  
سال تصنیف ۱۱۹۲ھ ہے اور موخر الذکر (شیخ علی حزیں) کا تذکرۃ المعاصرین کا سال تالیف ۱۱۶۵ھ۔  
ان میں سے ابتدائی چند تذکرے ایران میں لکھے گئے اور باقی ہندوستان میں — یہ تمام تذکرے  
فارسی شاعروں کے تذکرے ہیں اور ایران سے ہندوستان تک تذکرہ نگاری کے اس تسلسل کا مظہر  
ہیں جس کی اگلی کڑیاں اردو شاعروں کے تذکروں کی شکل میں سامنے آئیں۔ بعض تذکروں کے زمانہ  
تالیف کی طرف اشارہ اس لئے کیا گیا تاکہ فارسی زبان میں تذکرے لکھنے کی اس روایت کا اندازہ لگایا  
جاسکے جو محمد غوفی کی 'لباب الالباب' سے شروع ہوتی ہے اور ایران کے ساتھ ہندوستان میں اردو شعراء

کے تذکروں کی تالیف تک باقی رہتی ہے۔ اردو شاعروں کا پہلا تذکرہ نکات الشعراء ہے جس کی تکمیل میر تقی میر نے ۱۱۶۵ء میں کی، مگر اسی سال حمید اورنگ آبادی (گلشن گفتار) افضل بیگ قاشقال (تحفۃ الشعراء) اور فتح علی حسینی گردیزی (تذکرہ ریختہ گویاں) کے تذکرے بھی پایہ تکمیل کو پہنچے۔ یہیں اس سے بحث نہیں کہ ان میں سے کس تذکرہ نگار کو اپنی کتاب کا آغاز کرنے کے سلسلے میں تقدم زمانی حاصل ہے۔ یہاں صرف یہ عرض کرنا مقصود ہے کہ فارسی زبان میں اردو شاعروں کے کئی تذکرے ۱۱۶۵ھ میں سامنے آئے۔ یہ وہ سال ہے کہ جس کا ذکر فارسی شاعروں کے ایک اہم تذکرہ نگار اور شاعر شیخ علی حزیں کے تذکرۃ المعاصرین کی تالیف کے سلسلے میں آچکا ہے۔ اس سے ثابت ہوتا ہے کہ تذکرہ نگاری کی وہ روایت جو فارسی شعراء کے تذکروں سے عبارت ہے، اس کا رخ جب اردو شاعروں کی طرف ہوتا ہے تو اسے ہم اردو تذکروں کی روایت کا نام دیتے ہیں۔ ورنہ یہ دراصل وہی روایت جس کا آغاز محمد عوفی کی 'لباب الالباب' سے ۱۱۸۰ھ میں ایران میں، اور تیسری صدی ہجری میں عرب علماء کے ہاتھوں ہو چکا تھا۔

اردو شاعروں کے تذکروں کے سلسلے میں جیسا کہ ابتدائی سطور میں عرض کیا گیا ہے یہ کہنا نامناسب نہ ہوگا کہ ان پر براہ راست عربی کی طبقات نگاری کا اثر پڑا۔ اس لئے کہ عربی زبان کے طبقات شعرا فارسی تذکرہ نگاری کے لئے جس اساسی حیثیت کے حامل تھے وہ حیثیت فارسی تذکروں کا ایسا حصہ بن گئی کہ اسے ہندوستان تک کا سفر کرنے تک فارسی ادب کی روایت سے موسوم کیا جانے لگا۔ مزید برآں یہ کہ تذکرہ نگاری صرف ایران میں ہی نہیں ہندوستان میں بھی فارسی زبان کی مخصوص چیز سمجھی جانے لگی۔ یہی وجہ ہے کہ محمد حسین آزاد کی کتاب آب حیات تک جتنے تذکرے لکھے گئے ان میں سے بیش تر فارسی زبان میں لکھے گئے۔ شعراء اردو کے تذکروں کا ایک مدت تک فارسی زبان میں لکھا جانا بجائے خود اس صنف ادب کے فارسی سے غیر معمولی اثر قبول کرنے کا ایک بڑا ثبوت ہے۔ فارسی زبان کو تذکرہ نگاری کے لئے استعمال کرنے کے علاوہ شعراء اردو کے تذکروں میں ترتیب، درجات کی تقسیم، زمانے کے تعین، حتیٰ کہ شعروں کے انتخاب تک میں فارسی تذکروں کے تتبع کا اندازہ ہوتا ہے۔ اس صورت حال میں اردو شاعروں کے تذکرہ نگاروں سے یہ توقع رکھنا درست نہیں کہ وہ فارسی کے معیار نقد کے علاوہ، کسی نئے تنقیدی شعور کا ثبوت دیں گے۔ چونکہ

فارسی میں ادبی تنقید کی روایت کا تعلق عموماً عروض معانی بدیع اور بیان تک محدود رہا اس لئے یہی روایت اردو تذکروں میں بھی منتقل ہوئی۔ چنانچہ شعرائے اردو کا تذکرہ لکھنے والوں نے بھی شاعری کی پرکھ کے لئے ان ہی قدیم تنقیدی اصطلاحات کا سہارا لیا جو عربی اور فارسی میں متعین اور مخصوص معنوں میں مستعمل رہ چکی تھیں۔ اس موقع پر اس حقیقت کا اعتراف بھی کھلے دل سے کر لینا چاہیے کہ اردو کے تذکرہ نگاروں نے تذکرہ نگاری کے فن کو اس حد تک فارسی روایت کا اسیر رکھا کہ شعرائے اردو کے تذکرے تنقیدی نقطہ نظر سے فارسی معیار نقد سے دو قدم بھی آگے کا سراغ نہیں دیتے۔ کریم الدین نے اپنے تذکرہ طبقات شعرائے ہند (۱۸۶۱ء) میں طریقی تصنیف کے معاملے میں تقلید کا اعتراف ان الفاظ میں کیا ہے :-

تذکرہ اور طبقات چونکہ شاخیں فن تاریخ کی ہیں، خصوصاً زبان عربی اور فارسی میں اس قسم کی بہت سی تصنیف ہوئی ہیں۔ ان کی دیکھا دیکھی زبان اردو میں بھی اس طریق تصنیف کا استعمال کیا ہے ۳

شعرائے اردو کے تذکروں کی تنقیدی اہمیت پر گفتگو کرنے سے پہلے مناسب یہ معلوم ہوتا ہے کہ تذکرہ نگاری کے اسباب و عوامل پر ایک نگاہ ڈال لی جائے تاکہ اندازہ ہو سکے کہ جس صنفِ ادب کا بنیادی مقصد شروع سے ہی تنقید اور پرکھ نہ رہا ہو، ہم اس سے تنقیدی شعور کی عکاسی کے مطالبے میں کس حد تک حق بجانب ہیں۔ میر تقی میر اپنے تذکرے ”نکات الشعراء“ کی تہمید میں رقم طراز ہیں :-

در فن ریختہ کہ شعر نیست بطور شعر فارسی بزبان اردوئے معلیٰ شاہجہاں آباد، دہلی

کتابے تا حال تصنیف نشدہ کہ احوال شاعران این فن بصفتہ روزگار بماند۔

بنائے علیہ این تذکرہ کہ مسیحی بہ نکات الشعراء است نگاشتمی شود، ۴

اس سے صاف پتہ چلتا ہے کہ تذکرہ نگاری سے میر تقی میر کا مقصد سوائے اس کے اور کچھ نہ تھا کہ اردو شعراء کا حال لوگوں کو معلوم ہو جائے۔ اس سلسلے میں میر کی اس رائے کا حوالہ اس لئے اہم ہے کہ میر کے تذکرے کو تنقیدی نقطہ نظر سے شعرائے اردو کے تذکروں میں ایک خاص اہمیت حاصل رہی ہے۔ جب کہ حقیقت حال خود میر یہ لکھتے ہیں کہ ان کا مقصد احوال شعراء کو جمع کرنے

کے علاوہ اور کچھ نہیں۔۔۔۔۔ شعروں کے انتخاب اور مثال کے طور پر پیش کئے گئے اشعار کو سامنے رکھ کر اس مقصد تصنیف پر یہ اضافہ کیا جاسکتا ہے کہ شعراء کے احوال کے ساتھ ان کی شاعری کے نمونوں کو بھی میر بعد کے زمانے تک پہنچانا چاہتے تھے۔۔۔۔۔ میر کے علاوہ دوسرے تذکرہ نگاروں نے بھی تذکرہ لکھنے کے جو اسباب بتائے ہیں ان سے کہیں یہ ظاہر نہیں ہوتا کہ ان کا مقصد شعراء کے کلام کی قدر و قیمت کا تعین تھا۔ تذکرہ نگاری کے اسباب و عوامل کو اگر مختصر بیان کیا جائے تو یہ کہا جاسکتا ہے کہ پرانے شاعروں کے احوال جمع کرنے کے علاوہ ایک اہم مقصد شعراء کے کلام کا انتخاب تھا۔ مگر یہ نہ بھولنا چاہیے کہ شاعری کا انتخاب کرنے والے کے ذہن میں کچھ نہ کچھ اصول اور معیار ضرور ہوتے ہیں، عربی میں ابن رشیق نے اور فارسی کے علماء میں نظامی عروضی سمرقندی نے پرانے شعراء کے کلام کے مطالعہ اور یاد رکھنے پر بہت زور دیا ہے۔ تذکروں میں قدیم و جدید شعراء کے کلام کا انتخاب، مطالعہ شاعری اور ذوق انتخاب کی غمازی کرتا ہے۔ تذکرہ نگاری کا ایک اہم مقصد معاصرہ چشمک اور گروہ بندی کے مقاصد کو تقویت پہنچانا یا پسندیدہ شعراء کی تعریف اور مخالف گروہ کے شاعروں کی تنقیص بھی تھا۔ اس رجحان کا اندازہ نکات الشعراء میں محمد یار خاں خاکسار کے لئے استعمال کئے جانے والے سخت اور معاندانہ الفاظ سے بھی ہوتا ہے اور گردیزی کے تذکرہ ریختہ گویاں سے بھی کہ یہ تذکرہ صاف طور پر معاصرین کے جواب میں لکھا ہوا معلوم ہوتا ہے۔ اسی رجحان کی عکاسی قطب الدین باطن کے تذکرہ 'گلستان بے خزاں' سے بھی ہوتی ہے۔ اس لئے کہ باطن کے خیال میں شیفیہ نے دہلوی شعراء کی بے جا طرف داری کی ہے اور دوسرے علاقے کے شعراء کو کم تر گردانا ہے۔ باطن اس بات سے زیادہ نالاں ہیں کہ شیفیہ کے 'گلشن بے خار' میں ان کے استاد نظیر اکبر آبادی کی شاعری کو غیر معیاری اور بازاری بتایا گیا ہے۔ باطن نے شیفیہ کے ان تعصبات کا بھرپور جواب دینے کی کوشش کی ہے۔۔۔۔۔ تذکرہ نگاری کے محرکات میں سے ایک اور اہم محرک یہ تھا کہ اردو شعراء کے تذکرہ لکھنے والے تذکرہ نگاری کے فن میں فارسی شعراء کے تذکروں سے مسابقت کی کوشش کر رہے تھے اور چاہتے تھے کہ فارسی تذکروں کے ہم پلہ بلکہ ان سے بھی بہتر تذکرے لکھیں۔ جب کہ حقیقت یہ تھی کہ اردو شعراء کے سلسلے میں تذکرہ نگاری کی بنیاد ہی فارسی تذکروں کی تقلید میں رکھی گئی تھی۔۔۔۔۔ اگر تذکرہ نگاری کے مندرجہ بالا اسباب و عوامل اور ان کے علاوہ دوسرے

محرمات پر غور کیا جائے تو یہ پتہ لگانے میں دشواری نہیں ہوتی کہ تذکرہ نگاروں کے نزدیک 'فن تنقید' کو بہت زیادہ اہمیت حاصل نہ تھی اور ان میں سے جن تذکرہ نگاروں نے شعراء کے کلام پر تنقیدی رائیں دی ہیں اس کے اسباب میں ذاتی پسند و ناپسند کا اظہار اور ذوقِ شعر شناسی کا ثبوت دینے کی کوشش کو نظر انداز نہیں کیا جاسکتا۔ تاہم اگر ہم تنقیدی شعور کی نشاندہی کرنا چاہیں تو اس مقصد کے حصول کے لئے ہمیں تین طرح کے تذکروں سے رجوع کرنا ہوگا۔ (۱) وہ تذکرے جن میں شاعروں کو طبقات میں تقسیم کیا گیا ہے (۲) وہ تذکرے جن میں شعراء کے کلام کا انتخاب کچھ اصولوں کے پس منظر میں کیا گیا ہے (۳) اور وہ تذکرے جن کا مقصد شعراء کے کلام کی اصلاح ہے۔ ظاہر ہے کہ اصلاح فی نفسہ کوئی تنقید نہیں مگر اس سے تنقیدی شعور کا اندازہ ضرور لگایا جاسکتا ہے۔ مزید یہ کہ اصلاح اور نکتہ چینی کی غرض سے لکھے ہوئے الفاظ میں تنقیدی تصورات کی جھلک بھی مل جاتی ہے۔

اس میں کسی شبہ کی گنجائش نہیں کہ اپنے آخری تجربے میں شعراء کے تذکرے ادب کے موضوع پر لکھے جانے کے باوجود بڑی حد تک تاریخی قدر و قیمت کے حامل ہیں۔ ان کو تنقید نگاری سے کہیں زیادہ تاریخ نویسی کے عمل سے موسوم کرنا مناسب ہے۔ مگر چونکہ ثانوی سطح پر سہی شعراء نے اردو کے تذکروں میں ہی اردو کی ادبی تنقید کے ابتدائی نشانات ملتے ہیں، اور ہماری تنقید کی تاریخ تذکروں کے بغیر مکمل نہیں سمجھی جاسکتی، اس لئے تذکروں کی تنقیدی قدر و قیمت کا تعین تنقید کے ایک نسبتاً نظر انداز پہلو کو سامنے لائے گا اس سلسلے میں نقادوں کا ایک گروہ تذکروں کی تنقیدی حیثیت ہی کو تسلیم کرنے پر آمادہ نہیں تو دوسرا گروہ تذکروں کی ادبی تنقید کو قدیم معیار نقد کے پس منظر میں غیر معمولی اہمیت دیتا ہے۔ کلیم الدین احمد اول الذکر گروہ کی نمائندگی کرتے ہیں۔ وہ اپنی کتاب 'اردو تنقید پر ایک نظر' میں لکھتے ہیں کہ

..... ان میں شاعروں کا ذکر ہوتا ہے، ان میں شاعروں کے کلام پر رائیں ہوتی ہیں، ان میں شاعروں کے کلام کے نمونے ہوتے ہیں۔ زیادہ تر یہ رائیں اور نمونے بے تکیے ہی معلوم ہوتے ہیں مگر اکثر ان کو پڑھ کر یہ احساس بھی ہوتا ہے کہ ان کے پس منظر میں کچھ اصول بھی کار فرما ہیں۔ معلوم ہوتا ہے کہ تذکرہ نویسوں کی نظر میں شاعری زبان کا کھیل ہے۔ اس کے اصول قرون

سے اٹل چلے آرہے ہیں۔ قواعد، بیان و بدیع، عروض، ان تین چار دائروں میں سب اصول آجاتے ہیں۔ اور ان کے باہر جانے کا سوال ہی نہیں اٹھتا۔ قواعد بیان اور عروض کی غلطیوں کا ہی ذکر ہوتا ہے، فصاحت اور بلاغت کی اصطلاحیں صنائع کے نام بھی سب فراوانی کے ساتھ مستعمل نظر آتے ہیں۔ شاعروں کے کلام پر رائیں پر از مبالغہ الفاظ میں ایسی مبہم ہوتی ہیں کہ ان کے اصلی معنی تک پہنچنا دشوار معلوم ہوتا ہے۔ ہاں یہ ضرور محسوس ہوتا ہے کہ کہیں قصیدہ لکھا جا رہا ہے تو کہیں

سجھو —————

کلیم الدین احمد تذکرہ نگاروں کی رائیوں اور شاعری کے نمونوں کے انتخاب کو بے تکابھی کہتے ہیں اور یہ بھی بتاتے ہیں کہ ”ان کے پس منظر میں کچھ اصول بھی کارفرما ہیں“ وہ ایک طرف تو یہ کہتے ہیں کہ ”معلوم ہوتا ہے کہ تذکرہ نویسوں کی نظر میں شاعری زبان کا کھیل ہے“ مگر اس کے بعد یہ بھی کہ ”اس کے اصول قرون سے اٹل چلے آرہے ہیں۔ قواعد، بیان و بدیع، عروض، ان تین چار دائروں میں سب اصول آجاتے ہیں“ کلیم الدین احمد کے خیالات میں بعض باتیں ایک دوسرے کی تردید کرتی ہیں اور بعض ان کے اس مفروضے کے بالکل خلاف جاتی ہیں کہ :-

”شاعروں کے مختلف مراتب کا صاف و مدلل بیان کہیں نہیں پایا جاتا اور

ان کا ایک دوسرے سے موازنہ بھی کہیں نہیں ملتا۔ سب سے بڑی خامی یہ

ہے کہ شاعروں سے متعلق جو بیان ہوتا ہے اس میں تنقید کا عنصر گویا عنقا ہے“

اگر بیان و بدیع بھی تنقید کے دائرہ کار میں نہیں آتے تو پھر قدیم مشرقی تنقید کن اصولوں پر

مبنی ہے؟ اگر فصاحت و بلاغت اور صنائع کا ذکر یا ان کو پیمانے بنا کر شاعری کی پرکھ و تنقیدی شعور

کی غمازی نہیں کرتی تو ہم فارسی روایت کے پروردہ اٹھارویں صدی یا انیسویں صدی کے نصف

اول کے تذکرہ نویسوں سے کس قسم کے جدید معیار نقد کی توقع کرتے ہیں؟۔ اردو ادب پر مغربی

ادب یا مغربی تنقید کے اثرات اگر کچھ پڑنا شروع ہوئے تو وہ پہلی جنگ آزادی

(۱۸۵۷ء) کے بعد کے زمانے میں پڑنا شروع ہوئے۔ اس سے پہلے جو مشرقی

معیار نقد غربی اور فارسی کے علم شعر سے ہم تک پہنچے تھے، ان کو ہی تذکرہ نویسوں

نے شاعری کی تفہیم اور اپنی بساط سبھ اس کی پرکھ کا وسیلہ بنایا۔ کلیم الدین احمد عربی اور فارسی کی تنقیدی روایت کا توجوالہ نہیں دیتے مگر بات وہی کرتے ہیں جس کے ڈانڈے عربی اور فارسی کی روایات سے جاملتے ہیں۔ وہ کہتے ہیں کہ ”معلوم ہوتا ہے کہ تذکرہ نویسوں کی نظر میں شاعری زبان کا کھیل ہے، اس کے اصول قرون سے اٹل چلے آ رہے ہیں۔ اس میں کوئی شک نہیں کہ عربی اور فارسی کی تنقید میں بیش تر زبان و بیان پر زور دیا گیا ہے۔“

کلیم الدین احمد یہ تسلیم کرتے ہیں کہ تذکروں میں قواعد، بیان اور عروض کی غلطیوں کا ہی ذکر ہوتا ہے۔ وہ کہتے ہیں کہ تذکرہ نگاروں کے سارے اصول قواعد، بیان و بدیع، عروض، ان نین چار دائروں میں آجاتے ہیں۔ ان خیالات سے صاف ظاہر ہوتا ہے کہ کلیم الدین احمد تذکرے میں تنقیدی اصول کو ٹھس اور غیر ارتقا پذیر تصور کرتے ہیں، وہ تذکروں کے دائرہ تنقید کی محدودیت کے بٹا کی ہیں، ان کو اعتراف ہے کہ شاعری کے انتخاب اور شاعری پر دی گئی رایوں کے پس منظر میں کچھ تنقیدی اصول بھی کار فرما ہیں مگر وہ نتیجہ یہ نکالتے ہیں کہ ”تذکروں میں تنقید کا عنصر گویا عنقا ہے۔“

یہ بات ہر ذمی ہوش تسلیم کرے گا کہ تذکرے دراصل کتب نقد نہیں ہیں، اس لئے ان سے تنقیدی شعور اور آج کی ترقی یافتہ ادبی تنقید کے مباحث کی امید نہ رکھنی چاہیے؟ یہ حقیقت بھی ناقابل تردید ہے کہ تذکرہ نویسوں نے شاعری کے اسالیب اور خوبیوں یا خامیوں کی پرکھ کے لئے مبہم اور غیر واضح الفاظ کا استعمال کیا ہے۔ اس بات سے بھی انکار نہیں کیا جاسکتا کہ تذکروں میں تنقیدی لب و لہجہ موضوعی ہے یا دوسرے لفظوں میں اسے جانبدارانہ رائے زنی کا نام دیا جاسکتا ہے، مگر یہ نہ بھولنا چاہیے کہ قدیم مشرقی تنقید کا مزاج یہی ہے اور تذکرہ نویس صرف قدیم مشرقی تنقید کے مزاج داں اور مزاج شناس ہیں۔

شعراے اردو کے تذکروں میں تنقیدی شعور کے عناصر کے معاملے میں سید عابد علی عابد، کلیم الدین احمد کے برخلاف دوسری انہما پسندی کا اظہار کرتے ہیں۔ ان کا کہنا ہے کہ،

۱۔ قدیم تذکروں میں انتقادی اشارے بھی ہیں اور انتقاد بھی۔

۲۔ انتقاد ہو یا انتقادی اشارات، پڑھنے والے کو بہر حال معانی، بیان، بدیع، عروض

اور علمِ قافیہ سے آگاہی حاصل کئے بغیر تذکروں کے مطالعہ سے چنداں فائدہ نہ ہوگا۔  
۳۔ جن کلمات کو محض عبارتِ آرائی تصور کیا جاتا ہے وہ اکثر و بیش تر اصطلاحات اور رموز و علامات سے عبارت ہیں۔

۴۔ اردو شعراء کی فنی تخلیقات کا مقام متعین کرتے وقت تذکرہ نویسوں نے فارسی کے شعری دبستان ملحوظ رکھے ہیں۔

۵۔ اردو کے بڑے بڑے شاعروں کے کلام کو انتقاد کا پیمانہ یا کسوٹی قرار دیا گیا ہے۔

۶۔ فنی تخلیقات کو (بالخصوص شعر کو) ناپنے کا کوئی ایسا بے لچک پیمانہ موجود نہیں ہے جس سے ہم سائنسی طریقے سے کام لے کر شعر کا مقام متعین کر سکیں۔ عربی اور فارسی شعری داستانوں کی تاریخ کا مطالعہ اس دعوے کا ثبوت مہیا کرے گا کہ جہاں عملِ تخلیق کی کیفیت بدلی ہے وہاں انتقاد کا رخ بھی بدلا ہے۔<sup>۹</sup>

اس اقتباس میں سید عابد علی عابد نے سب سے بنیادی بات یہ کہی ہے کہ "اردو شعراء کی فنی تخلیقات کا مقام متعین کرتے وقت تذکرہ نویسوں نے فارسی کے شعری دبستان ملحوظ رکھے ہیں"، باقی سارے نکات اس مرکزی بات کے گرد گھومتے ہیں۔ یہاں فارسی کے شعری دبستان سے مراد فارسی کے قدیم تصورات شعر سے ہے۔ فارسی کے علمائے شعر کے نزدیک جن اصول و معیار کی زیادہ اہمیت رہی ہے ان کا احاطہ اس طرح کیا جاسکتا ہے کہ قابوس نامہ کا مصنف شاعری کے لئے سہل ممتنع، صناعتی، علمِ عوام کے قریب مسائل و موضوعات، لطافتِ بیان اور امثالہائے خوش، کو ضروری قرار دیتا ہے اور سخنِ غامض، دور از کار استعارات اور عرضی اشعار سے اجتناب کرنے کی تلقین کرتا ہے۔ نظامی عروضی، شاعری کو صناعتی بتاتا ہے، اچھے الفاظ کے استعمال پر زور دیتا ہے اور شاعری کی بقا کے لئے تاثیر کے عنصر کو ناگزیر قرار دیتا ہے۔ شمس قیس رازی شعر کو علم و دانش کا ہم معنی قرار دیتا ہے، وزنِ خوش، لفظِ شیریں، عبارتِ متین، قوافی، درست، ترکیبِ سہل کو



شاعری کے عناصر میں شمار کرتا ہے اور استعارات بعید، مجازات شاذ، تشبیہات کاذب اور تجنیسات مکرر سے احتراز لازم بتلاتا ہے۔ مزید برآں یہ کہ راندی شاعر کے لیے مفردات لفظی پر عبور، تراکیب کی صحت اور عدم صحت سے واقفیت، تاریخ و عروض کے علم، قوافی کی معلومت اور قدیم شعراء کے مطالعہ کو ضروری سمجھتا ہے۔ ان کے علاوہ لباب الالباب کا مصنف محمد عوفی نصیر الدین طوسی اور اصفہانی وغیرہ کے نزدیک علم کی اہمیت، شاعری کے لئے زبان و بیان کی قدر و قیمت، اور عروض، بدیع اور بیان سے واقفیت، بہت ضروری شرطیں قرار دی گئی ہیں۔

شعر و شاعری کے بارے میں فارسی کے دبستانِ نقد میں کن تصورات کو اہمیت حاصل

رہی ہے ان کا اندازہ محولہ بالا تنقیدی پیمانوں سے لگایا جاسکتا ہے۔ اس مقام پر شاید مزید وضاحت کی ضرورت باقی نہیں رہ جاتی کہ دبستانِ فارسی کے تنقیدی پیمانوں کو سوائے ابتدائی آثار نقد کے کوئی اور نام نہیں دیا جاسکتا۔ یہ اصول تنقید نہیں البتہ تنقیدی اشارات ضرور ہیں۔ یہ وہ تنقیدی روایت ہے جو واضح حد و خال سے محروم ہونے کے باوجود معنوی خصوصیات کے بجائے شعر کی ظاہری صورتوں سے زیادہ سروکار رکھتی ہے۔

شعراے اردو کے تذکروں میں تنقیدی اشارات کی بحث اس وقت تک استدلالی رنگ نہیں اختیار کر سکتی جب تک بعض ایسے تذکروں سے مثالیں نہ دی جائیں جن میں تذکرہ نویسوں کے تنقیدی شعور کے نشانات ملتے ہیں۔ تقدم زمانی کے اعتبار سے اس ضمن میں سب سے اہم تذکرہ نکات الشعراء (سال تصنیف ۱۱۶۵ھ) ہے۔ نکات الشعراء چونکہ اٹھارویں صدی عیسوی کے نمائندہ ترین اور اردو کے صفِ اول کے شاعر میر تقی میر کا لکھا ہوا تذکرہ ہے، اس لئے میر کے شعری ذوق اور شاعری پر ان کی آراء کو ایک خاص اہمیت حاصل ہے۔ میر نے یوں تو اپنے تصور شعر کا اظہار اپنی مثنویوں اور غزلوں میں بھی جگہ جگہ کیا ہے مگر 'نکات الشعراء' ایک تذکرے کی حیثیت سے میر کے خیالات کی زیادہ بہتر نمائندگی کرتا ہے۔ نکات الشعراء میں مختصر سی تمہید کے ساتھ تذکرہ کا سبب تالیف بتاتے ہوئے اردو کے شاعروں اور ان کی شاعری پر اظہار خیال کا آغاز کیا گیا ہے۔ بعض

شاعروں کے صرف شعر دے دیئے گئے ہیں، بعض کا احوال قدرے تفصیل سے لکھا گیا ہے اور بعض کی ذاتی اور شاعرانہ خصوصیات یا خامیوں پر اپنی رائے ظاہر کی گئی ہے۔ نکات الشعراء کے تتمہ میں تیر نے ریختہ کو مختلف قسموں میں تقسیم کر کے بعض اصولی باتیں کی ہیں۔ وہ بتاتے ہیں کہ ریختہ کی مختلف قسمیں ہیں۔ پہلی قسم تو یہ ہے کہ شعر میں ایک مصرع فارسی میں ہو اور دوسرا ہندی میں، دوسری قسم یہ ہے کہ نصف مصرع فارسی زبان میں ہو اور نصف ہندی میں اور تیسری قسم یہ ہے کہ حرف اور فعل فارسی میں ہوں، یہ قسم میرے نزدیک قبیح ہے۔ ان تین قسموں کے بیان کے بعد میر شعر کی جو قسمیں بتلاتے ہیں ان کی عکاسی میر کے ان خیالات سے بھی ہوتی ہے جو وہ مختلف شاعروں کے بارے میں ظاہر کر چکے ہیں۔ وہ رقم طراز ہیں کہ:-

..... جہاں آنکہ ترکیبات فارسی می آرند، اکثر ترکیب کہ مناسب

زبان ریختہ می افتد، آن جائز است، و این را غیر شاعر نمی داند، و ترکیب کہ

ناما نوس ریختہ می باشد آن معیوب است، و دانستن این نیز موقوف

سلیقہ شاعری است، و مختار فقیر ہم ہمیں است۔ اگر ترکیب فارسی گفتگوئے

ریختہ بود مضائقہ ندارد۔ پنجم ایہام است کہ در شاعران

سلف درین فن رواج داشت، اکنون طبعہا مصروف صنعت کم است، مگر

بسیار شستگی بستہ شود، و معنی ایہام این است.....

..... ششم انداز است کہ ما اختیار کردہ ایم و آن محیط ہمہ صنعتہا

است۔ تجنیس، ترصیح، تشبیہ، صفائے گفتگو، فصاحت، بلاغت، ادابندی،

خیال وغیرہ، این ہمہ ہا در ضمن ہمیں است، و فقیر ہم انہمیں و تیرہ محظوظم۔

ہر کہ را درین فن طرز خاصے است این معنی راجحی فہم، باعوام کارندارم۔

این کہ نوشتہ ام برائے یاران من سند است نہ برائے ہر کس۔ زیراکہ

عرصہ سخن و سیح است و از تلون چہستان ظہور آگم۔

میر کے نزدیک ریختہ کی چوتھی قسم کی مراد ایسے اشعار سے ہے جن میں فارسی کی

ترکیب کا استعمال کیا جاتا ہے، وہ کہتے ہیں کہ اگر فارسی ترکیب زبان ریختہ کے مزاج سے

ہم آہنگ ہے تو مناسب ہے، اور اگر ریختے کے مزاج سے ہم آہنگ نہیں تو معیوب ہے۔ میرا اپنے اس خیال کو اس حد تک اہمیت دیتے ہیں کہ اس سے واقفیت پر ہی سلیقہ شاعری کا انحصار قرار دیتے ہیں۔ شاعری کی پانچویں قسم ایہام گوئی سے عبارت ہے، میرا ایہام گوئی کو شعرائے سلف کا ایک انداز بتاتے ہیں۔ ریختے کی ان اقسام کا ذکر کرنے کے بعد میرا اپنے اصل مدعا پر آتے ہیں اور اپنے انداز کلام کو ریختے کی چھٹی قسم بتاتے ہیں، اور وضاحت کرتے ہیں کہ ہمارا انداز مختلف صنائع کو محیط ہے۔ ان صنائع میں تجنیس، ترصیح، تشبیہ، صفائے گفتگو، فصاحت، بلاغت، ادابندی اور خیال وغیرہ خاص طور پر قابل ذکر ہیں۔ میرا خیال ہے کہ کوئی بھی صاحب طرز شاعر اس بات کی محنویت کو سمجھ سکتا ہے۔ ریختے کی آخری قسم کے بیان میں میر تقی میر کی ترجیح واضح ہے۔ وہ صناعتی کو اپنا طریقہ کار کہتے ہیں اور ہر صاحب ذوق سے یہ توقع رکھتے ہیں کہ وہ بھی اسی طریقہ کار کو پسند کرے گا۔ ایسی صورت میں جب کہ صناعتی کسی تذکرہ نگار کی نظر میں نہ صرف پسندیدہ انداز بن جائے بلکہ وہ خود بھی اپنی شاعری کو صناعتی کے حوالے سے شناخت کرنا چاہے، یہ کیسے ممکن ہے کہ وہ تذکرہ نگار دوسرے شاعروں کو صنعت گری کی بنیاد پر بڑا یا چھوٹا شمار نہ کرے گا۔ چنانچہ میر تقی میر اپنے تذکرے میں صنائع لفظی اور صنائع معنوی کے استعمال پر بالعموم شاعر کے بڑے یا چھوٹے ہونے کا فیصلہ صادر کرتے ہیں۔ اس موقع پر فارسی کی تنقیدی روایت سے نظامی عروضی سمرقندی کی ایک رائے کو ہم اپنے حافظے میں تازہ کر لیں تو آسانی سے سمجھ سکتے ہیں کہ یہ تذکرہ نگار کیوں کر فارسی اور عربی کے تصور شعر کے دائرے میں قید ہیں۔ نظامی عروضی شاعری کے بارے میں لکھتا ہے کہ ”شاعری صنعتی است کہ شاعر بدار صنعت اتساق مقدمات موہومہ کند.....“ میر نے جن صنعتوں کا ذکر کیا ہے وہ تمام صنعتیں عربی معیار نقد کا حصہ رہی ہیں اور فارسی میں بھی رشید الدین وطواط، نصیر الدین طوسی اور اصفہانی کی کتابوں میں یہ تمام صنعتیں نام بنام گنوانی گئی ہیں اور انہیں اچھی شاعری کے لیے لباس فاخرہ بتایا گیا ہے۔

عربی اور فارسی کی قدیم تنقید میں سرقہ شعری، کے مسئلے پر بڑی بحثیں ملتی ہیں۔

قدامہ ابن رشیق اور جاحظ نے سرقہ کی مختلف قسموں پر اظہار خیال کیا ہے۔ فارسی میں شمس قیس رازی نے بھی سرقہ کی کئی نوعیتیں بتلائی ہیں اور بعض کو مستحسن قرار دیا اور بعض کو مذموم۔ میر تقی میر بھی سرقہ پر رائے دیتے ہوئے اسی روایت کا تتبع کرتے ہیں اور ان شاعروں پر اعتراض کرتے ہیں جو سرقہ کو توار دکا خوبصورت نام دیتے ہیں۔

”اگرچہ اکثر شاعران ریختہ را متبدل بند یافتہ ام، متبدل می گویند و

تواردمی نامند، گویا این شعر استاذ در حق ایشان است،

ہرچہ گویند بے محل گویند در توارد غزل، غزل گویند

ان اصولی باتوں کے علاوہ میر تقی میر نے بہت سے شاعروں کے بارے میں خاصی

جچی تلی رائے دی ہے۔ سودا ان کے معاصر تھے اور ان کا شمار سربر آوردہ شعرا میں ہوتا

تھا، یہ میر کی انصاف پسندی ہے کہ انہوں نے سودا کی شاعری پر رائے دیتے ہوئے

معاصرانہ رستہ کشی سے بلند ہو کر سودا کی شاعرانہ بڑائی کا اعتراف کیا۔

”غزل و قصیدہ و مخمس و رباعی ہمہ خوب می گوید، سرآمدے شعرائے

ہندی اوست، بسیار خوش گو است، ہر شعرش طرف لطف رستہ رستہ

در چمن بندی الفاظش گل معنی دستہ دستہ۔ ہر مصرع بر حبتہ اش را

سر و آزاد بندہ، پیش فکر عالیش طبع عالی شرمندہ“

ان الفاظ کے بعد میر، سودا کے ہجویہ قصیدہ، تضحیک روزگار، کا ذکر کرتے ہیں اور

بطور خاص اس میں صنعتوں کے استعمال کی داد دیتے ہیں۔ میر کی اس رائے میں خوش گوئی،

لطف سخن، اور درو بست الفاظ کی بجا طور پر تعریف ملتی ہے، مگر انداز انشائیہ نگاری کا

ہے۔ اگر اس نوع کی ریلوں سے طرز تحریر کو الگ کر دیا جائے اور صرف تنقیدی نکات پر

غور کیا جائے تو ہمیں اندازہ ہو جاتا ہے کہ ان سے تذکرہ نویس تنقید کے کیا پیمانے مقرر

کرنا چاہتا ہے۔ میر، خوش گو اور خوش فکر کے الفاظ تو ان سے استعمال کرتے ہیں اور

ان خوبیوں کی نشاندہی بہت سے شاعروں کے یہاں کرتے ہیں۔ مضمون کے بارے میں

کہتے ہیں ”ہر چند کہ کم گو بود لیکن بسیار خوش فکر“ سودا کے لیے خوش فکر اور خوش گو کے

الفاظ استعمال کرتے ہیں اور درد کو بھی انہیں الفاظ سے یاد کرتے ہیں۔ ان الفاظ یا اصطلاحات کے مبہم ہونے کے باوجود یہ پتہ ضرور چل جاتا ہے کہ میر کی مراد خوش گوئی سے اظہار و بیان کی خوبیاں ہیں اور خوش فکری کا تعلق موضوع اور مواد سے ہے۔ میر نے اظہار و بیان یا موضوع و مواد کے لیے قدرے غیر واضح الفاظ استعمال کرنے کے ساتھ کہیں کہیں اپنی بات وضاحت سے بھی کہی ہے۔ مثال کے طور پر وہ ذخیرۃ الفاظ کے محدود ہونے کی شکایت کرتے ہیں — اس لئے میر عبدالحی تاباں کے اس انداز کا ذکر اعتذار کے ساتھ کرتے ہیں مگر اس کی رنگین گوئی کو خوبی بھی سمجھتے ہیں۔

”ہر چند عرصہ سخن او ہمیں در لفظہائے گل و بلبل تمام است اما بیار  
برنگین گفت“ —

اسی طرح محمد عارف کی گم گوئی کے باوجود نئے الفاظ کی جستجو کو سراہتے ہیں اور کہتے ہیں کہ:

از بسکہ تلاش لفظ تازہ می کند۔ بعد از سالے و ماہے بپتے از و موزوں  
می شود۔ شعر او خالی از لطف نیست۔

تاباں اور محمد عارف کے بارے میں میر تقی میر کی ان رایوں سے اندازہ ہوتا ہے کہ ان کے نزدیک چند مخصوص الفاظ کا اسیر ہو کر رہ جانا شعر کی تازگی کے فقدان کی علامت ہے، اور اگر کوئی شاعر کم کہنے کے باوجود نئے الفاظ کا انتخاب کرتا ہے اور شاعری کو بندھی ٹکی لفظیات سے آزاد کرتا ہے تو وہ میر کے نزدیک قابل ستائش ہے۔

میر نے نکات الشعراء کے خاتمہ میں جس طرزِ ریختہ کو اپنا طرزِ بتلایا ہے اور اس کو مختلف صنعتوں پر مبنی قرار دیا ہے، اس کا لب لباب وہ سراج الدین علی خاں آرزو پر رائے دیتے ہوئے پیش کرتے ہیں اور غیر تنقیدی نثر میں سہی مگر اپنے تنقیدی تصورات کا اظہار کرتے ہیں۔

آب و رنگ باغ نکتہ دانی چمن آرائے گلزار معانی منتصرف ملک زور  
طلب بلاغت، پہلوان شاعر عرصہ فصاحت، چراغ دودمان صفائے

گفتگو کہ چراغش روشن باد سراج الدین خاں آرزو سلمہ اللہ تعالیٰ ابدًا۔  
شاعر زبردست، قادر سخن، عالم فاضل، تاحال، پچھوڑ ہندوستان جنت نشان  
ہم نرسیدہ بلکہ بحث در ایران می رود۔“ ۱۹

میر تقی میر چونکہ بنیادی طور پر شاعر ہیں اس لئے شاعرانہ نثر بھی ان کا حصہ ہے۔  
دوسری بات یہ ہے کہ یہ نثر اس زمانے میں لکھی جا رہی تھی جب تنقیدی یا منطقی نثر لکھنے کا  
رواج عام نہیں ہوا تھا۔ میر نے سراج الدین علی خاں آرزو کی خصوصیات گنوائے ہوئے  
تقریباً وہ سبھی باتیں گنوائی ہیں جو میر کے لئے پسندیدہ ہیں اور ان صفات سے کسی بھی شاعر  
کی شاعری کا آراستہ ہونا ان کے نزدیک معراج شاعری تک پہنچنے کے مترادف ہے۔  
ان جملوں کو عبارت آرائی سے الگ کر کے دیکھئے تو خصوصیات شاعری سے متعلق الفاظ  
اپنی تنقیدی قدر و قیمت کے ساتھ رونما ہوتے ہیں۔ نکتہ دانی، معانی، بلاغت، فصاحت،  
صفائے گفتگو، قدرت کلام اور علم و فضل، ان سب کی تعریف کی گئی ہے۔ اگر کوئی شاعر  
باغ نکتہ دانی کا آب و رنگ، گلزار معانی کا محافظ، فصاحت و بلاغت کی خصوصیات کا  
مالک اور صفائے کلام کی علامت کامل بن جائے تو اس کی شاعرانہ عظمت میں کسی شبہ  
کی گنجائش باقی نہیں رہ جاتی۔ میر کے نزدیک چونکہ آرزو ان خصوصیات کے مالک ہیں  
اس لئے وہ آرزو کی بڑائی کو تسلیم کرتے ہیں۔

میر نے اپنے تذکرے میں بعض شاعروں کے شعروں پر اصلاحیں بھی تجویز کی ہیں۔  
چونکہ اصلاحات شروع ہی سے شاعرانہ ذوق اور شعر کی پرکھ کے پیمانوں کے نتیجے میں  
سامنے آتی رہی ہیں اس لئے ان کو نظر انداز کرنا مناسب نہ ہو گا۔ میر محمد یار خاکسار کے شعر سے  
خاکسار اس کی تو آنکھوں کے کہے مت لگیو مجھ کو ان خانہ خرابوں ہی نے بیمار کیا  
پر رائے دیتے ہیں کہ ”برمتع ایس فن پوشیدہ نیست کہ بجائے بیمار کیا، گرفتار کیا میبایست“  
اسی طرح لالہ ٹیک چند کے شعر سے

تھی زینخا مبتلا یوسف کی اور لیلیٰ کا قیس یہ عجب مظهر ہے جس کے مبتلا ہیں مردوزن  
پر میر یہ اصلاح تجویز کرتے ہیں ”باعنقاد بندہ بجائے اشارات قریبہ و کلمہ استعجاب

کہ اول مصرعہ دویم بجا بردہ است اگر ”حسن کیا“ می گفت این شعر واضح ترمیمی شد ”اللہ  
اس نوع کی اصلاحات سے ایک تو یہ معلوم ہو جاتا ہے کہ اصلاح سے پہلے شعر میں کیا  
نقص تھا اور جس لفظ یا جس اصلاح کے نتیجے میں یہ نقص دور ہوا اس نے شعر میں کیا محاسن  
پیدا کئے۔ دوسرے یہ کہ اساتذہ کی اصلاحات فنی نقائص پر غلبہ پانے اور ذہنی تربیت  
کے نقطہ نظر سے شاعر کے فنی ارتقا میں بہت معاون ثابت ہوا کرتی تھیں۔ لالہ ٹیک چند  
کے شعر پر میر کی اصلاح بظاہر صرف اشارہ قریبہ اور کلمہ استعجاب کی بات کرتی ہے مگر ذرا  
سی اصلاح سے شعر کہیں سے کہیں پہنچ جاتا ہے۔

نکات الشعراء میں میر نے مندرجہ بالا تنقیدی اشاروں، اصلاحات اور بعض اصولی  
باتوں کے ساتھ شعروں کے انتخاب سے بھی اپنے تنقیدی شعور کا ثبوت دیا۔ میر، اشعار کا انتخاب  
صرف کسی ایک پہلو کی بنا پر نہیں کرتے۔ وہ صنائع کے استعمال کو البتہ سب سے مقدم رکھتے  
ہیں مگر اس کے ساتھ لفظ تازہ، مضامین نادر اور نکتہ رسی کو بھی بنظر استحسان دیکھتے ہیں۔  
یہ بات اپنی جگہ مسلم ہے کہ ان کے شعری ذوق کی آبیاری میں فارسی تذکروں کی روایت  
کا پورا پورا دخل ہے۔ میر کے نکات الشعراء پر اپنی بات ختم کرنے کے لئے ڈاکٹر مسیح الزماں  
کی رائے مستعار لے کر اس نکتہ کو مزید واضح کیا جا سکتا ہے کہ وہ بھی تذکرہ نکات الشعراء یا دوسرے تذکروں کے  
تنقیدی عناصر کو مشرقی معیار نقد کا زائیدہ بتاتے ہیں۔ وہ لکھتے ہیں کہ :

نکات الشعراء، میں بلاشبہ فارسی تذکروں کی تقلید کی گئی ہے۔ اس میں  
شعراء کے کلام اور سیرت پر مختصر فقرے لکھے گئے ہیں، لیکن یہ بیانات  
اس قدر جامع، اصلاحی اس قدر موزوں اور رائیں اتنی صحیح ہیں کہ  
میر کے ذوق اور سخن شناسی کے ساتھ ساتھ استادانہ کمال کا بھی قائل  
ہونا پڑتا ہے۔ نکات کی انہی خصوصیات نے اس عہد کے تنقیدی ذوق  
کی تربیت میں بہت مدد دی اور آنے والے تذکروں پر ایک گہرا نقش

۲۲  
چھوڑا ہے۔

نکات الشعراء کے بعد زمانی ترتیب کے اعتبار سے شیخ محمد قیام الدین قائم کا

تذکرہ مخزن نکات (۱۲۵۵ھ) بعض تنقیدی وجوہ کے سبب ایک قابل لحاظ تذکرہ ہے۔ قائم بھی میر کی طرح چونکہ ایک شاعر تھے اس لئے ان کی تنقیدی نثر بھی شاعرانہ اسلوب کے سبب بہت واضح نہیں۔ انفرادی طور پر ہر شاعر کے بارے میں وہ کوئی بہت چچی تلی رائے نہیں دیتے مگر اس سے یہ اندازہ نہیں لگانا چاہیے کہ وہ تنقیدی شعور سے محروم ہیں۔ مخزن نکات کا امتیاز شعرا کو طبقات میں تقسیم کر دینے میں مضمر ہے۔ قائم نے شاعروں پر الگ رائے تو نہیں دی مگر وہ بعض طبقات کی خصوصیات ہنر کی تصویر شعر کے حوالے سے واضح انداز میں متعین کرتے ہیں۔ انھوں نے اپنے زمانے تک کے شعرا کو تین طبقوں میں تقسیم کیا ہے۔ پہلا طبقہ سعدی اور امیر خسرو سے لے کر میر جعفر تک کے شعرا کو محیط ہے، دوسرے طبقے کا آغاز وہ شاہ مبارک آبرو سے کرتے ہیں، اس میں مرزا مظہر جان جاناں اور میر شمس الدین فقیر سے پہلے کے تمام شاعروں کو شمار کرتے ہیں اور تیسرا طبقہ مرزا مظہر جان جاناں کے بعد کے شاعروں کا احاطہ کرتا ہے۔ قائم نے طبقہ سوم اور طبقہ سوم پر جو رائے دی ہے وہ اہم ہے۔

طبقہ دوم! از عہد عبداللہ قطب شاہ گرفتہ تازمانہ بہادر شاہ کسانے  
کہ شعرائے ریختہ اندلسی کلام اینہا بسیار مربوط و معقول است ہر چند کہ  
اکثر الفاظ غیر مانوس گوش ما مردم مستعمل ایشان است لیکن چون موافق  
زبان دکن است درست است، پیش ہمہ کس را بدہ دارد و نہ این ستم کہ  
شاعران ابتدائی زمانہ محمد شاہ بہ اعتقاد خوش تلاش الفاظ تازہ و ایہام نمودہ  
شعر را از مرتبہ بلاغت انداختند تا بمعنی چہ رسد

اور طبقہ سوم کی خصوصیات ان الفاظ میں بیان کرتے ہیں۔

آنچہ الحال اشعار و احوال شعرائے متاخرین نوشتہ می آید طرز کلام اینہا  
مانا بر دیہ فارسی است۔ چنانچہ جمیع صنایع شعری کہ قرار دادہ اساتذہ  
اسلاف است بکار می بردند و اکثرے از ترکیبات فرس کہ موافق محاورہ  
اردو کے معلی مانوس گوش می یابند منجملہ جواز البیان می دانند الا ترجمان  
زبان مغل بہ ریختہ کردن مقبول است۔ دریں صورت صحت زبان یکے از



ہر دو نئی مانند و اگر بعضے از اصلاح کہ زبان ز مردم فصحاءے این دیار بود  
 کردہ آید چنداں مضائقہ نہ دارد۔ اما اتباع و تقلید کساں طبقہ اولی کہ  
 یک مصرعہ شان ریختہ و دیگرے فارسی است و در بعضے مقام ریختہ فارسی  
 بالفاظ غیر مانوس مخلوط ہم ساختہ مذموم محض انگارند<sup>۲۴</sup>

طبقہ دوم اور طبقہ سوم پر رائے دیتے ہوئے قائم چاند پوری نے نئے الفاظ کی جستجو،  
 ایہام گوئی، فصاحت و بلاغت اور مانوس یا نامانوس الفاظ کے استعمال زیر بحث لاتے  
 ہیں اور ان ہی بنیادوں پر طبقے کی خصوصیات کا تعین کرتے ہیں۔ مزید برآں یہ کہ فارسی  
 تراکیب کے استعمال، شعر میں فارسی اور اردو کے ایک ایک مصرعے کے جواز پر بھی گفتگو  
 کرتے ہیں اور فارسی تراکیب کے لئے موافق محاورہ اردو ہونا ضروری قرار دیتے ہیں، قائم  
 صنائع شعری کا بھی ذکر کرتے ہیں اور وہ اسی روش پر قائم نظر آتے ہیں جو فارسی اور عربی  
 کے علماء شعر کی روش رہی ہے اور جسے میر تقی میر نے بھی اپنے تذکرہ نکات الشعراء میں  
 اہمیت دی ہے کہ شاعری کے لئے صنائع شعری کا استعمال ان کے نزدیک بنیادی حیثیت  
 رکھتا ہے۔ میر کہتے ہیں کہ ”انداز است کہ ما اختیار کردہ ایم و آن محیط ہمہ صنعتہا است“<sup>۲۵</sup> اور  
 قائم لکھتے ہیں کہ ”چنانچہ جمیع صنائع شعری کہ قرادادہ اساتذہ اسلاف است بکار می بردند“<sup>۲۶</sup>  
 ان اقوال سے فارسی روایت کے اس تسلسل کا واضح ثبوت ملتا ہے جو مشرقی معیار نقد سے  
 مخصوص ہے اور جس کی بنیاد صنائع لفظی اور معنوی پر قائم ہے۔

قائم چاند پوری کے مخزن نکات کے بعد رائے چھپی نرائن شفیق اور نگ آبادی کا تذکرہ  
 چمنستان شعرا، تنقیدی اشارات کے لفظ نظر سے ایک قابل لحاظ تذکرہ ہے۔ شفیق نے  
 اپنے تذکرے میں شعراء کے کلام کا انتخاب بہت عرق ریزی اور توجہ کے ساتھ کیا ہے۔  
 کلام کے انتخابات سے ان کے ذوق شعری کا پتہ چلتا ہے۔ تنقیدی رایوں کے معاملے میں ان  
 کا سلسلہ بھی اسی روایت سے ملتا ہے جسے ہم مشرقی روایت کا نام دیتے ہیں۔ اس سلسلے میں  
 شفیق کی ان رایوں کو ملاحظہ کیجئے جو انھوں نے مختلف شاعروں کے بارے میں دی ہیں۔  
 شفیق، میر نواز شمس علی خاں بھید کے بارے میں رقم طراز ہیں:

ریختہ را ہمواری گوید و در اشعار فارسی عالی فکر می کند۔ شعرش شسته و  
فکرش برجسته است، ۲۷

خواجہ میر کے بارے میں لکھتے ہیں کہ "سخن اش درد آميز و شعرش شور انگیز است، ۲۸

الغام اللہ خاں یقین کی شاعری پر قدرے مفصل رائے دیتے ہیں،

» شہنشاہ قلم و سخن دانی و یوسف کنعان معانی است۔ طوطی شکر مقال از  
گلستان ہند برنخواستہ کہ این عندلیب فرار داستان سخن بہ تشابہ گراید و ہمسوار  
چابک خرام از رالیصاف دکن پیدانہ شدہ کہ ..... بسیارے از شکر  
مقالان متین خیال پرہ ہم صفیری اد برداشتند، آخر پشت دست بزمین  
نارسانی بگذاشتند و اکثر از نازک خیالان شیریں مقال بمقالہ او برخاستند۔

\_\_\_\_\_ آرے عندلیب کلکش دم از عصائے ہم دمی عیسیٰ می زند و مزاج

عالمیش معانی نازک می گزیند۔ ہر قطرہ کہ از سحاب خامہ اش بچکید لائی گراں  
بہا شد و ہر سطرے کہ از سر زد فرحت عطا کن جاہنا است۔ معانی آفرینان  
این زمان از نام تلمین کلامش گرم بازاری می دارند و خوش تلاشان این عنصر  
از اصفای نام نامیش دست بگوشش می گزارند، ۲۹

میر تقی میر کے بارے میں چمنستان شعراء میں یہ رائے ملتی ہے۔

میر میدان سخنوری و شہنشاہ اقلیم معنی پروری است، اشعہ آفتاب کمالش در  
منبع الفاظ بہ نہایت درختانی پیدا و لمعہ مہتاب معنیش بشب عبارت  
بکمال تابانی ہویدا۔ شہسپر کلکش بہ تسخیر می پردازد و شہباز طبعش بچنگ  
فکر رسا بہ پیچیر۔ مضامین رنگیں می سازد۔ ہزاراں معنی بیگانہ غلام جنابش  
بر فرحت می دہد کیا بش نقطہ طبع زادش چوں در رخ عزیز و محترم و حروف  
رقم زد قلش مثال زر سفید راج عالم۔ حقا کہ نازک خیالی سر تاج شاعران  
این عصر ..... و بریں کمال غریب او نکات الشعرا من تصنیف میر  
گواہی می دہد ۳۰

شفیق اور نگ آبادی کے ان خیالات میں انشا پر داری بہت زیادہ ہے مگر مطلب کی بات وہ پھر بھی بخوبی کہہ گئے ہیں۔ زبان کی ہمواری، فکر کی بلندی، کلام کی دروانگری، ان کے نزدیک اہم صفاتِ شاعری ہیں۔ چنانچہ خواجہ میر اور بھید کی شاعری کو وہ ان ہی بنیادوں پر قابلِ تحسین خیال کرتے ہیں۔ جہاں تک یقین کے بارے میں شفیق کی رائے کا تعلق ہے تو اس میں مبالغہ اور مدح سرائی کا انداز زیادہ ہے۔ اس رائے سے یقین کی شان میں سوائے قصیدہ گوئی کے اور کوئی خاص مطلب سامنے نہیں آتا۔ البتہ قلم و سخن دانی کا بادشاہ، معانی کا یوسف کنگاں، شکر مقال، نازک خیال، وغیرہ الفاظ سے قدرتِ کلام، معنی آفرینی، خوش گوئی اور نزاکت خیال کی خصوصیات کا ضمناً پتہ چلتا ہے۔ مگر یہ خصوصیات زورِ بیان کے سبب ثانوی حیثیت اختیار کرتی معلوم ہوتی ہیں۔ انعام اللہ خاں یقین پر مندرجہ بالا رائے کے برخلاف شفیق نے میر کے بارے میں بہت سنجیدہ اور صحیح رائے دی ہے۔ ان کے الفاظ سے صرف مداحی کا اندازہ نہیں ہوتا بلکہ یہ بھی محسوس ہوتا ہے کہ اس کے پس منظر میں غور و فکر اور کلام کی پرکھ کے سبب بھی کار فرما ہیں۔ شفیق نے میر کی تعریف میں سخنوری، معنی پروری اور لفظ و معنی کی متوازی خصوصیات کا بجا طور پر اعتراف کیا ہے۔ شفیق یہ بتلاتے ہیں کہ وہ الفاظ کے استعمال کے معاملے میں اپنے کمال کا ثبوت دیتے ہیں اور معنی کے اعتبار سے ان کا کلام اپنا جواب نہیں رکھتا۔ یہاں لفظ کے لئے آفتاب اور معنی کے لئے ماہتاب کے تلامز نے بھی ایک دوسرے کے لئے متناسب اور متوازن ہونے کا مفہوم پیدا کر دیا ہے۔ شفیق، میر کے مضامین رنگین کی تعریف کرتے ہیں اور وہ نامانوس معانی و مفہم کو میر کے یہاں بھی مانوس اور بامعنی پاتے ہیں۔ مزید یہ کہ شفیق کی نظر میں میر اس عہد کے سرتاجِ شاعراں ہیں۔ میر کے بارے میں ان کے ایک ہم عصر شاعر اور تذکرہ نگار کا اتنا درست اور صحیح نتائج پر مبنی خیال اپنی جگہ ایک خاص تنقیدی قدر و قیمت کا حامل ہے۔ جو خصوصیات شفیق نے میر کی شاعری کی گنوائی ہیں ان میں سے بیش تر کا مدلل اور با تخریب ذکر آج تک کی تنقید میں ہوتا رہا ہے۔ فرق صرف یہ کہ شفیق کی رائے اپنی ہم عصر تنقید کے اسلوب کے مطابق مجمل ہے اور ماضی قریب کی تنقید اس خیال تک اپنے تجزیاتی طریقہ کار

کے ذریعے پہنچی ہے۔

چمنستان شعراء، پر بات نامکمل رہے گی اگر سرقہ کے مسئلے پر کچھی نرائن شفیق اور نگا بادی کے خیالات کا حوالہ نہ دیا جائے۔ شفیق نے چمنستان شعراء میں ویسے تو اصولی بحثیں بہت کم اٹھائی ہیں مگر سرقہ اور توارد کے موضوع پر وہ اصولی بحث کرتے ہیں، اور اس کی اقسام گنواتے ہیں۔ سرقہ کی بحث عربی اور فارسی کی تنقیدی روایت کا ایک اہم عنصر رہی ہے۔ اس لئے اس روایت سے شعراء اردو کے تذکروں کی وابستگی کا اندازہ لگانے کی غرض سے یہ اقتباس ملاحظہ کیجئے۔

مخفی نماند کہ درد انست فقیر، موزونان بر چار قسم اند۔ ٹیکے آنکہ شعر کسے را  
بے تفاوت الفاظ و معانی بنام خود خواند، این حاجتے تمثیل نیست۔ دوم آنکہ  
معنی لطیف کسے دیدہ تفاوت الفاظ تغیر دادہ بخود نسبت دہد، بریں عمل  
توارد ہم می توایں کرد۔ اما بترکیب بستگی، او نظر باید نمود کہ در ہر کہ نزاکت  
خاص باشد مقبول باید داشت۔ سوم جماعتے اند کہ روادار مضمون و الفاظ  
غیر اصلاً نمی شوند۔ اگر توارد افتد این امر علیحدہ است۔ لیکن تا مقدور بعد  
تحقیقات از دیوان خود حکم می کنند کہ اول قبیح باشد یا احسن۔ این را ہمت  
عالی می باید، از ہر کسے نمی تواند شد، چہارم گر وہے اند کہ مضمون  
زبانے بزبانے دیگر با حسن وجہ بیارند، چنانچہ مضمون فارسی بریختہ،  
و مضمون کتب بفارسی، علی ہذا القیاس۔ این امر را احسن پنداشتہ اند و  
دورانام نہادہ اما در بستگی، او قصور راہ نیابد، ۱۳

اس عبارت میں شفیق نے شعراء کی چار قسمیں بتائی ہیں۔ انھوں نے یہ تقسیم باعتبار

اخذ مضمون کی ہے۔ یہ اخذ مضمون ہی سرقہ، توارد یا استفادے کے مختلف ناموں سے  
یاد کیا جاتا ہے۔ شفیق سے پہلے میر تقی میر بھی سرقہ اور توارد کی بحث نکات الشعراء میں اٹھا  
چکے ہیں۔ ان کا خیال ہے کہ ”بہت سے شاعر دوسروں کے مضامین بدل کر شاعری کرتے  
ہیں اور اسے توارد مضمون کا نام دیتے ہیں۔“ میر کا مدعا اس بات سے یہ ہے کہ یہ عمل

در اصل سرقہ ہے جسے اخفائے حال کے لیے توارد کا نام دے دیا گیا۔۔۔۔۔ میر اور شفیق کی باتیں 'المعجم فی معایر اشعار العجم' میں شامل شمس قیس رازی کے خیالات کی یاد دلاتی ہیں۔ جہاں رازی نے سرقے کی مختلف قسمیں بتلائی ہیں اور ان میں سے بعض کو جائز اور بعض کو مذموم قرار دیا ہے۔ شفیق نے شمس قیس رازی کے خیالات کو صرف اس حد تک بدلا ہے کہ رازی صرف سرقہ کی بحث تک محدود رہتے ہیں، یہاں شفیق نے سرقہ اور توارد کو طبع زاد شاعری کے ساتھ ملا کر دیکھنے کی کوشش کی ہے۔ شفیق کی نظر میں لفظ و معنی میں کسی تغیر کے بغیر دوسرے شاعر کے شعر کو اپنے نام سے پڑھنا، سرقہ کہلاتا ہے۔ اس کے علاوہ انھوں نے جو قسمیں بیان کی ہیں ان کو مذموم نہیں گردانا۔ چنانچہ کسی دوسرے کے مضمون کو اپنے عمدہ الفاظ میں بیان کرنے کو وہ توارد کے مترادف بتاتے ہیں۔ ویسے شفیق دو طرح کے لوگوں کو بے عیب اور موکب شعراء میں شمار کرتے ہیں۔ ایک تو وہ شعراء جو کسی کے کلام سے اپنے شعر کی کوئی بھی مماثلت پسند نہیں کرتے اور اگر ایسا محسوس ہوتا ہے تو اپنے شعر پر نظر ثانی کرتے ہیں اور دوسرے وہ شعراء جو دوسری زبان کی شاعری کے مضامین کو اپنی زبان میں منتقل کرتے ہیں۔ ظاہر ہے کہ اردو میں اس کی مثالیں بہت ہیں۔ سب سے بڑی مثال ولی کی ہے کہ اس نے سعد الشگلشن کے مشورے سے منصوبہ بند طریقے سے فارسی کے مضامین اپنی اردو کی غزلوں میں منتقل کئے تھے۔

چمنستان شعراء کے بعد مشرقی معیار نقد کی روایت کے تناظر میں ایک اہم تذکرہ میر حسن دہلوی کا تذکرہ شعرائے اردو <sup>۹۲-۱۱۸۸</sup> ہے۔ یہ تذکرہ تنقیدی رایوں کے معاملے میں خاصا متوازن ہے۔ اس میں نہ تو میر کی طرح بعض شاعروں پر جملے بازی ملتی ہے نہ ہی گردیزی یا دوسرے تذکرہ نویسوں کی طرح کسی انتقامی رویے کا اندازہ ہوتا ہے۔ اس کی زبان دوسرے تذکروں سے مختلف نہیں، عبارت آرائی اور انشا پر دازی اور شاعرانہ نثر کا انداز ہر جگہ ملتا ہے، مگر ان تمام باتوں کے باوجود تنقیدی شعور کی چنگاریاں غیر تنقیدی زبان کی راکھ تلے روشن ہیں۔۔۔۔۔ وہ سودا کے کلام پر ان الفاظ میں رائے دیتے ہیں:-

استادِ شعرائے عصر و بلغائے دھر، میدانِ بیانِ او و سیح و طرزِ معانی او  
بدیع، بر سپاہِ دانش شاہ و بر آسمانِ بنیشِ ماہ، در قصیدہ و تجویدِ بیضا  
دارد۔ قصائدِ عذبِ دل آویز و بیانِ بھجوبند۔ نظمیں طرب انگیز است<sup>۳۴</sup>

میر تقی میر کے بارے میں میر حسن اس طرح رقم طراز ہیں :

رفتِ رواقِ کاخِ بیانش از طاقِ سپہر بر تر و گوہر کانِ ضمیرش جوہرِ مہرِ عالی  
گوہر۔ فکرِ عالیش در عینِ خوش آبی و طبعِ روانش بہ نہایتِ شادابی۔ چراغِ  
نثر روشن و ساختِ نظمیں گلشن۔ شعرش چوں در خوش آب و اندازِ سخنش  
بے حسابِ صیقل، ذکائے رنگ و زوائے آئینہ خورشید، پیشِ ضیاءِ او  
روئے رخشانِ ماہِ سفید،<sup>۳۵</sup>

مندرجہ بالا اقتباسات میں میر حسن دہلوی نے سودا کی وسعتِ بیان کی تعریف کی ہے، اس کے  
طرزِ معانی کو بدیع بتایا ہے، علم و دانش اور بصیرت میں سودا کو ممتاز قرار دیا ہے۔ اس کے  
قصائد کو دلاویز اور بھجویہ نظموں کو بلند کہا ہے اور میر حسن کی نظریں سودا کی نظریں طرب انگیز  
ہیں۔ اس میں کوئی شک نہیں کہ نظموں کی طرب انگیزی اور قصائد کی دل آویزی، جیسے الفاظ  
سے تنقید کا کوئی مسئلہ حل نہیں ہوتا اور یہ الفاظ صرف کیفیات یا تاثرات کو بیان کرنے  
کے لیے استعمال کئے جاتے ہیں مگر بیان کی وسعت، شاعری میں علمِ معانی و بدیع سے  
استفادہ اور دانش و ہمیش میں امتیاز، سودا کی شاعری کا ایک درجہ ضرور مقرر کرتے ہیں اور  
ہمیں یہ سمجھنے میں کوئی دشواری نہیں ہوتی کہ سودا اپنے ہم عصروں میں کس مقام پر  
فائز سمجھے جاتے تھے۔ میر حسن نے میر تقی میر کے لئے جو تعریفی کلمات لکھے ہیں  
وہ تنقیدی اعتبار سے کم اہمیت کے حامل نہیں۔ میر حسن اپنی رائے میں میر کی عظمتِ بیان،  
اس کے فکرِ عالی، اس کی روانی، طبع اور نظم و نثر میں اس کے امتیازات کی تعریف کرتے ہیں۔  
میر و سودا پر میر حسن کے خیالات میں جو لفظیات اور تنقیدی اصطلاحات استعمال ہوئی ہیں  
ان کا تعلق مشرقی معیارِ نقد سے بہت گہرا ہے۔ اب رہا ان بیانات میں عدم وضاحت کا  
معاملہ تو ہماری تنقیدِ عرصہ دراز تک مبہم اور غیر واضح رہی ہے، بالخصوص نئی

تنقید کی وضاحت کے تناظر میں قدیم تنقید کا ابہام زیادہ نمایاں نظر آتا ہے۔

تذکرہ شعرائے اردو میں تنقیدی اشاروں کی تلاش و جستجو کے درمیان چند اور شعراء پر میر حسن کے تنقیدی اشارات معنی خیز معلوم ہوتے ہیں۔ میر حسن جرأت کے کلام پر یہ رائے دیتے ہیں:

کلامش نمکین و بیانش شیرین، دستگاہ شعورش چوں دلِ صاحب

ہمتناں فراخ و گلزار معانیش چوں میوہ آرزو شاخ در شاخ ۳۷

انشاء کے بارے میں تذکرہ شعرائے اردو میں یہ الفاظ ملتے ہیں کہ۔

”طبع نازہ، ذوق بے اندازہ، شراب معانی و ذوق جوانی فرح بخش و مسرت افزا است۔۔۔“ ۳۷

اور ناجی کے لئے یہ کہا گیا ہے کہ: ”تلاش صنعت ایہام بسیار داشت“ ۳۸ ان مختصر مختصر سی رایوں میں کچھ کام کی باتیں بھی ہیں۔ مثلاً جرأت کے کلام کو نمکین، اس کے بیان کو شیریں، معانی کو رنگارنگ اور شعور کو وسیع تر بتلانا بجائے خود میر حسن کی ان رایوں سے بہت مختلف ہے جو انھوں

نے دوسرے شاعروں پر دی ہیں۔ اب ذرا جرأت کی بے باک اور اخلاقی قدغنوں سے آزاد

شاعری کو دیکھئے اور پھر یہ ملاحظہ کیجئے کہ میر حسن اس کے لئے نمکین کلامی کا لفظ کیوں استعمال کرتے ہیں؟ جرأت کی رنگینی بیان کی تعریف کے ساتھ اس کے گلزار معانی کو میوہ آرزو سے تشبیہ

دینا، اس کی شاعری کے پس منظر میں نہایت بلیغ اور معنی خیز اشارہ بن جاتا ہے جو جرأت کو دوسرے شاعروں سے الگ شناخت کرنے میں معاون ہو سکتا ہے۔ اسی طرح آتشا کے لئے طبع نازہ،

ذوق بے اندازہ یا شراب معانی کے فرحت بخش ہونے کی بات بھی صرف عبارت آرائی نہیں کہی جاسکتی۔ ناجی کے لئے جو الفاظ استعمال کئے گئے ہیں وہ اس کی سب سے نمایاں خصوصیت کو ظاہر

کرنے ہیں۔ اس لئے کہ ناجی کو شاعری کی کسی اور صفت سے منصف نہ کر کے صرف ایہام گوئی کے لئے جانا پہچانا جاتا ہے۔ میر حسن نے تذکرہ شعرائے اردو سے پہلے شائع ہونے

والے تذکروں کی طرح بہت سے شعراء کے اشعار پر اصلاحیں بھی تجویز کی ہیں۔ ان مجوزہ اصلاحات اور تبصروں سے بھی میر حسن کے تنقیدی مزاج کا اندازہ لگایا جاسکتا۔ وہ معین بدایونی کے اس

مصرعہ نہ آیا بار دو پہری بھی اب ڈھلی افسوس۔ کے محاورے پر اعتراض کرتے ہیں اور کہتے ہیں کہ ”اب محاورہ در مسرت نیست“ مردم شاہجہاں آباد دو پہر ڈھلی، می گویند نہ ”دو پہری“

مگر مردم بیرون جات<sup>۳۹</sup>۔۔۔۔۔ اسی طرح وہ اس شعر پر کہ ۔

بیتاب ہو پتنگ جو فانوس ہیں ہو شمع

یا رب کوئی اسیر بت خانگی نہ ہو

یہ رائے دیتے ہیں "مضمون خوبے یافتہ مگر لفظ بت خانگی نامانوس است، فقیر در صحیح جان شنیدہ" ان جملوں سے پتہ چلتا ہے کہ میر حسن کے نزدیک کسی لفظ کا اہل زبان کے محاورے کے برخلاف استعمال کرنا درست نہیں۔ اس سلسلے میں کبھی وہ دہلی میں مستعمل زبان کو معیار قرار دیتے ہیں اور کبھی اس بات کو کہ "میں نے کبھی اہل زبان سے فلاں لفظ کا استعمال نہیں سنا"۔

میر حسن کے تذکرہ شعرائے اردو کے بعد کا ایک اہم تذکرہ غلام ہمدانی مصحفی کا تذکرہ، تذکرہ ہندی (۱۹۶۹ء) ہے۔ یوں تو مصحفی نے ریاض الفصحا اور عقد ثریا کے نام سے بھی اردو اور فارسی شعراء کے تذکرے لکھے ہیں۔ مگر تذکرہ ہندی کو ان میں تنقیدی شعور کے اظہار کے اعتبار سے امتیاز حاصل ہے۔ اس تذکرہ میں قدیم شعراء کے بجائے معاصر شعراء یا ارضی قریب کے شعراء پر زیادہ توجہ دی گئی ہے۔ سودا، میر تقی میر، جرات، اور انثار کے بارے میں ان کے خیالات خاص اہمیت کے حامل ہیں۔ وہ سودا کے بارے میں لکھتے ہیں کہ :-

در عصر خویش سر آمد ریختہ گو گزشتہ، بعضے اور ادیب فن بہ ملک الشعراء  
پرسش می کنند۔ بعضے بہ سبب دریافت اغلاط صریح توارد صاف در بعضے اشعارش  
بہ جہل و سرقتہ اش نیز نسبت می دہند۔ غرض ہرچہ بود در روانی نبط نظیر خود نہ داشت۔  
غزلہائے آبدار و قصیدہ ہائے سحر کار و ہجو ہائے دشنوی ہائے متعددہ وغیر ہم  
نگاشتنہ نقاش اول نظم قصیدہ در زبان ریختہ اوست، حال ہر کہ گوید پیر و متعیش  
خواہد بود۔۔۔۔۔

اور مصحفی میر کے بارے میں یہ رائے دیتے ہیں اور سودا سے اس کا موازنہ بھی کرتے ہیں :-  
شخص صاحب کمال است۔ اکثرے در فن ریختہ اور در پلہ مرزا رفیع سودا گرفتہ  
اند و اکثر در غزل و دشنوی بہتر از مرزا قیاس می کنند و مرزا را بر ہجو و قصیدہ بڑ  
فضیلت می دہند غرض ہرچہ ہست استاد ریختہ بر و مسلم است۔ اگرچہ



دیوان فارسی ہم دارد امداد رسی گویاں شمرده نمی شود۔ ہمہ ریختہ گویان

ہند سند از کلامش می آرنند و اورادریں فن مستثنیٰ می دانند، والحق کہ چنین است۔<sup>۲۲</sup>

تذکرہ ہندی میں سودا کی ملک الشعراء جیسی حیثیت کے باوجود اگلے ہی جملے میں سودا پر جہل اور سرقہ کا الزام عائد کرنے والوں کی رائے بھی پیش کر دی گئی ہے۔ اس سے پتہ چلتا ہے کہ مصحفی جہاں کسی شاعر کی خوبیوں کا اعتراف کرتے ہیں وہیں اس کے نقائص بھی بیان کرتے ہیں۔ یہ الگ بات ہے کہ انہوں نے دونوں طرح کی رائیں دوسروں کے حوالے سے دی ہیں۔ محاسن و معائب پر ایک ساتھ نظر رکھنا مصحفی کو دوسرے عام تذکرہ نویسوں سے مختلف ثابت کرتا ہے جن کے نزدیک اگر کوئی شاعر قابل تعریف ٹھہرتا ہے تو اس میں تذکرہ نویس کو کوئی خامی نظر نہیں آتی اور جس کی خامی پر نظر ہوتی ہے اس کے تمام محاسن شعری سے یکسر انکار کر دیا جاتا ہے۔ مصحفی آگے کہتے ہیں کہ سودا کے بارے میں لوگوں کی جو بھی رائے ہو مگر اس میں کوئی شک نہیں کہ وہ روانی طبع میں بے مثال شاعر تھے۔ پھر یہ کہ ان کی آبدار غزلیں اور سحر کار قصیدے بھی اپنا جواب نہیں رکھتے۔ غزل کے لئے آبدار کے اور قصیدے کے لئے سحر کار کے لفظ اپنی اپنی جگہ اہم ہیں۔ اس لئے کہ غزل اور تغزل کے لئے آبدار ہی کا لفظ مناسب تھا اور قصیدے کے ذریعے مدوح کو متاثر کرنے اور اسے جادوئے مدح سے مبالغہ آمیز تعریفوں کا اسیر بنانے کا صحیح مفہوم قصیدہ ہائے سحر کار کی ترکیب ہی سے ادا ہو سکتا تھا۔ میر کی شاعری پر بھی مصحفی کی رائے قابل توجہ ہے۔ وہ کہتے ہیں لوگوں کا خیال ہے کہ میر سودا کے ہم پلہ ہیں، ان میں سے اکثر میر کو غزل اور مثنوی میں اور سودا کو سوجو اور قصیدے میں ممتاز بتاتے ہیں۔ مگر ”الحق کہ چنین است“ کے الفاظ لکھ کر مصحفی بھی عام لوگوں کی اس رائے سے اتفاق ظاہر کرتے ہیں۔ مصحفی یہ بھی کہتے ہیں کہ ہندوستان کے تمام اردو گو شعراء میر کی شاعری کو سند کے طور پر پیش کرتے ہیں اور میر کو تمام شعراء میں ممتاز و مستثنیٰ خصوصیات کا حامل گردانتے ہیں۔ مصحفی کے ان خیالات کے بارے میں اگر یہ کہا جائے کہ ان میں تنقید کا نو کیلا پن اور شعری برکھ کی قطعیت نہیں ملتی تو غلط نہ ہو گا مگر تذکرہ نگاروں سے یہ توقع اس لئے مناسب نہ ہو گی کہ تذکرہ نگاری کے عہد تک اردو میں تنقیدی شعور کو مناسب اور ٹھوس زبان نہیں ملی تھی اس لئے تذکروں کے عہد کی تنقید عجز بیان کا شکار ہے۔

تذکرہ ہندی میں مصحفی جس نوع کی غیر جانب داری اور انصاف پسندی کا رویہ اختیار کرتے ہیں

وہ بالعموم تذکرہ نویسوں کے یہاں نہیں پایا جاتا۔ مصحفی اپنے ہم عصروں اور ماضی قریب کے بزرگ شعراء کے علاوہ نوجوان شعراء کے مستقبل شناس بھی ہیں۔ وہ اپنے زمانے کے ایک نسبتاً کم عمر شاعر آتش کے بارے میں رقم طراز ہیں:-

حالانکہ سن عمرش بہ سبت و نہنہ سالگی رسیدہ دریائے طبعش بجوش و خروش  
در زبان نظم ریختہ کہ آہنم در متانت و رزانت از غزل فارسی کم نیست کہ بر معاصرینش  
سبقت برو جستن دشواری نماید۔ اگر عمرش وفا کرد و چند سال بر ہمیں وتیرہ رفت و  
فکر متینش را مانع در پیش نیابد یکے از بے نظیران روزگار خواهد شد<sup>۲۳</sup>

آتش کی کم عمری کے باوجود اس کے کمالات کا اعتراف مصحفی کی حق گوئی اور حق شناسی کی علامت ہے۔ مصحفی نے آتش کے کلام کو متانت و رزانت میں فارسی کی غزلیہ شاعری کے مساوی قرار دیا ہے۔ اس بات سے مصحفی یہ کہنا چاہتے ہیں کہ فارسی کی غزلوں کا رچاؤ، تغزل کا انداز اور زبان و بیان میں لسانی قدروں کا احترام، یہ سب کچھ آتش کی غزلوں میں بھی ملتا ہے۔ مصحفی کے خیال میں آتش سے جس شاعرانہ رجحان کی توقع کی جاسکتی تھی وہ آتش نے پوری کر دکھائی۔ اس سے پتہ چلتا ہے کہ ایک صاحبِ رائے پارکھ آنے والے زمانوں میں سامنے آنے والے رجحانات کا اندازہ کیوں کر لگا لیتا ہے۔

تذکرہ ہندی اور نواب مصطفیٰ خاں شیفتہ کے گلشنِ بے خار کے درمیانی عرصے میں ویسے تو مرزا علی لطف اور قدرت اللہ قاسم کے تذکرے بھی ملتے ہیں مگر ان کی حیثیت تنقیدی سے کہیں زیادہ تاریخی اور سوانحی ہے۔ اس عرصے میں ان دو تذکروں کے علاوہ بھی تذکرے لکھے گئے مگر تنقیدی آثار کے حوالے کے طور پر ان کا ذکر یہاں غیر اہم ہو گا۔ اس لئے آئیے یہ دیکھیں کہ نواب مصطفیٰ خاں شیفتہ کے گلشنِ بے خار کی ادبی اور تنقیدی قدر و قیمت کیا ہے۔ گلشنِ بے خار (۱۲۵۰ھ / ۱۸۳۴ء) ایک انتخابی ذہن کی تصنیف ہے۔ شیفتہ نے اپنے تذکرے میں ہر چھوٹے بڑے شاعر کی تاریخ نہیں مرتب کی، انہوں نے اس تذکرے کو منتخب اور اہم شعراء کے ذکر اور نمونہ شاعری تک محدود رکھا ہے۔ شیفتہ، غالب، مومن اور ذوق کے معاصر ہیں۔ ان شعراء پر شیفتہ کی رائے، تاریخی اور ادبی، دونوں حیثیتوں سے اہم سمجھی جاتی ہے۔ گلشنِ بے خار کی ایک خاص اہمیت یہ بھی ہے کہ اس کے آخری صفحات میں غالب، مومن اور

آزردہ کی تقریظیں شامل ہیں۔ یہ تقریظیں شیفتہ کے تذکرے کی نوعیت پر بھی روشنی ڈالتی ہیں اور شیفتہ کے عہد کو سمجھنے میں بھی معاون ثابت ہوتی ہیں۔ گلشن بے خار میں شامل تنقیدی آراء کے اقتباسات سے پہلے شیفتہ کے غیر متوازن طرز تنقید کے باوجود ان کے تذکرے کی اہمیت کے بارے میں آل احمد سرور کی رائے ملاحظہ کیجئے۔

”..... یہ واضح کرنے کے بعد کہ تنقید میں روایت اور بغاوت، ماضی و حال اور انفرادی فن اور فلسفے میں توازن قائم کرنا ہوتا ہے، اتنا اور کہنا ضروری ہے کہ کچھ نقادوں نے اس توازن کو قربان کر کے بھی اہمیت حاصل کی ہے۔ شیفتہ اپنے دور کے بڑے نقاد تھے۔ عوام سے انھیں سروکار نہ تھا۔ نظیر کو نظر انداز کر کے انھوں نے اپنا نقصان کیا مگر ان کی اہمیت کا اعتراف بھی ضروری ہے۔ وہ حالی سے پہلے کے نقادوں میں سب سے اچھا تنقیدی شعور رکھتے تھے اور ان کا گلشن بے خار اپنے زمانے کا بہترین کارنامہ ہے۔“<sup>۲۴</sup>

آل احمد سرور نے 'گلشن بے خار' کو اپنے زمانے کا بہترین کارنامہ یوں ہی نہیں کہا۔ اس کے پیچھے شیفتہ کے عہد کے اس تاثراتی اندازِ نقد کا سیاق و سباق ہے جو شاعروں کی قدر و قیمت کے تعین میں ٹھوس اور قطعی تنقیدی رائے دینے سے عام تذکرہ نگاروں کو باز رکھتا تھا۔ اس ماحول میں شیفتہ کا تذکرہ تنقیدی شعور کا واضح عکس سامنے لاتا ہے۔ شیفتہ کی سماجی حیثیت اور عوامی شاعری سے بے رغبتی نے ممکن ہے انھیں نظیر اکبر آبادی کو غیر ثقہ قرار دینے پر مجبور کیا ہو، مگر اس کا سبب شیفتہ کا وہ مزاج بھی ہو سکتا ہے جو شاعری کے لئے طبقہ اشرافیہ کی سطح کو برقرار رکھنے اور بازاری مضامین یا الفاظ سے احتراز کرنے پر مصر تھا۔ شیفتہ کی ناقدانہ عظمت اس بات میں بھی مضمر ہے کہ وہ بے جا تعریف سے عموماً گریز کرتے ہیں۔ ایک ہی شاعر، جن اعتبارات سے ان کو قابلِ تحسین نظر آتا ہے اس کی تحسین کرتے ہیں اور جن پہلوؤں سے شیفتہ اُس میں نقائص دیکھتے ہیں، بجا طور پر اس کے کمزور پہلوؤں کی نشاندہی کرتے ہیں۔ وہ میر کی عظمت کا اعتراف ان الفاظ میں کرتے ہیں:-

”صد آہ دردناک تبا شیری یک مصرع اونیسیت و ہزار عزائم تسخیر ہم فنون نیم بتیش  
گو حلاوت سخنش بکام مشتاقان گو اتر از شہد لعل شکر بار است،“<sup>۲۵</sup>

میر کی شاعری میں درد و غم کی شدت اور حلاوتِ سخن کی تعریف کرنے کے بعد وہ بعض نقائص کی طرف بھی اشارہ کرتے ہیں، اور میر کی شاعری میں رطب و یابس کے اجتماع کی شکایت بھی کرتے ہیں :

” پست و بلند کہ در کلامش بینی و رطب و یابس کہ در ابیاتش بنگری نظر نہ کنی  
واز نظرش نیگفتی کہ گفتم اندہ

شعر گرا عجاز باشد بے بلند و پست نیست

درید میضا ہمہ انگشت ہایک دست نیست

در قصیدہ فکر خوشی نہ داشتہ، چنداں کہ غزلش بلند مرتبہ است همچنان قصیدہ

اش پست پایہ تر،“

شیفۃ: بظاہر تیر کے کلام میں پست و بلند کے اجتماع پر ایک شعر سے دلیل لاتے ہیں مگر ابتدائی الفاظ میں اس بات کو خامی کے طور پر پیش کرتے ہیں۔ مزید یہ کہ تیر کی قصیدہ گوئی اور غزل گوئی کا موازنہ کرتے ہوئے بتاتے ہیں کہ ”قصیدے میں وہ خوش فکری کا اظہار نہیں کرتے جب کہ ان کی غزلیں مرتبے کے اعتبار سے بہت بلند ہیں۔ اور غزل کے مقابلے میں تیر کے قصیدے پست تر معلوم ہوتے ہیں۔ شیفۃ کے اس خیال سے اس نکتہ کا اظہار بھی ہوتا ہے کہ رطب و یابس کے جمع ہو جانے کے باوجود میر کی غزل اعلیٰ پایے کی ہے۔ یعنی بقول شیفۃ اگر معمولی درجے کے اشعار کے ساتھ کسی شاعر کے یہاں اعلیٰ پائے کے اشعار کثرت سے ملتے ہوں تو اس کے مرتبہ اور عظمت کو معمولی اشعار مجروح نہیں کرتے۔ شیفۃ نے میر حسن کی مثنوی گوئی کی تعریف کی ہے مگر اس طرح کہ اس کا ایک نقص بھی نمایاں کر دیا ہے۔

” بر اصناف سخن فی الجملہ قدرے داشتہ لاسیما مثنوی نیگو گفتم، مثنوی سحر البیان

کہ مشہور بہ بدر منیر است شہرت تمام دارد قطع نظر بالغز ہائے شاعری بہ محاورہ

عوام بہہ نگفتہ بلکہ دادِ بلاغت دادہ است“

شیفۃ میر حسن کی مثنوی سحر البیان کی شہرت اور اس کی خوبیوں کا اعتراف کرتے ہوئے اس کو عوام

کے محاورہ میں کی گئی شاعری نہیں سمجھتے، اور اس کی وجہ یہ بتاتے ہیں کہ میر حسن جوشِ بلاغت میں محاورہ

کی نزاکتوں کو نظر انداز کرتے ہیں۔ شیفۃ، اشعار کی شاعری پر بھی نہایت دو ٹوک رائے

ظاہر کرتے ہیں۔ ان کو انشاء کی پوری شاعری میں اگر کوئی قابل ذکر بات ملتی ہے تو وہ شاعر کی شوخی طبع اور وجودِ ذہن ہے۔ وہ لکھتے ہیں کہ :-

”دیوانے دارِ دشتِ برِ اصنافِ سخن و هیچ صنف را بطریقِ راستہ شعراء نہ گفتہ،

اما در شوخی طبع وجودِ ذہن او سخن نیست“ ۱۴۸

شیفتہ کی اس رائے سے یہ اندازہ ہوتا ہے کہ ان کا مزاج مشرقی معیارِ نقد کا پروردہ ہے۔ قدیم مشرقی معیارِ نقد میں بیان اور صنائع کو جو اہمیت دی گئی ہے اور صنائع کے استعمال پر شاعری کی قدر و قیمت کا دار و مدار بجا گیا ہے اس کی ترجمانی شیفتہ کی مذکورہ رائے سے بھی ہوتی ہے۔ شیفتہ انشاء کی شاعری میں جن صفات کا ذکر کرتے ہیں ان کا تعلق مواد سے ہے۔ شوخی طبع اور وجودِ ذہن کے ذکر کے باوجود یہ کہنا کہ ”و هیچ صنف را بطریقِ راستہ شعراء نہ گفتہ“ یہ ظاہر کرتا ہے کہ شاعری میں رسوخ کا تعلق صرف زبان و بیان اور طریقہ اظہار سے ہے، اور اگر مہیت و اسلوب کے اعتبار سے شاعر منفرد نہ ہو تو لاکھ جودتِ ذہن اور شوخی طبع کا مالک ہو اس کی شاعرانہ قدر و قیمت میں اضافہ نہیں ہو سکتا۔ شیفتہ کا یہ نقطہ نظر عربی اور فارسی کی روایتِ نقد سے ان کی اثر پذیری کی بھرپور نمائندگی کرتا ہے۔

شعراءِ اردو کے تذکرے بے شمار ہیں اور تلاشِ بیار کے بعد بہت سے تذکروں میں تنقیدی شعور کی پرچھائیاں مل سکتی ہیں مگر جن تذکروں کا ذکر گذشتہ صفحات میں بطور خاص کیا گیا انھیں اپنے تنقیدی اشارات کی اہمیت کے اعتبار سے اکثر تذکروں میں امتیاز حاصل ہے۔ ایک تذکرے کا جائزہ لینا نہ ممکن ہے اور نہ اس کی گنجائش، اس لئے صرف بعض اہم تذکروں تک یہ بحث محدود رکھی گئی ہے۔ البتہ ان تذکروں کے علاوہ گلشنِ بے خار، کے چند ہی سال بعد

کا لکھا ہوا ایک تذکرہ موسوم بہ ”گلستانِ سخن“ اپنے مقدمہ کی وجہ سے خاص اہمیت کا حامل ہے، اس لئے اس تذکرہ کے مقدمے کی نوعیت کا جائزہ لینا مفید ہو سکتا ہے۔ گلستانِ سخن (۱۲۷۱ھ) ۱۸۵۵ء) مرزا قادر بخش صابر کا لکھا ہوا تذکرہ ہے۔ صابر کی ان رایوں میں جو اس نے شعرائے کلام پر الگ الگ دی ہیں کسی خاص تنقیدی شعور کا اظہار نہیں ملتا مگر اس تذکرے کے مقدمے کو مصنف کے تنقیدی شعور کا ترجمان قرار دیا جاسکتا ہے۔ جب مقدمہ سے صابر کی صلاحیتِ نقد کا خاصا اظہار ہوتا ہے اور شعراء پر اظہارِ خیال میں اس صلاحیت کا نام و نشان نہیں ملتا، تو اس کا سبب سوائے اس کے اور کچھ نہیں

ہو سکتا کہ صابرنے شعراء کا ذکر صرف رسمی انداز میں کیا ہے اور اس ضمن میں عام تذکرہ نگاروں کی تقلید کی ہے۔ اگر صابرنے ہر شاعر کے کلام پر الگ الگ تنقیدی رائے دی ہوتی تو یہ تذکرہ اردو کے مقتدر تذکروں میں شمار کئے جانے کے قابل ہو سکتا تھا۔

گلستانِ سخن میں صابر کا مقدمہ شعر کی ماہیت اور کلام کے لغوی و اصطلاحی معنوں کے ساتھ شاعری کے بعض مسائل کا احاطہ کرتا ہے۔ اس میں صابرنے اپنی تذکرہ نویسی اور دیباچے کے تین مقاصد بھی لکھے ہیں۔ (۱) مقصد پہلا، زبانِ اردو کی تحقیق اور وجوہ استعمال الفاظ فصیح اور ترک کلمات غیر فصیح۔ ۲۔ مقصد دوسرا، حدِ شعر اور موجد اشعار اور عروض و قافیہ کے فوائد کا ذکر بطریق اجمال، ۳۔ مقصد تیسرا، ذکر اقسامِ نظم اور ہر ایک کی تعریف۔ — یہاں صابر کے تینوں مقاصد اور ان پر اس کے ایک سو تیرہ صفحات پر پھیلی ہوئی بحث کا مکمل احاطہ ممکن نہیں، اس لئے مقدمے سے صرف ایک اقتباس پر اکتفا کیا جاتا ہے تاکہ اس کی قدر و قیمت کو سمجھا جاسکے۔

جاننا چاہیے کہ شعر لغت میں جاننے کو کہتے ہیں، یعنی داستان، اور اصطلاح میں کلام موزوں و مقفئی کو، جو شعر کی تعریف کے تین جزو ہیں۔ کلام علمِ نحو کی اصطلاح میں... ان دو کلمہ یا زیادہ کا نام ہے کہ اسناد رکھتے ہوں، یعنی ایسی نسبت، کہ مخاطب کو بعد سکوت قائل کے، فائدہ تامہ حاصل ہو اور اس کو مرکب مفید بھی کہتے ہیں۔ جیسے زید قائم ہے لیکن تعریف مذکور میں یہ مراد نہیں، بلکہ کلام سے متعلق 'الفاظ بامعنی' مراد ہیں۔ اسناد پر مشتمل ہوں یا نہ ہوں، اسی واسطے بعضے اس تعریف میں بجائے کلام کے 'الفاظ بامعنی' ایراد کرتے ہیں تاکہ مرکب غیر مفید بھی بہ شرطِ وزن و قافیہ شعر کی تعریف میں داخل رہے۔<sup>۴۹</sup>

مرزا قادر بخش صابر کے مقدمہ کے محولہ بالا اقتباس سے پتہ چلتا ہے کہ ان کی ذہنی تربیت میں عربی اور فارسی کی تنقیدی روایت کا دخل رہا ہے۔ شعر کی وہ مروجہ تعریف جو قدامہ بن جعفر اور ابن رشیق سے لے کر نظامی عروضی سمرقندی اور شمس قیس رازی تک ایک آدھ شرط کی تبدیلی کے ساتھ عام رہی، صابر بھی تقریباً انہیں الفاظ میں شعر کی تعریف کرتے ہیں۔ ابن رشیق نے "بذیۃ الشعر اربعة اشیا، اللفظ و الوزن والمعنی والقافیۃ فہذا اھو الحد" یعنی شعر کی بنیاد چار چیزیں ہیں لفظ، معنی، وزن اور قافیہ قرار دیا ہے۔

بعض نقادوں نے اس کے ساتھ "یذل علی معنی" کی قید لگائی ہے کہ شاعری میں ایسے الفاظ ہونے چاہئیں جو معنی پر دلالت کریں۔ صابر بھی دانستن کو شعر کے لغوی معنی بتلا کر کلام موزوں و مقفی سے اس کی تعریف کرتے ہیں اور کہتے ہیں کہ "کچھ نقاد اس کے ساتھ 'الفاظ با معنی' کا اضافہ کرتے ہیں۔" صابر کا کہنا ہے کہ جب کلام کا لفظ کہا جاتا ہے تو اس سے الفاظ با معنی ہی مراد ہوتے ہیں۔ ویسے شعر کی ماہیت کے علاوہ بھی گلستان سخن کے مقدمے میں جو مباحث اٹھائے گئے ہیں وہ بھی مصنف کے اس ادبی ذہن کی شناخت کرتے ہیں جس کی نشوونما میں مشرقی شعریات، بالخصوص فارسی کے ادبی تصورات کا اہم رول رہا ہے۔ فصیح اور غیر فصیح الفاظ کی بحث، حد شعر، عروض اور قافیہ کے مسائل اور نظم کی قسمیں اور ہر ایک قسم کے بارے میں فارسی کے پرانے نقادوں کے حوالے، یہ سب کچھ شعرائے اردو کے تذکروں کو اس روایت کا حصہ ثابت کرنے کے لئے کافی ہے جس روایت کو ہم عربی اور فارسی تنقید کی روایت کا نام دیتے ہیں۔

گذشتہ صفحات میں بعض ایسے تذکروں کے تنقیدی اشارات کا جائزہ لیا گیا جو تذکرہ نویسوں کے عربی اور فارسی کی تنقیدی روایت سے وابستہ ہونے کا ثبوت فراہم کرتے ہیں۔ جہاں تک ممکن ہو سکا ہے یہ سمجھنے کی کوشش بھی کی گئی ہے کہ حوالے کے طور پر استعمال کئے گئے اقتباسات کے معانی و مفہم کیسے متعین کئے جاسکتے ہیں۔ بہت سی اصطلاحات اور تنقیدی لفظیات سے مترشح ہونے والے تنقیدی شعور پر بھی روشنی ڈالی گئی۔ اب یہ جاننے کے بعد کہ تذکرہ نویسوں کی اصطلاحات ہر چند کہ جدید تنقید کے لئے غیر محتاط اور چلتے ہوئے الفاظ، معلوم ہوتے ہیں تاہم ان کی معنویت اور تنقیدی اہمیت کا اندازہ مشرقی معیار نقد کے حوالے سے لگایا جاسکتا ہے۔ تذکروں میں استعمال شدہ ہزارہا الفاظ، اصطلاحیں، اور صنعتوں کے نام ایسے ہیں جن کے معانی و مفہم کے تعین کی ضرورت ہے۔ ظاہر ہے کہ یہ الگ سے کسی تحقیق کا موضوع ہو سکتا ہے۔ تاہم بعض محققوں اور نقادوں نے تذکروں کی اصطلاحات کی تفہیم و تعبیر کی جو کوششیں اب تک کی ہیں ان سے یہ اندازہ ضرور لگایا جاسکتا ہے کہ یہ اصطلاحات صرف تراکیب لفظی اور حسن بیان کا نمونہ نہیں۔ مشرقی شعریات سے ان کا بہت گہرا تعلق ہے۔ اس سلسلے میں شمس الرحمن فاروقی، نیر مسعود اور عابد علی عابد کی توضیحات کے حوالے سے

اس موضوع پر کام کرنے کی جہات کا تعین کیا جاسکتا ہے شمس الرحمن فاروقی نے تذکروں کی اصطلاحات کے مفہوم کے تعین کی ضرورت اور اہمیت پر زور بھی دیا ہے اور اس سمت میں عملی کوشش بھی کی ہے۔ اٹھوں نے میر کے حوالے سے مشرقی شریات کی ٹھوس بنیادوں پر بعض اصطلاحات کے مفہیم متعین کئے ہیں، وہ 'شورش' اور کیفیت کے بارے میں لکھتے ہیں:

شورش: میر جن خوبیوں کا ذکر کرتے ہیں وہ زیادہ بنیادی ہیں اور مشرقی نظریہ شعر کے ساتھ زیادہ انصاف بھی کرتی ہیں۔ شورش سے مراد ہے جذبات کی شدت، لیکن ایسی شدت جس میں گرمی اور گہرائی ہو، پلپلا پن یا جذباتیت نہ ہو۔ یعنی جذبے کی شدت کے لحاظ سے الفاظ بھی ہوں۔

کیفیت: شعر میں ایسی فضا ہو جو متاثر کرے، چاہے شعر میں معنی براہ راست یا فوراً پوری طرح ظاہر نہ ہوں۔ یا اس میں کوئی خاص معنی نہ ہوں۔ شمس الرحمن فاروقی نے اس بحث کو آگے بڑھاتے ہوئے بعض مماثل اصطلاحات مثلاً نازک خیالی، معنی آفرینی اور مضمون آفرینی کے درمیان ان کی ماہ الاہمیت و خصوصیات کی بنیاد پر خطِ فاصل بھی کھینچا ہے۔

معنی آفرینی اور نازک خیالی: واضح رہے کہ معنی آفرینی اور نازک خیالی الگ الگ چیزیں ہیں۔ ہو سکتا ہے کہ کسی شعر میں نازک خیالی اور معنی آفرینی دونوں ہوں یا محض نازک خیالی یا محض معنی آفرینی ہو۔ غالب نے مومن کے بارے میں کہا تھا کہ ان کی طبیعت معنی آفرین تھی لیکن واقعہ یہ ہے کہ مومن کے ہاں معنی آفرینی سے زیادہ نازک خیالی ہے۔

معنی آفرینی اور مضمون آفرینی: مضمون آفرینی سے مراد ہے (۱) کوئی نیا مضمون پیدا کرنا (۲) کسی پرانے مضمون میں کوئی نیا پہلو نکالنا (۳) یا کسی پرانے مضمون کو نئے ڈھنگ سے بیان کرنا۔ معنی آفرینی کا مطلب ہے (۱) کسی شے! حقیقت میں نئے معنی دریافت کرنا (۲) کلام کے معنی لفظ بہر کچھ ہوں لیکن غور کریں تو کچھ اور معنی نکلیں یا (۳) کلام کے ایک معنی ظاہر ہوں لیکن غور کریں تو معلوم ہو کہ آ



میں متعدد معنی ہیں، یا (م) کلام ظاہر اور بین طور پر کثیر المعنی ہو یا (ہ) کلام میں ایسی رعایتیں ہوں جن میں نئے نئے معنی کا قرینہ نکلا ہے۔

زیر مسعود نے بھی اس بات کی کوشش کی ہے کہ تذکروں کی بعض اصطلاحات کا بنظر غائر مطالعہ کیا جائے! انھوں نے اپنے ایک مضمون میں تذکروں کی نمائندہ اصطلاحات کی وضاحت کی ہے۔ اگر زیر مسعود کی توضیحات کو شمس الرحمن فاروقی کی توضیحات کے برابر رکھ کر دیکھا جائے تو بات زیادہ واضح ہو سکتی ہے۔ زیر مسعود، معنی آفرینی اور نازک خیالی کے بارے میں اس طرح رقمطراز ہیں:

معنی آفرینی: معنی آفرینی کی اصطلاح خود اپنا مفہوم بتا رہی ہے۔ یعنی معنی پیدا کرنا۔ بہ الفاظ دیگر کسی حقیقت کا ایسا مفہوم ظاہر کرنا جو اصلاً اس میں موجود نہ ہو۔ معنی آفرینی، ہماری کلاسیکی شاعری کی بنیاد میں شامل ہے اور ہمارے بیش تر شعری مسلمات معنی آفرینی ہی کی دین ہیں۔ بلبل کا پھول کے آس پاس چھپانا، یہ معنی پیدا کرنا ہے کہ بلبل عاشق ہے۔ پھول محبوب ہے اور بلبل کا چھپانا، اپنے مجرب کو خطاب کر کے نغماتِ عشق سنانا ہے۔ شمع کے گرد تپنگوں کا طواف اس لئے ہے کہ وہ شمع کے عاشق ہیں اور محبوب پر جان نثار کر دینا ان کے عشق کی معراج ہے۔

نازک خیالی: نازک خیالی دراصل شکر کی کوئی علیحدہ صفت نہیں ہے اور نہ فی نفسہ اچھی یا بُری چیز ہے۔ اسے شکر کی مختلف صفتوں کا ایک درجہ کہا جاسکتا ہے، مبالغہ، حُسنِ تعلیل، تمثیل، علامت، استعارہ، تشبیہ وغیرہ ایک درجہ پر پہنچ کر نازک خیالی کی مثال بن جاتے ہیں۔ یہاں یہ عرض کر دینا بھی ضروری معلوم ہوتا ہے، کہ تشبیہ جو نازک خیالی کا ایک عمدہ میدان ہے، معنی آفرینی کا میدان نہیں ہے۔

اس میں کوئی شک نہیں کہ شمس الرحمن فاروقی نے تجزیاتی اور زیر مسعود نے استدلالی انداز میں تذکروں کی بعض اہم اصطلاحات کی تفہیم و توضیح کی نہایت کار آمد اور سخن کوشش کی ہے۔ لیکن ان دونوں حضرات کو بھی اس بات کا اعتراف ہے کہ کلاسیکی شریات سے استناد حاصل کئے بغیر اس طرح کی کوشش بار آور نہیں ہو سکتی۔ چنانچہ زیر مسعود کہتے ہیں کہ "مضمون مکمل کرنے کے بعد

احساس ہوا کہ اس میں معنی آفرینی، نازک خیالی اور خیال بندی کی وضاحت اطمینان بخش نہیں ہے۔<sup>۵۳</sup> اور شمس الرحمن فاروقی لکھتے ہیں کہ "معنی آفرینی کی اصطلاح اس قدر غریب ہو چکی ہے کہ اس کی وضاحت کے لئے مستند قول نہیں ملتا۔" اس علمی انکسار کے باوجود نذ کروں کی اصطلاحات کی معتبر کلیدی فراہم کرنے کے سلسلے میں ابھی ان ہی دونوں حضرات کی کاوشوں کو تقدم کے ساتھ اعتبار بھی حاصل ہو سکا ہے۔ سید عابد علی عابد نے جن اصطلاحات سے بحث کی ہے وہ مروج بھی نسبتاً کم رہی ہیں اور ان کا تناظر بھی محدود ہے۔ چمنستان شعراء میں شفیق اور نگ آبادی نے بعض اصطلاحات متعدد بار استعمال کی ہیں۔ اصول انتقاد ادبیات میں ان کی وضاحت یوں ملتی ہے۔

متانت :- فارسی میں اسلوب کی متانت سے نہ صرف یہ مراد ہوتی ہے کہ کلام ابتذال سے پاک ہے بلکہ یہ کہنا بھی مقصود ہوتا ہے کہ جذبات کا بیان کلاسیکی اعتدال سے کیا گیا ہے۔

نازک خیالی :- عراقی دبستان کی اصطلاح ہے، اور اس سے مراد یہ ہے کہ شاعر کا تخیل مختلف چیزوں میں ایسی مشابہتیں دیکھتا ہے جو اکثر شعراء کو نظر نہیں آتیں۔ مبالغہ کی مختلف قسمیں بھی اس اصطلاح کے دائرے میں شامل ہیں یعنی مبالغہ، اغراق اور غلو، اس کے علاوہ نازک خیالی کا اطلاق اس روش شعر گوئی پر بھی ہوتا ہے جس میں دوران کار استعارات اور چھپیدہ تشبیہات محض آرائش اور تزئین کے لئے برتی جاتی ہیں۔<sup>۵۴</sup>

سید عابد علی عابد گل عجائب (اسد علی تمنا) اور گلشن ہند (مرزا علی لطف) سے بھی چند اصطلاحیں منتخب کرتے ہیں اور فارسی شاعری اور تنقید کے حوالے سے ان کے معنی متعین کرنے کی کوشش کرتے ہیں،

معنی پروری \_\_\_\_\_ معنی پروری سے یہ مراد ہے کہ شاعر

پامال راستوں سے ہٹ کر حقیقت کو نئے پہلوؤں سے دیکھنے کی کوشش کرے۔

مطالب کی طرف اشارہ بھی اس ترکیب میں موجود ہے۔

شعور :- شعر ہی شعور کا مادہ ہے اور یہاں نظر ہے کہ تذکرہ نگار کی مراد یہ ہے

کہ پروانہ علوم شعری سے آگاہ ہے اور صرف شعر کہنے کا ملکہ نہیں بلکہ شعور بھی

رکھتا ہے۔ یعنی شعر گوئی کے ملکہ نے ریاض کی بدولت جلا پائی۔

سید عابد علی عابد نے چنستان شرار، گل عجائب، گلشن ہند اور بعض دوسرے تذکروں میں مستعمل

بہت سی اصطلاحات صحیح مفہوم کے تعین کی کوشش کی ہے۔ لیکن بعض مفاہیم صرف قیاسی انداز

میں متعین کئے ہیں۔ بالخصوص شعور اور متانت کے مفاہیم۔ وہ شعور کو ریاض، ملکہ اور علوم شعری سے ملا دیتے

ہیں۔ جب کہ شعور یقیناً شعر کے مشتقات میں سے ہے مگر علوم کا ہم معنی نہیں۔ شعور اگر مواد کی صفت کے

طور پر استعمال ہو تو اس کا مفہوم حکمت عملی، سلیقہ مندی اور ذہن کی ایک خاص صلاحیت کے

ہوں گے اور جب اس کا استعمال زبان و بیان کے لئے ہو گا تو صنایع بدائع اور دوسرے وسائل اظہار کو

خوبی سے برتنے کے معنی مراد لئے جائیں گے۔ اسی طرح متانت کا تعلق بھی موضوع اور ہیئت دونوں سے

ہو سکتا ہے۔ اگر موضوع یا مواد کے لئے متانت کی صفت لائی جائے تو مطلب یہ ہو گا کہ شاعر اپنے

مضمون شعر میں اشرافیہ طبقے کی اجتماعی قدروں کی نمائندگی کرتا ہے، کوئی چھچھوری بات نہیں کہتا اور

تہذیب و تمدن کو اپنی شاعری میں کبھی ہاتھ سے جانے نہیں دیتا۔ اور جب متانت کی صفت ہیئت یا

اظہار کے لئے استعمال ہوگی تو اس کا مطلب روایتی ہیئت یا پرانے وسیلہ اظہار کا استعمال ہوگا۔

ہیئت اور اصناف شاعری کے خارجی عناصر میں اگر کوئی شاعر تجربہ پسند ہے اور روایتی طریقوں پر

عامل نہیں تو اس کے لئے متانت اظہار کی اصطلاح نہیں استعمال کی جائے گی۔ دوسری اصطلاحات

کے معنی کے تعین میں عابد علی عابد نے بعض بنیادی باتوں تک رسائی حاصل کی ہے۔ مثلاً یہی کہ

معنی پروری اور نازک خیالی کے کلمات کیوں کر تذکرہ نویسوں کے فارسی مزاج کی نمائندگی کرتے ہیں۔

مزاعلی لطف اور میحسن کے تذکروں میں جرأت کے لیے جو الفاظ استعمال کیے گئے ہیں ان میں کبھی مضمون

رنگیں کے حوالے سے اور کبھی ”گلزارِ معانیش چوں میوہ آرزو شاخ در شاخ“ جیسے جملے سے پتہ چلتا ہے

کہ پرانے تذکرہ نویسوں نے اپنے تنقیدی اشاروں سے ادبی پرکھ کے سلسلے میں کبھی کبھی کس قدر بلیغ معانی

کی ترسیل کی ہے۔

جہاں تک سوانحی، تاریخی اور تنقیدی اعتبارات شعرائے اردو کے تذکروں کے نقائص اور

کیوں کا سوال ہے تو اس سلسلے میں تذکروں کی تحدید، قدامت اور تاریخی یا تنقیدی شعور کی ناچنگی کو

پیش نظر رکھے بغیر کسی درست نتیجے تک نہیں پہنچا جاسکتا۔ یہاں ہمیں تذکروں کی سوانحی اور تاریخی حیثیت پر گفتگو نہیں کرنی اس لئے صرف ان کی تنقیدی اہمیت تک اپنی بات محدود رکھی جائے گی۔ تنقیدی اعتبار سے عام طور سے جو اعتراضات کئے جاتے رہے ہیں ان کو اس طرح بیان کیا جاسکتا ہے۔

۱۔ تذکروں میں اکثر طرفداری سے کام لیا گیا ہے اور شعرا کی تعریف و تنقیص ذاتی تعلقات کی بنا پر کی گئی ہے۔

۲۔ شعر کے محاسن میں زیادہ تر صنائع لفظی و معنوی کو اہمیت دی گئی ہے۔

۳۔ تنقیدی لب و لہجہ پر جوشِ اخلاق غالب ہے اور سب کو اچھے الفاظ میں یاد کیا گیا ہے۔

۴۔ اکثر شعرا کے اسلوب و سلیقہ شعر کے لئے مبہم الفاظ استعمال کئے گئے ہیں جن سے شاعر کی حیثیت

واضح نہیں ہوتی۔<sup>۵۷</sup> یہ سارے اعتراضات جزوی طور پر درست ہیں مگر یہ بھی اندازہ ہوتا

ہے کہ یہ اعتراضات آج کے تنقیدی نقطہ نظر کے زائیدہ ہیں۔ اگر ہم آج کی ترقی یافتہ تنقید کے سیاق و

سباق کے بجائے قدیم مشرقی معیار نقد کے پس منظر میں تذکروں کی تنقیدی اہمیت کا اندازہ لگائیں

تو یہ زیادہ درست زاویہ نظر ہوگا۔ تذکروں اور پرانی تنقید کے سخت سے سخت ناقد کو اس بات سے

انکار نہیں ہو سکتا کہ اگر تذکروں میں اس نوع کی خامیاں ہیں تو یہ خامیاں فی نفسہ تذکروں کی نہیں بلکہ

ان کا تعلق پرانی تنقید کے محدود ہونے سے ہے۔ البتہ اس حقیقت سے انکار مشکل ہے کہ تذکروں

کی تنقیدی سطح کا صحیح تعین پرانی تنقیدوں کو سامنے رکھ کر ہی کیا جاسکتا ہے۔ کلیم الدین احمد تک کو

اس بات کا اعتراف ہے کہ تذکروں میں اگر تنقیدی اعتبار سے بعض نقائص دکھائی دیتے ہیں تو یہ

نقائص پرانی تنقید کے ہیں، تذکرہ نویس چونکہ پرانی تنقید کے خوشہ چیں ہیں اس لئے وہ پرانی تنقید

کو مع اس کے نقائص کے اپناتے ہیں، اس پر کوئی اضافہ، یا نقائص کو دور کرنے کی کوشش

نہیں کرتے۔

یہ لفظ صحیح نہیں، یہ محاورہ غلط ہے، یہ بحر ناجائز ہے۔ بس یہی پرانی تنقید کی بساط

ہے۔ ہر لفظ، ہر محاورہ، ہر بحر کے لئے سند کی ضرورت تھی، اس طرز خیال نے

ترقی کو ناممکن نہ سہی دشوار تو ضرور بنا دیا،<sup>۵۸</sup>

اس اقتباس میں بجا طور پر تذکروں کو پرانے تنقیدی تصورات کا مظہر سمجھا گیا ہے اور لفظ، محاورہ، بحر اور ان

کے اسناد کے محدود مسائل کو پرانی تنقید کی بساط بتایا گیا ہے۔ اس باب کے ابتدائی صفحات میں یہ عرض کیا گیا تھا کہ تذکرہ نگاری کا اصل مقصد و مدعا کیا تھا، چونکہ تذکرہ نویسوں کا بنیادی مقصد شاعری کے حسن و قبح کی پرکھ نہیں بلکہ شاعروں کے احوال کا رکارڈ تیار کرنا تھا اس لئے تذکروں کا جائزہ لیتے وقت ہمیں یہ نہ بھولنا چاہیے کہ تنقیدی اشارات، اگر کہیں تذکروں میں ملتے ہیں، تو ان کی حیثیت تاثرات کی ہے جن کو تذکرہ نگار اپنے ذوق شاعری کی وجہ سے وقتاً فوقتاً سامنے لاتا رہتا ہے۔ اسی طرح تذکروں کی تنقید کو تاثراتی تنقید تو نہیں مگر تاثراتی نوعیت کی تنقید کا نام دیا جاسکتا ہے۔ ویسے اگر ہم اس نکتہ کو پیش نظر رکھیں کہ تذکروں میں پائے جانے والے اشارات اردو تنقید کے ابتدائی آثار ہیں، یا یہ کہیں کہ اردو تنقید کی تاریخ ہی تذکروں سے شروع ہوتی ہے، تو تاریخ کے آغاز کا معاملہ خود بخود تنقیدی شعور کی ناپختگی، جانب داری، اور اس کے ابہام کا جواز فراہم کر دیتا ہے۔ مگر اس جواز کے ساتھ ہی عربی اور فارسی کی تنقیدی روایت کو پیش رکھنا بھی بہت ضروری ہے کہ تذکروں کی تنقیدی معنویت اسی روایت سے وابستہ ہے اور علم معانی، علم بدیع، علم بیان اور ان کے لوازم ہی دراصل عربی اور فارسی کے قدیم معیار نقد کی بنیاد ہیں۔ تذکروں میں تنقیدی عناصر کی قدر و قیمت کے تعین میں بالعموم وہی نقاد نا کام رہے ہیں جن کے سامنے قدیم مشرقی معیار نقد نہیں، یا اگر سامنے ہیں تو ان کو اہمیت نہیں دیتے۔ ڈاکٹر حنیف نقوی نے اپنے تحقیقی مقالہ ”شعراے اردو کے تذکرے“ میں تذکروں کی تنقید کے بارے میں چند قابل لحاظ باتیں کہی ہیں۔

شعر کی بنیادی خوبیاں ان کی (عرب شاعر اور نفاذ) نظر میں یہ ہیں کہ تکلف اور آوری سے پاک اور نادر تشبیہات و استعارات سے مرصع ہونا چاہیے۔ اس کی زبان سادہ اور بندش چست ہو اور کم سے کم الفاظ میں زیادہ سے زیادہ معنی ادا کر دیئے جائیں۔ اور یہی تصور فارسی کے تذکروں کے واسطے سے اردو تذکرہ نگاروں کے ورثے میں آیا ہے۔ چنانچہ انھوں نے اپنی تمام تر توجہ پر ایہ بیان کی لطافت، فصاحت و بلاغت کے آداب کی نگاہ داری، زبان کی سادگی، محاورات کی سحت اور وزن و قافیہ کے مسلمہ اصولوں کی پابندی کے جائزے تک محدود رکھیں۔ یہی وہ نقطہ آغاز ہے جہاں سے اردو تنقید کی تاریخ شروع ہوتی ہے۔“

ان قابل لحاظ باتوں کی اہمیت یہ ہے کہ مصنف نے اردو تنقید کی تاریخ کے آغاز کو فارسی اور اس کے وسیلے سے عربی کی قدیم تنقید سے مربوط دکھایا ہے، مگر اس اقتباس میں تذکروں کی تنقید کی جو تفصیل بتلائی ہے اس کا احاطہ قدیم مشرقی تنقید کے اہم مسائل عروض، بدیع، بیان کی اصطلاحات سے کرنا چاہئے اس لئے کہ ان اصطلاحات کے دائرے میں صرف فصاحت و بلاغت، زبان کی صحت، محاورات اور اوزان کے معاملات ہی نہیں آتے بلکہ علم شعر کے تقریباً وہ سارے مسائل آجاتے ہیں جو کسی بھی زبان کی شاعری کے بنیادی مسائل ہو سکتے ہیں۔ فرق صرف رویے اور طرز کار کا ہے۔ ہمارے تذکرہ نگار تنقید کے نئے رویوں اور طریق ہائے کار (تجزیہ اور تقابل پر زیادہ توجہ دینا) سے آشنا نہ ہونے کے سبب بالعموم غیر واضح اور تعمیری گفتگو کرتے ہیں۔ ورنہ حقیقت یہ ہے کہ عربی اور فارسی کی تنقیدی روایت کے اولین محافظ اور امین اگر ہمارے نقاد ہیں تو وہ نقاد، تذکرہ نویس کے علاوہ دوسرے نہیں۔ اس سے پتہ چلتا ہے کہ اردو کے تذکروں میں تنقیدی شعور کے وجود کا عربی اور فارسی کی تنقیدی روایت سے کتنا گہرا تعلق ہے اور کس طرح شعرائے اردو کے تذکرے اردو میں اس روایت کا تسلسل بن کر ہمارے سامنے آتے ہیں۔

\* \* \*

# مشرقی شعریات

اور

## اردو شعراء کا تنقیدی شعور

شاعر کے تخلیقی عمل میں اس کے تنقیدی شعور کا اہم رول ہوتا ہے۔ تنقیدی شعور کے بغیر شاعر اپنے کلام کے حسن و قبح اور دوسرے فنی تقاضوں سے عہدہ برآ نہیں ہو سکتا۔ اس کا تنقیدی شعور اسے فن پارے پر نظر ثانی کے لئے مجبور کرتا ہے اور یہی شعور اس کی شاعری کے ارتقا کا ضامن ہوتا ہے۔ اس لئے جس شاعر کا تنقیدی شعور زیادہ بالیدہ اور نچتہ ہوتا ہے وہ دوسروں کے مقابلے میں اپنے فنی نقائص پر جلد قابو پاتا ہے، اپنے تخلیقی سفر میں اس کی رفتار تیز ہوتی ہے اور اس کی تخلیقی سطح کے ساتھ معیار بھی روز افزوں بلند ہوتا چلا جاتا ہے۔ شاعری کی تراش خراش، اس پر نظر ثانی، الفاظ اور تراکیب کی تبدیلی اور اپنی تخلیقات پر مسلسل غور و فکر کے عمل میں تنقیدی شعور کی کار فرمائی ہی سب سے اہم کردار ادا کرتی ہے۔ اگر ہم منظر عام پر آنے والے فن پاروں کی آخری شکل و صورت کی مدد سے شاعر کے تخلیقی عمل کی پیچیدگیوں کا اندازہ لگانا چاہیں تو اس میں کامیابی شاذ و نادر ہی حاصل ہو پاتی ہے۔ مگر اس کے برخلاف اگر ہمارے سامنے کسی فن پارے کی مختلف ارتقائی شکلیں موجود ہوں تو ہم بہ آسانی اندازہ لگا سکتے ہیں کہ شاعر نے اپنی تخلیق پر کتنا غور و خوض کیا ہے اور اس میں آخری شکل اختیار کرنے تک کیا تبدیلیاں کی گئی ہیں۔ پچھلے زمانوں میں چونکہ ایسے مسودات کو جمع کرنے پر زیادہ توجہ صرف نہ کی گئی جن سے شاعر کے تخلیقی سفر اور غور و خوض کے عمل کی نوعیت سامنے آ سکتی اس لئے بہت سے پرانے شاعروں کے تنقیدی شعور کا ایک اہم عنصر ہماری نظروں سے مخفی ہے مگر تنقیدی شعور کے اظہار کی اس صورت کے علاوہ اور بہت سی شکلیں ہمارے سامنے موجود ہیں جن سے اندازہ لگایا جاسکتا ہے کہ اردو شعراء کا تنقیدی شعور کس سطح اور کس معیار کا سخا مزید برآں

ہیں یہ بھی معلوم ہو سکتا ہے کہ اردو کے شعراء کا تنقیدی شعور کس تنقیدی روایت پر مبنی تھا۔

اس میں کوئی شک نہیں کہ شعراء اپنے تخلیقی عمل، شاعرانہ طریقہ ہائے کار اور تصورِ شعر کے معاملے

میں کسی ادبی نظریہ ساز اور عالمِ شعر سے کہیں زیادہ آزاد ہوتے ہیں۔ اس لئے ان سے کسی مخصوص روایت

کی پاسداری کا تقاضہ کرنا مناسب نہیں۔ لیکن اس کے ساتھ یہ حقیقت بھی اپنی جگہ غیر اہم نہیں کہ جس

ادبی روایت سے شاعر شعری اصناف، لسانی مسائل اور شعریات کے اصول و ضوابط کے معاملے میں

کسب فیض کرتا ہے بالعموم اس کے تنقیدی شعور میں بھی اس روایت کی جھلکیاں ملتی ہیں۔ اردو کے

پرانے شاعروں کی ذہنی اور فنی تربیت میں عربی اور فارسی کے متداول علوم کا عمل دخل رہا، اس لئے

انہوں نے شاعری سے متعلق زیادہ تر مسائل عربی اور فارسی کی روایت سے سمجھے۔ خود اردو شاعری کے

پس منظر میں فارسی شاعری اور عربی کے تصوراتِ شعر کا بہ راہ راست یا بالواسطہ جو رول رہا ہے وہ

ہماری نظر سے مخفی نہیں۔ یہی سبب تھا کہ اردو کی پرانی شاعری موضوع، مواد اور اصنافِ شعر کے

معاملے میں بڑی حد تک فارسی اور کسی حد تک عربی کی شعری روایت کو آگے بڑھانے کا اہم کردار ادا

کرتی رہی۔ کم و بیش یہی حال تصوراتِ شعر کا بھی تھا۔ وہ شعری تصورات اور تنقیدی نظریات جو عربی

اور فارسی کے علماء شعر کے درمیان عام رہے تھے وہی شعرائے اردو کے تذکروں، شعراء کے تنقیدی

شعور اور شاعروں کی لوک جھونک میں بھی نمایاں رہے۔

جہاں تک اردو کے قدیم شاعروں کے تنقیدی شعور کے مختلف مظاہر کا سوال ہے، تو

اس سلسلے میں جیسا کہ ابتداء میں عرض کیا گیا کہ فن پاروں پر نظر ثانی اور تخلیقی عمل کے دوران زبان و

بیان کی نزاکتوں پر نظر رکھنا، بھی تنقیدی شعور کے اظہار کی ایک اہم صورت رہی ہے۔ لیکن تنقیدی

صلاحیت کے اظہار کی یہ صورت چونکہ کما حقہ ہمارے سامنے نہیں، اس لئے ہمیں چاہیے کہ ہم شعراء

کے یہاں تنقیدی شعور کے دوسرے مظاہر کی جستجو کریں اور دیکھیں کہ تنقیدی نقطہ نظر سے ان کی

کیا اہمیت ہے؟ یہاں شعراء کے تنقیدی شعور کے اظہار کو ہم دو حصوں میں تقسیم کر سکتے ہیں۔ ایک

تو وہ نثر پارے جو اصولِ شاعری یا نکاتِ سخن کے انداز میں شاعروں کے قلم سے صادر ہوئے ہیں،

دوسرے ایسے اشعار جن میں شاعروں نے غیر مرتب انداز میں اور جتہ جتہ اپنے تصورِ شعر کو پیش

کرنے کی کوشش کی ہے۔ ویسے اس ضمن میں اصلاحِ سخن کی روایت، شعراء کی معاصرانہ چٹمک اور



مشاعروں میں کئے جانے والے اعتراضات کو بھی نظر انداز نہیں کیا جاسکتا۔ مگر تنقید کی ان موخر الذکر صورتوں کو الگ سے زیر بحث لانے کے بجائے ہم ان کی طرف ضمناً اشارے کرتے رہیں گے۔ سر دست شاعروں کی نثری اور منظوم تحریروں میں رونما ہونے والے تنقیدی شعور کی ان جڑوں تک رسائی حاصل کرنے کی ضرورت ہے جو مشرقی معیار نقد کی روایت میں دور تک پیوست ہیں۔

اردو کے شعراء میں سے بعض نے اپنے مجموعہ کلام میں اپنے ایسے دیباچے یا مقدمے شامل کئے ہیں جن میں انہوں نے اپنی شاعری سے متعلق مسائل پر یا علی العموم اصول شعر پر گفتگو کی ہے۔ بعض شاعروں نے الگ سے عروض، بیان یا قواعد شعر پر کتابیں لکھیں۔ بعض نے اردو کے شعراء کے تذکرے لکھے اور شاعروں کی شاعری کی قدر و قیمت متعین کرنے کی کوشش کی۔ ظاہر ہے کہ یہ تمام صورتیں پرانے شاعروں کے تنقیدی ذہن کی نمائندگی کرتی ہیں۔ تذکروں میں پائے جانے والے تنقیدی تصورات کا ذکر چونکہ ایک الگ باب میں تفصیل سے آچکا ہے اس لئے تذکرہ نویس شعراء کے خیالات پر یہاں زیادہ ارتکاز نہیں کیا جائے گا۔ ہم اپنی گفتگو کو سر دست شاعروں کے لکھے ہوئے دیباچوں، مقدموں اور مسائل شعر سے متعلق کتابوں تک محدود رکھیں گے۔ غزلوں کے اشعار اور نظموں میں جن تصورات شعر کا اظہار ہوا ہے ان پر اس کے بعد نگاہ ڈالی جائے گی۔ اگر مختلف شعراء کے مجموعہ ہائے کلام کا بغور مطالعہ کیا جائے تو کبھی براہ راست اور کبھی بالواسطہ، ان گنت اشعار ملتے ہیں جن میں شعرو سخن، مقاصد شعر گوئی اور فرائض شاعر پر اظہار خیال کیا گیا ہے، مگر تفصیل میں نہ جاتے ہوئے صرف اہم شاعروں کے ایسے نسورات شعر کی طرف اشارے کئے جائیں گے جن سے عربی اور فارسی کی تنقیدی روایت کی عکاسی ہوتی ہے۔

جن شاعروں نے اپنے مجموعہ کلام میں دیباچہ، مقدمہ یا خطبہ کے عنوان سے اپنے نظریہ شعر کا اظہار کیا ہے ان میں فائز دہلوی کو ایک خاص اہمیت بھی حاصل ہے اور دوسروں پر تقدم زمانی بھی۔ فائز چونکہ وئی کے ہم عصر تھے اور وئی کے دیوان کے دہلی آنے تک شمالی ہند میں یا نوجعفر زئی کا طنزیہ اور ہجویہ کلام اردو میں لوگوں کے سامنے نہ آیا اس کے بعد فائز کا سنجیدہ کلام۔ اس لئے یہ کہنا غلط نہ ہوگا کہ اردو شعراء کے نظریات شعر کے سلسلے میں ہمیں سب سے پہلا نمونہ فائز دہلوی کے یہاں ملتا ہے۔ فائز کو ایک امتیاز یہ بھی حاصل ہے کہ اس نے فارسی کے تذکروں کو سامنے رکھ کر

تذکرہ نگاری کے بجائے اصولی اور نظریاتی مباحث پر اظہار خیال کرنے کو ترجیح دی۔ یہی وجہ ہے کہ اس عہد میں جب خود فارسی زبان میں اصول و نظریات پر کم توجہ دی جا رہی تھی، فائز نے پرانے ایرانی علمائے شعر کی کتابوں سے اور بعض مسائل میں عربی ادب اور تنقید سے خاطر خواہ استفادہ کیا۔ فائز کا خطبہ جو اس کے دیوان میں شامل ہے، اصولِ شعر کی ایک الگ تالیف کی حیثیت رکھتا ہے۔ اگر فائز کے دیوان (مرتبہ ۱۳۲۷ھ) میں شامل خطبہ کو صرف زمانی یا تاریخی تقدم حاصل ہوتا تو تنقیدی اعتبار سے کوئی خاص نمونہ قرار نہ دیا جاتا۔ مگر جب ہم یہ دیکھتے ہیں کہ اپنے زمانی تقدم کے ساتھ فائز کا خطبہ تنقیدی نقطہ نظر سے بھی ایک خاص اہمیت کا حامل ہے تو اس کو نظر انداز نہیں کر پاتے۔ پھر یہ کہ فائز کا دیوان مع خطبہ کے اس وقت مرتب ہو چکا تھا جب شعرائے اردو کے تذکرے بھی لکھے جانے نہیں شروع ہوئے تھے۔ ایسی صورت میں جب کہ فائز کے سامنے نہ تو شعرائے اردو کے تذکرے تھے اور نہ اردو شاعری کے اصول و ضوابط پر کوئی مستقل کتاب تھی، فائز کے خطبے کا وسیلہ فیضانِ فارسی اور عربی کی کتب نقد کے علاوہ اور کچھ نہیں رہ جاتا۔ مگر صرف یہ کہہ دینا کافی نہیں۔ آئیے یہ دیکھیں کہ فائز کے خیالات کس حد تک عربی اور فارسی کی تنقیدی روایت سے اثر پذیر معلوم ہوتے ہیں۔

فائز نے اپنے خطبہ میں بالعموم وہی مباحث اٹھائے ہیں جو عرب نقادوں کے درمیان عہد عباسی تک بطور خاص زیر بحث رہ چکے تھے، یا پھر فائز کے خطبہ میں شاعری کی تعریف اور منصب کے متعلق وہ باتیں ملتی ہیں جن کو فارسی کے علمائے شعر کی تقلید کم، ان کے خیالات کی تکرار زیادہ کہنا چاہیے۔ عربی اور فارسی میں مبالغہ، غلو، اغراق کے جواز اور عدم جواز پر بڑا اختلاف ملتا ہے۔ فائز نے بھی اس بحث کو چھیڑا ہے اور مبالغہ کو درست اور کذب کو نامناسب قرار دیا ہے۔ فائز کے خیالات بالعموم اخلاقی اصولوں پر مبنی ہیں، یہی وجہ ہے کہ جب وہ شاعری کے جواز پر گفتگو کرتے ہیں تو اس سلسلے میں وہ قرآنی آیات یا احادیث کی وہی تاویلیں کرتے ہیں جو عربی کے ناقدین کرتے رہے ہیں۔ فائز اپنے خطبہ کا آغاز شاعری کرنے کے سلسلے میں علماء کے اختلاف رائے کے ذکر سے کرتے ہیں۔ وہ کہتے ہیں کہ :-

در باب شعر گفتن علماء را اختلاف است۔ جمعے قائل اند کہ جائز ہست و

نزد بعضے جائز نیست۔ بناءً علیہ شتمہ از مقولہ فریقین در خطبہ این رسالہ  
مرفوم می شود و مذہب اولیٰ اولیٰ است، چنانچہ از کلام ظاہر است۔ و حسن و قبح  
شعر بہ علم معانی و بیان دارد“

فائز کے زمانے میں جن علمائے شعر کے خیالات عام تھے وہ علماء اردو ادب کے  
یقیناً نہ تھے۔ عربی اور فارسی زبانوں کے علوم کو حاصل کرنا چونکہ اس زمانے کے اہل علم کی بنیادی  
ضرورت تھی اور وہ چونکہ ان ہی زبانوں کی روایت کے امین تھے اس لئے فائز کا حوالہ واضح معلوم  
ہوتا ہے اور یہ بات بہ آسانی سمجھ میں آسکتی ہے کہ فائز عربی اور فارسی کی تنقیدی روایت کے تناظر  
میں شعر گوئی کے جائز یا ناجائز ہونے کی بحث کر رہے ہیں۔ اس کی تصدیق آگے کے بیانات  
سے بھی ہوتی ہے۔ آگے چل کر فائز نے قرآنی آیات، احادیث، عہد اسلام کے شعری تصورات  
اور عہد عباسی کے تصورات نقد کے حوالے دیئے ہیں اور اپنی ترجیح (جیسا کہ اس اقتباس سے  
بھی ظاہر ہے) شعر کے جواز کو بتایا ہے۔ فائز شعر کے جواز میں علماء کے جو خیالات پیش کرتے  
ہیں ان میں سب سے زیادہ اہمیت وہ حدیث اور قرآن کو دیتے ہیں۔ وہ لکھتے ہیں کہ ”رسول کریم  
صلی اللہ علیہ وسلم نے حضرت کعب بن مالک سے ایک بار کہا کہ ان المؤمن یحاهد  
لسیفہ و لسانہ“ (یعنی مومن اپنی تلوار اور زبان سے جہاد کرتا ہے) اسی طرح فائز  
رسول کریم کی اس ہدایت کا حوالہ بھی دیتے ہیں جو انھوں نے حضرت حسان ابن ثابت کو دی تھی  
”اہج المشرکین فان جبرئیل معک“ (یعنی اے حسان تم مشرکین کی بجو کر واس لئے کہ  
حضرت جبرئیل تمہارے ساتھ ہیں) فائز ان حوالوں کے فوراً بعد ان ناقدین کا بھی حوالہ دیتے ہیں  
جو شعر گوئی کو جائز نہیں قرار دیتے۔ اور ان کے دلائل کے ضمن میں قرآنی آیات الشعراء یتبعہم لغاؤن  
اور وما علمناہ الشعر وما ینبغی لہ“ کی مثالیں پیش کرتے ہیں۔ مگر چونکہ وہ اپنے ابتدائی  
کلمات میں یہ کہہ کر کہ ”و مذہب اولیٰ اولیٰ است“ اپنی ترجیح ظاہر کر چکے ہیں، اس لئے وہ  
ان آیات کا سیاق و سباق سامنے لا کر یہ ثابت کرنے کی کوشش کرتے ہیں کہ قرآن کریم میں  
جن شرائط کے ساتھ بات کی گئی ہے اگر ان کو پیش نظر رکھا جائے تو شاعری مذموم چیز نہیں  
رہ جاتی۔ فائز کے خیالات کس حد تک عربی اور فارسی کی تنقیدی روایت سے ماخوذ ہیں، اس

کا اندازہ ہر مقام پر ان کے اس انداز سے ہو جاتا ہے کہ ”بعض ناقدین کا خیال اس مسئلے میں یہ ہے اور بعض کا اس کے برخلاف۔“ فائز کہیں کہیں اپنی رائے بھی دیتے ہیں مگر وہ بالعموم پرانے نقادوں کے خیالات کو معروضی انداز میں پیش کرنے پر ہی اکتفا کرتے ہیں۔ یہی رویہ انھوں نے مبالغہ کے مستحسن یا مذموم ہونے کے معاملے میں اختیار کیا ہے۔

و باید دانست کہ شعر خالی از مبالغہ نمی باشد و نزد جمعی مطلقاً مدوح است چنانچہ گفته اند ”خیر الکلام ما بولغ فیہ واحسن الشعر کذبہ“ و جمعی بر آں رفتہ اند کہ مبالغہ در کلام مطلقاً مدوح است، از جهت آں کہ کذب است و آں عقلاً مذموم۔ و گفته اند ”خیر الکلام ما اخرج مخرج الحق والصدق“ و مؤید این آیات و احادیث نیز آورده اند۔ یکے از آں این است کہ حق تعالیٰ می فرماید ”انہا یفتری الکذب الذین لا یؤمنون بالآخرة“ و نیز فرمودہ ”اجتنبوا الرجس من الاوثان و اجتنبوا قول الزور“ ..... و از حضرت رسول صلی اللہ علیہ وآلہ مروی است کہ فرمودہ اند کہ ”لعن اللہ الکاذب“ یعنی لعنت کرد خدا بر کاذب۔

جیسا کہ اس اقتباس سے ظاہر ہے کہ فائز ایک طرف تو یہ قول نقل کرتے ہیں کہ ”بہترین کلام وہ ہے جس میں مبالغہ کیا گیا ہو اور بہترین شعر وہ ہے جو مبنی بر کذب ہو“ تو دوسری طرف اس تصور کا حوالہ بھی دیتے ہیں کہ ”بہترین کلام وہ ہے جو حق و صداقت کی بنیاد پر سامنے آیا ہو۔“ اسی طرح وہ بعض اور تصورات قرآن اور حدیث کے حوالے سے بیان کرتے ہیں۔ ان باتوں سے بظاہر فائز کی معروضیت کا اندازہ ہوتا ہے مگر دوسرے موقع پر وہ شاعری میں جھوٹ بولنے پر ایسی تنقید کرتے ہیں، جس سے پتہ چلتا ہے کہ فائز کا ذاتی تصور شعر، اخلاقیات کا تابع ہے اور ان کا خیال یہ ہے کہ ”جھوٹ بولنے سے شاعری کا مرتبہ کمتر ہو جاتا ہے“، اس سلسلے میں فائز بعض نقادوں کے اس متوازن رویے کو بھی زیر بحث نہیں لاتے جو انھوں نے ”جھوٹی بات کی فنکارانہ پیش کش سے متعلق“ اختیار کیا ہے۔ وہ لکھتے ہیں کہ :

”مجھ کو با کمال شاعروں پر تعجب ہوتا ہے کہ جھوٹی کہانیاں اور غلط باتیں

کیوں نظم کرتے ہیں.....

عقل مند آدمی کو کیا ضرورت ہے کہ جھوٹی باتیں نظم کرنے میں اوقات صرف کر کے اپنے کلام کو عاقلوں کی نظر میں بے قدر کرے اور جاہلوں کو گمراہی میں مبتلا کرے۔ کیونکہ وہ ان باتوں کو سچ سمجھ لیتے ہیں۔ اگر خدا کسی کو موزوں طبیعت عطا کرے تو وہ سچی باتیں اور سچی حکایتیں کیوں نہ نظم کرے کہ جھوٹی باتوں میں مشغول ہو کر اپنے کلام کو بے رتبہ بنا دے۔<sup>۶</sup>

فائز کے اس بیان سے اندازہ ہوتا ہے کہ وہ نہایت سپاٹ شاعری کے حق میں ہیں۔

شاید یہ بات ذرا غیر متعلق سی معلوم ہو مگر درحقیقت محولہ بالا اقتباس سے اس نتیجہ پر پہنچنا ایک منطقی نقطہ نظر ہے۔ جو شخص شاعری میں دروغ گوئی اور عام زندگی میں جھوٹ بولنے میں کوئی فرق نہ محسوس کرتا ہو، جس کی نظر میں سچی حکایتوں کا من و عن نقل کر دینا یا موزوں انداز میں بیان کر دینا شاعری ہو، اسے سپاٹ شاعری کا طرفدار نہ کہا جائے تو اور کیا نام دیا جائے۔ یہ بات اپنی جگہ درست کہ فائز کا خطبہ ان کے علم و فضل اور عربی دانی کا ترجمان ہے مگر اصول شعر کے معاملے میں ان کی باتیں اسی وقت تک معیاری اور بلند معلوم ہوتی ہیں جب تک وہ مشرقی علمائے شعر کے اقوال نقل کرتے رہتے ہیں، اور جہاں وہ اپنے ذاتی خیالات کے اظہار کی طرف مائل ہوتے ہیں وہاں وہ ایک خاص طرح کی شاعری کی مدافعت کرتے دکھائی دیتے ہیں۔ فائز نے جن عرب اور ایرانی نقادوں کے حوالے سے مختلف مباحث اٹھائے ہیں وہ اپنی باتوں میں زیادہ گہرائی تک گئے ہیں۔ فائز ان کے خیالات پر اضافہ نہیں کرتے بلکہ صدر اسلام میں راجح اخلاقی نقطہ نظر کی مدد سے اپنا فیصلہ صادر کرتے ہیں۔ اور وہ یہ بھی نہیں دیکھتے کہ اخلاقیات اور تقاضائے شاعری کے درمیان علمائے شعر نے کس طرح تطابق اور ہم آہنگی پیدا کرنے کی کوشش کی ہے۔

فائز کے بیش تر خیالات ماخوذ ہیں۔ وہ مختلف الخیال عرب اور ایرانی نقادوں کے حوالے سے بات شروع کرتے ہیں اور چپکے سے کسی ایک گروہ کے ساتھ ہو لیتے ہیں۔ وہ یہ بھی نہیں دیکھتے کہ اس گروہ کے تصورات ان کی اپنی زبان اور شاعری کے تقاضوں سے ہم آہنگ

ہیں یا نہیں، بسا اوقات فائز، نقادوں کا حوالہ دیئے بغیر ان کے خیالات اس طرح لفظ بلفظ نقل کرتے چلے جاتے ہیں گویا وہ خود ان کے اپنے خیالات ہوں۔ فائز نے شعر کے معانی و مفہیم کے تعین اور اس کے عناصر ترکیبی کے ذکر میں بھی یہی کیا ہے۔ فائز رقم طراز ہیں کہ

و شعر در اصل لغت عرب دانش است و در یافتن معانی بہ فکر صائب و اندیشہ راست، و از روئے اصطلاح سخن است مرتب معنوی اندیشیدہ، موزوں، متکرر، منساوی، حروف آخریں آں بیک دیگر مانندہ — سخن مرتب معنوی گفتیم تا فرق باشد میان شعر و ہذیان و کلام نامرتب بے معنی، و گفتیم موزوں تا فرق باشد میان نظم و کلام مرتب منشور۔ و گفتیم متکرر میان بیتے تمام و میان یک مصراع و اقل شعر یک بیت باشد و مصراع از شعر بود لیکن شعر نہ بود... الخ

شعر کے معنی اور اس کی ماہیت کے بارے میں یہ پوری کی پوری عبارت فائز دہلوی نے شمس قیس رازی کی کتاب المعجم فی معایر اشعار العجم کے باب ”در معنی شعر و قافیت وحد و حقیقت آں“ سے نقل کر دی ہے۔ اس میں فائز نے صرف اتنا صرف کیا ہے کہ دو چار ایسے الفاظ بدل دئے ہیں جن سے عبارت کے مفہوم میں کوئی خاص تبدیلی واقع نہیں ہوتی — فائز کے اس رویے کو اس کے علاوہ اور کیا نام دیا جاسکتا ہے کہ وہ اردو شعر و ادب کی تفہیم، اس کی پرکھ کے معیار اور حسن و قبح کے اصول کے تعین کے سلسلے میں عربی اور فارسی کے سرچشموں سے فیضیاب ہونے کی کوشش میں ہر طرح کے خیالات کو اپنانا چاہتے ہیں — فائز نے اپنے خطبے میں جہاں قصیدہ، غزل اور نظم وغیرہ اصناف شاعری کی خصوصیات اور ان کے عناصر ترکیبی کا ذکر کیا ہے، وہاں بھی شمس قیس رازی کی کتاب المعجم کی تقلید کی ہے۔ یا پھر المعجم کے علاوہ جو اصول نقد اپنائے گئے ہیں ان میں فارسی کے دوسرے نقاد مثلاً نظامی عروضی، رشید الدین وطواط اور محمد عوفی کے خیالات کی بازگشت سنائی دیتی ہے۔ تفصیل کا موقع نہیں اس لئے صرف نظم کی صنف پر فائز کے خیالات کا حوالہ دیا جاتا ہے :-

در جمیع اقسام شعر نظم باید بدیع بود و قوافی درست و معانی لطیف و الفاظ عذب و عبارات صاف، یعنی در فہمیدن مشکل نہ شود و عبارات پر تکلف نہ باشد و

واز حروف زائد پاک بود و کلماتش صحیح — و شاعر باید کہ طور و ترکیب  
نظم بشناسد و در قوانین تشبیہات و فنون استعارات و محاورات با خبر از تاریخ و  
نظم قدما باشد و کلام حکما را آتبع کرده باشد و بہ طبع سلیم جزایل الفاظ را از  
رکیک بشناسد و از تشبیہات کاذب و اشارات مجہول و ایہامات ناخوش و اوصاف  
غریب و استعارات بعید و مجازات نادرست و تکلفات نامطبوع محترز باشد

### فائز دہلوی اور دیوان فائز

اس عبارت میں نظم کے محاسن جس طرح بیان کئے گئے ہیں اور جن نقائص کو ناپسندیدہ  
قرار دیا گیا ہے کم و بیش اسی انداز میں شمس قیس رازی نے بھی اچھے شعر کے عناصر ترکیبی کا ذکر  
کیا ہے اور شاعر کے لئے بعض نقائص سے اجتناب کرنے کا مشورہ دیا ہے۔ فائز اپنے بیان  
میں نہ تو شمس قیس رازی کے خیالات کا حوالہ دیتے ہیں اور نہ رازی کے بیان کردہ خیالات پر  
کوئی اہم اضافہ کرتے ہیں، شمس قیس رازی نے اپنے خیالات کا اظہار ان الفاظ میں کیا ہے:

بنائے شعر بروزی خوش و لفظ شیریں و عبارتی متین و قوافی درست  
و ترکیبی سہل و معانی لطیف نہنند، چنانک بافہام نزدیک باشد و در ادراک و  
استخراج آں باندیشہ بسیار و امعان فکر احتیاج نیفتد و از استعارات بعید  
و مجازات شاذ، و تشبیہات کاذب و تجنیسات متکثر خالی باشد الخ.....

فائز نے محاسن شعر کے بیان میں مندرجہ بالا خیالات سے ایسا کسب فیض کیا ہے کہ اسے  
فائز کے خیالات کا نام دیا ہی نہیں جاسکتا۔ شمس قیس رازی شعر کی بنیاد و زینے خوش، لفظ شیریں،  
عبارت متین، قوافی درست، ترکیب سہل اور معانی لطیف بتلاتے ہیں اور فائز بھی اس کے لئے  
قوافی درست، معانی لطیف، الفاظ عذب، عبارت صاف کی شرائط متعین کرتے ہیں۔ ظاہر ہے کہ  
شمس قیس رازی کی تعریف اب بھی فائز کے مقابلے میں زیادہ جامع معلوم ہوتی ہے۔ فائز بہتر  
وزن اور سہل تراکیب کی شرطیں عائد نہیں کرتے۔ مزید یہ کہ شمس قیس رازی نے شاعروں کو جن  
نقائص شعر سے احتراز کرنے کا مشورہ دیا ہے تقریباً ان ہی نقائص سے فائز بھی اجتناب کرنے کی

تلفیق کرتے ہیں۔ شمس قیس رازی اور فائز کی عبادتوں میں بعض الفاظ کی جو تبدیلی یا تخفیف ملتی ہے وہ البتہ ایک خاص اہمیت کی حامل ہے۔ مثال کے طور پر شاعری کے عناصر ترکیبی میں فائز نے "وزن خوش" کے الفاظ کو حذف کر دیا ہے۔ اس کا مطلب یہ ہے کہ فائز کے نزدیک وزن شاعری کے لئے ضروری عنصر نہیں۔ یہ بات فائز کی اپنی ہے جو انھوں نے تقلید انہیں کہی ہے۔ فائز اپنے خطبے میں ایک اور جگہ اس خیال کا اظہار کرتے ہیں: کہ شاعری کے لئے وزن ضروری عنصر نہیں۔ اور اگر اسے ضروری عنصر قرار دے بھی دیا جائے تو 'موزونیت' کے لئے فائز شاعر کے ارادے کی شرط کو غیر ضروری قرار دیتے ہیں۔ فائز اپنی اس بات سے دراصل یہ بتانا چاہتے ہیں کہ عربی اور فارسی کے علمائے شعر نے موزونیت کلام کے ساتھ ارادہ شاعر کی قید لگا دی ہے، وہ درست نہیں۔ یہی سبب ہے کہ فائز بعض ایسی احادیث اور ایسی قرآنی آیات کو جو اتفاقاً موزوں ہو گئی ہیں، شعر کا نام دینے میں کوئی حرج نہیں سمجھتے۔ فائز کا خیال ہے کہ قرآن کریم کے بارے میں یہ کہنا درست نہیں کہ اس میں کوئی لفظ یا کوئی چیز بغیر ارادہ خداوندی کے شامل ہو گئی ہے۔ وہ کہتے ہیں کہ:

پس بہ ارادہ خواہد بود و وزن و کلماتے کہ در قرآن موجود اند مثلاً

بِسْمِ اللّٰهِ الرَّحْمٰنِ الرَّحِیْمِ و لَنْ تَنَالُوا الْبِرَّ حَتّٰی تُنْفِقُوا

..... پس از این معلوم شد کہ بہ ارادہ حق سبحانہ و تعالیٰ

جل شانہ قصد وزن نمودہ \_\_\_\_\_ اللہ

اردو شعراء کے تنقیدی شعور کا ارتقا، یوں تو ہمیں صحیح معنوں میں انیسویں صدی کے اواخر اور بیسویں صدی کے اوائل کے شعراء کے نظریات میں نقطہ عروج پر نظر آتا ہے مگر اس ارتقا کا آغاز اگر کہیں سے ہوتا ہے تو وہ فائز دہلوی کا خطبہ کلیات ہے۔ فائز اپنے خیالات کے معاملے میں مقلد اور خوشہ چیں معلوم ہوتے ہیں مگر ایسی صورت حال میں جب کہ اردو شعر و ادب سے وابستہ اہل قلم کے یہاں شعر کے اسرار و رموز پر غور کرنے کے ابتدائی نشانات فائز کے علاوہ اور کہیں نہیں ملتے، تو ان کی تاریخی اور ادبی اہمیت کا تعین ایک ضروری امر ہو جاتا ہے۔ فائز شعر سے متعلق مختلف مباحث اٹھاتے ہیں اور ہر مبحث پر فارسی کے شعرا اور ان کی شاعری کے حوالے سے اپنی بات آگے بڑھاتے ہیں۔ انھوں نے خاص طور سے شعر کی ماہیت، شعر گوئی کے جواز اور عدم جواز شاعری میں



مبالغہ یا کذب، علم عروض، علم قافیہ، قصیدہ، غزل، نظم، رباعی کے علاوہ محاسن شعرا اور معائب شعر پر سیر حاصل گفتگو کی ہے۔ وہ جگہ جگہ فارسی کے نقادوں اور شاعروں کے حوالے سے اور کبھی کبھی بغیر حوالے کے جن خیالات کا اظہار کرتے ہیں اردو شاعری کے سیاق و سباق میں اس کی خاصی اہمیت ہے۔ فائز کا زیر بحث خطبہ اردو شاعروں کے تنقیدی شعور کے سلسلے میں فارسی کے علمائے نقد سے استفادہ کی اس روایت کا بھی نقطہ آغاز ثابت ہوتا ہے جو بعد کے شاعروں اور ان کے تنقیدی شعور کے لئے ایک مستحکم بنیاد کی شکل اختیار کر سکی۔

فائز دہلوی کے بعد جن اردو شاعروں میں تنقید کے آثار ملتے ہیں ان میں سب سے اہم میر تقی میر اور مرزا محمد رفیع سودا ہیں۔ چونکہ میر تقی میر کے تذکرہ 'نکات الشعراء' کے ضمن میں ان کے تنقیدی شعور پر گفتگو ہو چکی ہے اس لئے دوبارہ اس کو زیر بحث نہیں لایا جائے گا۔ البتہ سودا کے نظریہ شعر پر اگلے صفحات میں گفتگو کی جائے گی۔ مگر اس سلسلے میں شاہ مبارک آبرو اور شاہ حاتم کو سودا سے تقدم زمانی حاصل ہے کہ ان دونوں نے اصلاح زبان کی شکل میں اردو کی شعری لسانیات پر غور و خوض کرنے کی کوشش کی تھی۔ ہم عام معنوں میں اصلاح زبان کی تحریک کو ادبی تنقید کا نام نہیں دیتے مگر آج کے تناظر میں دیکھنے سے اندازہ ہوتا ہے کہ لسانیاتی، اسلوبیاتی، صوتیاتی، اور ساختیاتی مطالعات کی کیا اہمیت ہے۔ چونکہ آج کی نئی تنقید شاعری کے ان تمام طریقہ ہائے مطالعہ کو ادبی تنقید کا حصہ سمجھتی ہے اس لئے شاہ حاتم کی کوششوں کو ہم صرف اصلاح زبان کی کوشش کا نام دے کر نظر انداز نہیں کر سکتے۔ شاہ حاتم کی کوششوں سے فارسی افعال کو ترک کرنے اور عربی الاصل و فارسی الاصل الفاظ کو تلفظ کے اعتبار سے لکھنے (املاء) کی تحریک شروع ہوئی۔ حاتم نے اپنی کتاب دیوان زادہ کے ابتدائی صفحات میں شاہ مبارک آبرو کے دو شعر نقل کئے ہیں:

وقت جن کا ریختہ کی شاعری میں صرف ہے

اس سستی کہنتا ہوں بوجھو صرف میرا ظرف ہے

جو کہ لاوے ریختہ میں فارسی کے فعل و حرف

لغو ہیں گے فعل اس کے ریختہ میں حرف ہے

اور ان اشعار سے فارسی کے افعال اور حروف کے سلسلے میں اپنی اصلاح زبان کی تحریک کو تقویت دینے کی کوشش کی ہے۔ حاتم کے نزدیک عوامی بول چال کی زبان شعری زبان کا معیار سمجھی گئی اور اس علمی زبان سے جس کا رشتہ فارسی سے جا ملتا تھا حتیٰ الامکان گریز کر کے اردو کو اس کا خاص رنگ روپ دینے کی طرف توجہ کی گئی۔ حاتم چونکہ زبان کا ایک واضح تصور رکھتے تھے اس لئے انہوں نے کچھ ایسے اصول وضع کئے جن کے نتیجے میں عربی اور فارسی الفاظ میں تو تبدیلیاں کرنا ہی پڑیں ہندی کے الفاظ کو بھی بدل کر اردو کے مخصوص مزاج سے ہم آہنگ کیا گیا۔ حاتم کی کوششوں سے عربی اور فارسی کے اثرات بمقابلہ ہندی اثرات کے زیادہ مسترد ہوئے۔ حاتم چونکہ مرزا مظہر جان جاناں، میر شا کر ناجی، غلام مصطفیٰ خاں بیکنگ اور شیخ احسن اللہ بیان کے ہم نشین تھے اس لئے ان کی تحریک زبان میں ان شعراء کا بھی تعاون حاصل رہا اور دیکھتے ہی دیکھتے یہ تحریک اردو کی ایک موثر تحریک میں تبدیل ہو گئی جس کے اثرات میر کے زمانے تک محسوس کئے جاسکتے ہیں۔ حاتم کی تحریک زبان کی اساس کو سمجھنے کے لیے دیوان زادہ کے مقدمہ میں ان کے ان خیالات کو ملاحظہ کرنا مناسب ہوگا۔

..... لسان عربی و فارسی کہ قریب الفہم و کثیر الاستعمال باشد و روزمرہ  
 دہلی کہ مرزایان ہند (و) فصیح گویان رند در مہاورہ (مجاورہ) دارند منظور  
 داشتہ۔ زبان ہر دیار تا بہ ہندوی کہ آں را بجا کا گویند موقوف نموده فقط  
 روزمرہ کہ عام فہم و خاص پسند بود اختیار کرده۔ شہ از اں الفاظ کہ تقلید  
 دارد بہ بیان می آرد۔ چنانچہ عربی و فارسی مثلاً تسبیح، راتسی و صحیح، را صحی و  
 بیگانہ را بگانہ و دیوانہ را دوانہ و مانند آں بطور عام یا متحرک را ساکن و ساکن را  
 متحرک۔ چنانچہ مرض، را مرض و غرض، را غرض و مانند آں، یا الفاظ ہندی  
 کہ نین و جگ، دنت و بسر و غیرہ آنچه باشد یا لفظ مار و مور و ازین قبیل کہ  
 بر خود قباحتے لازم آید..... بندہ دریں امر بہ متابعت جمہور  
 مجبور است \_\_\_\_\_ ۲

ان نجا ویز سے اندازہ ہوتا ہے کہ زبان کے سلسلے میں حاتم نے مشکل اور غیر معروف ہندی، عربی

اور فارسی کے الفاظ کو چھوڑ کر عام فہم اور مقبول عام الفاظ کو رائج کرنے کا بیڑا اٹھایا تھا۔ زبان کی اصلاح اور بہت سے لسانی مسائل کو حل کرنے کے علاوہ حاتم نے اپنے طرز شاعری پر بھی نظر ثانی کی۔ حاتم کے بارے میں جیسا کہ ان کے کلام سے ظاہر ہے، کہ انھوں نے ایہام گوئیوں میں ایک خاص اہمیت حاصل کر لی تھی۔ مگر کچھ ہی عرصے کے بعد حاتم ایہام گوئی سے منحرف سے ہونے لگے تھے۔ ایہام گوئی پر دوسروں کے اعتراض اپنی جگہ، خود حاتم نے بھی یہ شعر کہا:

کہتا ہے صاف و شستہ سخن بسکہ بے تلاش

حاتم کو اس سبب نہیں ایہام پر نگاہ

اس سے اندازہ ہوتا ہے کہ حاتم کے تنقیدی شعور نے نہ صرف یہ کہ ان کو لفظی اور لسانی اصلاحات کی طرف مائل کیا بلکہ اپنے زمانے کے شعری رجحان کے حسن و قبح پر غور کرنے کا سلیقہ بھی بخشنا۔ فائز دہلوی اور شاہ حاتم کے بعد تاریخی ترتیب کے اعتبار سے اگر کوئی شاعر بہت نمایاں طور پر تنقیدی شعور کا مالک دکھائی دیتا ہے تو وہ مرزا محمد رفیع سودا ہے۔ سودا چونکہ فارسی پر غیر معمولی عبور رکھتے تھے، فارسی میں شاعری بھی کرتے تھے اور فارسی کے علماء شعر کا انھوں نے مطالعہ بھی کیا تھا اس لئے ان کے شعری ذوق اور شاعرانہ مشاقی میں ان اثرات کا بڑا دخل تھا۔ سودا نے جہاں اپنے اشعار میں بعض تنقیدی خیالات کا اظہار کیا ہے وہیں دو کتابیں ایسی بھی لکھی ہیں جن کو اس عہد کی شعریات کا نام دیا جاسکتا ہے۔ سودا کی یہ دو کتابیں سبیل ہدایت اور عبرت الغافلین ہیں۔ عبرت الغافلین، شاعری کے بارے میں مرزا فاخر ملکین کے خیالات اور فارسی شعرا کے ایک تذکرے پر فاخر ملکین کی اصلاحات کے جوابات پر مبنی ہے۔ سبیل ہدایت یوں تو ایک منظوم کتاب ہے مگر اس میں دو مثنویوں اور ایک مریح کی صورت میں کہی ہوئی نظم کے علاوہ اردو نثر میں لکھا ہوا ہوتا ہے۔ واضح رہے کہ سودا سے پہلے جن تنقیدی خیالات کا اظہار فائز اور حاتم کر چکے تھے ان کی زبان فارسی تھی۔ اس کا مطلب یہ ہوا کہ اردو شعرا میں سودا کو اس بات میں اولیت حاصل ہے کہ انھوں نے اپنے تنقیدی خیالات یا تصورات شعر کا اظہار اردو نثر میں اردو کے تمام شعراء سے پہلے کیا۔ سبیل ہدایت میں جو منظوم تحریریں شامل ہیں ان کا تعلق بھی تنقیدی شعور سے ہے۔ اس میں ایک مثنوی ہے جو وجہ تصنیف کو سامنے لاتی ہے، دوسری مثنوی میں میر محمد تقی کے ایک سلام کی

خوبیوں اور خامیوں پر اپنی رائے دی گئی ہے اور مریح کی صورت میں جو نظم ملتی ہے اس میں میر محمد تقی کے ایک مرثیہ پر اظہار خیال کیا گیا ہے۔ اس طرح یہ کہنا غلط نہ ہوگا کہ عبرت الغافلین کی طرح سبیل ہدایت بھی ایک تنقیدی کتاب ہے جو نثر میں لکھ کر منظوم انداز میں لکھی گئی ہے۔ سودا اپنی ان دونوں کتابوں میں اور اپنے دوسرے تصانیف میں شعر کی تاثیر کو بہت اہمیت دیتے ہیں۔ سودا کی نظر میں کلام کا پرتاثر ہونا اس کی سب سے بڑی خوبی ہے۔ وہ اپنے ایک قصیدے کی تشبیہ میں شعر کی اثر آفرینی پر اس طرح اپنے خیالات پیش کرتے ہیں :-

ہیں آفاق میں دل کش سخن بے تاثیر      گر اثر ہوں تو کریں دل کو مسخر اشعار  
بے اثر جس کے سخن ہوئیں وہ شہرت کے لئے      پڑھے گو ملک بملک اپنے مکرر اشعار  
آدے جو منہ میں نکالے وہ کسی کے حق میں      پر نہ نکلیں کبھی جز دان کے باہر اشعار  
وہ ایک مثنوی میں بھی اپنے کلام کی تاثیر کا ذکر کرتے ہیں :-

ہیں ہمارے شعر پر تاثیر ریز      جوش ہر دل سے جنہوں کا پیش خیز  
چشم سے ان کے ہوید اجن کا گوشن      آدے قطرہ اشک کا طوفاں بہ جوش

سودا کا خیال ہے کہ جو چیز شاعری کو عوام کے دلوں پر قابو بخشتی ہے وہ تاثیر ہے۔ اگر شاعری میں تاثیر نہیں تو شاعر لاکھ اسے اپنی شہرت کے خاطر ملک بملک جا کر سناتا رہے اس سے لوگوں کے دل مسخر نہیں کر سکتا۔ تاثیر شعر کو جو اہمیت سودا دیتے ہیں اس سے ہمارا ذہن فارسی کی تنقیدی روایات کی طرف جاتا ہے اور اندازہ ہوتا ہے کہ کلام میں تاثیر کی اہمیت کا یہ تصور ہمیں نظامی عروضی سمرقندی اور دوسرے قدیم فارسی تنقید نگاروں کے یہاں بھی ملتا ہے۔ تفصیل میں نہ جاتے ہوئے صرف نظامی عروضی کا لفظ نظر اس اقتباس میں ملاحظہ کیجئے کہ :-

..... وچوں شعر بدیں درجہ تمام نباشد، تاثیر اور اثر نبود و پیش از خداوند خود

بمیرد، وچوں اورا در بقائے خویش اثرے نیست در بقائے اسم دیگرے چہ اثر باشد۔<sup>۳</sup>

نظامی عروضی تمام محاسن شعر کا مقصد یہ سمجھتے ہیں کہ ان کے سبب شعر میں تاثیر کی صفت پیدا ہوتی ہے۔ اگر شعر میں تاثیر نہیں تو وہ اپنے مالک (شاعر) سے پہلے طاق نسیاں پر رکھ دیا جاتا ہے۔ کم و بیش ان ہی خیالات کا عکس سودا کے ان مذکورہ اشعار میں بھی ملتا ہے۔ تاثیر کا معاملہ زیر بحث آیا ہے تو

سودا کے اس خیال کی طرف اشارہ کرنا مناسب معلوم ہوتا ہے کہ وہ خاص طور سے مرثیہ گوئی کے لئے اثر آفرینی کی صفت کو بہت ضروری قرار دیتے ہیں۔ سودا کے خیال میں مرثیہ مشکا، ترین صنف سخن ہے۔ اس لئے کہ مرثیہ میں ایک ہی مخصوص موضوع اور ایک ہی واقعے کو مختلف، پیرایے اور اسالیب میں بیان کرنا ہوتا ہے۔ وہ یہ بھی کہتے ہیں کہ مرثیہ کا بنیادی مقصد گو کہ سامعین پر ایسا اثر پیدا کرنا ہوتا ہے کہ ان پر رقت طاری ہو جائے۔ مگر اس کے ساتھ ہی سودا مرثیہ میں زبان و بیان، محاورات اور عروض کی نزاکتوں کا خیال رکھنے کی تلقین بھی کرتے ہیں۔ وہ سبیل ہدایت میں ایک مرثیہ پر جو اعتراضات کرتے ہیں ان کو مسیح الزماں نے اس طرح مختلف نکات میں تقسیم کیا ہے کہ ۱۔ (اس مرثیہ میں) الفاظ کا استعمال صحیح اور برجستہ نہیں کیا گیا۔ ۲۔ محاورات کے استعمال میں غلطیاں ہیں۔ ۳۔ فصاحت کا خیال نہیں رکھا گیا۔ اکثر الفاظ اس بے ربطی سے استعمال کئے گئے ہیں کہ غیر فصیح اور بے محل معلوم ہوتے ہیں۔ ۴۔ اس میں قواعد زبان کی غلطیاں ہیں۔ ۵۔ (شاعر کو) عروض اور قافیہ سے پوری واقفیت نہیں۔ اکثر مصرعوں کی بندشیں بھی چست نہیں۔ ۶۔ معنوی غلطیاں بھی ہیں۔ رسول خدا اور ائمہ کے مراتب کا لحاظ نہیں رکھا گیا۔ ۷۔ (اس میں) تاریخ و روایات کی پابندی نہیں کی گئی ہے۔ ۸۔ ان اعتراضات سے اگر اصول نقد کا استخراج کیا جائے تو سب سے پہلے یہ بات سامنے آتی ہے کہ سودا نے ان اعتراضات میں دراصل شاعری کے مسئلہ محاسن کے فقدان کا اظہار کیا ہے۔ ان اعتراضات میں جس نوع کی تنصیم سے کام لیا گیا ہے اس کے سبب اس کا اطلاق کسی بھی صنف شاعری پر ہو سکتا ہے، یہ محض اتفاق ہے کہ اس مقام پر سودا نے ان اصولوں کا اطلاق مرثیہ پر کیا ہے۔ الفاظ کا برجستہ استعمال، محاورات کی صحت و عدم صحت، فصاحت، قواعد زبان، عروض و قافیہ سے پوری واقفیت، معنوی غلطیوں سے احتراز اور تاریخی روایات کی پابندی، جیسے مسائل علی الاطلاق پوری شاعری کے مسائل ہیں۔ ان مسائل میں سودا نے کسی ایسے مسئلے کا ذکر نہیں کیا جو مغربی تنقید کے اثرات کے نتیجے میں بیسویں صدی کی ادبی تنقید میں عام ہوئے، نہ ہی مغربی تنقید کے مخصوص مسائل کو فارسی اور اردو میں سودا کے زمانے تک اپنائے جانے کی کوئی اور مثال ملتی ہے۔ اس سے بھی سودا کے تصورات شعر کے اس سرچشمے کا سراغ ملتا ہے جسے ہم قدیم مشرقی معیار نقد کے نام سے جانتے ہیں۔ سبیل ہدایت میں سودا نے جس طرح کے فنی اعتراضات اپنی مثنویوں کے اشعار کے ذریعے کئے ہیں کم و بیش اسی طرح کے اعتراضات

’عبرت الغافلین‘ میں بھی ملتے ہیں۔ ’عبرت الغافلین‘ میں مرزا فاخر مکین کی اصلاحات پر سودا یہ اعتراضات کرتے ہیں کہ :-

- ۱۔ شعر میں ہمیشہ قواعد و زبان کی سختی سے پابندی کی امید رکھنا زیادتی ہے۔
- ۲۔ تناسب لفظی اور صنائع کا لحاظ اس قدر رکھا ہے کہ خیال کی اہمیت نظر انداز ہو گئی ہے۔
- ۳۔ فارسی محاورے جن معنوں میں اہل زبان میں مستعمل ہیں ان ہی معنوں میں استعمال ہونا چاہیے۔
- ۴۔ (فاخر مکین نے) مسلم تشبیہوں سے انحراف کر کے ایسی تشبیہیں دی ہیں جو معقولیت سے خالی ہیں۔
- ۵۔ مسلمات و لوازمات سے انحراف نہیں کیا جاسکتا۔ مرزا فاخر مکین سے متعدد ایسی غلطیاں ہوئی ہیں۔
- ۶۔ فاخر نے ایسے ہندی خیالات فارسی میں داخل کئے جو اس کے لئے بالکل اجنبی ہیں۔
- ۷۔ الفاظ کو معرب اور مفترس بنانے میں کوئی قباحت نہیں، اساتذہ برابر کرتے آئے ہیں۔

اگر فاخر مکین پر سودا کے اعتراضات کا موازنہ ’سبیل ہدایت‘ میں مرثیہ پر کئے گئے اعتراضات سے کیا جائے تو پتہ چلتا ہے کہ سودا اپنے تصورات شعر کا تعین بسا اوقات صورت حال اور ضرورت کے مطابق بھی کر لیا کرتے تھے۔ مثال کے طور پر مرثیہ پر اعتراض کرتے ہوئے وہ قواعد و زبان کی غلطیوں کو درگزر کرنے پر آمادہ نظر نہیں آتے جب کہ فاخر مکین کے بارے میں بات کرتے ہوئے قواعد و زبان کی سختی سے پابندی کرنے کی شاعر سے امید رکھنے کو وہ زیادتی تے ہیں۔ یہ اس بات کا ثبوت ہے کہ معاصرانہ چشمک اور بحث و مباحثہ کی خاطر ہمارے پرانے شعرا اپنے تصورات شعر کو تبدیل بھی کر لیا کرتے تھے۔ مگر اس طرح کی اتکا دکامثالوں سے قطع نظر محولہ بالا اعتراضات سے جو شعری لوازم سامنے آتے ہیں ان سے پتہ چلتا ہے کہ فارسی محاورات کی صحت، مسلمہ تشبیہات کی پابندی، مسلمات شاعری کا احترام اور معرب یا مفترس لفظیات کے استعمال، جیسے مشرقی لوازم شعر اور مسائل نقد کو سودا نے بھی اپنایا ہے اور ان ہی بنیادوں پر اپنے ناقدانہ تصورات کی عمارت کھڑی کی ہے۔ سودا نے اپنے اعتراضات میں ایک اہم نکتہ بیان کیا ہے۔ وہ فاخر مکین کو بتانا چاہتے ہیں کہ ’تناسب لفظی اور صنائع کا لحاظ اتنا نہیں رکھنا چاہیے کہ خیال کی اہمیت نظر انداز ہو جائے‘۔ اس کا مطلب یہ ہے کہ سودا کے نزدیک لفظی تناسب اور صنائع کی خاطر معنی اور خیال کی اہمیت کو قربان کر دینا مناسب نہیں۔ سودا کے اس خیال کا سلسلہ عربی اور فارسی کے ان نقادوں سے جا ملتا ہے جو لفظ و معنی کے توازن کے قائل ہیں۔ وہ ابن رشیق اور ابن خلدون کے اس تصور کے حامی نہیں کہ کلام کے حسن کا انحصار معنی پر نہیں

صرف الفاظ پر ہے۔ ان دونوں نقادوں نے لفظ کی مثال پیالے اور معنی کی مثال پانی سے دی ہے اور ثابت کیا ہے کہ معنی کی قدر و قیمت کا دار و مدار لفظ پر ہوا کرتا ہے۔ سو دا اس سلسلے میں لفظ کو اہمیت دینے والوں کے لئے یہ مشورہ دیتے ہیں کہ الفاظ کی پرورش ایسی نہ کرنی چاہئے کہ معنی و مفہوم کے اعتبار سے عبارت بالکل مہمل ہو کر رہ جائے یہ مشورہ بہت واضح طور پر سو دا کے نقطہ نظر کو سامنے لاتا ہے کہ ان کے نزدیک ہر چند کہ الفاظ غیر اہم نہیں ہوتے مگر صرف الفاظ کی تراش خراش میں ایسی توجہ صرف نہیں کرنی چاہیے کہ معنی کا دامن ہاتھ سے چھوٹ جائے۔ سو دا کا یہ رویہ نہایت متوازن رویہ ہے اور اس رویہ سے لفظ و معنی کا رشتہ جسم و جان کے رشتے کی حیثیت سے نمودار ہوتا ہے۔ مذکورہ بیانات، اعتراضات اور شعری تصورات کی روشنی میں یہ بات بجا طور پر کہی جاسکتی ہے کہ اپنے تنقیدی شعور کے اعتبار سے قدیم شعرا نے اردو میں سو دا ایک مخصوص اہمیت کے حامل ہیں۔ اور بعض مقامات پر افراط و تفریط کے باوجود سو دا کی "عبرت الغافلین" میں عربی اور فارسی کی تنقیدی روایت کے تسلسل کی ایک واضح صورت سامنے آتی ہے۔

مرزا محمد رفیع سو دا کے بعد کے شاعروں میں تنقیدی نقطہ نگاہ سے باقر آگاہ کو قابل ذکر قرار دیا جاسکتا ہے۔ باقر آگاہ کے یہاں سو دا کی طرح منظم اور منضبط خیالات تو نہیں ملتے مگر انھوں نے اپنی مثنوی "گلزار عشق" کے دیباچے میں بعض ایسے تنقیدی تصورات بیان کئے ہیں جن سے ان کے ناقدانہ ذہن کا اندازہ لگایا جاسکتا ہے۔ اس ناقدانہ ذہن میں شاعری سے اصول کے استنباط کی صلاحیت اور اختراعی قوت کی کمی ضرور ہے مگر اسے روایتی تصورات شعر کو اردو شاعری کے سیاق و سباق میں پیش کرنے کا سلیقہ آتا ہے۔ باقر آگاہ اپنی مثنوی کے دیباچے میں قصیدہ کی صنف پر بالکل اسی انداز میں اظہار خیال کرتے ہیں جس انداز میں عربی اور فارسی کے پرانے نقاد یا اردو شاعروں میں فائز دہلوی نے اپنے خیالات کا اظہار کیا ہے۔ باقر آگاہ قصیدہ کے عناصر ترکیبی، تشبیہ، گریز، مدح اور دعا یا مدعا کے بارے میں جو باتیں کہتے ہیں وہ ان خیالات سے قطعاً مختلف نہیں جن کی تکرار عربی اور فارسی کی تنقیدی کتابوں میں عرصے تک ہوتی رہی ہے۔ باقر آگاہ کے منفرد ذہن کا اندازہ کسی حد تک دیباچے کے اس حصے میں ہوتا ہے جہاں انھوں نے نصرتی اور سو دا کی شاعری کا موازنہ کیا ہے۔ وہ لکھتے ہیں کہ:

..... مخفی نہ رہے کہ تمام ریختہ گو یوں میں سودا نے اعتبار نمایاں پایا۔ بعضے اس قدر

اس کے باب میں دفتر افتراق کا کھولتے ہیں کہ اس بیچارے کو سب شعرا نے ریختہ گو  
بلکہ تمام ادبائے فارسی سے افضل و برتر پوتے ہیں اور (واعجباً بیل و احسرتاً)  
ملک الشعرا نصرتی کو نہیں مانتے ..... بڑی دریافت ان کی یہ ہے کہ زبان  
اس کی کج معج ہے۔ زہے دریافت و خوش اسخن فہمی و عجب سمج.....

..... باوجود ان سب مراتب کے ہم انصاف کرتے ہیں کہ مرزا رفیع سودا  
قصائد و غزل میں بڑا سخن تراش و صاحب تلاش ہے۔ محاورہ شستہ و صاف ہیں  
یگانہ زمانہ اور شوق مزاح و رنگینی طبیعت میں بر کہیں افسانہ، پراسوس کہ، ہجو ہائے  
رکیک سے آشنا تھا۔<sup>۱۹</sup>

زیادہ طویل اقتباس سے احتراز کرنے کے سبب سودا اور نصرتی کی تمام خوبیوں کا بیان اس حوالے  
میں نہیں آسکا ہے مگر مختصراً اسے یوں بیان کیا جاسکتا ہے کہ باقر آگاہ نے نصرتی کی تعریف زیادہ  
کی ہے۔ ہم نے سودا کے بارے میں باقر آگاہ کی رائے اس لئے پوری کی پوری نقل  
کی ہے تاکہ اندازہ ہو سکے کہ موازنہ کے جدید طریقوں سے واقف نہ ہونے کے باوجود باقر آگاہ سودا کی  
مناسب قدر و قیمت کا تعین کیوں کرتے ہیں۔ سودا کی شاعری پر اپنے خیالات میں باقر آگاہ سودا کے  
سخن تراش، اور صاحب تلاش ہونے کی بات بطور خاص کہتے ہیں۔ وہ سودا کو شستہ و صاف محاورے  
میں یگانہ روزگار شمار کرتے ہیں اور ان کی رنگینی طبیعت کا ذکر بھی کرتے ہیں۔ مگر ان تمام صفات کے  
ساتھ سودا کی ہجو گوئی اور رکاکت پر اس طرح طنز کرتے ہیں گویا سودا کی ساری خوبیاں "ہجو ہائے رکیک"  
کی وجہ سے مٹی میں مل جاتی ہیں۔

سودا کی 'عبرت الغافلین' اور 'سبیل ہدایت' کے بعد کے زمانہ میں باقر آگاہ کے دیباچہ کے  
علاوہ انشاء کی کتاب 'دریائے لطافت' بھی تنقیدی تاریخ میں ایک قابل لحاظ حیثیت رکھتی ہے۔  
اس میں کوئی شک نہیں کہ اس کتاب میں اردو زبان کے قواعد اور اصول مرتب کئے گئے ہیں مگر اس  
کے آخری باب میں اصناف شاعری پر کئی چند صفحات ملتے ہیں۔ اصناف شاعری سے متعلق باب میں  
قصیدہ، غزل، مثنوی، رباعی، ترکیب بند اور ترجیع بند وغیرہ پر قدرے وضاحت سے روشنی ڈالی گئی ہے۔



قصیدہ کے اجزائے ترکیبی میں سے ہر جزو کی خصوصیات، غزل کی تعریف اور اس کی ہیئت، مثنوی کے موضوعات اور ہیئت، رباعی کے اوزان کے علاوہ ترکیب بند اور ترجیح بند کی شکل میں کہی جانے والی نظموں پر انشائے نے بہت سلجھے ہوئے انداز میں اظہار خیال کیا ہے۔ باتیں عموماً وہی کہی ہیں جو فارسی کے نقادوں کے درمیان عام رہی ہیں۔ فانز کے دیوان کے خطبہ سے بھی انشائے نے استفادہ کیا ہے۔ اس طرح انشائے کی کتاب میں جن تنقیدی تصورات سے ہمارا سابقہ ہوتا ہے وہ تصورات پورے طور پر نقدِ فارسی کی روایت کا حصہ معلوم ہوتے ہیں۔

باقر آگاہ اور انشائے کے تنقیدی اشاروں کی اہمیت اپنی جگہ مگر ان شعرا کے تنقیدی شعور سے کہیں زیادہ واضح اور مربوط تصورات ہیں مرزا غالب کے یہاں ملتے ہیں۔ اس باب کا آغاز اس بات سے کیا گیا تھا کہ کسی بھی شاعر کے تخلیقی ارتقاء میں اس کے تنقیدی ذہن کا بڑا دخل ہوتا ہے۔ بڑا شاعر اگر شاعری کے محاسن و معائب کا ادراک نہ رکھے تو اپنے کلام پر نہ تو سلیقے سے نظر ثانی کر سکتا ہے اور نہ اپنے نقائص پر قابو پاسکتا ہے۔ مرزا غالب اپنے شاعرانہ قد و قامت کی مناسبت سے تنقیدی شعور کے مالک بھی ہیں۔ غالب کی ذہنی تربیت میں فارسی کی روایت شعرا و تصورات نقد کا جو دخل رہا وہ اہل نظر سے مخفی نہیں۔ بیدل، طالب، حزین، آملی، عربی، ظہوری، نظری، جلال امیر اور غنی کا شمیری جیسے شاعروں کی شعری روایت نے غالب کی ذہنی نشوونما میں اہم رول ادا کیا۔ غالب ہر چند کہ ایک باغیانہ اور انحرافی ذہن کے مالک ہیں مگر وہ اپنے عربی اور فارسی کی روایت سے وابستہ ہونے کا اعتراف اس طرح کرتے ہیں:

میں عربی کا عالم نہیں مگر نرا جاہل بھی نہیں۔ بس اتنی بات ہے کہ اس زبان کے لغات کا محقق نہیں ہوں، علماء سے پوچھنے کا محتاج اور سند کا طلب گار رہتا ہوں۔۔۔۔۔ فارسی میں مبدار فیاض سے مجھے وہ دستگاہ ملی ہے کہ اس زبان کے قواعد و ضوابط میری ضمیر میں اس طرح جاگزیں ہیں جیسے فولاد میں جوہر۔ اہل فارس ہیں اور مجھ میں دو طرح کے تفاوت ہیں، ایک تو یہ کہ ان کا مولد ایران اور میرا مولد ہندوستان — دوسرے یہ کہ وہ لوگ آگے پیچھے ہو، دوسرے چار سو، آٹھ سو برس پہلے پیدا ہوئے ہیں، —

اور ان کا انحرافی مزاج دیکھئے :-

ہاں ایک طبع موزوں اور فارسی زبان سے لگاؤ رکھتا ہوں اور یہ بھی یاد رہے کہ فارسی کی ترکیبِ الفاظ اور اشعار کے معنی کی پرواز میں میرا قول اکثر خلاف جمہور پائیے گا اور حق بجانب میرے ہوگا۔<sup>۲۲</sup>

اس سے پتہ چلتا ہے کہ عربی اور فارسی کے قدیم تصورات شعر سے وابستہ ہونے کے باوجود غالب اپنے اجتہادی ذہن کا استعمال بھی کرتے ہیں اور وہ اس طرح روایت اور انفرادی صلاحیت کی آمیزش سے اپنا تصور شعر مرتب کرتے ہیں۔

غالب کے نظریہ شعر کی نشاندہی ان کی شاعری، کتب نثر اور خطوط میں جگہ جگہ کی جاسکتی ہے۔ مگر یہاں اختصار کی غرض سے صرف چند مثالوں پر اکتفا کیا جائے گا۔ غالب شاعری میں سہل ممتنع کو بڑی اہمیت دیتے ہیں۔ سہل ممتنع کو شاعری کی معراج سمجھنے کی روایت بھی غالب کو فارسی کے قدیم ترین نظریہ سازوں سے ملی ہے۔ شیخ سعدی اور رشید الدین و طواط کی مثال اس سلسلے میں غالب اپنے خط میں خود دیتے ہیں۔ ان شعراء سے بہت پہلے امیر عنصر المعالی کی کاؤس کی کتاب قابوس نامہ میں یہ ہدایت ملتی ہے کہ ”جہد کن تا سخن تو سہل ممتنع باشد، پرہیز از سخن غامض بہ چیزے کہ تو دانی و دیگرے نہ داند کہ بشرح حاجت اقتد مگوئے“۔ امیر عنصر المعالی مشکل کلام سے اجتناب کرنے اور شاعری میں محنت و جانفشانی سے کام لینے کی تلقین صرف اس لئے کرتے ہیں تاکہ شاعر کا کلام سہل ممتنع کے معیار پر پورا اتر سکے۔ غالب بھی سہل ممتنع کو اپنا طریق کار قرار دیتے ہیں اور نظریاتی اعتبار سے ہی وہ سہل ممتنع کہنے کے حق میں ہیں۔ جب کہ دراصل ان کے کلام کا بڑا حصہ سخن غامض کی مثال پیش کرتا ہے۔ غالب سہل ممتنع کی وضاحت اس طرح کرتے ہیں :

پیر و مرشد ! ..... سہل ممتنع اس نظم کو کہتے ہیں کہ دیکھنے میں آسان

نظر آئے اور اس کا جواب نہ ہو سکے۔ بالجملہ سہل ممتنع کمال، حسن کلام کا ہے اور

بلاغت کی نہایت ہے۔ ممتنع درحقیقت ممتنع النظیر ہے۔ شیخ سعدی کے بیش تر فقرے

اس صفت پر مشتمل ہیں اور رشید و طواط وغیرہ شعراء سلف نظم میں اس شیوہ کی

رعایت منظور رکھتے ہیں۔ خود ستانی ہوتی ہے، سخن فہم اگر غور کرے گا تو فقیر کی نظم و نثر

غالب نے جس خط میں سہل ممتنع کی تعریف کی ہے اسی خط میں آگے چل کر وہ میر انیس کے ایک شعر پر جس میں سہل ممتنع کے ساتھ ادق کا لفظ استعمال ہوا ہے، اعتراض کرتے ہیں، میر انیس کا شعر ہے:-

ہے سہل ممتنع یہ کلام ادق مرا  
برسوں پڑھیں تو یاد نہ ہو وے سبق مرا

غالب دوسرے مصرعے کو حیرت انگیز بتاتے ہیں۔ ان کو اس پر اعتراض ہے کہ اگر کوئی کلام، سہل ممتنع کی تعریف پر پورا اترتا ہے تو ایسا ممکن ہی نہیں کہ اسے آسانی سے یاد نہ کیا جاسکے۔ وہ کلام مغلق اور سہل ممتنع میں فرق کرتے ہیں اور کہتے ہیں کہ کلام مغلق آسانی سے یاد نہیں ہو پاتا، سہل ممتنع کی صفت اس کے برخلاف ہے۔

غالب نے اپنے بعض خطوط میں شاعری کے محاسن اور معائب کا ذکر بھی کیا ہے۔ ان کی نظر میں لطافت اور کیفیت کی صفات شاعری کے لئے بڑی اہم ہیں اور اہمال یا تعقیدات کو وہ معائب میں شمار کرتے ہیں۔ اپنے ایک شاگرد کی غزل پر اصلاح دیتے ہوئے اپنی اصلاح کا جواز ان الفاظ میں بیان کرتے ہیں۔

صاحب پہلے مطلع میں لطف نہیں رہا۔ ہاں مضمون لطیف ہے، وہ فرد میں خوب آگیا ہے۔ مطلع ثانی بسبب تعقید کے مہمل رہ گیا۔ ورنہ، کاتافیہ اور شعر میں اور طرح سے بندھ گیا۔ تیسرا شعر الفاظ بدلنے سے بہت اچھا ہو گیا، جو شعر بے تصرف رہا اس کا ذکر کچھ ضروری نہیں۔<sup>۵۷</sup>

اس خط میں منشی حبیب اللہ ذکار کے صرف ایک مصرع کا حوالہ ملتا ہے مگر مرنے کا مرے وقت مقرر نہ ہوا تھا۔ اگر پوری غزل سامنے ہوتی تو زیادہ بہتر طریقے سے غالب کی اصلاحات کی معنویت واضح ہو سکتی تھی۔ مذکورہ مصرعہ کے بارے میں غالب کہتے ہیں کہ ”تقرر وقت مرگ کا انکار، حشو بلکہ مہمل ہے، مگر ہاں تقرر کا وقت ازل کو قرار دیا جائے“ غالب کے نکات اصلاح میں اس بات کی اہمیت سامنے آتی ہے کہ شاعر کو ہر قیمت پر مہمل گوئی اور تعقیدات لفظی و معنوی سے احتراز کرنا چاہیے۔ فن شاعری کے علمائے تعقید لفظی یا تعقید معنوی والے اشعار کو موضوع اور با معنی اشعار میں شمار کیا ہے۔ البتہ تعقید سے لفظی یا معنوی

سطح پر جو پچیدگی پیدا ہوتی ہے اس سے اجتناب کرنے کی ہدایت کی ہے۔ مگر غالب تعقید کو اہمال کا ایک سبب بتاتے ہیں (مطلع ثانی بسبب تعقید کے مہمل رہ گیا ہے)۔ غالب نے لف و نشر مرتب و غیر مرتب محاورات، اور تشبیہات کی بحثیں بھی اپنے خطوط میں اٹھائی ہیں، اپنے ایک خط میں سے

می خواہم از خدا و نمی خواہم از خدا دیدن حبیب را و ندیدن رقیب را

اس شعر پر اظہار خیال کرتے ہوئے اسے لف و نشر مرتب کی مثال بتاتے ہیں مگر اس شعر کی زبان کو نکھال باہر بھی قرار دیتے ہیں۔ غالب اپنی قوت تیز اور اسلوب شناسی کی صلاحیت کی بنا پر اس شعر کے بارے میں مزید کہتے ہیں کہ ”یہ شعر اساتذہ مسلم الثبوت میں سے کسی کا نہیں ہے، کوئی صاحب ہوں گے کہ انھوں نے لوگوں کو حیران کرنے کے واسطے یہ شعر کہہ دیا اور کسی استاد کا نام لے دیا کہ یہ ان کا ہے۔“

یہ غالب کے تنقیدی شعور اور تخلیقی عمل کے استناد یا قدم استناد کی پرکھ کا ہی کرشمہ ہے کہ وہ بہ آسانی شعر کے رنگ، اسلوب اور لفظیات سے اس کی قدر و قیمت کا تعین کرنے پر قادر ہیں۔ یہاں غالب کا رویت ان دوسرے پرانے شعرا اور تذکرہ نگاروں سے مختلف ہے کہ وہ عموماً ذوقی بنیادوں پر اپنی رائے دے دیتے ہیں، جب کہ غالب اپنی رائے کے لئے دلائل بھی فراہم کرتے ہیں۔ غالب نے اپنے خطوط میں شاعری کی ماہیت اور اچھے شعر کی خصوصیات کا ذکر بعض اوقات تمثیلی انداز میں بھی کیا ہے کبھی کبھی وہ شاگردوں کو اچھے شعر کی داد دیتے (لکھتے) ہوئے جن صفات کا استعمال کرتے ہیں ان سے بھی غالب کی ان پسندیدہ صفات شاعری کا پتہ چلتا ہے جن کی بنا پر وہ شعر کو قابل داد سمجھتے ہیں۔

”سخن ایک معشوقہ پری پیکر ہے، تفتیح شعر اس کا لباس اور مضامین اس کا زیور ہے۔ دیدہ وروں نے شاہ سخن کو اس لباس اور اس زیور میں روکش ماہ تمام پایا ہے،“<sup>۲۷</sup>

”ہزار آفریں، کیا اچھا قصیدہ ہے۔ واہ واہ چشم بد دور، تسلسل معنی، سلاست الفاظ،“<sup>۲۸</sup>

”زبان پاکیزہ، مضامین اچھوتے، معانی نازک، مطالب کا بیان دل نشین“<sup>۲۹</sup>  
 ”منشوی پہنچی، جھوٹ بولنا میرا شعار نہیں۔ کیا خوب بول چال ہے، انداز اچھا، بیان اچھا، روزمرہ صاف،“<sup>۳۰</sup>

مختلف خطوط کے محولہ بالا اقباسات کی روشنی میں یہ کہنا غلط نہ ہوگا کہ غالب کے نزدیک جو محاسن ہنر کے لئے خاص اہمیت رکھتے ہیں، ان کو تسلسل معنی، سلاست الفاظ، نازک معانی، دل نشیں انداز بیان، عام بول چال اور محاورات کی پابندی سے موسوم کیا جاسکتا ہے۔ ظاہر ہے یہ تمام محاسن ہنر مشرقی معیار نقد سے تعلق رکھتے ہیں اور ان میں سے بیش تر کی پابندی کی طرف فارسی کے پرانے تنقید نگار توجہ دلاتے رہے ہیں۔ غالب فارسی کی تنقیدی روایت سے اس حد تک ہم رشتہ ہیں کہ وہ اپنے خطوط میں بھی فارسی زبان و ادب کی اصل روایت سے واقف ہونے کے لئے قدیم شعرائے فارسی کی شاعری اور ان کے تصورات ہنر سے واقفیت حاصل کرنے کا مشورہ دیتے ہیں۔ وہ جو دھری عبدالغفور کے ایک خط کے جواب میں فارسی سے ان کی ناواقفیت کے سبب بعض خامیوں کے ارتکاب پر اپنی رائے اس طرح دیتے ہیں۔

” نہ ترکیب فارسی، نہ معنی نازک، ہاں الفاظ فرسودہ عامیانہ جو اطفال دبستان جانتے ہیں اور جو متصدی نثر میں درج کرتے ہیں، وہ الفاظ فارسی یہ لوگ نظم میں خرچ کرتے ہیں۔ جب رودکی و عنصری، و خاقانی و رشید و طوطا اور ان کے امثال و نظائر کا کلام بالا ستیغاب دیکھا جائے اور ان کی ترکیبوں سے آشنائی بہم پہنچے اور ذہن احوجاج کی طرف نہ لے جائے، تب آدمی جانتا ہے کہ ہاں فارسی یہ ہے۔“

شاعری اور نظریہ ہنر کی جو روایت غالب کو فارسی کے توسط سے ملی تھی صرف اس پر ہر چند کہ غالب نے اکتفا نہیں کیا مگر اپنے اجتہادی ذہن اور انحرافی میلانات کے باوجود وہ درحقیقت عربی اور فارسی کی روایت کا تسلسل اور کسی حد تک اس کی توسیع پیش کرتے ہیں۔ اس روایت میں سبک ایرانی اور سبک ہندی کی پوری شاعری بھی شامل ہے اور فارسی شعراء کے نظریات ہنر بھی۔

غالب کے بعد جن شاعروں کے یہاں نثر میں نظریہ ہنر کا اظہار ہوا ہے ان میں سب سے نمایاں حیثیت الطاف حسین حالی کو حاصل ہے۔ حالی کی تنقید کا ذکر چونکہ اگلے باب میں تفصیل سے آئے گا، اس لئے سردست حالی اور ان کے علاوہ ان تمام شعراء کے تنقیدی شعور کو زیر بحث نہیں لایا جا رہا ہے، جن کی حیثیت شاعر ہونے کے علاوہ باقاعدہ نقادوں کی بھی ہے۔ ہم نے پچھلے صفحات میں دیکھا کہ جن شعراء نے نثر میں اپنے تنقیدی تصورات کا اظہار کیا ہے ان کے تنقیدی شعور کی کیا اہمیت ہے۔ آئیے

اب یہ دیکھیں کہ ان میں سے بعض شعراء اور ان کے علاوہ بہت سے دوسرے شاعروں نے اپنے اشعار میں شاعری کے کن پیمانوں اور کن معیاروں کا ذکر کیا ہے ؟ - شعر میں شاعری کے حسن و قبح کے متعلق بیانات کی روایت اردو میں دوسری ادبی روایتوں کی طرح فارسی سے آئی ہے۔ مغربی کا خیال تھا کہ شاعری میں شاعر کو سہل اور رواں الفاظ استعمال کرنے چاہئیں اور شعر میں تاثیر کے لئے ضروری ہے کہ اس کی عبارت لطیف اور شیریں ہو۔ وہ کہتا ہے کہ :

کنم منظوم مدح تو بلفظی کاں بود آساں کہ درد لہا فزوں باشد حلاوت لفظ آساں را

اسی طرح فارسی کا دوسرا شاعر نظامی، شاعری میں موضوع کی وسعت پر زور دیتا ہے اور اس کی وجہ یہ بتاتا ہے کہ موضوع کی وسعت سے جودت طبع کے اظہار میں کوئی زحمت نہیں ہوتی۔

میدان سخن فراخ باشد تا طبع سواری نماید  
بر شیفتگی بند و زنجیر باشد سخن دراز دیگر

غزنی بھی اپنے تصور شعر کے سلسلے میں لفظ و معنی کے توازن کا ذکر اپنے ایک شعر میں کرتا ہے اور بتاتا ہے کہ باطنی خوبیوں (معنوی خصوصیات) کے بغیر حسن یوسف زلیخا کی افسردگی کا سبب بن سکتا ہے۔

بدون معنی اگر حسن یوسفی داری ز صحبت تو زلیخا بود دل افسردہ

اس شعر میں حسن یوسف کا انطباق شاعری کی ظاہری زیب و زینت اور معنی کا انطباق شاعری کے مفہوم پر کر کے دیکھئے تو غزنی کا خیال واضح ہو کر سامنے آجاتا ہے۔

اردو شاعری کی تاریخ میں فن شاعری پر اظہار رائے کی پوری روایت ملتی ہے۔ فطرت مشتری میں ملا وجہی نے شاعری کے بارے میں جو باتیں کہی ہیں ان کو غور سے پڑھئے تو ان میں بعض اہم تنقیدی اشارے ملیں گے۔

کتا ہوں تجھے پسند کی ایک بات کہ ہے فائدہ اس منہ دہات دہات  
جو بے ربط بولے تو لیتیاں پچیس بھلا ہے جو یک بیت بولے سلیس  
سلاست نہیں جس کیرے بات میں پڑ یا جائے کیوں جز لیکر ہات میں  
جسے بات کے ربط کا فام نہیں اسے شعر کہنے سوں کج کام نہیں  
اسی لفظ کو شعر میں لیا ئے توں کہ لیا یا ہے استاد جس لفظ کوں

رکھیا ایک معنی اگر زور ہے      ولے بھی مزا بات کا ہو رہے  
 اگر فام ہے شعر کا تجھ کو چھند      چنے لفظ لیا ہو ر معنی بلند  
 اگر خوب محبوب جوں سو رہے      سنوارے تو نور علی نور ہے

### قطب مشتری! ملا وجہی

وجہی کے خیالات سے اندازہ ہوتا ہے کہ وہ شاعری میں سلاست، نزاکت، زور معنی، حدت، موزوں اور منتخب لفظ اور الفاظ و معانی کے درمیان روح اور جسم کا تعلق، جیسے عناصر کو زیادہ اہم قرار دیتے ہیں۔ وجہی لے لفظ و معانی کے امتزاج کے بارے میں ایک اور مقام پر اپنی رائے ظاہر کی ہے۔ ان کی رائے میں اگر کہیں شاعر کو یہ محسوس ہو کہ لفظ و معنی کی اکائی ممکن نہیں تو کم سے کم یہ کوشش اسے ضرور کرنی چاہیے کہ اپنے کلام میں الفاظ کا نہایت سخت انتخاب کرے اور بلند معانی کو پیش کرنے پر توجہ دے۔

و و کج شعر کے فن میں مشکل اچھے      کہ لفظ ہو ر معنی یو سب مل اچھے  
 اگر فام ہے شعر کا تجھ کو چھند      چنے لفظ لیا اور معنی بلند  
 ہنر مشکل اس شعر میں پوچ ہے      کہ تھوڑے اچھیں صرف معنی سولے  
 یو سب شعر کہتے یو سب شعر نہیں      کہ بولاں کدھر ہو ر معنی کہیں  
 نہ یو بات ہر ایک کے سات ہے      جکوئی عارف ہے اس سوں یو بات ہے  
 ترا شعر سن دل پگھلتا ہے یوں      کہ پانی فی ابوج لگتا ہے جیوں

وجہی ان اشعار میں اپنے خیالات کی مزید وضاحت کرتے ہیں اور کہتے ہیں کہ اگر کوئی شخص صرف معانی پر توجہ دیتا ہے تو اس کی شاعری کا یہ حشر ہوتا ہے کہ وہ کہتا کچھ ہے اور سمجھا جاتا ہے کچھ اور۔ وجہی آگے کہتے ہیں کہ شاعری کی پرکھ کے لئے عرفان شعر ضروری ہے۔ بغیر علم و عرفان حاصل کئے ہوئے اس فن میں کوئی مقام نہیں حاصل کیا جاسکتا۔ اخیر میں وجہی شعر کی تاثیر پر زور دیتے ہیں، تاثیر کی مثال وہ اس طرح دیتے ہیں کہ شاعری کو سن کر دل کو اس طرح پگھلنا چاہیے جس طرح پانی ————— گذشتہ صفحات میں اس بات کا ذکر آچکا ہے کہ فارسی میں نظامی عروضی سمرقندی اور بعد کے اردو شعرا میں سودا نے شعر کی تاثیر پر بہت زیادہ زور دیا ہے۔ وجہی بھی اس روایت سے وابستہ ہونے کے سبب تاثیر کو شاعری کا ایک بنیادی عنصر قرار دیتے ہیں اور شعر کی اچھائی اور برائی کا ایک

پیما نہ یہ بھی متعین کرتے ہیں کہ اس کو سن کر لوگوں کے دل پگھل جائیں۔ — وجہی کے بعد کے شعراء میں تنقیدی خیالات کا اظہار سودا اور میر تقی میر کی تحریروں میں ملتا ہے۔ یوں تو ابن نشا طی کے یہاں بھی ایسے شعر ملتے ہیں کہ

وہی سمجھے سمجھ ہے جن کو کچھ بات جو بندھی ہے سو یو صنعت سوا بیات  
اگرچہ شاعری کا فن ہے عالی ولے کیا کام آوے بات خالی  
مری ہے نظم میں انشا کے دھاتاں اے انشا کے دھاتاں ہو رہاں

مگر اس طرح کے اشعار سے ابن نشا طی کا کوئی واضح نظریہ شعر سامنے نہیں آتا۔ اس لئے اس نوع کے دوسرے شعراء کے اشعار بھی زیر بحث نہیں لائے گئے ہیں۔ میر کے نکات الشعراء کے حوالے سے اور سودا کی عبرت الغافلین اور سبیل ہدایت کے سلسلے میں ان تنقیدی تصورات کا ذکر آچکا ہے جو ان کی نثر میں اظہار پذیر ہوئے ہیں۔ شاعری میں میر کے یہاں اس نوع کے تصورات سودا کے مقابلے میں کم ملتے ہیں۔ میر کہتے ہیں :-

مصرع کہیں کہیں کبھی موزوں کروں ہوں میں  
کس خوش سلیقگی سے جگر خوں کروں ہوں میں

یا یہ کہ

میر صنّاع ہے ملو اس سے دیکھو تو بات کیا بناتا ہے  
یا اس طرح کی بات کہ مجھے شاعر نہ کہو اس لئے کہ ہزاروں درد و غم جمع کر کے میں نے دیوان تیار کیا ہے۔  
مگر اس طرح کے خیالات سے تنقید کی کوئی بات نہیں بنتی۔ البتہ ”میر صنّاع ہے ملو اس سے“ سے پتہ چلتا ہے کہ میر شاعری کو صنّاعی سمجھتے ہیں۔ یہ بات اگر صرف ایک مصرع میں بیان ہوئی ہوتی تو شاید اہمیت نہ رکھتی مگر جدید تنقید کے مختلف نقطہ ہائے نظر سے میر کا مطالعہ اس مصرعے کی تصدیق بھی کرتا ہے۔ میر بظاہر سادہ گو اور عام فہم شاعر کی حیثیت سے معروف رہے ہیں، مگر ان کی تہہ داری اور ان کا معنوی نظام اپنے اندر ایک جہان معنی رکھتا ہے۔ ظاہر ہے کہ سادگی میں معنوی نظام کا امکان بجائے خود صنّاعی اور ہنرمندی کا بین ثبوت ہے۔ — میر ایک جگہ اپنی شاعری کو عوام سے گفتگو بتاتے ہیں۔



شعر میرے ہیں گو خواص پسند بر مجھے گفتگو عوام سے ہے

یہ بات بظاہر سیدھی سادی ہے مگر اس میں یہ نکتہ مخفی ہے کہ شاعری کی وہ تہہ داری جو اسے عوام کے لئے عام فہم اور خواص کے لئے معنی خیز بناتی ہے، اس شعر میں میر تقی میر دراصل اسی تہہ داری کی طرف اشارہ کرنا چاہتے ہیں۔ خواص کے لئے پسندیدہ ہونا شعر کی جامعیت اور بلند سطح کی علامت ہے اور عوام سے گفتگو کی بات میں زندگی کو بحیثیت ایک کل کے، اپنانے کا راز چھپا ہوا ہے۔ اگر شاعر کا تجربہ ہمہ گیر اور عام زندگی سے ہم آہنگ ہے تو اس کے کلام کو عوام سے گفتگو کا نام دینا، قابل غور ہو جاتا ہے۔

سودا اپنے اشعار میں اپنے نظریہ شعر کے حوالے سے تعلق کرتے ہیں۔ وہ کہتے ہیں۔

سودا کی فصاحت ہے جو کچھ نظم بیاں میں	رکھتی وہ فصاحت نہیں خاقانی کی تقریر
دی اس نے وہ الفاظ و معانی کو بلاغت	پھبتا ہے کہے خلق جو سماں کالے پیر
وہ ربط سخن اور وہ آئین بیاں کا	پاؤے نہ کبھو کوئی کرے کیسی ہی تدبیر
گو نام کو ہندی ہے بہہ از فارسی ہے وہ	اشعار میں اس کے وہ مضامین ہیں گرہ گیر
وہ مخترع طرز کہ طرز قدماء پر	کھینچنا خط نسخ اس کے ہی خامہ نے بہ تحریر
خوبی معانی کہوں یا بندش الفاظ	پاکیزہ بیانی کہوں یا صافی تقریر
کس لطف سے الفاظ و معانی میں کیا دخل	اشعار نے اس کے کہ اکھنیں کر دیا تصویر

ان اشعار میں یوں تو سودا نے صرف اپنی تعلق کی ہے مگر تعلق کے لئے جن خوبیوں کا ذکر

کیا گیا ہے وہ خوبیاں صرف سودا کے لئے نہیں بلکہ سودا کے نزدیک مطلق طور پر شاعری کے لئے محاسن کی حیثیت رکھتی ہیں۔ وہ فصاحت، بلاغت، ربط کلام، مضامین کی گرہ گیری، طرز نو کی اختراع، معانی کی خوبی، الفاظ کی بندش، بیان کی پاکیزگی اور گفتگو کی صفائی کو اچھی شاعری کے لئے لازمی اجزا تصور کرتے ہیں۔ ان اشعار کے علاوہ بھی سودا نے جہاں کہیں اپنے تنقیدی تصورات کا بیان کیا ہے، وہاں ان اجزائے شاعری کو مستحسن بتایا ہے۔ سودا کسی شاعر کے لئے اسے کمال سمجھتے ہیں کہ وہ طرز قدماء کی یکسانیت پر خط تسیخ کھینچ سکے، اور اپنے لئے کوئی نیا انداز نکال سکے۔ پھر یہ کہ شاعری کے ایک بہت اہم نکتہ کی طرف متذکرہ آخری شعر میں اشارہ ملتا ہے۔ ان کا

خیال ہے کہ شاعر کو الفاظ اور معانی پر ایسا تصرف ہونا چاہئے کہ وہ اپنے اشعار کو تصویر بنا دے۔ یہاں تصویر سے مراد یہ ہے کہ اشعار کو ایسا متحرک پیکروں کا عکاس بنانا چاہیے کہ پڑھنے یا سننے والا اپنے حواس سے ان پیکروں کو محسوس کر سکے۔ پرانی مشرقی تنقید میں محاکات اور جدید مغربی تنقید میں ابجری کا تصور بھی یہی ہے۔ سودا، شعوری یا غیر شعوری طور پر شاعری کے اس بنیادی نکتہ کی طرف اشارہ کر گئے ہیں جس نکتہ کو شاعری کو غیر شاعری سے ممیز کرنے کا ایک اہم پیمانہ سمجھا جاتا ہے۔

مصحفی اپنے بعض اشعار میں شاعر کے تخلیقی عمل پر اظہار خیال کرتے ہیں۔ مصحفی کے نیم تنقیدی نظریات انشاء سے ان کے علمی مباحث میں بھی ملتے ہیں مگر ان کی حیثیت تنقید سے کہیں زیادہ صرف نقائص کی جستجو اور معاصرانہ چشمک کی ہے۔ اگر انشاء اور مصحفی کے ادبی معرکوں میں علمی وقار ہوتا اور معاندانہ رویے کا فرمانہ ہوتے تو دونوں شاعروں کے تنقیدی شعور کا زیادہ بہتر اظہار ہو سکتا تھا۔ اس سلسلے میں شعرا کے ادبی معرکوں کی بحث نہ اٹھاتے ہوئے صرف ان کے سنجیدہ اور متوازن تصورات شعر تک گفتگو کو محدود رکھنا زیادہ مناسب ہوگا۔ مصحفی کے مندرجہ ذیل شعروں میں تخلیق شعرا اور شاعرانہ افسوں گرمی کا ذکر ملتا ہے:

جب آئے ہم افسوں گرمی شعر و سخن پر شیشہ کی نزاکت ہوئی پتھر کے حوالے

تعب اور رنج اٹھاتے نہیں کیا کیا شب فکر دل مگر رکھتے ہیں یہ اہل سخن پتھر کے

بالعموم شعری تجربے کو نہایت نازک عمل گردانا گیا ہے اور شعر کہنے کے عمل کو کارگہر شیشہ گرمی سے کم درجے کا کام نہیں سمجھا گیا، مگر مصحفی اول الذکر شعر میں قدرے مختلف بات کہتے ہیں۔ وہ شعری تجربے کو تو یقیناً شیشے کی نزاکت سے تعبیر کرتے ہیں مگر حروف و الفاظ میں اس نازک تجربے کے بیان کے عمل کو نزاکت فکر کو زبان و بیان کے پتھر کے حوالے کرنے کے مترادف قرار دیتے ہیں۔ ناسخ کہتے ہیں کہ

معنی ثمر حروف ورق صنعتیں ہیں گل ناسخ ہے کلک فکر نہال سخن کی شاخ

ناسخ ہر چند کہ اپنی اصلاح سخن اور زبان کی نزاکتوں کا خیال رکھنے کے سبب ایک خاص اہمیت رکھتے ہیں مگر مندرجہ بالا شعر میں سوائے خوش بیانی کے ان کی کوئی واضح رائے سامنے نہیں آتی۔ البتہ میر انیس کے مرثیوں اور سلاموں میں شاعری کے لوازم کا ذکر زیادہ فصاحت سے ملتا ہے۔ انیس اپنے مرثیوں میں متعدد مقامات پر شاعری کے فن کے بارے میں اپنے تصورات بیان کرتے ہیں۔

کبھی تعلق کے انداز میں، کبھی مرثیہ کے کرداروں کی مختلف خصوصیات کے تشبیہی حوالے کے طور پر اور کبھی

زبان و بیان کی نزاکتوں پر اظہار خیال کرتے ہوئے — انیس کے ایک شعر —

ہے سہل ممتنع یہ کلام ادق مرا      برسوں پڑھیں تو یاد نہ ہووے سبق مرا

کا ذکر غالب کے خطوط میں تنقیدی شعور کی بحث کے دوران آچکا ہے۔ انیس کی شاعری میں جو تصورات

شعر بکھرے ہوئے ہیں ان کا کسی قدر احاطہ ان اشعار سے ہو جاتا ہے۔

بندش وہ صاف صاف کہ آئینہ ہو خجل

وہ نور کا کلام کہ روشن ہو جس سے دل

یوں جلوہ گر ہیں شاہد معنی حجاب میں      جس طرح حسن چہرہ یوسف نقاب میں

ہر سمت گلرخانِ مضامین کا ہے ہجوم      ہوتے ہیں سب ادا جو فصاحت کے ہیں سوم

تعقید سر بسر ہے فصاحت کے برخلاف      باریک اس فتن کی ہیں راہ خطا معاف

فکر رسا ہے جن کے یہاں وہ بھی پہنچ ہیں      رستہ تو بال بھر کا ہے اور لاکھ بیچ ہیں

ان اشعار میں انیس کبھی بندش کی صفائی کا ذکر کرتے ہیں اور کبھی شاہد معنی کو حضرت یوسف کے چہرے

سے تشبیہ دیتے ہیں۔ اس جگہ نکتہ کی بات یہ ہے کہ انیس نے شاہد معنی کو لفظ کے حجاب میں جلوہ گر بتایا

ہے اور زبان و بیان کو حجاب اور معانی و مفہم کو چہرہ یوسف کے مماثل قرار دیا ہے۔ اس کا مطلب

یہ ہے کہ وہ برہنہ گفتاری کے حق میں نہیں ہیں۔ ان کے نزدیک معنی کے چہرے پر زبان و بیان کا جتنا

حسین نقاب پڑا ہوگا، معنی کا حسن و جمال اسی قدر نمایاں ہوگا۔ انیس اس ضمن میں فصاحت کے طور طریقے

کی طرف بھی اشارہ کرتے ہیں اور بتاتے ہیں کہ تعقید لفظی ہو یا تعقید معنوی، تعقید ہمیشہ شاعری میں

فصاحت کا خاتمہ کر دیتی ہے۔ انیس کا خیال ہے کہ اچھی شاعری کرنا اتنا مشکل عمل ہے کہ فکر رسا رکھنے

والے شاعروں کو کبھی اس راہ پر پیچ میں بہت احتیاط سے چلنا پڑتا ہے۔ ان اشعار میں شاہد معنی،

فصاحت، تعقید اور بندش وغیرہ اصطلاحات سے بہ آسانی اندازہ لگایا جاسکتا ہے کہ انیس کے

تنقیدی تصورات میں فارسی کی تنقیدی روایت کس حد تک دخیل ہے۔

غالب کے تنقیدی شعور کا ذکر ان کے خطوط کے حوالے سے کسی قدر تفصیل سے ہو چکا ہے، غالب کے

اشعار کا مطالعہ کیجئے تو ان کے بہت سے شعروں میں بھی جسدِ جبرۃ تنقیدی تصورات ملتے ہیں مگر اس نوع کے اکثر شعروں میں مضمون آفرینی اور حسن بیان کی سحر کاری کا انداز زیادہ ہے تنقیدی شعور کا اظہار کم۔ مثال کے طور پر غالب کے اس شعر کا حوالہ غوثان کے تصور شعر کے سلسلے میں دیا جاتا ہے کہ

اسدا ٹھنا قیامت قامتوں کا وقت آرائش

لباس نظم میں بالیدن مضمون عالی ہے

مگر ایسے کسی شعر سے ہم کوئی تنقیدی اشارہ اخذ نہیں کر سکتے۔ اس لئے کہ اس شعر میں صرف قیامت قامتوں کے وقت آرائش اٹھنے کی ایک خوبصورت تشبیہ شاعری میں مضمون عالی کی بالیدگی سے دی گئی ہے۔ یہاں 'عالی' اور قیامت قامت کے الفاظ میں جو بلند قامتی کی مناسبت ہے وہی اس شعر کی جان ہے۔ اس طرح کے اشعار کے علاوہ غالب کے دیوان میں چند ایسے اشعار بھی ملتے ہیں جن سے تنقیدی شعور کا پتہ چلتا ہے۔

حسن فروغ شمع سخن دور ہے اسد

پہلے دل گداختہ پیدا کرے کوئی

یا یہ شعر کہ

آتے ہیں غیب سے یہ مضامین خیال میں

غالب صریر خامہ نوائے سر و شش ہے

پہلے شعر میں غالب کا مدعا یہ ہے کہ اچھی شاعری صرف لفظی اور معنوی محاسن کا نام نہیں جب تک آدمی نزم دل نہ رکھتا ہو اور جو بات وہ کہتا چاہتا ہے وہ جب تک دل گداختہ کی ترجمانی نہ کرے اس وقت تک شاعری کی شمع اپنی روشنی دور تک نہیں پھیلا سکتی۔ دوسرے شعر سے غالب کا یہ نقطہ نظر سامنے آتا ہے کہ شاعری صرف صنعت گرمی یا اختیاری فن کا نام نہیں ہے، بلکہ شاعری کے محرکات اور شاعرانہ خیالات غیب سے بھی شاعر کے ذہن میں آتے ہیں۔ اس طرح غالب شاعری کو کسی فن سے زیادہ ایک وہی نعمت تصور کرتے ہیں۔ غالب کی غزلوں میں واضح اور غیر واضح تنقیدی اشاروں کی کمی نہیں مگر غالب کے تنقیدی شعور کے سلسلے میں خطوط اور بعض اشعار کے پس منظر میں جو باتیں عرض کی گئی ہیں وہ ان کے بنیادی تصورات کا احاطہ کرتی ہیں۔

میر حسن کے شعروں میں بھی بعض ایسے تصورات ملتے ہیں جنہیں ناقدانہ ذہن کے اظہار سے تعبیر کیا جاسکتا ہے۔ یوں تو میر حسن نے اپنی تنقیدی صلاحیت کا کسی قدر اظہار اپنے تذکرے میں بھی کیا ہے جس کا ذکر شعرائے اردو کے تذکروں کے ضمن میں آچکا ہے۔ مگر میر حسن اپنی ایک مثنوی میں بھی شعر و سخن کی عظمت کا ذکر کرتے ہیں۔

سخن کے طلبگار ہیں عقلمند سخن سے ہے نام نکویاں بلند  
سخن کی کریں قدر مردان کار سخن نام ان کار کھے برقرار  
سخن سے سلف کی بھلائی ہے زبان قلم سے بڑائی رہے

ظاہر ہے کہ ان شعروں میں بہت اہم تنقیدی نکات تو نہیں ہیں۔ لیکن شاعری کا ایک مقصد یہ ظاہر ہوتا ہے کہ میر حسن کے نزدیک شاعری کا ایک بڑا کام شاعروں کے نام کو زندہ رکھنا ہے۔ وہ سمجھتے ہیں کہ دانشمند اور فعال لوگوں کی پہچان یہ ہے کہ وہ شاعری سے واسطہ رکھتے ہیں، یہی وجہ ہے کہ شاعری بھی انہیں مستقبل میں جاوداں کر دیتی ہے۔ آخری شعر میں "سخن سے سلف کی بڑائی رہے" کہہ کر یہ بتاتے ہیں کہ جن لوگوں کا ذکر شاعری میں آجاتا ہے ان کی عظمت مسلم ہو جاتی ہے۔ اس کے بعد کے شعروں میں میر حسن نے سلف کی بڑائی کی وضاحت اس طرح کی ہے کہ رستم، سہراب اور ان جیسے شاعری کرداروں کو دنیا میں حیات جاودانی اس لئے حاصل ہو گئی ہے کہ ان کو ایک شاعر نے اپنے کلام میں پیش کر کے شہرت دوام بخش دی ہے۔

عربی اور فارسی معیار نقد کی روایت سے مستفیض ہونے والے شعرا میں ایک بہت اہم اور ناگزیر نام علامہ اقبال کا ہے۔ انیسویں صدی کے اواخر اور بیسویں صدی کے اوائل کے شعرا میں ویسے تو عام قسم کے تنقیدی تصورات جگہ جگہ ملتے ہیں۔ یہی وہ زمانہ ہے جس میں الطاف حسین حالی نے مقدمہ شعر و شاعری لکھ کر اردو کی شعریات مرتب کرنے کا عظیم کارنامہ انجام دیا تھا۔ اس لئے یہاں اس عہد کے صرف ایک شاعر کے تنقیدی رجحان کو زیر بحث لایا جا رہا ہے۔ جہاں تک حالی اور ان کے بعد کی تنقید کا سوال ہے تو اس کی بحث اگلے باب میں قدرے تفصیل سے آئے گی۔ اقبال کو اپنے زمانے کے تنقیدی نقطہ نظر رکھنے والے شاعروں میں ایک خاص امتیاز حاصل ہے۔ ان کی تربیت اور ذہنی نشوونما میں مشرقی شاعری اور شعریات کا عمل دخل اظہار من الشمس ہے مگر اس کے ساتھ ہی وہ

اردو کے تمام متقدمین شعراء کے مقابلے میں مشرق و مغرب کے بیش تر رجحانات سے ایک ساتھ واقف اور سب سے زیادہ باخبر شاعر ہیں۔ ان کا امتیاز اس بات میں بھی ہے کہ اپنے نظریہ شعر کے معاملے میں انہوں نے صرف مشرقی تصورات پر شعر پر اکتفا نہ کیا اور ایسا بھی نہیں کہ وہ مغربی تصورات سے مطمئن ہو گئے ہوں، بلکہ وہ مشرقی اور مغربی تصورات شعر کو سامنے رکھ کر اپنے فلسفیانہ نقطہ نظر سے انہیں ہم آہنگ کرنے کی کوشش کرتے ہیں۔ جہاں یہ تصورات ان کے کام آتے ہیں وہاں انہیں اخذ کرتے ہیں اور جہاں کام کے نہیں معلوم ہوتے وہاں مسترد کر دیتے ہیں، اقبال نے اپنے خطبات میں، اپنے تحقیقی مقالے میں، اسرار خودی کے دیباچے میں اور ان کے علاوہ مختلف تحریروں میں اپنے تنقیدی نقطہ نظر کی وضاحت کی ہے۔ اگر اقبال صرف عربی اور فارسی کی روایت کے امین ہوتے تو ہم پر لازم ہوتا کہ ان کی اس نوع کی تمام اہم تحریروں کا جائزہ لیں۔ مگر یہاں اقبال کی ہمہ گیری اور اپنے موضوع کی تحدید کے سبب ہم صرف ان مشترک نکات کی طرف اشارہ کریں گے جو قدیم مشرقی روایت نقد اور اقبال کے نظریات کا حصہ ہیں۔ اس بات کا ایک حصہ یہ بھی ہے کہ اقبال مشرقی روایت پر انحراف کی بنیاد رکھتے ہیں۔

افردہ اگر اس کی نوا سے ہو گلستاں

بہتر ہے کہ خاموشی سے مرغ سحر خیز

شاعر کی صدا ہو کہ معنی کا نفس ہو

جس سے چمن افردہ ہو وہ باد سحر کیا

اقبال کے یہاں شاعری اور موسیقی کا اصل مقصد حظ حاصل کرنا اور تحریک کی قوت فراہم کرنا ہے۔ ان کی نظر میں غم و یاس اور افسردگی پیدا کرنے والا فن بے معنی اور بے مقصد ہے۔ اس سے ظاہر ہوتا ہے کہ اقبال شاعری ہی نہیں تمام فنون لطیفہ کا مقصد مسرت و شادمانی اور حوصلہ بخشنا سمجھتے ہیں۔ مگر یہ حوصلہ مندی یا جمالیاتی حظ بھی فی نفسہ ان کے لئے شاعری کا واحد مقصد نہیں۔ وہ سمجھتے ہیں کہ شاعری میں جب تک جمال جلال سے ہم رشتہ نہ ہو اس وقت تک اسے تکمیل نہیں حاصل ہو سکتی۔

نہ ہو جلال تو حسن و جمال بے تاثیر

نرا نفس ہے اگر نغمہ، ہو نہ آشناک

اقبال کے خیال میں شاعری ہی نہیں مصوری، سنگ تراشی، موسیقی اور فن تعمیر جیسے دوسرے

فنون لطیفہ میں ان دونوں عناصر کا اشتراک ناگزیر ہوتا ہے۔ یہی وجہ ہے کہ وہ مسجدِ قرطبہ سے مخاطب ہو کر اس کے جلالِ جمال کو ہی پائدار اور لافانی فتی شاعر کی بنیادی خصوصیت بتاتے ہیں۔ وہ ان خصوصیات کے علاوہ فن کے لئے خونِ جگر کی آمیزش کی شرط بھی عائد کرتے ہیں۔

رنگ ہو یا خشت و سنگ چنگ ہو یا حرف و صوت

معجزہ فن کی ہے خونِ جگر سے نمود

یا پھر یہ کہ "نفتش ہیں سب نا تمام خونِ جگر کے بغیر

ان مصرعوں میں اقبال نے تمام فنونِ لطیفہ کا احاطہ رنگ، خشت و سنگ، چنگ، حرف اور صوت کے الفاظ سے کر لیا ہے، اور اپنے ان تصوراتِ شعر کو ایک مطلق اصول بنا کر پیش کیا ہے۔ اقبال یہ بھی کہتے ہیں کہ

مجھے خبر نہیں، یہ شاعری ہے یا کچھ اور عطا ہوا ہے مجھے ذکر و فکر و جذب و سرور

ہر چند کہ ایجادِ معانی ہے خداداد کوشش سے کہاں مردِ ہنرمند ہے آزاد

جس کے سخن سے رنگِ طبیعت عیاں نہیں کچھ اور ہے وہ شاعر معجز بیاں نہیں

الفاظ کے پنچوں میں الجھتے نہیں دانا غواص کو مطلب ہے صدق سے کہ گہر سے

ان اشعار میں اقبال نے شاعری، ایجادِ معانی، معجزِ بیانی وغیرہ کے بارے میں اپنے خیالات پیش کئے ہیں۔ کبھی اقبال شاعری کو ذکر و فکر اور جذبِ مستی کی کیفیات کا اظہار سمجھتے ہیں تو کبھی یہ کہتے ہیں کہ شاعری کی صلاحیت ایک خداداد چیز ہے مگر شاعر اپنی طرف سے بھی اس کو نکھارنے اور سنوارنے کی کوشش کرتا ہے۔ وہ ایک شعر میں شاعری سے یہ توقع رکھتے ہیں کہ اس سے شاعر کا مافی الضمیر اور رنگِ طبیعت منعکس ہو گا اور دوسرے شعر میں لفظ کے بالمقابل معنی و مفہوم کو فوقیت دیتے ہیں۔ ان شعروں سے پتہ چلتا ہے کہ اقبال کے نزدیک تخلیقی عمل ایک خاص کیفیت کا نام ہے جسے وہ ذکر و فکر اور جذب و سرور سے تعبیر کرتے ہیں، وہ شاعری یا ایجادِ معانی کو ایک وہی چیز ضرور سمجھتے ہیں مگر شاعر کی

کوشش اور اکتساب سے بھی انکار نہیں کرتے۔ وہ صرف اسی شاعری کو معجز بیانی کہتے ہیں جس میں شخصیت کا بھر پور اظہار ہوا ہو۔ اور شاعری کو وہ غوامی کا ایسا عمل سمجھتے ہیں جس کا ماحصل خوبصورت الفاظ یا زبان و بیان نہیں، بلکہ اس کا مقصد و منہما معنی و مفہوم کے گوہر نکالنا ہے۔ اقبال نے جاوید نامہ میں شاعر کی تعریف اور اس کے مقصد پر کئی شعر کہے ہیں :

فطرت شاعر سراپا جستجو ست	خالق و پروردگار آرزو ست
شاعر اندر سینہ ملت چو دل	ملنے بے شاعرے انبارِ گل
سوز و مستی نقش بند عالمے است	شاعری بے سوز و مستی ماتے است
شعر را مقصود اگر آدم گری است	شاعری ہم وارث پیغمبری است

جیسا کہ ان اشعار سے ظاہر ہوتا ہے کہ اقبال کے خیال میں تجسس اور تلاش مسلسل شاعر کا طرہ امتیاز ہے، کسی قوم کے درمیان شاعر کی مثال اس دل کی طرح ہے جو انسانی جسم کا مرکز و محور ہے، شاعری میں سوز و مستی کا وہ مقام ہے کہ اگر شاعری سے سوز و مستی کا عنصر نکال دیا جائے تو وہ ماتم گری کی مثال بن جاتی ہے۔ اخیر میں اقبال خلاصہ گفتگو بیان کرتے ہوئے کہتے ہیں کہ اگر شاعری کا مقصد شاعر نے انسان کی تربیت اور تکمیل کو بنایا جب تو شاعری جزو بیست از پیغمبری — ورنہ شاعر کو وارث پیغمبر نہیں قرار دیا جاسکتا۔

اقبال کی شاعری اور ان کی نثر سے اگر ان کے نظریہ شعر کی ستیرازہ بندی کی جائے تو جو بات ان کے یہاں بنیادی معلوم ہوتی ہے وہ یہ ہے کہ اقبال ہمیشہ اپنے نظریہ شعر کو اپنے منضبط فلسفے کا تابع رکھنا چاہتے ہیں۔ ایک معنی میں ان کے تنقیدی تصورات ان کی شاعری کا دفاع کرتے ہیں۔ جلال و جمال، سوز و مستی، عشق اور خودی یہ عناصر انسان کا مل کی تشکیل کے لئے اقبال کے نزدیک ناگزیر ہیں۔ اقبال خودی کا تصور انسان کی انفرادی زندگی کے لئے اور بے خودی کا تصور اجتماعی مقاصد کے لئے پیش کرتے ہیں۔ اقبال کے ان بنیادی افکار سے اندازہ ہوتا ہے کہ اگر کوئی دوسرا شخص بھی اقبال کی نظر سے شاعری کے اغراض و مقاصد کا جائزہ لے تو وہ بھی وہی تصور شعر پیش کرے گا جو اقبال نے پیش کیا ہے۔ اقبال کے افکار اس تصور شعر کے متقاضی ہیں جو مندرجہ بالا اشعار میں پیش کیا گیا ہے۔ یعنی یہ کہ شاعری کا کام دلوں کو افسردہ کرنے کے بجائے حوصلہ بخشنا ہے۔ ۲۔ اگر شعر کا مقصد آدم گری ہو تو



وہ پیغمبرانہ صفات کا حامل ہو جاتا ہے ۳ شاعر کے وجود کے بغیر کوئی قوم مٹی کے ڈھیر سے کم نہیں،  
۴ شاعری ہی نہیں کوئی بھی فن جلال و جمال کی آمیزش کے بغیر نامکمل ہے، ۵ فن درحقیقت ابدی  
قدروں کی توحید کا ایک ذریعہ ہے، ۶ شاعری صرف لفظی بازی گری نہیں، بلکہ خیالات اور افکار کی  
ترسیل کا ذریعہ ہے۔ ۷ شاعری اگر زندگی کے لئے وقف نہیں تو اس کی کوئی معنویت نہیں۔  
اس طرح اقبال فن برائے زندگی کے تصور کے حامی ہو جاتے ہیں، ان کی نظر میں فن برائے فن کا نظریہ  
درست نہیں۔ ان کا خیال ہے کہ :-

ہر چیز کو انسانی زندگی کے لئے وقف ہونا چاہیے، اور اس لئے ہر وہ آرٹ جو زندگی  
کے لئے مفید ہو اچھا اور جائز ہے اور جو زندگی کے خلاف ہو، جو انسانوں کی ہمتوں  
کو لپت اور ان کے جذبات عالیہ کو مردہ کرنے والا ہو قابل نفرت و پرہیز ہے۔<sup>۳۲</sup>

اقبال کے تصورات شعر کا احاطہ کیجئے تو اندازہ ہوتا ہے کہ وہ قدیم مشرقی معیار نقد سے استفادہ بھی  
کرتے ہیں اور اس روایت کے امین بھی ہیں مگر ساتھ ہی اس پر اضافہ بھی کرتے ہیں اور ان تصورات  
کو اپنے فلسفیانہ خیالات سے ہم آہنگ بھی کرنے کی کوشش کرتے ہیں۔

اقبال کے کم عمر معاصرین میں تنقیدی شعور کے نقطہ نظر سے حسرت موہانی بھی ایک قابل لحاظ  
شاعر ٹھہرتے ہیں۔ انھوں نے اپنے ناقدانہ خیالات کا اظہار رسالہ اُردو کے معنی کے صفحات پر شاعری  
کے فنی مباحث پر مبنی اپنی کتابوں میں، اور ان کے ساتھ کہیں کہیں اپنے مختلف اشعار میں کیا ہے۔  
حسرت فارسی روایت شعر کے پروردہ تھے اس لئے قدیم مشرقی معیار نقد سے کسب فیض کرنے والوں  
میں ان کو نمایاں حیثیت حاصل ہے۔ حسرت کبھی اپنی شاعری میں شیرینی کا ذکر کرتے ہیں تو کبھی  
سوز و گداز کا، مگر شیرینی اور سوز و گداز کی صفات پیدا کرنے کا مقصد وہ یہ بتاتے ہیں کہ شاعری میں  
لطف کلام اپنے نقطہ عروج پر پہنچ جائے۔ حسرت ترے سخن پہ ہے لطف سخن تمام،

حسرت لطف سخن کے علاوہ سہل ممتنع پر بھی زور دیتے ہیں۔ وہ کہتے ہیں کہ سہل

سہل کہتا ہوں ممتنع حسرت      نغز گوئی مسیرا شعار نہیں

وہ اپنی شاعری کو گنجینہ معانی بنا نا چاہتے ہیں، مگر یہ تمنا ان کے کلام میں تعلق بن کر آتی ہے۔

پس تو یہ ہے کہ شعر حسرت بھی      ایک گنجینہ معانی ہے

وہ ہشاعری کی اثر اندازی کے اس حد تک قائل ہیں کہ ان کے نزدیک اصل شعر اپنی اثر اندازی سے پہچانا جاتا ہے۔

شعر در اصل ہیں وہی حسرت سنتے ہی دل میں جو اتر جائیں

حسرت کے محولہ بالا اشعار سے پتہ چلتا ہے کہ وہ بھی اپنے بیش تر متقدمین کی طرح فارسی کی ادبی اور تنقیدی روایت سے کسب فیض کرتے ہیں۔ اس جگہ ان کی شاعری کی قدر و قیمت ما اس پر اصول تنقید کے انطباق سے بحث نہیں، مگر جب وہ نثر اور نظم میں اپنی پسندیدہ شاعری کے اوصاف بیان کرتے ہیں تو وہ اوصاف وہی ہوتے ہیں جو عربی اور فارسی کے علماء شعر کے درمیان عام اور مقبول رہے ہیں، شعر کا سہل ممتنع کی مثال ہونا، گنجینہ معانی ہونا اور دل میں اتر جانے کی صفت سے متصف ہونا، یہ شاعری کے وہی محاسن ہیں جن کا ذکر نظامی عروضی سمرقندی، محمد عوفی اور شمس قیس رازی کے یہاں اور ان سب سے پہلے عرب نقادوں کی کتابوں میں ملتا ہے۔

شعرا کے تنقیدی شعور کا ایک اور مظہر استاد ی اور شاگرد ی کی روایت رہی ہے۔ شاگردوں کے کلام پر اساتذہ کی اصلاحات اور اصلاحات کے جواز پر مبنی خیالات بعض تنقیدی نکات کو سامنے لاتے ہیں۔ جب استاذ اپنے کسی شاگرد کے کلام پر اصلاح دیتا ہے تو اس کے سامنے شاعری کے حسن و قبح کے شعور کی بنا پر ہی فتنی نقائص ہوتے ہیں۔ استاد اصلاح دے کر نقائص کو دور کرنا چاہتا ہے کبھی الفاظ بدلتا ہے، کبھی محاورے کو درست کرتا ہے، کبھی عروض کی خامیوں پر نگاہ رکھتا ہے تو کبھی شاعر کے مدعا کو زیادہ قابل ترسیل اور موثر بنا دیتا ہے۔ چند مثالوں سے اصلاح کی اہمیت کو زیادہ بہتر طور سے سمجھا جا سکتا ہے۔ آتش نے اپنا شعر

تری تقلید سے کبک درمی نے ٹھو کریں کھائیں

چلا جب جانور پر یوں کی جال اس کا چلن بگڑا

مصحفی کے سامنے بڑھا تو مصحفی نے دوسرے مصرع میں جانور کے لفظ کو 'آدمی' کے لفظ سے بدل دیا۔ آتش کے ایک شاگرد صبا نے شعر کہا ہے۔

جانب دشت جو میں چاک گریباں نکلا کوہ فرہاد سے مجنوں سے بیباں نکلا

آتش نے اس پر یوں اصلاح دی کہ

گھر سے وحشت میں جو ہیں چاک گریباں نکلا

کوہ فر باد سے مجنوں سے بیباں نکلا

مومن کے ایک شاگرد نے اپنی غزل کے لئے یہ مطلع کہا ہے

ہجر میں کیوں کر پھروں ہر سو نہ گھبرایا ہوا

وصل کی شب کا سماں آنکھوں میں ہے چھایا ہوا

مومن نے اس شعر کے پہلے مصرعے میں تبدیلی کر دی اور یہ شعر بدل کر یوں ہو گیا ہے

اس طرف کو دیکھتا بھی ہے تو شرمایا ہوا وصل کی شب کا سماں آنکھوں میں چھایا ہوا

حالی کا ایک شعر تھا ہے

عمر شاید نہ کرے آج ونا سامنا ہے شب تنہائی کا

غالب نے اس پر یہ اصلاح تجویز کی کہ اگر 'سامنا' کو بدل کر 'کاٹنا' کر دیا جائے تو شعر زیادہ بہتر ہو جائے گا۔

اصلاحات کی ان مثالوں سے پتہ چلتا ہے کہ اساتذہ نے بالعموم شعر کو زیادہ بامعنی، زیادہ نوکیلا اور

تعقید لفظی یا تعقید معنوی سے محفوظ کرنے کی کوشش کی ہے۔ بہت سی اصلاحات ایسی ملتی ہیں

جن کے اسباب بھی استادوں نے واضح کر دئے ہیں۔<sup>۳۵</sup> تسلیم کے شاگرد عرش کا شعر تھا ہے

جہاں کل دیکھتے تھے ایک مجمع نظر آتا وہاں کوئی نہیں آج

اس شعر پر تسلیم نے رائے دی کہ 'مصرع ثانی میں تعقید ہے، اسے یوں بنا دو'

وہاں کوئی نظر آتا نہیں آج

عرش نے شعر کہا ہے

اس سادہ دل نے مجھ کو جو دیوانہ کر دیا زنجیر ناپسند ہوئی ناگوار طوق

تسلیم نے رائے دی کہ "جو نیک سادہ دل احمق کو کہتے ہیں، اس لئے پہلے مصرع کو یوں بنا دو" ع

اس سادہ رونے مجھ کو جو دیوانہ کر دیا

غالب کے سامنے صوفی منیری کا یہ شعر آیا کہ ہے

اک مقام ادنیٰ سا اس کا قوسیں عرش و کرسی تہہ پاچوں نعلین

غالب نے پورے شعر کو قلم زد کر دیا، اور اس کی وجہ یہ بیان کی "یہ شعر دو سبب سے کٹا، ایک تو یہ کہ

’قوسین‘ و ’نعلین‘ دونوں جگہ ’ی‘ اور ’ن‘ تثنیہ کے سبب ہے۔ یہ قافیہ جائز نہیں۔ دوسرے یہ کہ اس سے عرش کی توہین ہوتی ہے“۔ ان مثالوں سے یہ حقیقت آشکار ہوتی ہے کہ اصلاح دینے والے پرانے اردو شعرا کے نقائص کی نشاندہی میں بالعموم فارسی کی شعری روایت کے سائے میں اساتذہ کا شعری مذاق پرورش پایا ہوا معلوم ہوتا ہے۔ اس طرح اصلاح سخن کے اصول و ضوابط فارسی کی تنقیدی روایت سے جا ملتے ہیں۔

اردو شعرا کے تنقیدی شعور کے آثار اصلاح سخن کی روایت کے علاوہ مشاعروں میں کئے جانے والے اعتراضات اور ادبی معرکوں میں بھی ملتے ہیں۔ مگر مشاعروں میں کئے جانے والے اعتراضات کو پورے طور پر محفوظ نہیں کیا جاسکا۔ اس لئے اس کے تاریخی ارتقاء اور زمانی اعتبار سے شعراء کے بدلتے ہوئے معیار شعر کا مطالعہ پورے طور پر نہیں کیا جاسکتا۔ البتہ جو اعتراضات بعض کتابوں میں محفوظ کئے گئے ہیں ان سے پتہ چلتا ہے کہ مشاعروں میں کئے جانے والے اعتراضات کا تعلق زیادہ تر زبان و بیان کی نزاکت، عروض سے واقفیت اور ردیف و قوافی کے صحیح استعمال سے تھا۔ مشاعرے کے ماحول میں داد و تحسین کی ایک خاص اہمیت ہوتی ہے۔ مگر اسے کیا کیجئے کہ مشاعروں کی داد و تحسین کسی تنقیدی نکتے کی طرف برائے نام ہی اشارہ کرتی ہے۔ سبحان اللہ، واہ واہ، کیا خوب بندش ہے، یہ شعر حاصل غزل ہے وغیرہ۔ اس قسم کے غیر واضح اور رسمی جملے شعراء کے تنقیدی شعور کی طرف ہماری رہنمائی نہیں کرتے۔ جہاں تک شعراء کے ادبی معرکوں کا سوال ہے تو یہ موضوع الگ سے تحقیق کا موضوع بن سکتا ہے کہ ادبی معرکوں میں معروضیت کی کمی کے سبب شاعری کی قدر و قیمت کی پرکھ کس حد تک ممکن ہو سکتی تھی۔ جب نیت درست نہ ہو، اعتراض کرنا اور کیڑے نکالنا اصل مقصد و مدعا ٹھہرے اور صرف اپنی بڑائی اور عظمت کے جھنڈے گاڑنے کا جنون غالب آجائے، تو اس صورت حال میں سنجیدہ اور دیانتدارانہ طور پر فنی اقدار اور عملی مباحث کے بروئے عمل آنے کا سوال مشکل سے ہی پیدا ہوتا ہے۔ گذشتہ صفحات میں عربی اور فارسی کی تنقیدی روایت سے متاثر شعراء کے صرف ان تنقیدی خیالات پر زیادہ توجہ صرف کی گئی ہے جو ان کی نثری نگارشات اور شاعری میں اظہار پذیر ہوئے ہیں۔ راقم الحروف کا خیال ہے کہ اس سلسلے میں جو مثالیں اور حوالے دیئے گئے ہیں وہ مشاعروں میں کئے جانے والے اعتراضات اور ادبی معرکوں کے مباحث کی نوعیت کی بھی عکاسی کرتے ہیں۔ جن اصولوں کو ان شعراء نے شاعری کی اصل اصول قرار دیا، انہیں اپنے اعتراضات میں بھی اپنایا اور ادبی معرکوں میں بھی استعمال کیا۔ اس باب میں جن شعراء کے

تنقیدی شعور کو زیر بحث لایا گیا ہے عموماً ان کی تربیت اور ذہنی نشوونما میں مشرقی علوم متداولہ کا بڑا حصہ رہا۔ چنانچہ ان کو جو شعری، تنقیدی اور علمی روایت ملی وہ عربی اور فارسی شریات کی روایت تھی۔ اس روایت کا حصہ مشرقی شاعری بھی تھی اور تنقیدی نظریات بھی۔ — اردو کے پرانے شعراء میں اس روایت کے مختلف عناصر کی نشاندہی ثابت کرتی ہے کہ دوسرے علوم و فنون (منطق، فلسفہ، حدیث، تفسیر، ہیئت، نجوم، کلام وغیرہ) کی طرح بیسویں صدی کے اوائل تک کے بیش تر شعراء نے اپنی شاعری اور شاعری سے متعلق فنی اور تنقیدی مباحث کے معاملے میں عربی اور فارسی کی روایت کا احترام بھی کیا ہے اور اس کی ترویج کا کام بھی انجام دیا ہے —

\* \* \*

# مشرقی شعریات

اور

## روایتی اردو تنقید

اردو کی ادبی تنقید کو دو ادوار میں تقسیم کیا جاسکتا ہے۔ اردو تنقید کا پہلا دور شعرائے اردو کے تذکروں اور قدیم شعرائے کے تنقیدی شعور پر مشتمل ہے۔ دوسرا دور ”مقدمہ شعرو شاعری“ کی اشاعت کے ساتھ شروع ہوتا ہے، جس میں قدیم و جدید اقدار نقد کی اساس پر اردو تنقید کے خدو خال کی شناخت کرنے اور اصول و ضوابط متعین کرنے کی کوشش کی گئی ہے۔ پہلے دور کو اردو تنقید کے آثار یا ابتدائی نقوش سے موسوم کرنا زیادہ مناسب معلوم ہوتا ہے، کہ اس دور میں اصطلاحات کے معانی و مفہیم کے عدم تعین، تنقیدی بیانات کے ابہام، اور تنقید کی زبان کے منشکل نہ ہونے کے سبب، تنقید کے اصول و نظریات، منضبط اور منظم انداز میں نہیں ملتے۔ اس میں کوئی شک نہیں کہ شاعری کے بنیادی مسائل پر پہلے دور کی تنقید میں بھی بعض اہم مباحث اور ناقدانہ تصورات ملتے ہیں مگر ان مباحث اور تصورات کو قدیم مشرقی معیار نقد کا ضمیمہ کہنا زیادہ مناسب ہے شعرائے اردو کے تذکرے چونکہ عموماً شاعروں نے لکھے اس لئے شاعروں کے تنقیدی شعور اور تذکروں میں پائی جانے والی تنقید کا رنگ ڈھنگ ایک جیسا ہے۔ اس تنقید کو عربی اور فارسی کی تنقید سے متاثر کہنا بجا ہے۔ مگر یہ بھی درست ہے کہ تذکروں کے دور کی تنقید درحقیقت مشرقی معیار نقد کی توسیع یا تسلسل معلوم ہوتی ہے بمقابلہ اس کے کہ یہ اس سے متاثر ہو — اس کے اسباب واضح ہیں، ان میں سے سب سے اہم سبب ہمارے پرانے شاعروں کا فارسی کی تذکرہ نویس اور فارسی شاعری کی روایت سے براہ راست کسب فیض کرنا رہا ہے۔

اردو تنقید کا دوسرا درجہ الطاف حسین حالی سے شروع ہوتا ہے، وہ مقدمہ شعرو شاعری

کی شکل میں مغربی تنقید کے اثرات کی اثر پذیری کی پہلی مثال پیش کرتا ہے۔ مگر یہ صرف مثال ہے، درحقیقت حالی مقدمہ شعر و شاعری میں ادبی تنقید کا جو تانا بانا بنتے ہیں اس کی اساس عربی اور فارسی کی تنقیدی روایت ہے۔ حالی مغربی تنقید سے جو جزوی واقفیت رکھتے ہیں یا ثانوی ذرائع سے انھیں اس سلسلے میں جو معلومات بہم پہنچتی ہیں، ان کو اپنی تنقید کے جو کھٹے میں کسی نہ کسی طرح فٹ کرنے کی کوشش کرتے ہیں۔ حالی مغربی تنقید سے کما حقہ واقفیت رکھتے ہیں اور نہ مستعار لئے ہوئے مغربی تصورات نقد سے کوئی عظیم اثنان تنقیدی نظام مرتب کرنے کی پوزیشن میں خود کو محسوس کرتے ہیں۔ چنانچہ وہ ایک عظیم اثنان تنقیدی نظام مرتب تو ضرور کرتے ہیں مگر اس کی بنیادیں عربی اور فارسی ہی کی تنقیدی روایت پر استوار کرتے ہیں۔ البتہ اپنے مفروضات، دعاوی اور بعض مباحث کی تجدید کی غرض سے وہ مغرب کے تنقیدی تصورات سے مدد ضرور لیتے ہیں مگر مغرب کے تنقیدی تصورات حالی کے نظام تنقید سے قدرے الگ، خارجی اور اوپر سے لادے ہوئے نظر آتے ہیں۔ ——— حالی نے مقدمہ شعر و شاعری لکھ کر اردو تنقید کو قطعی شکل و صورت دی اور اس کے ابہام کو وضاحت سے ہم کنار کیا۔ حالی کی بعض مجبوریوں کے باوجود، حالی کے زمانے میں اور ان کے بعد، بالعموم ان کی مغرب زدگی کو ہی ہدف تنقید بنایا گیا۔ مگر یہ نہ بھولنا چاہیے کہ حالی کی یہ ناممکن اثر پذیری ہی ان کی تنقید کو نسبتاً زیادہ وسیع تناظر فراہم کرتی ہے اور حالی کا یہی رویہ حالی کے بعد کی اردو تنقید کو مغربی نقادوں کے تنقیدی اکتسابات سے استفادہ کرنے کا شعور بخشتا ہے۔ اس طرح یہ کہنا غلط نہ ہوگا کہ تذکروں کی تنقید اور حالی کے بعد کی ادبی تنقید کے دو ادوار واضح طور پر الگ الگ نظر آتے ہیں۔ ان دونوں ادوار کے درمیان محمد حسین آزاد کی حیثیت عبوری دور کے ایک نقاد کی ہے۔ ———

## محمد حسین آزاد

محمد حسین آزاد کی کتاب 'آب حیات' شعرائے اردو کے تذکروں کی تنقیدی روایت کی آخری کڑی بھی ہے اور ادبی تاریخ کے ساتھ ادبی تنقید کی شیرازہ بندی کی ابتدائی کوشش بھی۔ محمد حسین آزاد کی تنقید تذکروں کی طرح انشا پر داری اور شاعرانہ طرز بیان کی مثال بھی پیش کرتی ہے مگر ساتھ ہی شاعروں کے زبان و بیان اور موضوع و مافیہ کو سامنے رکھ کر محاکمہ کرنے کی کوشش بھی کرتی ہے۔

کلیم الدین احمد کو آزاد کی تنقید میں خامیاں ہی خامیاں نظر آتی ہیں مگر جب وہ حالی اور آزاد کی زبان کا فرق بتاتے ہیں تو حالی کے بارے میں کہتے ہیں کہ "وہ کام کی باتیں کام کی زبان میں کرتے ہیں۔ آزاد نے زبان میں پرانے تذکروں کی تقلید کی۔ اس لئے کام کی باتیں بھی کام کی زبان میں نہ کر سکے، لہٰذا یہاں ایک دلچسپ بات یہ ہے کہ کلیم الدین احمد کی اس بات میں جہاں محمد حسین آزاد کی زبان کی ایک خامی بیان کی گئی ہے وہیں ایک اعتراف بھی موجود ہے۔ یعنی یہ کہ تنقیدی نقطہ نظر سے محمد حسین آزاد کام کی باتیں بھی کرتے ہیں۔ راقم الحروف ان ہی کام کی باتوں کو اردو تنقید کی شیرازہ بندی کی اولین کوششوں میں شمار کرتا ہے۔ جہاں تک آزاد کی زبان کا سوال ہے تو یہ بات غلط نہیں کہ تذکروں کی غیر شیرازہ بند اور غیر منضبط تنقید کے ایک تنقیدی نظام کی شکل اختیار نہ کر سکنے میں اس زبان کا بھی دخل رہا ہے جو کسی بھی طرح تنقید کی زبان کہلانے کی مستحق نہ تھی۔ اس طرح یہ کہنا چاہیے کہ اپنی زبان اور انشا پر داری کے اعتبار سے محمد حسین آزاد کا سلسلہ اپنے ماقبل کے تذکرہ نگاروں سے ملتا ہے اور تنقیدی خیالات کے نقطہ نظر سے وہ بعد کی ادبی تنقید کے لئے فضا آفرینی کا کام کرتے ہیں۔

الطاف حسین حالی نے اپنی کتابوں میں محمد حسین کی کتاب 'آب حیات' سے جو استفادہ کیا ہے وہ ہماری نظر سے مخفی نہیں۔ ڈاکٹر وحید قریشی نے غلط نہیں کہا ہے کہ "مقدمہ" کے "اردو ماخذوں میں سب سے بڑا ماخذ آب حیات ہے جس کا اثر بجا طور پر کتاب میں نظر آتا ہے"۔ آزاد کی اس اثر اندازی سے



بھی اس بات کی تصدیق ہوتی ہے کہ الطاف حسین حالی سے شروع ہونے والی ادبی تنقید کی فضا محمد حسین آزاد کیوں کرتا رہتا ہے۔ محمد حسین آزاد کے ایک محقق ڈاکٹر اسلم فرخی نے حالی کی تنقید پر آزاد کے اثر کو ایک مثال سے واضح کیا ہے۔ انھوں نے غالب کی شاعری کے بارے میں پہلے آزاد کی رائے لکھی ہے اور اس کے بعد خود اس طرح اظہار خیال کیا ہے :-

آزاد کے بیان کی اثر پذیری اور دلکشی کا سب سے بڑا ثبوت یہ ہے کہ غالب کے سلسلے میں ان کے ہمیشہ تر بیانات کو حالی نے بہ ادنیٰ تصرف یا دیگر غالب میں جگہ دی ہے۔ اگرچہ انھوں نے ایک جگہ کے علاوہ اور کہیں آزاد کا حوالہ نہیں دیا۔ حالانکہ اب حیات اور یادگار غالب کے تقابلی مطالعے سے یہ بات واضح ہو جاتی ہے کہ حالی پر آزاد کا اثر بہت گہرا ہے۔

محمد حسین آزاد عربی اور فارسی کی ادبی روایت کے پروردہ ہیں، اس لئے اس روایت کا جادو ان کے افکار کے سر چڑھ کر بولتا ہے۔ وہ اپنے خیالات، اپنی پیشہ ورانہ مجبوریوں اور سرسید کی تحریک سے کسی حد تک متاثر ہونے کے سبب مغربی شعر و ادب سے استفادے پر بہت زیادہ زور دیتے ہیں، اس لئے ان پر مغرب کی کورانہ تقلید کا الزام عائد کیا جاتا ہے۔ مگر آزاد کے ان دونوں رویوں کے مابین جو چیز بہت نمایاں نہیں دکھائی دیتی وہ ان کی ناقدانہ اہمیت ہے۔ انھیں یا تو ادب کے مورخ کا نام دیا جاتا ہے یا ادیبوں کے سوانح نگار کی حیثیت سے پیش کیا جاتا ہے۔ حالانکہ اپنی ان دونوں حیثیتوں میں وہ ناقدانہ ذمہ داریوں سے حتیٰ الوسع عہدہ برآ ہونے کی کوشش کرتے ہیں۔ یہ بات اپنی جگہ درست ہے کہ ان کی تمام تحریروں میں انشا پر داری کی لئے بہت تیز ہے، اتنی تیز کہ آزاد کو انشا پر داری کی حیثیت سے پیش کرنے کو بالعموم ان کی بنیادی خصوصیت کی پیش کش کے مترادف سمجھ لیا جاتا ہے۔ مگر اس سے یہ کہاں ثابت ہوتا کہ جو ادیب بڑا انشا پر داز ہو گا اس کے تنقیدی خیالات کو کوئی اہمیت حاصل نہ ہوگی۔ آئیے ان کے تنقیدی خیالات کی قدر و قیمت کو سمجھنے کی غرض سے ان کی بعض کتابوں پر ایک طائرانہ نگاہ ڈالیں۔

محمد حسین آزاد کی تصانیف میں اب حیات، نگارستان فارس، سخن دان فارس کے علاوہ ان کے لکچر "نظم اور کلام موزوں کے باب میں خیالات" کو تنقیدی نقطہ نظر سے قابل لحاظ قرار دیا جانا

چاہیے۔ زمانی ترتیب کے اعتبار سے آزاد کے لکچر کو تقدم حاصل ہے۔ یہ وہ لکچر ہے جو آزاد کے سررشتہ تعلیمات (پنجاب) سے وابستگی کے زمانے میں انجمن پنجاب کے پیٹ فارم سے دیا تھا۔ یہ لکچر ایک معنی میں نظم جدید کی تحریک کا منشور اور پیش خیمہ بھی ہے۔ "نظم اور کلام موزوں کے باب میں خیالات" کے عنوان سے اپنے لکچر میں یوں تو آزاد نے اپنے مطلب کی باتیں بعد کے حصے میں کی ہیں، مگر ابتدائی صفحات میں انہوں نے شعر کی ماہیت، شاعر کی حیثیت اور شاعر کے تخلیقی عمل سے ملتی جلتی باتیں کی ہیں۔ اس لکچر میں آزاد کو اپنے حدود کا احساس ہے، اس لئے وہ انشا پر دازی سے کم کام لیتے ہیں، اپنے مافی الضمیر کو وضاحت کے ساتھ اور ٹھوس انداز میں پیش کرتے ہیں۔ وہ سب سے پہلے شعر کے معنی و مفہوم کے تعین کی کوشش کرتے ہیں اور اس تعین میں بغیر نام لئے عہد عباسی کے عرب نقادوں کی تعریف شعر پر ایک صفت کا اپنی طرف سے اضافہ کرتے ہیں۔ وہ کہتے ہیں:

"کتابوں میں اکثر شعر کے معنی کلام موزوں و مقفیٰ لکھے ہیں۔ لیکن درحقیقت چاہیے

کہ وہ کلام موثر بھی ہو۔ ایسا کہ مضمون اس کا سننے والے کے دل پر اثر کرے۔ اگر

کوئی کلام منظوم تو ہو لیکن اثر سے خالی ہو تو ایک ایسا کھانا ہے جس میں کوئی مزا

نہیں، نہ کھانا بیٹھا،" ۵

عرب ناقدین کے درمیان شعر کی تعریف 'کلام موزوں و مقفیٰ' سے کرنے کا انداز عام رہا ہے۔ اس پر بعض نے بامعنی ہونے کی شرط بڑھائی اور بعض نے شاعر کے ارادے کی شرط کو اہم قرار دیا۔ محمد حسین آزاد اس کے موثر ہونے پر زور دیتے ہیں۔ اس سے پتہ چلتا ہے کہ آزاد کے نزدیک شاعری کے لئے شاعر کے ارادے یا شاعری کے بامعنی ہونے سے زیادہ اس کی اثر اندازی کو اہمیت حاصل ہے۔ اس سے یہ شبہ گزرتا ہے کہ ممکن ہے آزاد کے خیال میں شعر کے لئے بامعنی ہونے کی قید غیر ضروری ہو۔ مگر ایسا نہیں ہے۔

در اصل آزاد کلام موزوں و مقفیٰ کے موثر ہونے کو بامعنی ہونے کا مترادف بھی سمجھتے ہیں اور اس کا نعم البدل بھی۔ آزاد اپنے لکچر میں شعر کی تعریف کرنے کے بعد شعر کے بعض ان مباحث کا ذکر

چھڑتے ہیں جو مشرقی شعریات میں بالعموم اہم سمجھے جاتے رہے ہیں، وہ یہ تو نہیں کہتے ہیں کہ شاعر "تلامیذ الرحمن" ہوتے ہیں مگر جو کچھ کہتے ہیں اس کا مفہوم و مدعا یہی ہے۔ ان کے نزدیک شاعری کسی چیز نہیں۔ وہ شاعری کو وہی صلاحیت سمجھتے ہیں، شاعر ان کے خیال میں اپنی اس وہی صلاحیت

کا استعمال کر کے لفظ و معنی اور زبان و بیان پر مالکانہ تصرف کا حقدار ہو جاتا ہے۔

..... فی الحقیقت شعر ایک پر تو روح القدس کا اور فیضانِ رحمتِ الہی کا ہے

کہ اہل دل کی طبیعت پر نزول کرتا ہے۔ یہی سبب ہے کہ ظاہراً اپنے کلبہ اتران میں پڑا رہتا ہے مگر تمام عالم میں اس طرح حکومت کرتا ہے جیسے کوئی صاحب خانہ اپنے گھر میں پھرتا ہے۔ پانی میں مچھلی اور آگ میں سمندر ہو جاتا ہے۔ ہوا میں طائر بلکہ آسمان پر فرشتہ کی طرح نکل جاتا ہے۔ جہاں کے مضامین چاہتا ہے بے تکلف لیتا ہے اور بہ تصرفِ مالکانہ اپنے کام میں لاتا ہے۔ رہے سعادت اس کی جسے ایسے ملکِ معنی کی سلطنت نصیب ہو؛

اس چھوٹے سے ٹکڑے میں کئی اہم باتوں کی طرف اشارے ملتے ہیں۔ شعر کو پر تو روح القدس اور فیضانِ رحمتِ الہی کہنا، ثابت کرتا ہے کہ آزاد شاعری کو ایک وہی چیز سمجھتے ہیں اور اس کا اہل صرف ان لوگوں کو گردانتے ہیں جو اہل دل ہوتے ہیں۔ اگلے جملوں میں وہ شاعر کو تمام عالم میں حکومت کرنے والا اور پورے عالم کو شاعر کے لئے ایک ایسے گھر کی مانند بتاتے ہیں جس کے جس حصے میں وہ جانا چاہے جاسکتا ہے اس بات سے آزاد شاعر کی قوت تخیل کی دسترس ظاہر کرنا چاہتے ہیں۔ ان کے خیال میں کسی مالک مکان کو اپنے مکان پر ایسا تصرف حاصل ہوتا ہے جسے آپ مادی تصرف کا نام دے سکتے ہیں مگر شاعر کو پوری کائنات پر ذہنی اختیار حاصل ہوتا ہے۔ یہی اختیار اس کے لئے واہمہ بھی ہے تصور بھی اور تخیل بھی۔ جب آزاد یہ کہتے ہیں کہ ”جہاں کے مضامین چاہتا ہے، بے تکلف لیتا ہے اور بہ تصرفِ مالکانہ اپنے کام میں لاتا ہے“ تو ان کی مراد اس جملے سے اس کے علاوہ اور کچھ نہیں کہ شاعر اپنی فینسی کی صلاحیت سے ان دیکھی چیزوں کو دیکھی ہوئی اور بعض غیر مربوط اور لا تعلق اشیاء میں ربط کی جستجو کر کے انہیں اپنے تخیل کے ذریعے مربوط اور باہم ہم رشتہ بنا کر پیش کر سکتا ہے۔ تخیل کی بحث حالی اور شبلی نے بہت تفصیل سے اپنی کتابوں میں کی ہے۔ آزاد اس اہم شعری مسئلے پر باقاعدہ بحث نہیں کرتے مگر بعض ایسے اشارے ضرور کر گزرتے ہیں جن سے پتہ چلتا ہے کہ وہ ان مسائل سے پوری طرح باخبر تو ہیں لیکن اپنی کتابوں کے موضوعات کی پابندی کے سبب ان پر پوری توجہ صرف نہیں کر پاتے۔ زبان و بیان پر شاعر کی قدرت اور اشیاء پر تخیلی تصرف کا ذکر، آزاد جگہ جگہ کرتے ہیں۔ وہ تخیل، تصور یا واہمہ کی اصطلاحات کا استعمال نہیں

کرتے مگر شاعرانہ قدرت کا ذکر اس طرح کرتے ہیں گویا وہ ان اصطلاحات کی مدد کے بغیر اپنی بات لوگوں تک پہنچانا چاہتے ہیں۔

”شاعر اگر چاہے تو اموراتِ عادیہ کو بھی بالکل نیا کر دکھائے۔ پتھر کو گویا کر دے۔

درختانِ پادر گل کو رواں کر دکھائے، ماضی کو حال، حال کو استقبال کر دے۔

زمین کو آسمان، خاک کو طلا، اندھیرے کو اجالا کر دے۔ اگر غور کر کے دیکھو تو اکسیر

اور پارس اسی کو کہنا چاہیے کہ جسے چھو جائے سونا ہو جائے“

اموراتِ عادیہ کو نیا کر دکھانا، پتھر کو گویا، درختوں کو رواں، ماضی کو حال اور حال کو استقبال کر دکھانا یا زمین کو آسمان اور مٹی کو سونا بنا کر پیش کرنا، یہ ساری باتیں تخیل کی غیر معمولی قوت اور زبان و بیان پر بے انتہا قدرت کی علامتیں ہیں۔ شاعر کے لئے اسی نوع کی قدرت کا بیان فارسی کے معروف شاعر اور ناقد نظامی عروضی سمرقندی نے یہ کہہ کر کیا ہے کہ ”شاعری صناعتی است کہ شاعر ہذا صناعت لتناقِ مقدمات موہمہ کند والتشام قیاسات منبتہ، برآں وجہ کہ معنی خرد را بزرگ گرداند و معنی بزرگ را خرد و نیکوراد رخلعت زشت باز نماید وزشت را در صورت نیکو جلوہ کند“ محمد حسین آزاد اپنے خیالات میں فارسی اور عربی کے علمائے شعر سے متاثر ہونے کے ساتھ اپنی اختراعی قوت کا استعمال بھی کرتے ہیں۔ چنانچہ وہ ”اموراتِ عادیہ کو نیا کر دکھانے“ کی بات کہہ کر ایک ایسا نکتہ پیش کر دیتے ہیں جو شاعری کی اصل ماہیت ہے۔ یونانی مفکروں کے نزدیک شاعری نقل ہے، بعض کے نزدیک نقل کی نقل ہے اور بعض کے خیال میں اشعار کی باز آفرینی ہے۔ عرب نقادوں نے آخر الذکر خیال کو زیادہ ترجیح دی ہے اور اکثر عرب نقاد اس بات پر متفق ہیں کہ شاعر ایک نئی دنیا کی تخلیق کرتا ہے۔ آزاد یا تودانستہ طور پر یا پھر اپنی قوتِ اختراع کے سبب کم و بیش یہی نتیجہ نکالتے ہیں اور شاعری کو زندگی یا اشعار کی تخلیق نو قرار دیتے ہیں۔ ظاہر ہے کہ شاعری کا یہی خاصہ اسے ہمیشہ تازہ رکھتا ہے اور اس کے الفاظ کی ہمہ جہتی اس کی شاعری پر قدامت کی گرد نہیں جمنے دیتی۔

محمد حسین آزاد جس طرح شاعری کو ایک مابعد الطبیعیاتی چیز سمجھتے ہیں اسی طرح وہ شاعری

کا رشتہ اخلاقیات سے بھی جوڑ دیتے ہیں۔ وہ حالی اور شبلی کی طرح اخلاقیات اور شاعری کے

رشتے پر تفصیلی بحث نہیں کرتے مگر وہ حالی کے طرفدار ہیں۔ وہ یہ سمجھتے ہیں کہ فحش مفاہیم اور

ناشائستہ خیالات کی شاعری کو شاعری سے موسوم ہی نہیں کرنا چاہیے۔ یہی نہیں وہ اس سے بھی آگے بڑھتے ہیں اور فن شعر گوئی کو گمراہی سے تعبیر کرنے والے نقادوں کے ہم خیال ہو جاتے ہیں۔ ان کے نزدیک صرف وہ شاعری گمراہی کے مترادف نہیں ہے جس میں صالح اقدار اور اخلاقی اعتبار سے پسندیدہ خیالات کا اظہار کیا گیا ہو۔ ایسا لگتا ہے کہ قرآن کا بیان ”الشعراء یبتغیہم الغاؤن الخ ہر لمحہ ان کے سامنے ہے اور صدر اسلام میں شاعری کے بارے میں جو خیالات قرآن کے زیر اثر عام رہے، ان سے آزاد پورے طور پر اتفاق کرتے ہیں۔ چنانچہ ان کے نزدیک بھی ایسی شاعری جواز کے حدود میں آتی ہے جس سے خُبثِ طبیعت کا اظہار نہ ہوتا ہو۔

”..... اکثر اشخاص علی العموم فن شعر گوئی کو گمراہی خیال کرتے ہیں اور فی الحقیقت حال ایسا ہی ہے۔ لیکن جو لوگ سب سے معنی اور اصل سخن کو پہنچے ہوئے ہیں وہ جانتے ہیں کہ اگر صناعتِ خُبثِ طبیعت سے صنعت کو بُری طرح کام میں لائے تو اصل صنعت پر الزام نہیں آسکتا..... شاعروں کی بدزبانی و بدخیالی سے ”شعر“ بھی تہمت کفر سے بدنام نہیں ہو سکتا۔ درحقیقت ایسے کلام کو شعر کہنا ہی نہیں چاہیے۔ کیوں کہ شعر سے وہ کلام مراد ہے جو جوش و خروشِ سنجیدہ سے پیدا ہوا ہے۔ اور اسے قوتِ قدسیہ الہی سے ایک سلسلہ خاص ہے۔ خیالات پاک جوں جوں بلند ہوتے جاتے ہیں، مرتبہ شاعری کو پہنچتے جاتے ہیں۔“ ۹

اس اقتباس میں آزاد نے جن خیالات کا اظہار کیا ہے ان سے اختلاف یا اتفاق اپنی جگہ، مگر ان چند جملوں میں ایک ساتھ آزاد نے شاعری کے لئے ایسے کئی نکات واضح کئے ہیں جو مزید وضاحت کے متقاضی ہیں۔ تاہم تفصیل سے احتراز کرتے ہوئے بعض نکاتوں کی نشاندہی ضروری معلوم ہوتی ہے۔ پہلی بات تو یہ ہے کہ آزاد اپنے تنقیدی خیالات میں عموماً انداز بیان، اسلوب اور لفظی محاسن پر نظر رکھتے ہیں۔ مگر یہاں سب سے زیادہ اہمیت دیتے ہیں۔ ایسا لگتا ہے کہ وہ معنی و مفہوم کے اسرار کو ہی اصل سخن بھی سمجھتے ہیں۔ دوسری بات یہ کہ ان کے نزدیک شاعری دوسرے علوم سے مختلف ہے۔ اسے وہ صنعت کا نام دیتے ہیں۔ (پچھلے صفحات میں آپ نے دیکھا ہے کہ نظامی عروضی سمرقندی بھی ”شاعری صناعتِ است“ کے الفاظ استعمال کرتے ہیں) تیسری چیز یہ کہ اخلاقی اعتبار سے برے

اور ناپسندیدہ خیالات سے مملو شاعری آزاد کے نزدیک دائرہ شاعری سے باہر ہے۔ اور آخری نکتہ یہ ہے کہ آزاد اپنے پورے تنقیدی رویے کے خلاف یہاں یہ بتاتے ہیں کہ شاعری کا نقطہ کمال درحقیقت پاکیزہ اور عمدہ خیالات کی بلندی ہے۔ آزاد اپنی تنقید میں زبان و بیان، صفائے کلام، روانی، برجستگی، فصاحت و بلاغت اور اثر اندازی وغیرہ وغیرہ کو شاعری کا نقطہ کمال بتاتے ہیں۔ یہاں وہ سب سے اہم معیار یہ مقرر کرتے ہیں کہ کسی شاعر کا شعری ارتقا دراصل خیالات کی روز افزوں پاکیزگی اور اخلاقی ارتقا کا مرہون منت ہے۔ رویے کا یہ تضاد درحقیقت رویے، یا تنقیدی خیالات کا تضاد نہیں معلوم ہوتا۔ ایسا لگتا ہے کہ آزاد خست طبیعت کے اظہار کے خلاف اپنی رائے کا اظہار کرنے میں اور قوت قدسیہ الہی سے شاعری کا سلسلہ خاص ثابت کرنے کے جوش میں بعض ایسی باتیں بھی کہہ جاتے ہیں جو ان کے مجموعی نظریہ شعر سے ہم آہنگ نہیں۔ محولہ بالا اقتباس میں شعر کی تعریف کرتے ہوئے، اُسے اُس کلام سے تعبیر کرنا "جو جوش و خروش سنجیدہ سے پیدا ہوا ہے"، بھی دلچسپی سے خالی نہیں۔ جوش و خروش کے ساتھ سنجیدگی کی صفت بجائے خود ایک سرکش گھوڑے کو لگام سے قابو کرنے کے مترادف ہے۔۔۔۔۔۔ یہ بات غماز ہے محمد حسین آزاد کے اس خیال کی کہ وہ ساری اخلاقی قدغنیں لگانے کے باوجود شاعری کے لئے جوش و خروش کی شرط سے انکار نہیں کرنا چاہتے۔ نتیجہ یہ نکلتا ہے کہ وہ شاعری کی تعریف میں اخلاقی پابندی بھی برقرار رکھنا چاہتے ہیں اور شاعر کی آزاد روی سے بھی انکار نہیں کرتے۔

آب حیات کو محمد حسین آزاد کا سب سے بڑا کارنامہ خیال کیا جاتا ہے۔ اپنی تمام کمیوں اور تاریخی تسامحات کے باوجود اس کی اہمیت مسلم ہے۔ آب حیات کے نام سے تذکرہ نگاری کے دور کے بعد وہ کتاب سامنے آئی جسے صحیح معنوں میں تنقیدی یا تاریخی تصنیف کا نام دیا جاسکتا ہے۔ تاریخ نویسی خود اپنی جگہ پر ایک تنقیدی عمل ہے۔ شاعر کی قدر و قیمت کے تعین، شاعری کی پرکھ اور شاعری کے ادوار کی نمایاں خصوصیات کے شعور کے بغیر تاریخ ادب لکھنا ممکن نہیں ہوتا۔ آب حیات پر رائے دیتے ہوئے ہمارے نقاد عام طور پر یہ بھول جاتے ہیں کہ جہاں آب حیات کے بعد اردو تنقید کی اب تک سب سے اہم کتاب "مقدمہ شعرو شاعری"، لکھی گئی وہاں آب حیات سے پہلے فارسی اور اردو میں تذکرہ نویسی کی ایسی روایت دور تک پھیلی ہوئی ہے جس میں نہ تنقید کی مخصوص زبان ملیتی

ہے، نہ وضاحت ملتی ہے اور نہ تنقیدی تصورات کو کسی سسٹم میں پیش کرنے کی کوئی کوشش نظر آتی ہے۔ آزاد اسی روایت کے پروردہ ہیں اس لئے اس روایت کے نقائص کا ان کی کتاب میں کسی حد تک درآنا کوئی حیرت کی بات نہیں ہے۔ اہمیت اس بات کی ہے کہ آزاد اپنے تنقیدی خیالات کے اظہار میں پرانے تذکرہ نویسوں سے کچھ آگے نظر آتے ہیں یا نہیں؟۔ پرانے تذکروں کے تناظر میں اس کا جواب اثبات میں ہوگا۔ آزاد پرانے تذکرہ نویسوں سے اس معنی میں بھی آگے ہیں کہ آزاد نے سب سے پہلے ادبی تنقید کے نظریاتی مباحث کا آغاز کیا۔ وہ اس لئے بھی قابل توجہ ہیں کہ انہوں نے عام تذکروں کے برخلاف بہت سے شاعروں کی انفرادیت کا سراغ لگانے کی کوشش کی۔ ان کی یہ اہمیت بھی ہے کہ وہ اپنے ماقبل کے تذکروں کی طرح صرف شاعروں کا انتخاب کلام یا اس پر تعمیم زدہ رائے نہیں دیتے بلکہ شاعروں کو مختلف ادوار میں تقسیم کر کے بھی دیکھتے ہیں اور شاعروں کی الگ الگ خصوصیات کے ساتھ کسی خاص دور کی خصوصیات کے تعین کی بھی کوشش کرتے ہیں۔ وہ آب حیات میں شعرار کے دور اول پر بحث کرتے ہوئے اس فرق تک بھی پہنچنا چاہتے ہیں کہ آخر وہ اپنے ہم عصروں سے کیوں مختلف ہو گئے کہ وہ ان کے برخلاف ایہام گوئی کو اپنانے کی کوئی ضرورت محسوس نہیں کی۔ پھر وہ ولی اور ان کے معاصرین پر رائے دیتے ہوئے بعض مشترک خصوصیات کی نشاندہی کرتے ہیں اور ان کے فطری انداز کو شاعری کے ایام طفولیت کی معصومیت سے تعبیر کرتے ہیں :

”ان بزرگوں کے کلام میں تکلف نہیں۔ جو کچھ سامنے آنکھوں کے دیکھتے ہیں اور

اس سے دل میں جو خیالات گذرتے ہیں، وہی زبان سے کہہ دیتے ہیں۔ ایچ پیج

کے خیال، دور دور کی شبیہیں، نازک استعارے نہیں بولتے۔ اس واسطے اشعار

بھی صاف اور بے تکلف ہیں۔ اور یہ دلیل ہے اس بات کی کہ ہر ایک زبان اور اس

کی شاعری جب تک عالم طفولیت میں ہوتی ہے تب تک بے تکلف، عام فہم اور

اکثر حسب حال ہوتی ہے۔ اسی واسطے سے لطف انگیز ہوتی ہے۔“

اس اقتباس میں ولی اور اس کے ہم عصروں کی شاعری میں جن مشترک صفات کا ذکر کیا گیا ہے وہ

ساری کی ساری وہی صفات ہیں جو فارسی اور عربی کے علمائے نقد اور ان کے اثر سے اردو کے

تذکرہ نگار زیر بحث لاتے رہے ہیں۔ مشاہدات، خیالات، نازک استعارات، دور دور کی تشبیہات، صفائی، بے تکلفی، لطف انگیزی کے علاوہ شاعری کے عام فہم اور حسب حال ہونے جیسی لفظیات اور اصطلاحات مشرقی شعریات کا حصہ رہی ہیں۔ آزاد اپنی تمام جدت پسندی اور مغرب کی تقلید کے باوجود مشرقی تنقید کے پیمانوں سے اثر پذیر رہی کا شعوری یا غیر شعوری اظہار کرتے ہیں۔ اب حیات کے صفحات میں مختلف شاعروں پر محاکمہ کرتے ہوئے آزاد عربی اور فارسی کی تنقیدی روایت کے اسیر دکھائی دیتے ہیں۔ ان کی تنقید کا ڈھانچہ، ان کی لفظیات، ان کے نزدیک شاعری کے محاسن اور معائب اور سب سے اہم چیز یہ کہ ان کی تنقید کا پورا ایڈیم، عربی اور عربی سے بھی کچھ زیادہ فارسی کی تنقیدی روایت کے زیر اثر مرتب ہوتا ہے، ذیل کی مثالوں سے یہ بات زیادہ واضح ہو سکتی ہے۔ انشاء کے مجموعہ کلام کے بارے میں رقم طراز ہیں:

”غزلوں کا دیوان عجب طلسمات کا عالم ہے۔ زبان پر قدرتِ کامل، بیان کا لطف“

محاوروں کی نمکینی، ترکیبوں کی خوشنما تراشیں، دیکھنے کے قابل ہیں“ — اللہ

وہ ناسخ کی غزلوں کا موازنہ بعض فارسی شاعروں سے کرتے ہیں۔ آزاد ناسخ کی خصوصیات کو ان کی وجہ تسمیہ بنا دیتے ہیں:-

”غزلوں میں شوکتِ الفاظ، بلند پروازی اور نازک خیالی بہت ہے اور تاثیر کم، کلمہ صائب کی تشبیہ و تمثیل کو اپنی صنعت میں ترتیب دے کر ایسی دست کاری اور مینا کاری فرمائی کہ بعض موقع پر بیدل اور ناصر علی کی حد میں جا پڑے اور اردو میں وہ اس سے صاحب طرز قرار پائے۔ انھیں ناسخ کہنا بجا ہے۔ کیوں کہ طرز قدیم کو نسخ کیا۔“<sup>۲</sup>

آزاد، انیس اور دبیر کی شاعرانہ خصوصیات کا ذکر انیسویں اور دبیریوں کی زبان سے اس طرح کرتے ہیں:

”دونوں بالکمالوں کی خصوصیات مختصر طور پر یوں بیان کی جاسکتی ہیں۔ میر انیس

صفائی کلام، حسن بیان اور لطفِ محاورہ میں بے مثال ہیں۔ کلام سہل ممتنع ہے۔

اصول فن بزرگوں سے حاصل کئے ہیں۔ کم گو ہیں، پڑھنے میں جواب نہیں رکھتے،



— مرزا دبیر، شوکت الفاظ، بلند پروازی اور تازگی مضامین کے بادشاہ

ہیں۔ یہ آئیں اور حدیثیں خوب نظم کرتے ہیں۔ نہایت پُرگو ہیں۔ ۳۱

اگر صرف مندرجہ بالا تین چار شاعروں کی شاعرانہ خصوصیات پر غور کر لیا جائے تو بہ آسانی محمد حسین آزاد کی تنقید کے سلسلہ نسب کا اندازہ لگایا جاسکتا ہے۔ انشا کے بیان میں دیوان کو "طلسمات کا عالم" کہنا زبان پر قدرت اور بیان کے لطف کی بات کرنا، محاوروں کی نمکینی اور ترکیبوں کی خوشنمائی پر زور دینا۔ یہ ساری باتیں قدیم یونانی طرز تنقید سے بھی مختلف ہیں اور مغرب کی نسبتاً جدید تنقید سے بھی آشنائی نہیں رکھتیں۔ ظاہر ہے کہ اس کے ڈانڈے فارسی کی تنقید سے ملتے ہیں۔ اسی طرح ناسخ کی غزلوں میں شوکت الفاظ، بلند پروازی اور نازک خیالی کی افراط اور دوسروں کی تمثیل و تشبیہ کو نہایت صنّاعی سے ناسخ کا اپنے کلام میں استعمال کر لینا ایک طرف آزاد کے مشرقی معیار نقد کو پیمانہ بنانے کی مثال پیش کرتا ہے اور دوسری طرف بیدل اور ناصر علی کی فارسی غزلوں سے ناسخ کی غزلوں کے قد و قامت کی پیمائش بجائے خود فارسی روایت کے شعور رکھنے اور اس کو معیار سمجھنے کا احساس دلاتا ہے۔ ناسخ پر آزاد نے جس رائے کا اظہار کیا ہے اس سے یہ اندازہ بھی لگایا جاسکتا ہے کہ آزاد کی تنقیدی رائیں تذکرہ نویسوں کی رایوں سے کس حد تک اور کیوں کر مختلف ہیں۔ شعرائے اردو کے تذکرہ نگاروں نے جس شاعر میں خوبیاں ڈھونڈیں اس میں اکھیں خامیاں نام کو بھی نہ ملیں۔ اور جس شاعر کو انھوں نے نقائص کا مجموعہ سمجھا اس میں محاسن کا نام و نشان تک ان کو نہ ملا۔ آزاد، ان کے برخلاف جہاں شاعر کے محاسن بیان کرتے ہیں وہاں نقائص کی نشاندہی بھی کرتے ہیں۔ وہ ہیرو پرستی کا ثبوت اپنی پوری کتاب میں دو ایک جگہ تو ضرور دیتے ہیں مگر یہ رویہ ان کی تنقید کا عام رویہ نہیں ہے۔ وہ ناسخ کی تعریف شوکت الفاظ، بلند پروازی اور نازک خیالی جیسی صفات سے کرتے تو ہیں مگر یہ کہنے سے باز نہیں آتے کہ ان کے یہاں تاثیر کی کمی ہے۔ تاثیر کی کمی کی بات آزاد کی تحریر میں ایک خاص سباق و سباق رکھتی ہے۔ آپ نے ابھی پچھلے صفحات میں ملاحظہ کیا ہے کہ آزاد شعر کے لئے موزوں و مقفی ہونے کے ساتھ مؤثر ہونے کی شرط کو بڑی اہمیت دیتے ہیں۔ جب آزاد کے نزدیک مؤثر ہونا شاعری کی بنیادی خصوصیات میں سے ایک ٹھہرا تو ناسخ کے کلام میں تاثیر کی کمی کی بات، ایک بہت اہم اور بنیادی نقص کی نشاندہی بن جاتی ہے۔

آزاد نے انیس اور دبیر کی منفرد خصوصیات کے بیان میں بھی ساری کی ساری اصطلاحات فارسی

تنقید سے مستعار لی ہیں۔ انیس کے کلام میں صفائی، حسن بیان، لطف محاورہ اور اس کا سہل ممتنع ہونا اور دبیر کی شاعری کے لئے شوکتِ الفاظ، بلند پروازی، تازگی مضامین اور پُرگوئی کی باتیں، فارسی کی تنقیدی روایت کی یاد تازہ کرتی ہیں۔ وہی زبان، وہی اصطلاحات اور وہی تنقیدی ایڈیم کسی خاص روایت سے اثر قبول کرنے کی اس سے بڑی مثال اور کیا ہو سکتی ہے۔

”نظم اور کلام موزوں کے باب میں خیالات“ اور اپنی کتاب ’آب حیات‘ کے علاوہ محمد حسین آزاد نے اپنی تنقیدی راپوں کا اظہار نگارستان فارس اور سخن دان فارس میں بھی کیا ہے۔ اول الذکر کتاب (نگارستان فارس) قریب قریب اسی پیٹرن پر لکھی گئی ہے جس پیٹرن پر شبلی کی کتاب ”شعر العجم“ لکھی گئی۔ نگارستان فارس لکھی بہت پہلے گئی اور شائع ’شعر العجم‘ کی اشاعت کے بہت عرصہ کے بعد ہوئی۔ اس کتاب کی بعد از وقت اشاعت نے اس کی تنقیدی اہمیت کو یورے طور پر سامنے نہ آنے دیا اور اسے بالعموم شعر العجم جیسی ایک کتاب کا نام دے کر نظر انداز کر دیا گیا۔ نگارستان فارس میں آزاد نے فارسی شعرا کی شاعرانہ قدر و قیمت کا جائزہ لیا ہے مگر اس میں شعر العجم جیسی وضاحت اور تفصیل نہیں ملتی۔ مگر اپنی تاریخی اہمیت کے اعتبار سے نگارستان فارس، فارسی شاعری پر اردو میں سب سے پہلی اہم تنقیدی کاوش قرار دی جاسکتی ہے۔ آزاد اپنی شاعرانہ نثر کو تنقید کی زبان کے طور پر استعمال کر کے بہت سے تنقیدی نکات پر گویا پردہ ڈال دیتے ہیں مگر ساتھ ہی بعض بنیادی خصوصیات کی طرف اشارے بھی کر جاتے ہیں۔ یہاں صرف ایک اقتباس پر اکتفا کیا جائے گا۔ آزاد فردوسی کے شاہنامہ اور نظامی کے سکندر نامہ کا موازنہ ان الفاظ کے ساتھ کرتے ہیں:

”نظامی نے جو شاہ نامے پر سکندر نامہ لکھا ہے۔ فرق یہ ہے کہ فردوسی کے مضامین

بلند، الفاظ زبردست، ترکیب چست، محاورہ صاف ہے۔ اور نظامی، مضامین کو

سنبل و نسربن سے رنگین اور مشک وغیرہ سے معطر کرتا ہے۔“

مضامین، الفاظ، تراکیب، اور محاوروں پر زور آزاد کے جس رجحان طبع کو سامنے لاتا ہے وہ ہماری نظر سے مخفی نہیں۔ کم و بیش اسی رجحان کی نمائندگی ان کی کتاب ”سخن دان فارس کے دوسرے حصے سے بھی ہوتی ہے۔ سخن دان فارس کو عام طور سے تقابلی لسانیات کی کتاب سمجھا جاتا رہا ہے جب کہ یہ بات صرف اس کے پہلے حصے پر صادق آتی ہے۔ اس کے دوسرے حصے میں آزاد کے جو لکچرز شامل ہیں



## الطاف حسین حالی

اردو میں ادبی تنقید کا آغاز باقاعدہ طور پر حالی سے ہوتا ہے۔ حالی سے پہلے کی ادبی تنقید اصول و نظریات کی شیرازہ بندی سے محروم اور بڑی حد تک ذوقی اور رسمی رایوں پر مبنی تھی۔ اگر اردو تنقید کو دو ادوار میں تقسیم کیا جائے تو محمد حسین آزاد تک کے آثار نقد کو ہمیں پہلے دور کا اور حالی سے شروع ہونے والی ادبی تنقید کو اصطلاحی اعتبار سے صحیح معنوں میں تنقید کے دوسرے دور کا نام دینا چاہیے۔

محمد حسین آزاد دونوں ادوار کے درمیان ایک ایسی کڑی کی مثال ہیں جس کو تذکرہ نویسوں کی روایت کا آخری حصہ، اور بعد کی تنقید کا پیش خیمہ کہنا زیادہ مناسب ہوگا۔ آزاد کے تنقیدی تصورات منتشر معلوم ہوتے ہیں، ان کے یہاں نظم و ضبط کی کمی ہے اور وہ بنیادی مسائل پر تفصیلی اظہار خیال نہیں کرتے، مگر ان کے ان نقائص کا تدارک ہمیں حالی کے یہاں ہوتا دکھائی دیتا ہے۔ حالی اپنے ماقبل کی تنقید کی کمیوں کو بنیادی اصول نقد اور شعروشاعری کی ماہیت پر پوری توجہ دے کر پورا کرتے ہیں۔ حالی کو اپنے ماقبل کے نقادوں پر اس لئے بھی فضیلت حاصل ہے کہ ان سے پہلے تنقید کے نام سے یا تو ہمیں تذکرے ملتے ہیں یا دو ایک تاریخی کتب۔ ظاہر ہے کہ تذکرہ نویسی یا ادب کی تاریخ کا بنیادی مفہم تنقید کے فرائض انجام دینا نہیں۔ اس لئے اس نوع کی کتابیں تنقیدی ذمہ داریوں سے بھی عہدہ براہونے میں بڑی حد تک ناکام رہتی ہیں۔ اس سیاق و سباق میں حالی کی کتاب "مقدمہ شعروشاعری" (۱۸۹۳ء)

اردو کی پہلی باضابطہ تنقیدی کتاب کی حیثیت سے ہمارے سامنے آتی ہے۔ حالی نے مقدمہ شعر و شاعری کے علاوہ سرسید، سعدی اور غالب پر جو کتابیں لکھی ہیں، ان میں بھی حالی کی تنقیدی صلاحیت بروئے عمل آئی ہے۔ بطور خاص حیاتِ سعدی اور یادگارِ غالب میں — ان تمام کتابوں کا مطالعہ اس بات کا ثبوت فراہم کرتا ہے کہ حالی کی ذہنی نشوونما اور ادبی تربیت میں عربی کی تنقیدی روایت کا عمل دخل بہت نمایاں ہے۔ شبلی کے برخلاف حالی اپنی تنقید کا بنیادی ڈھانچہ عربی کے معیارِ نقد کی مدد سے تیار کرتے ہیں۔ شبلی کی تنقید کا خمیر فارسی کی شعری روایت اور نظریاتِ تنقید سے اٹھا ہے۔ یہ دونوں علماء عربی اور فارسی ادب کی روایت کا علم و عرفان رکھتے ہیں مگر اپنے اپنے مزاج کی مناسبت کے سبب ایک کا رجحان بنیادی طور پر فارسی ادب کی روایت سے ہم آہنگ ہے اور دوسرے کا بنیادی حوالہ عربی ادب کی روایت بنتی ہے۔ ڈاکٹر وحید قریشی نے مقدمہ شعر و شاعری کے حوالوں اور حواشی کی تحقیق سے یہ نتیجہ نکالا ہے کہ ”مقدمہ کے عربی ماخذوں میں جلال الدین سیوطی کی ’مزہر‘ ابن خلدون کی ’مقالات‘ علم ادب‘ ابن رشیق کی ’العمدہ‘ اور رسالہ ’نخلہ‘ کے فائل قابل ذکر ہیں“۔ وحید قریشی کی یہ بات اپنی جگہ درست ہے مگر یہ بھی غلط نہیں کہ حالی دورِ جاہلیت، صدر اسلام، عہد اموی اور عہد عباسی میں رائج تنقیدی خیالات، ادبی مباحث اور شعرو سخن کے مسائل کا مکمل علم و عرفان رکھتے ہیں۔ اس کا ثبوت وہ سارے مباحث ہیں جو حالی نے مقدمہ میں اٹھائے ہیں، اس کی مزید توثیق مقدمہ شعر و شاعری لکھنے کے لئے جو منصوبہ بندی کی گئی اور جس کا اندازہ اس کتاب کے مطالعہ کے دوران جگہ جگہ ہوتا ہے، اس سے بھی ہوتی ہے۔ — حالی نے ثانوی ذرائع سے مغرب کے ادبی تصورات سے واقفیت ضرور حاصل کر لی تھی مگر ان تصورات کی حیثیت حالی کے یہاں ثانوی ہی ہے، ان تصورات کو حالی نے کہیں بھی اپنی تنقید کی اساس بنانے کی کوشش نہیں کی۔ حالی ہر جگہ مغرب کے ادبی تصورات کی مدد سے اپنی کسی بات کی توثیق کی کوشش کرتے ہیں۔ حالی کا یہ رویہ غدر کے بعد کے حالات اور ان حالات میں مغربی تصورات کو اپنائے جانے کے فیشن کا نتیجہ ہے۔ یہ حالی کی مرغوبیت ہے مگر سردست ہمیں حالی کی خود اعتمادی اور مرغوبیت کو بہت زیادہ زیر بحث نہیں لانا۔ اس لئے کہ حالی جس روایت کے پروردہ ہیں اس روایت سے ان کا رشتہ بہت زیادہ مستحکم اور پائدار ہے۔

مشرقی تصورات نقد کے معاملہ میں ان کے پیروں میں کبھی لغزش مشکل ہی سے آتی ہے۔ وہ جس روایت کے امین ہیں اس کے سلسلے میں خود اعتماد بھی ہیں۔ یہ خود اعتمادی (یا استحکام) ان میں مطالعہ، علم اور مشرقی شعریات کے مکمل عرفان کی وجہ سے پیدا ہوئی ہے۔ حیرت کی بات یہ ہے کہ حالی کی ناقدانہ حیثیت پر تنقید لکھنے والوں نے بالعموم حالی کو اس روایت کے پس منظر میں نہیں دیکھا جو صحیح معنوں میں حالی کے لئے بنیادی روایت تھی۔ وہ کلیم الدین احمد ہوں یا حسن فاروقی یا وحید قریشی، ان سب کی نگاہ اس بات پر مرکوز رہی ہے کہ مولانا الطاف حسین حالی نے مغربی تنقید سے بھرپور واقفیت کا ثبوت کیوں نہیں دیا۔ مزید حیرت کی بات یہ ہے کہ جس کسی کو ان نقادوں کے رویے پر اعتراض ہو اس نے بھی حالی کی طرف سے اعتذار کا انداز اختیار کرنے کی کوشش کی اور گویا حالی کی زبان سے صفائی دلوائی — وارث علوی نے لکھا کہ:

”افسوس صرف اس بات کا ہے کہ حالی کے نکتہ چینیوں کا رویہ عموماً

RATIONAL آدمی کا رویہ نہیں رہا۔ کلیم الدین احمد، محمد حسن فاروقی، وحید قریشی اور دوسرے

PRIVILEGE نقادوں کو مردِ ایام اور تغیرِ حالات کی وجہ سے حالی پر جو

PRIVILEGE حاصل ہوا۔ انھوں نے اس کا فائدہ اٹھایا۔ کسی شخص پر اپنے

کا فائدہ اٹھانا، نہ صرف دانشمندانہ کام نہیں بلکہ اصولِ شرافت کے بھی خلاف ہے۔

ان نقادوں نے انگریزی ادب کا حالی سے زیادہ مطالعہ کیا تھا کیونکہ انھیں مطالعہ کے

مواقع زیادہ ملے تھے۔ لہذا یہ لوگ حالی پر ٹوٹ پڑے کہ حالی نے ان تمام کتابوں کو

کیوں نہیں پڑھا جو ان حضرات کی نظروں سے گزری تھیں — حالی کے

LIMITATION کو کم زوری سمجھنا ایک غیر عقلی رویہ ہے“ —

اس ٹکڑے سے یہ نتیجہ نکلتا ہے کہ وارث علوی کے خیال میں بھی ”حالی کے ناقدوں کا رویہ گویا حالی کے

بنیادی حوالے کو سمجھنے کا رویہ ہے اور ان کے اعتراضات بھی غلط نہیں، بات صرف یہ ہے کہ حالی کو

انگریزی ادب کے مطالعہ کا پورا موقع نہ ملا، اس لئے ان کی کتاب میں بعض نقائص باقی رہ گئے —

اس سے پتہ چلتا ہے کہ وارث علوی بھی حالی کی تنقید کی اساس کو کلیم الدین احمد یا ان کے ہم خیال نقادوں ہی

کے نقطہ نظر سے دیکھتے ہیں۔ جب کہ معاملہ اس سے مختلف ہے۔ جن لوگوں کی نگاہ سے ابن رشیق کی العمدۃ اور جلال الدین سیوطی کی "مزہر" گزری ہے ان کو اندازہ ہے کہ حالی نے اپنی کتاب کا منصوبہ ان ہی عربی مصنفین کی تنقیدی کتابوں کے خطوط پر تیار کیا تھا۔ پہلے شعر اور فن کے عمومی مسائل پر گفتگو، اس کے بعد شاعری کے فن کے حسن و قبح پر اظہار خیال، پھر اپنی باتوں کی تصدیق میں اعثنیٰ، رودکی اور دوسرے عرب اور ایرانی شاعروں کے حوالے، شاعری میں صدق و کذب کا مسئلہ، اخلاق اور شاعری کا رشتہ، شاعری کی بنیادی خصوصیات، شاعر بننے کے لوازم، شاعری کے اہامی یا اکتسابی ہونے کی بحث، اور سارے مسائل کو زیر بحث لانے کے دوران لفظ و معنی میں ایک کی دوسرے پر فضیلت وغیرہ وغیرہ۔ یہ پورا طریقہ کار اور ایسی منصوبہ بندی کا انداز ابن قتیبہ، قدامہ ابن جعفر، ابن رشیق، اور ابن خلدون جیسے عرب ناقدین کی کتابوں کا انداز اور طریقہ کار ہے۔ مزید برآں یہ کہ مختلف مسائل پر جو بنیادی باتیں حالی کرتے ہیں، ان کی مثال حالی ایسے مفروضات کی بنیاد دیتے ہیں جن کو مسلمات میں تبدیل کرنے کے لئے وہ بظاہر مغرب کے تصورات کے محتاج معلوم ہوتے ہیں۔ مگر حالی کے یہاں درحقیقت ان تصورات کی حیثیت صرف معاون خیالات کی ہوتی ہے، بنیادی افکار کی نہیں۔ اس لئے کلیم الدین احمد کی یہ بات عجیب معلوم ہوتی ہے کہ "سارے خیالات جن پر بحث کی گئی ہے وہ سب کے سب ماخوذ ہیں مغربی ادب سے"۔

البتہ اس کے بعد کے جملوں میں کلیم الدین احمد "مقدمہ" کو مشرق و مغرب کے تنقیدی تصورات کا مجموعہ کہتے ہیں، مگر حقیقت حال کا ذکر ان الفاظ سے کرتے ہیں کہ "یہ بات ایک حد تک صحیح ہے کہ مقدمہ میں گہرائی اور گیرائی کے ساتھ حالی پوری عربی، فارسی اور اردو شاعری پر حاوی نظر آتے ہیں۔ لیکن انگریزی ادب سے حالی کی واقفیت محدود دیکھی جاتی ہے۔" یہاں کلیم الدین احمد کی آخری بات کہ "انگریزی ادب سے حالی کی واقفیت محدود دیکھی" غلط نہیں۔ حالی اپنی تحدید سے واقفیت رکھتے ہیں اسی وجہ سے ملٹن کے نظریہ شعر کا حوالہ دیتے ہوئے وہ جگہ جگہ عربی کی تنقیدی کتابوں سے اس کی تائید بھی چاہتے ہیں۔ یہ بات اپنی جگہ درست ہے کہ جہاں کہیں مغربی تصور شعر کو حالی نے بنیاد بنانے کی کوشش کی ہے وہاں ان کی خود اعتمادی متزلزل معلوم ہوتی ہے۔ مگر اس سلسلے میں ایک دلچسپ حقیقت یہ بھی ہے کہ حالی مغرب سے مستعار لئے ہوئے تصور شعر کی تعبیر کچھ اس طرح کرتے ہیں گویا اس کو

عربی کی تنقیدی روایت سے ہم آہنگ کرنا چاہتے ہوں۔ مثال کے طور پر حالی کو لارڈ میکالے کے ایک مضمون سے ملٹن کا تصور شعر معلوم ہوتا ہے (یہ الگ بات ہے کہ ملٹن کے اس خیال کا تعلق پوری شاعری سے نہیں تھا بلکہ نصابی ضرورت سے انتخاب کی جانے والی شاعری سے تھا) حالی اس کو اپناتے ہیں اور کہتے ہیں کہ "ملٹن نے ان کو چند مختصر لفظوں میں بیان ہے۔ وہ کہتا ہے کہ "شعر کی خوبی یہ ہے کہ سادہ ہو، جوش سے بھرا ہوا ہو اور اصلیت پر مبنی ہو"۔ سادگی، اصلیت، اور جوش کے لئے ملٹن نے **PASSIONATE** اور **SENSUOUS**، **SIMPLE** کے الفاظ استعمال کئے ہیں۔ حالی

**PASSIONATE** اور **SIMPLE** کا ترجمہ تو قریب قریب ٹھیک کرتے ہیں مگر وہ **SENSUOUS**

کا ترجمہ "احتیاسی" یا "حسی" وغیرہ نہ کر کے "اصل" یا اصلیت سے کرتے ہیں۔ حالی کی اس فروگذاشت کا ذکر ان کے بیش تر ناقدین نے کیا ہے۔ راقم الحروف اسے حالی کی فروگذاشت نہیں سمجھتا بلکہ اس نامناسب ترجمے کو حالی کا شعوری عمل قرار دیتا ہے۔ حالی دیکھتے یہ ہیں کہ جو اس سے متعلق بحثیں پرانی منطق اور فلسفے میں تو ملتی ہیں مگر شاعری کے ضمن میں عرب علمائے شعر جو اس کے مسائل کی طرف زیادہ توجہ نہیں دیتے۔ جبکہ شعر میں 'اصلیت' کی صفت پر عہد عباسی کی زیادہ تر تنقیدی کتابوں میں خوب خوب اظہار خیال کیا گیا ہے۔ حالی دانستہ طور پر 'اصلیت' کی اصطلاح کو **SENSUOUS**

کا مترادف سمجھ لیتے ہیں اور اس کے سہارے "اصلیت" کے مسئلے پر تفصیلی بحث شروع کر دیتے ہیں۔ اصلیت کے ثبوت کے لئے حالی کو فارسی شاعری کا بھی سہارا لینا پڑتا ہے۔ وہ شیخ شیرازی، عربی اور نظری نیشاپوری کے اشعار کی مدد سے اصلیت پر اپنے مدعا کی وضاحت کرتے ہیں۔ شعر کی خوبیوں کے سلسلے میں حالی کے یہاں ملٹن کے حوالے کی بات آنکلی ہے تو یہ بھی دیکھنا چاہیے کہ آیا حالی نے ملٹن کے تصور شعر پر ہی اکتفا کر لیا ہے یا وہ اس کی تصدیق کے لئے قدیم مشرقی روایت کی طرف بھی مڑ کر دیکھنے کی کوشش کرتے ہیں؟۔ جیسا کہ ابھی اصلیت کے بارے میں چند اشارے کئے گئے، حالی، سادگی اور جوش کی اصطلاحات کی تشریح بھی مشرقی تصورات شعر کی مدد سے کرتے ہیں۔ سادگی پر تو انھوں نے زیادہ مبسوط گفتگو نہیں کی اور نہ سادگی پر ان کے خیالات میں کسی نکتہ رسی کا اندازہ ہوتا ہے۔ البتہ "جوش" کی خوبی ان کو عربی اور فارسی شاعری میں کما حقہ ملتی ہے۔ فارسی کے شعرا میں وہ خاقانی،



فردوسی، حافظ اور نظیری کے اشعار سے مثالیں دیتے ہیں اور عربی شاعری کو تمام زبانوں کی شاعری کے بالمقابل جو شش کی صفت کے اعتبار سے ممتاز ثابت کرتے ہیں۔ — حالی اسی پر بس نہیں کرتے کہ سادگی، اصلیت اور جو شش کی وضاحت کے لئے عربی اور فارسی شاعری سے دلیلیں ڈھونڈ کر خاموش ہو جائیں، وہ شاعری کی ان تینوں خوبیوں پر مدلل گفتگو کرنے کے بعد ایک بار پھر ملٹن کے خیال کی تطبیق مشرقی نقادوں میں سے کسی نقاد کے نظریہ شعر سے کرنا چاہتے ہیں۔ وہ پہلے اچھے شعر کی شناخت کے لئے اصمعی کا یہ قول کہ "اس کے معنی لفظوں سے پہلے ذہن میں آجائیں" نقل کرتے ہیں اور واضح کرتے ہیں کہ اس تعریف میں صرف سادگی پر زور ہے، اس لئے اسے جامع تعریف تو کہا جاسکتا ہے، مانع نہیں کہہ سکتے۔ اس لئے کہ "کوئی عمدہ شعر سادگی سے تو خالی نہیں ہو سکتا مگر یہ ضروری نہیں کہ جس شعر میں سادگی ہو وہ اعلیٰ درجے کا بھی ہو" — اصمعی کے بعد حالی خلیل ابن احمد کی طرف رجوع کرتے ہیں اور ان کے خیال کی خامی بیان کرتے ہیں۔ اس کے بعد حالی ایک بار پھر اصلیت کی طرف آجاتے ہیں اور اصلیت کی وضاحت "صاحب عقد الفرید" کے حوالے سے کرتے ہیں اور حسان ابن ثابت کے اس شعر کو نقل کرتے ہیں "جس میں بہترین شعر کا پیمانہ اس کی صداقت کو بتایا گیا ہے" — یہاں ایک بار پھر اس بات کی تصدیق ہوتی ہے کہ حالی نے ملٹن کی اصطلاح SENSUOUS کا ترجمہ اصلیت سے اس لئے کیا ہے کہ وہ اصلیت اور صداقت کو ہم معنی قرار دیتے ہیں، اور چونکہ صداقت ان کے نظام میں بہت بنیادی اور اخلاقی اہمیت کی حامل ہے اس لئے اصلیت کی اصطلاح بھی ان کے مدعا کو ظاہر کرنے میں معاون ثابت ہوتی ہے۔ — ملٹن کے تصور شعر پر محاکمہ کا نتیجہ وہ ابن رشیق کی رائے سے اتفاق کی شکل میں نکالتے ہیں۔ ان کا خیال ہے کہ اس باب میں سب سے زیادہ پتے کی بات ابن رشیق نے کہی ہے۔

ہمارے نزدیک اس باب میں سب سے عمدہ ابن رشیق کا قول ہے، وہ کہتے ہیں :

فاذا قيل اطبع الناس طرّاً واذ اسيم اعجز المعجزينا

"یعنی شعر جب پڑھا جائے تو ہر شخص کو یہ خیال ہو کہ میں بھی ایسا کہہ سکتا ہوں مگر

جب ویسا کہنے کا ارادہ کیا جائے تو معجز بیان عاجز ہو جائیں (حق یہ ہے کہ ابن رشیق

نے جس لطافت اور خوبی سے عمدہ شعر کی تعریف کی ہے اس سے بہتر تصور میں  
ہنیں آسکتی۔ گویا جس رتبہ اور پایہ کے شعر کی اس نے تعریف کی ہے اسی مرتبہ اور  
پایہ کا شعر اس کی تعریف میں انشاکیا ہے،<sup>۲۲</sup>

ابن رشیق کی اس تعریف کا تجزیہ کرتے ہوئے حالی ملٹن اور ابن رشیق کے اقوال کا موازنہ کرتے ہیں،  
اور اس نتیجہ پر پہنچتے ہیں کہ گویا ”سہل ممتنع“ ہی شاعری کی معراج ہے وہ لکھتے کہ ملٹن کی تینوں  
شرطیں سہل ممتنع کی ضامن نہیں، جب کہ ابن رشیق براہ راست ’سہل ممتنع‘ کی تعریف کو عمدہ شعر  
کی تعریف بتا کر اچھے شعر کی بنیادی صفت تک رسائی حاصل کر لیتے ہیں۔

..... اگرچہ یہ ضرور نہیں کہ ملٹن کی تینوں شرطیں ملحوظ رکھنے سے ہمیشہ ویسے

سہل ممتنع اشعار سرا بنجام ہوں گے جن کا معیار ابن رشیق نے بتایا ہے۔ لیکن یہ ضرور  
ہے کہ جو شاعر اس کی شرطوں کو ملحوظ رکھے گا اس کے کلام میں جا بجا وہ بجلیاں کوندتی

نظر آئیں گی،<sup>۲۳</sup>

حالی کے اس محاکمے سے یہ بات صاف ہو جاتی ہے کہ ان کے تنقیدی خیالات کی اساس یا تو عربی اور  
فارسی کے نظریات شعر سے استوار ہوتی ہے، یا پھر اگر وہ اپنے کسی خیال کی بنیاد مغرب سے مستعار لئے ہوئے  
کسی تنقیدی خیال پر رکھتے ہیں تو پار و ناچار اس کی تان ہمیشہ کسی مشرقی تصور شعر پر لا کر توڑتے ہیں۔  
حالی نے ابن رشیق کے مندرجہ بالا شعر سے سہل ممتنع کا جو مفہوم نکالا ہے، عربی اور فارسی کے  
کم و بیش سارے نقادوں نے ’سہل ممتنع‘ کو اسی انداز میں سمجھا ہے۔ قابوس نامہ میں تو یہ الفاظ  
ملتے ہیں کہ ”جہد کن تا سخن تو سہل ممتنع گردد“ اس سے پتہ چلتا ہے کہ امیر کیکاؤس ابن قابوس اور  
ان کے علاوہ دوسرے فارسی نقادوں کے نزدیک شاعری میں مشق و مہارت کا اصل مقصد اپنے اندر  
ایسی شاعری کی اہلیت پیدا کرنا تھا جس کو دیکھ کر یا پڑھ کر تو یہ احساس ہو کہ ایسے اشعار کہنا ہر شخص کے  
بس کی بات ہے مگر جب کوئی کہنا چاہے تو اپنے آپ کو اس کی نقل کے قابل نہ پائے۔ اردو  
میں ’سہل ممتنع‘ کی وضاحت حالی سے پہلے ان کے استاذ مرزا غالب نے بھی اپنے خطوط میں اسی طرح

حالی نے مقدمہ شعر و شاعری میں جن بنیادی باتوں کو بڑی وضاحت سے پیش کرنے کی کوشش کی ہے، ان میں ایک اہم اور بنیادی بات یہ بھی ہے کہ ان کے خیال میں شاعری کرنے کے لئے شاعر میں ایسی خصوصیات ہونی چاہئیں جو اسے غیر شاعر سے متمیز کر سکیں۔ حالی کہتے ہیں کہ یہ تین خصوصیات تخیل، کائنات کا مطالعہ، اور تفحص الفاظ ہیں۔ تخیل پر بحث کرتے ہوئے بعض نقادوں نے بجا طور پر یہ کہا ہے کہ حالی نے تخیل کی تعریف میں کولرج کی کتاب BIOGRAPHIA LITERARIA سے استفادہ کیا ہے۔ مگر یہ بات بھی غلط نہیں کہ تخیل کے یونانی تصور تک حالی کی رسائی عہد عباسی کے عرب نقادوں کی کتابوں کے توسط سے ہوئی تھی۔ اس کا ثبوت تخیل کے ساتھ تفحص الفاظ اور مطالعہ کائنات جیسی شرطوں کے اضافے سے بھی ملتا ہے۔ حالی، تخیل کی تعریف کرتے ہوئے فینسی اور ایمجینیشن کو غلط ملط کر دیتے ہیں۔ وہ کبھی یہ کہتے ہیں کہ ”یہ وہ طاقت ہے جو شاعر کو وقت اور زمانے کی قید سے آزاد کرتی ہے۔ اور ماضی و مستقبل کو اس کے لئے زمانہ حال میں کھینچ لاتی ہے“ اور کبھی تخیل کی تعریف اس طرح کرتے ہیں:

”وہ ایک قوت ہے کہ معلومات کا ذخیرہ جو تجربہ یا مشاہدہ کے ذریعے سے ذہن میں پہلے سے مہیا ہوتا ہے، یہ اس کو مگر ترتیب دے کر ایک نئی صورت بخشتی ہے اور پھر اس کو الفاظ کے ایسے دلکش پیرایہ میں جلوہ گر کرتی ہے جو معمولی پیرایوں سے بالکل الگ یا کسی قدر الگ ہوتا ہے۔ اس تفریق سے ظاہر ہے کہ تخیل کا عمل اور تصرف جس طرح خیالات میں ہوتا ہے اسی طرح الفاظ میں بھی ہوتا ہے۔“

حالی دونوں تعریفوں کو اس طرح گڈمڈ کرتے ہیں کہ تخیل کے منصب کو سمجھنے میں اشتباہ پیدا ہونے لگتا ہے۔ وہ یہ فرق نہیں کرتے کہ اول الذکر تعریف فینسی کی ہے اور آخر الذکر تخیل کی۔ ویسے تخیل کی بحث میں وہ کولرج کے خیالات سے متاثر ہیں، یہ الگ بات ہے کہ وہ کولرج کی بات پوری طرح نہیں سمجھ سکے۔ تخیل کے بارے میں اپنے مدعا کی وضاحت کرتے ہوئے وہ اپنی شعری روایت کی طرف رجوع کرتے ہیں اور خواجہ حافظ اور مرزا غالب کے اشعار سے مثالیں دیتے ہیں۔ مگر آگے

چل کر اس کی وضاحت کو کافی نہیں سمجھتے اور کئی دوسرے مسائل پر گفتگو کرنے کے بعد پھر تخیل کی بحث کا اعادہ کرتے ہیں۔ ان کو خیال آتا ہے کہ تخیل کی دسترس اور وسعت کا ذکر جس طرح کیا گیا ہے، اس سے یہ مترشح ہوتا ہے کہ تخیل ہر طرح کی پابندی سے آزاد ہے، اور اس کے حدود متعین کرنے کے لئے کسی دائرہ کار کی نشاندہی نہیں کی گئی۔ اس لئے وہ تخیل پر قدغن لگانے ہیں اور کہتے ہیں کہ ”تخیل کو قوت ممیزہ کا محکوم رہنا چاہیے۔ وہ لکھتے ہیں کہ:

”اب تخیل کی نسبت اتنا جان لینا اور ضرور ہے کہ اس کو جہاں تک ممکن ہو

اعتدال پر رکھنا اور طبیعت پر غالب نہ ہونے دینا چاہیے۔ کیوں کہ جب اس کا

غلبہ طبیعت پر زیادہ ہو جاتا ہے، اور وہ قوت ممیزہ کے قابو سے جو کہ اس کی

روک ٹوک کرنے والی ہے باہر ہو جاتا ہے تو اس کی یہ حالت شاعر کے حق میں نہایت خطرناک ہے۔

قوت متخیلہ ہمیشہ خلاق اور بلند پروازی کی طرف مائل رہتی ہے، مگر قوت ممیزہ اس کی پرواز کو

محدود کرتی ہے اس کی خلاق کی مزاحم ہوتی ہے اور اس کو ایک قدم بے قاعدہ نہیں چلنے دیتی۔<sup>۲۵</sup>

آپ اوپر تخیل کی تعریف کو دوبارہ پڑھئے، اس کو قوت ممیزہ کے تابع کرنے کے مشورے پر غور کیجئے اور

پھر حانی کا ایک اور جملہ دیکھئے کہ ”قوت متخیلہ کیسی ہی دلیر اور بلند پرواز ہو جب تک وہ قوت ممیزہ کی محکوم

ہے شاعری کو اس سے کچھ نقصان نہیں پہنچتا، بلکہ جس قدر اس کی پرواز بلند ہوگی اسی قدر شاعری

اعلیٰ درجے کو پہنچے گی۔“ ایک طرف تو حالی قوت ممیزہ کو شاعری کے لئے بے ضرر سمجھتے ہیں اور دوسری

طرف تخیل کی بلند پروازی ہی کو شاعری کی عظمت کی بنیاد بتاتے ہیں۔ صحیح معنوں میں یہیں

حالی کا اصل ڈاکٹما چھپا ہوا معلوم ہوتا ہے۔ — وہ استفادہ کرنے کو تو کورج اور یونانی مفکرین،

سب سے استفادہ کر لیتے ہیں، بلکہ یہ کہنا چاہیے کہ ان سے کوئی خیال مستعار لے تو لیتے ہیں مگر اپنے نظام شعر یا

میں (جہاں شاعری کی افادیت اور اخلاقی جہت کو بہت اہمیت حاصل ہے) اس نوع کے خیالات کو

کھپانے میں انہیں دقتوں کا سامنا کرنا پڑتا ہے۔ چنانچہ کبھی وہ ادھر جاتے ہیں اور کبھی ادھر۔ حالی کے اس

طرح کے تضادات کو ان کے نقادوں نے مغربی ادب سے ان کی ناواقفیت پر محمول کیا ہے۔ مگر راقم الحروف

کے خیال میں یہ نقص حالی کے یہاں اس لئے پیدا ہوتا ہے کہ حالی کی تنقید کا پورا ڈھانچہ مشرقی ہے،

عربی اور فارسی کے تصورات نقد کا پروردہ، دور جاہلیت سے لے کر فارسی اور اردو کی روایت شعر کا ہیں؛

اس بنیادی روایت سے وہ جہاں کہیں انحراف کرتے ہیں یا اپنے نظام شعریات سے چول میں چول ملائے بغیر کسی خیال کو اس میں کھپانے کی کوشش کرتے ہیں وہاں حالی کے لئے اس قسم کی کشمکش سے دوچار ہونا ناگزیر ہو جاتا ہے۔

شاعر کو غیر شاعر سے ممتاز کرنے والی خاصیتوں میں حالی "تفحص الفاظ" کی اہمیت کو بار بار اجاگر کرتے ہیں۔ وہ تفحص الفاظ کے معاملے کو تخیل سے ملا کر دیکھتے ہیں۔ ان کے خیال میں "اگر شاعر شعر کہتے وقت الفاظ کا تتبع اور تفحص نہیں کرتا تو محض قوت تخیل اس کے کچھ کام نہیں آسکتی" ان کے نزدیک شعر کہتے ہوئے مناسب ترین الفاظ کے انتخاب اور اس کی ایسی ترتیب کی کہ شاعر کا مدعا نہایت آسانی سے سامع تک پہنچ جائے، بنیادی اہمیت حاصل ہے۔ حالی تفحص الفاظ کی بحث کے ساتھ آمد اور آورد کے مسئلے کو چھیڑتے ہیں اور تفحص الفاظ کی دشواریوں کو پیش نظر رکھتے ہوئے آمد کے بجائے آورد کو ترجیح دیتے ہیں۔ یہ الگ بات ہے کہ حالی کے نزدیک آورد کا مفہوم شاعر کی طبیعت کے مستحضر نہ ہونے کے مترادف نہیں، بلکہ وہ یہ سمجھتے ہیں کہ: "شعر میں دو چیزیں ہوتی ہیں، ایک خیال دوسرے الفاظ۔

خیال تو ممکن ہے کہ شاعر کے ذہن میں فوراً ترتیب پا جائے مگر اس کے لئے الفاظ مناسب کا لباس تیار کرنے میں ضرور دیر لگے گی" وہ آگے چل کر کہتے ہیں کہ "اگر ایک دن کا کام ایک گھنٹے میں کیا جائے گا تو وہ کام نہ ہوگا بلکہ بے کار ہوگا" حالی اپنے بیانات کی دلیل میں فارسی کا یہ شعر لکھتے ہیں کہ:۔  
برائے پاکئی لفظے شبے بروز آرد کہ مرغ و ماہی باشند خفتہ او بیدار

حالی کی رائے یہ ہے کہ شعر کی بے ساختگی اور برجستگی کا تعلق آمد سے نہیں بلکہ آورد یا دوسرے الفاظ میں غور و خوض سے ہے۔ "جس قدر کسی نظم میں زیادہ بے ساختگی اور آمد معلوم ہو اسی قدر جاننا چاہیے کہ اس پر زیادہ محنت، زیادہ غور اور زیادہ حکمت و اصلاح کی گئی ہوگی"۔ حالی اس سلسلے میں ابن شنیق سے بھی تائید چاہتے ہیں اور اس کے ایک اقتباس سے اپنے دعوے کو استحکام بخشتے ہیں۔

عربی کے پرانے تصور شعر میں ابن شنیق ہی نہیں بلکہ تیسری اور چوتھی صدی ہجری کے زیادہ تر ناقدین نے آمد اور آورد کے مسئلے پر بحث کی ہے۔ ان کی نظر میں آمد کی بہت زیادہ اہمیت نہیں ہے۔ اہمیت اس بات کی ہے کہ اگر شاعر کے قلم سے بے ساختہ یا بغور کسی شعر کا ورد ہو اے تو اس کو من و عن سامنے لانا مناسب ہے یا نہیں۔ عرب ناقدین یہ سمجھتے ہیں کہ اپنے کلام کے پہلے مسودے کو حرف آخر سمجھنا بہت

بڑی غلطی ہے۔ ہر شاعر کو چاہیے کہ وہ اپنے کلام کی تنقید کرے۔ غور و خوض کر کے اس کے نقائص کو دور کرنے کی کوشش کرے اور جب تک کلام کیل کانٹے سے درست نہ ہو جائے اسے منظر عام پر نہ لایا جائے۔ ابوہلال عسکری کہتے ہیں کہ ”دور جاہلیت میں ایسے شاعروں کی بہت بڑی تعداد تھی جو سال سال بھر اپنے قصیدوں پر نظر ثانی کرتے رہتے تھے۔ زہیر کا یہ حال تھا کہ وہ ایک قصیدے کے کہنے میں چھ مہینے لگاتے تھے اور دوسرے چھ مہینے تک اس پر غور و خوض کرتے تھے۔“ حالی تفحص الفاظ کے معاملے میں پرانے عرب ناقدین کے خیالات سے خوب واقفیت رکھتے ہیں اور انہیں خطوط پر اپنی بحث کے جزئیات مرتب کرتے ہیں۔

الفاظ کی تلاش و جستجو اور انتخاب کے ضمن میں ’مقدمہ‘ میں لفظ اور معنی میں سے ایک کی اولیت کی بحث بھی چھیڑی گئی ہے۔ شاعری اور انشا پر دازمی میں نمدگی کا انحصار الفاظ پر ہے یا معانی پر، اس سلسلے میں عربی کے علمائے نقد میں خاصا اختلاف رہا ہے۔ حالی دو ٹوک انداز میں اپنی رائے نہیں بتاتے کہ آیا وہ اولیت لفظ کو دیتے ہیں یا معنی کو، مگر ان کی پوری گفتگو سے مترشح یہی ہوتا ہے کہ وہ شاعری کا مدار جس قدر الفاظ پر سمجھتے ہیں، اس قدر معانی پر نہیں سمجھتے۔ وہ اپنی گفتگو کا آغاز ابن خلدون کے حوالے سے کرتے ہیں اور مقدمہ ابن خلدون کے آخری حصے سے ایک اقتباس نقل کرتے ہیں کہ :

”الفاظ کو ایسا سمجھو جیسے پیالہ، اور معانی کو ایسا سمجھو جیسے پانی۔ پانی کو چاہو سونے کے پیالے میں بھر لو اور چاہو چاندی کے پیالے میں اور چاہو کانچ یا بلور یا سیپ کے پیالے میں اور چاہو مٹی کے پیالے میں۔ پانی کی ذات میں کچھ فرق نہیں آتا۔ مگر سونے یا چاندی کے پیالے میں اس کی وقعت بڑھ جاتی ہے۔ اور مٹی کے پیالہ میں کم ہو جاتی ہے۔ اسی طرح معانی کی قدر ایک فصیح اور ماہر کے بیان میں زیادہ ہو جاتی ہے اور غیر فصیح کے بیان میں گھٹ جاتی ہے۔“

حالی ابن خلدون کے اس خیال سے اتفاق کرتے بھی ہیں اور نہیں بھی کرتے۔ اتفاق کرتے ہیں اس بنیادی بات سے کہ لفظ کی اہمیت بہر حال مسلم ہے اور اسے معنی پر فوقیت حاصل ہے اور انہیں اختلاف ہے ابن خلدون کی اس تشبیہ سے کہ ”معانی مثل پانی کے ہیں، سونے کے پیالے میں اس کی قدر بڑھ جاتی ہے اور مٹی کے پیالے میں کم ہو جاتی ہے،“ حالی کہتے ہیں کہ اگر پانی گدلا یا کھاری ہے تو آپ اسے ”خواہ

سونے یا چاندی کے پیالہ میں پلائیے، خواہ بلور اور پھٹک کے پیالہ میں، وہ ہرگز خوشگوار نہیں ہو سکتا اور ہرگز اس کی قدر نہیں بڑھ سکتی۔ — یہاں بھی حالی کی اخلاقیات بول رہی ہے۔ دراصل وہ جو کہنا چاہتے ہیں اشاروں میں کہہ رہے ہیں۔ یعنی یہ کہ اگر شاعر کا خیال اخلاقی نقطہ نظر سے پست اور معمولی ہوگا تو الفاظ کی صنعت گری اس پر لاکھ کمر دی جائے شعر کی قدر و قیمت میں اضافہ نہیں ہو سکتا۔ اس سے اندازہ ہوتا ہے کہ لفظ کو اولیت کا درجہ دینے کے باوجود حالی معنی کو کم اہم نہیں سمجھتے۔ اس طرح حالی ابن خلدون سے اتفاق کرنے کے باوجود ابن خلدون سے زیادہ ابن رشیق کے اس تصور کے قریب پہنچ جاتے ہیں جس میں لفظ اور معنی کے تعلق کو جسم اور روح کے تعلق سے تعبیر کیا گیا ہے اور معنی کی خرابی کو لفظ کی خرابی اور لفظ کے نقص کو معنی کے نقص سے تعبیر کیا گیا ہے۔ — حالی کا الفاظ کی بالادستی کو تسلیم کرنا اور معنی کے سلسلے میں بھی بعض شرائط کا غائد کرنا، ان پر ملاحظہ کے اثر کو بھی ظاہر کرتا ہے۔ ملاحظہ دراصل وہ عرب نقاد ہے جس نے سب سے پہلے یہ بحث چھیڑی تھی۔ اس نے لکھا تھا کہ معنی تو شہری، دیہاتی، جاہل اور عالم سبھی کو معلوم ہوتے ہیں، اصل حسن، الفاظ کے انتخاب، ان کی ترتیب اور ان کے قالب میں پوشیدہ ہے۔ ملاحظہ لفظ کی ایک خصوصیت یہ بھی بتاتا ہے کہ الفاظ کی چوری ممکن نہیں، اگر کوئی کسی کے الفاظ کا سرکہ کرتا ہے تو وہ چھپ نہیں سکتا، لیکن جو معنی کا سرکہ کرے اس کی شناخت آسان نہیں ہوتی، مگر الفاظ کی ساری فضیلت بیان کرنے کے بعد ملاحظہ معنی کی اہمیت کو بھی نظر انداز نہیں کرتا وہ کہتا ہے کہ

”اگر معانی بلند ہوں تو الفاظ کی بلندی اور عظمت درکار ہے اور اگر معانی کم درجے کے

ہوں تو پھر الفاظ بھی اس کی مناسبت سے ہونے چاہئیں۔“

حالی ان باتوں سے متفق تو دکھائی دیتے ہیں مگر ایسا لگتا ہے کہ حالی نے ملاحظہ کا اثر براہ راست قبول کرنے کے بجائے دوسرے عرب نقادوں کے حوالے سے کیا ہے۔ اس لئے کہ اگر ملاحظہ کے خیالات حالی کی نگاہ سے گزر رہے ہوتے تو وہ ابن خلدون کی رائے کے بجائے ملاحظہ کے خیالات سے استدلال کرتے۔ یہ بات اس لئے بھی کہی جاسکتی ہے کہ خود ابن خلدون نے بھی ملاحظہ ہی کے تنبع میں ”معانی ہر شخص کے ذہن میں پہلے سے موجود ہوتے ہیں اصل اہمیت الفاظ کی ہے“ جیسے خیالات کا اظہار کیا ہے۔ حالی مقدمہ شعر و شاعری میں شاعر کے لئے تخیل، مطالعہ کائنات اور تخلص الفاظ کی صلاحیتوں

کے ساتھ اعلیٰ طبقے کے شعرا یا متقدمین اساتذہ شعر کی شاعری کے مطالعے بلکہ اس کو ازبر کرنے کی شرط بھی عائد کرتے ہیں۔ وہ ابن رشیق کی تائید کرتے ہوئے اپنی بات شروع کرتے ہیں اور ابن رشیق کے حوالے سے کہتے ہیں کہ ”جو شخص اساتذہ کے کلام سے خالی الذہن ہوگا، اگر وہ محض طبیعت کی اتباع سے کچھ لکھ بھی لے گا تو اس کو شعر نہیں بلکہ نظم ساقط از اعتبار، بائلسال باہر کہیں گے تو جب تک شاعر کا ذہن بلغار کے کلام سے پُر نہ ہو اس وقت تک فکرِ شعر کی طرف متوجہ نہیں ہونا چاہیے۔“ ابن رشیق کی اس رائے کو حالی اردو کے شاعروں کے لئے اس لئے ناقابلِ عمل سمجھتے ہیں کہ اردو شاعری کی تاریخ اتنی مختصر ہے کہ پرانے اردو شاعروں کا مطالعہ کر کے بھی اردو کا نیا شعر و ادب کا بہت بڑا ذخیرہ اپنے ذہن میں جمع نہیں کر سکتا۔ اس لئے حالی ابن رشیق ہی کے یہاں سے اپنے مطلب کے مطابق ایک اور اقتباس ڈھونڈ نکالتے ہیں۔ ابن رشیق کہتے ہیں:

”بعضوں کی رائے یہ ہے کہ ایک بار اساتذہ کے کلام پر تفصیلی نظر ڈال کر اس کو صفحہٴ خاطر سے محو کر دینا چاہیے، کیوں کہ اس کا بعینہ ذہن میں محفوظ رہنا ویسی ترکیبوں اور اسلوبوں کے استعمال کرنے سے ہمیشہ مانع ہوگا۔ لیکن جب وہ کلام صفحہٴ خاطر سے محو ہو جائے گا تو بہ سبب اس رنگ کے جو کلام بلغار کی سیر کرنے سے طبیعت پر خود بخود چڑھ گیا ہے، اس میں ایک ملکہ پیدا ہو جائے گا“<sup>۲۹</sup>

حالی ابن رشیق کی اس رائے کو پہلی رائے پر ترجیح دیتے ہیں اور ترجیح کی وجہ یہ بتاتے ہیں کہ ”اساتذہ کا کلام جب تک صفحہٴ خاطر سے محو نہ ہو جائے طبیعت انھیں اسلوبوں اور پیرایوں میں مقید اور محصور رہتی ہے۔۔۔۔۔۔ جن کے سبب سے سلسلہٴ بیان میں نئے اسلوب اور نئے پیرائے ابداع کرنے کا ملکہ پیدا نہیں ہوتا اور اس لئے فن شعر کو کچھ ترقی نہیں ہوتی“۔ عربی اور فارسی کے پرانے نقادوں کے یہاں عروض، بدیع اور بیان سے پوری واقفیت کے ساتھ اساتذہ کے کلام کا مطالعہ کرنے اور ہزار ہا اشعار یاد رکھنے کی ہدایت جگہ جگہ ملتی ہے۔ عربی میں ابن رشیق کے علاوہ ابن اثیر، جاحظ، ابن سلام وغیرہ نے شاعروں کو بطور خاص یہ تلقین کی ہے کہ وہ پرانے اساتذہ شعر کے اشعار یاد کریں۔ فارسی میں اس پر سب سے زیادہ زور نظامی عروضی سمرقندی نے دیا ہے۔ اس کا خیال ہے کہ ”شاعر کو عہد جوانی میں متقدمین کے بیس ہزار اور متاخرین کے دس ہزار اشعار یاد کرنے اور



مطالعہ میں رکھنے چاہئیں اور اپنے ماضی قریب کے شاعروں کا بھی مطالعہ کرنا چاہیے۔ اگر وہ ایسا نہیں کرتا تو شعر کے عیب و ہنر سے اس کو پوری واقفیت حاصل نہیں ہو سکتی تھی۔ اس سے پتہ چلتا ہے کہ عربی تنقید میں ہی نہیں بلکہ فارسی کی پرانی تنقید میں بھی اساتذہ کے کلام کے مطالعہ اور اس کو یاد رکھنے کو ایک خاص اہمیت حاصل رہی ہے۔ الطاف حسین حالی اس پوری روایت کا بھرپور شعور رکھتے ہیں جو عربی اور فارسی کے معیار نقد کا احاطہ کرتی ہے اور مشرقی معیار نقد کا ایک واضح تصور دیتی ہے۔

حالی کے بارے میں جیسا کہ پچھلے صفحات میں عرض کیا گیا کہ وہ شاعری کے حسن و قبح کا ذکر کرتے ہوئے اپنی مقصدیت اور نظریہ افادیت کو کبھی نہیں بھولتے۔ وہ عربی اور فارسی کے قدیم نقادوں میں راجح اس تصور کی تائید کرتے ہیں کہ شاعری ایک وہی صلاحیت ہے جو اکتساب سے حاصل نہیں ہوتی، اس خداداد صلاحیت کو نکھارنے اور سنوارنے میں اکتساب البتہ اپنا رول ادا کر سکتا ہے۔ اس تصور کو تسلیم کرنے کا ایک لازمی نتیجہ یہ نکلتا ہے کہ جس چیز کو ہم وہی اور خداداد کہتے ہیں اس کی کچھ اخلاقی بنیادیں بھی ہونی چاہئیں۔ چنانچہ حالی مشرق میں راجح شاعری کو وہی قرار دینے والے تصور کو قبول تو کر لیتے ہیں مگر تمام مسائل اور مباحث میں اخلاقی اور افادی پہلو کو پیش نظر رکھتے ہیں۔ ایسا بھی ہوتا ہے کہ کبھی بھولے بھٹکے وہ افادی دائرے سے باہر نکل آتے ہیں مگر ان کی اصول پسندی اور مذہبیت پھر ان کو (ان کے اپنے نقطہ نظر سے) ”راہِ راست“ پر لے آتی ہے۔ وہ یہ بھی کہتے ہیں کہ ”ایک بانسری بجانے والا جو کسی سنسان ٹیکرے پر تن نہنا بیٹھا بانسری کی لے سے اپنا دل بہلاتا اور شاید کبھی کبھی سننے والے کے دل بھی اپنی طرف کھینچتا ہے۔ گو اس کی ذات سے بنی نوع انسان کے فائدہ کی چنداں توقع نہیں، مگر وہ اپنے دلچسپ مشغلہ کو کسان اور معمار کے کام سے کچھ کم ضروری نہیں سمجھتا۔“ اور یہ بات بھی حالی ہی نے لکھی ہے کہ ”شاعری کوئی اکتسابی چیز نہیں بلکہ بعض طبیعتوں میں اس کی استعداد خداداد ہوتی ہے۔ پس جو شخص اس عطیہ الہی کو مقتضائے فطرت کے موافق کام میں لائے گا، ممکن نہیں کہ اس سے سوسائٹی کو کچھ نفع نہ پہنچے۔“ لہٰذا حالی کے لئے راہِ راست افادیت کو پیش نظر رکھنا ہے۔ وہ یہ سمجھتے ہیں کہ عطیہ الہی کا مقصد فطرتِ انسانی کے موافق اس کا استعمال ہے۔ وہ یہ بھول جاتے ہیں کہ کائنات کی ہر شے عطیہ الہی ہے اور فطرتِ انسانی بھی گونا گوں اور متضاد عناصر سے



” نہایت ضروری بات یہ ہے کہ شعر میں جہاں تک ممکن ہو حقیقت اور راستی کا رشتہ ہاتھ سے دینا نہیں چاہیے..... زمانہ کا اقتضا یہ ہے کہ جھوٹ، مبالغہ، بہتان، افترا، صریح خوشامد، ادعائے بے معنی، تعلق بے جا، الزام لایعنی، شکوہ بے محل اور اسی قسم کی باتیں جو صدق و راستی کی منافی ہیں اور جو ہماری شاعری کے قوام میں داخل ہو گئی ہیں، ان سے جہاں تک ممکن ہو قاطبہٴ احتراز کیا جائے۔“ ۳۳

اس سلسلے میں حاتی عرب ناقدین کے اقوال پیش کرتے ہیں اور زہیر کے قول کا حوالہ دیتے ہیں کہ ”احسن القول بما صدقہ، الفعل“ (یعنی سب سے بہتر کلام وہ ہے جس پر کام گواہی دے)۔ زہیر ابن ابی سلمیٰ کا یہ قول سماجی نقطہ نظر کا حامل ہے اور اس میں عام گفتگو کی بات کی گئی ہے۔ سماجی زندگی میں قول و فعل کے تضاد کو یوں بھی مذموم خیال کیا جاتا ہے۔ زہیر نے یہاں وہی بات کہہ دی ہے۔ اس کا تعلق شاعری سے صرف اس حد تک ہو سکتا ہے کہ شاعری شاعر کی باتوں کے اسالیب میں سے ایک اسلوب ہوتی ہے۔ اس سلسلے میں ایک دلچسپ حقیقت یہ ہے کہ شعر کے اخلاقی تصور کو ثابت کرنے کے لئے حالی قرآن کی آیات اور حدیثوں کا حوالہ نہیں دیتے۔ جب کہ شعر اور شاعر کے بارے میں خدا اور اس کے رسول کے اقوال ان کے لئے زیادہ بہتر دلیلیں بن سکتے تھے۔ ایسا بھی نہیں ہے کہ حالی ان حوالوں سے ناواقف ہیں، اس لئے کہ براہ راست قرآن و حدیث سے حالی کی واقفیت کے علاوہ شاعری کے بارے میں قرآن، احادیث اور خلفائے راشدین کے تصورات کو بڑی حد تک ابن رشیق نے اپنی کتاب ”العمدۃ“ میں ایک جگہ جمع کر دیا ہے۔ اور حالی کے مقدمہ کے مطالعہ سے اندازہ ہوتا ہے کہ قدیم عربی تنقید کے بارے میں حالی نے سب سے زیادہ معلومات ”العمدۃ“ سے حاصل کی ہیں۔ ایسا لگتا ہے کہ حالی دانستہ طور پر قرآن اور حدیث کا حوالہ نہیں چاہتے، بلکہ قرآن کے زیر اثر صدر اسلام اور اس کے بعد کے زمانے میں راجح ادبی تصورات پر انحصار کرتے ہیں۔ ایسا کیوں ہے یہ بات ایک الگ بحث کی متقاضی ہے۔ حالی کا خیال ہے کہ مبالغہ صرف اسی وقت تک جائز قرار دیا جاسکتا ہے جب تک اس کی حدیں مقرر ہوں۔ اگر مبالغہ اپنی حد سے تجاوز کر جائے اور اس کی حدیں جھوٹ سے ملنے لگیں تو یہ درست نہیں۔ اپنی بات میں وزن پیدا کرنے کے لئے جہاں حالی حضرت عمر اور

بعض دوسرے خلفاء کی رائے لکھتے ہیں وہیں دورِ جاہلیت کے چند ایسے واقعات کی طرف بھی اشارہ کرتے ہیں جن سے اندازہ ہوتا ہے کہ حد سے بڑھے ہوئے مبالغہ، یا کذب کو ماقبل اسلام بھی پسند نہیں کیا جاتا تھا۔ وہ کہتے ہیں کہ ”زہیر کی نسبت حضرت عمر فاروق کہا کرتے تھے انہ اشعر الشعراء لانہ لا یمدح الا مستحفا“ (یعنی وہ افضل ترین شعرا میں ہے اس لئے کہ وہ اسی کی مدح کرتا ہے جو مستحق مدح ہو) پھر وہ بنی تمیم اور سلامہ بن جندل کا واقعہ لکھتے ہیں کہ ”جب بنی تمیم نے دورِ جاہلیت کے شاعر سلامہ بن جندل سے یہ کہا کہ تم اپنی مدحیہ شاعری سے ہماری عزت بڑھاؤ تو اس نے جواب دیا کہ ”افعلو حتی اقول“ (تم کچھ کر کے دکھاؤ تاکہ میں اس کو بیان کروں) ان تمام باتوں سے یہی پتہ چلتا ہے کہ عربی زبان میں ماقبل اسلام اور مابعد بعثت رسول کریم شاعری میں جھوٹ اور قول و فعل کے تضاد کو پسند نہیں کیا جاتا تھا۔ مبالغہ کے سلسلے میں حالی اہل بلاغت کے رویے کا ذکر کرتے ہوئے کہتے ہیں کہ مبالغہ کا اصل مقصد یہ ہے کہ اس کے ذریعے تاثر میں شدت پیدا کی جا سکے اور اپنی بات زیادہ طاقتور انداز میں کہی جا سکے۔ وہ رقم طراز ہیں کہ :

”مبالغہ کو اہل بلاغت نے صنائع معنوی اور محسنات کلام میں شمار کیا ہے، مگر افسوس ہے کہ اس کی لے بڑھتے بڑھتے، اب وہ اس درجہ کو پہنچ گیا ہے کہ کلام کو بے قدر و سبک اور کم وزن کر دیتا ہے۔ انتہا سے انتہا درجہ کا مبالغہ بھی اس سے زیادہ نہیں ہونا چاہیے کہ جو کچھ کسی چیز کی تعریف یا مدح یا ذم میں کہا جائے گو وہ اس چیز کے حق میں صحیح نہ ہو مگر کسی نہ کسی چیز پر صادق آسکتا ہو۔ نہ یہ کہ دنیا میں کوئی چیز اس کی مصداق نہ ہو، اور مبالغہ کی غایت یہ ہونی چاہیے کہ جو مطلب بیان کرنا منظور ہے مبالغہ کے سبب سے اس کا اثر سامع کے دل پر نہایت قوت کے ساتھ ہو، نہ یہ کہ اس کا رہا سہا یقین بھی جاتا رہے۔“

حالی کی اس عبارت سے پتہ چلتا ہے کہ وہ مبالغہ کو شعری محاسن میں سے ایک ضرور قرار دیتے ہیں مگر اس کی حد بندی کے بھی قائل نظر آتے ہیں۔ حالی نے مبالغہ اور غلو میں تفریق کر کے ایک کو درست اور دوسرے کو غلط نہیں بتایا، جبکہ وہ مبالغہ کے مسئلے پر جیسی بحث کرتے ہیں اس سے اندازہ ہوتا ہے کہ وہ مبالغہ، انراق، غلو اور جھوٹ کی اصطلاحوں سے اور ان کے درمیان جو فرق ہے اس سے بخوبی واقفیت رکھتے

ہیں۔ عباسی دور کے علمائے شعر کے درمیان مبالغہ اور غلو کے معاملے میں خاصا اختلاف ملتا ہے۔ حالی، اس دور کے علمائے شعر میں سے ابن رشیق کے نقطہ نظر کو پسند کرتے ہیں۔ وہ ابن رشیق کا حوالہ نہیں دیتے مگر اپنی باتوں میں ان کے ہم خیال نظر آتے ہیں۔ ابن رشیق نے لکھا ہے کہ ”سب سے بہتر کلام وہ ہے جس پر خدائی کتاب سے کوئی دلیل مل جائے۔ اللہ تعالیٰ نے غلو کو دائرہ حق سے باہر ہوجانے کے مترادف قرار دیا ہے“ مگر عباسی دور کا سب سے بڑا ناقد شعر قدامہ ابن جعفر (جس سے اتفاق اور اختلاف کے باوجود ابن رشیق نے بھی العمده میں حد درجہ کسب فیض کا ثبوت دیا ہے) کہتا ہے کہ ”شعری تجربہ کی پیش کش میں حدِ اوسط پر قائم رہنا درست نہیں، عظمتِ شعری کا دار و مدار مبالغہ پر ہے“ قدامہ اسی پر بس نہیں کرتا، بلکہ کذب کو بھی شاعری کا زیور قرار دیتا ہے۔ احسن الشعر الذی بہ دہترین شعروہ ہے جس میں جھوٹ ہو (جیسا مشہور زہمانہ جملہ بھی قدامہ ہی کا ہے۔ اگر آپ قدامہ ابن جعفر سے پہلے کے عربی ادب کی تاریخ پر نگاہ ڈالیں تو پتہ چلے گا کہ عملی طور پر مبالغہ کو شاعری میں برتنے کا رواج عربی شاعری کی ابتدا سے تھا۔ اور کیوں نہ ہوتا کہ شعری اظہار یا التباس آفرینی کے وسائل میں سے ایک اہم اور ناگزیر وسیلہ مبالغہ بھی ہے۔ قدامہ نے شاعری کی اس صفت کو ”مبالغہ“ کا اصطلاحی نام دیا۔ قدامہ سے پہلے اس کا تحریری ذکر ابن المعتز کے یہاں ملتا ہے۔ چونکہ ابن المعتز کے زمانے تک شاعری کی اس صفت کو کسی اصطلاح سے موسوم نہیں کیا گیا تھا، جب کہ جاہلیت کے زمانے کی شاعری کا بڑا حصہ اس سے منصف تھا۔ اس لئے ابن المعتز نے اس کی نوعیت پر غور و خوض کر کے، اس کا نام ”افراط فی الصفتہ“ رکھا۔ ابن المعتز کے بعد قدامہ نے اس کا نام تبدیل کر کے ”مبالغہ“ رکھا اور قدامہ کے اثر سے تمام ناقدین نے اس اصطلاح کو تسلیم کیا اور شاعری میں اس کی اہمیت کے معترف ہوئے۔ ————— و قدامہ شاعری میں سچائی کے مسئلے کو بھی اسی نگاہ سے دیکھتا ہے اور عام سچائی اور شاعرانہ سچائی میں فرق کرتا ہے وہ کہتا ہے کہ:

”شاعر سے اس کی توقع نہ رکھنی چاہیے کہ وہ سب کچھ سچ کہے گا۔ اس کی سچائی

یہ ہے کہ جو بات وہ جس وقت کہہ رہا ہے شاعری میں اس کو پوری فنی عظمت کے

ساتھ پیش کر دے۔<sup>۳۵</sup> —————

اس سلسلے میں بجزری کا ایک شعر بہت معنی خیز ہے۔ اس شعر سے شعری اظہار میں صداقت اور کذب کی

نوعیت کا صحیح اندازہ ہوتا ہے۔ بھتری کہتا ہے کہ "تم ہم کو اپنی منطق کا مکلف بنانا چاہتے ہو، حالانکہ شعر میں جھوٹ، سچائی سے بے نیاز کر دیتا ہے"۔ بھتری کے شعر سے یہ نکتہ آسانی سے اخذ کیا جاسکتا ہے کہ سماجی صداقت اور شاعرانہ صداقت میں کیا فرق ہے۔ شعری صداقت کی اپنی الگ منطق ہوتی ہے جس کا انحصار ایک طرح کی التباس آفرینی پر ہوا کرتی ہے۔ حالی عرب ناقدین کے ان تمام مباحث پر نظر رکھتے ہیں۔ بسا اوقات وہ ایک ادھ ایسی بات بھی لکھ جاتے ہیں جو ان کی بنیادی تھیسس کو مجروح کرتی ہے۔ مگر اس طرح کی باتوں سے ان کی کوئی خامی سامنے نہیں آتی، بلکہ یہ پتہ چلتا ہے کہ حالی اپنے آدرش اور شعری مذاق کے درمیان ہونے والی کشمکش کا کوئی حل ڈھونڈنا چاہتے ہیں۔ حالی جس پائے کا اعلیٰ ادبی ذوق اور حس لطیف رکھتے ہیں وہ ان کے نظام اخلاق کے ساتھ جگہ جگہ مزاحم ہوتا دکھائی دیتا ہے۔ وہ کذب اور غلو پر سخت تنقید کرتے ہیں اور معاشرے کے لئے اسے سخت مضر بتلاتے ہیں مگر جب علمائے شعر کے یہاں ان کو کوئی نکتہ مل جاتا ہے تو اس کو نظر انداز بھی نہیں کرتے، خواہ وہ نکتہ ان کی پوری تھیسس کے خلاف کیوں نہ جا رہا ہو۔ حالی چوتھی صدی ہجری میں شعر کی نسبت صاحبان ذوق کی رائے کا ذکر کرتے ہوئے مرزا محمد طاہر نصیر آبادی کے تذکرے سے ایک واقعہ نقل کرتے ہیں جس سے شاعری میں کذب اور مبالغہ کی حقیقت کا اندازہ ہوتا ہے۔ حالی اپنے ایک نہایت پسندیدہ خیال کی تائید کے طور پر شاعری کے بارے میں ابو محمد خازن کا رائے کا ذکر کرتے ہیں،

"..... رہی یہ بات کہ شعر میں اکثر جھوٹ اور مبالغہ زیادہ ہوتا ہے۔ ہاں

بے شک ہوتا ہے۔ لیکن جب یہ تانبا (یعنی جھوٹ) شعر کے طلا سے مطلباً کیا جاتا

ہے تو ہم رنگِ زرِ خالص ہو جاتا ہے، اور شعر کا حسن، جھوٹ کی برائی پر

غالب آجاتا ہے"۔

ابو محمد خازن کی یہ بات قدامت ابن جعفر اور بھتری کے خیالات کا عکس پیش کرتی ہے، حالی اس بات کی اہمیت اور شاعری میں دروغ گوئی کی حیثیت کا پورا اندازہ رکھتے ہیں، اسی لئے دلچسپی کے ساتھ ایسے اقوال نقل کر جاتے ہیں مگر انھیں اچانک اپنے منصب کا خیال آتا ہے اور ان کی اصلاح پسندی اور اخلاقیات غالب آجاتی ہے اور وہ یہ فیصلہ صادر کرتے ہیں کہ "اس طرح کے واقعات سے یہ اندازہ ہوتا

لہ جھوٹ اور مبالغہ ابو محمد خازن کے زمانے میں شعر کے ذاتیات میں داخل ہو گیا تھا، یعنی ایسی قبیح چیزوں کو شاعری سے خارج کرنے کی ضرورت ہے —

مبالغہ، غلو اور کذب کے سلسلے میں اس پوری گفتگو میں حالی کا اخلاقی نقطہ نظر اپنی جگہ ہرگز یہ بات بہت واضح ہو کر سامنے آجاتی ہے کہ قدیم عرب نقادوں سے اتفاق اور اختلاف کے باوجود وہ ان سے بے حد متاثر ہیں۔ بلکہ یہ کہنا چاہیے کہ حالی کی ذہنی نشوونما میں عربی تنقید کی روایت کا غیر معمولی دخل ہے — اس لئے جب ڈاکٹر وحید قریشی یہ کہتے ہیں کہ ”حالی کی مشرقیت عرب کی طرف زیادہ جھکتی ہوئی معلوم ہوتی ہے۔ نقد شعر کی بنیاد چاہے ابن خلدون کی ہو چاہے ابن رشیق کی۔ اس کے مشرقی ہونے میں کلام نہیں۔ لیکن مغرب کا اثر بھی کچھ پوشیدہ نہیں تھا۔ اگرچہ تنقید میں یہ احتمال تو رہتا ہے کہ حالی نے کس چیز کو کیا سمجھا“<sup>۳۸</sup> — تو ان کی بات بعض تحفظات کے باوجود غلط نہیں معلوم ہوتی۔ حالی کے بارے میں عموماً ان کی نظریاتی بحثوں پر پچھلے صفحات میں گفتگو محدود رکھی گئی ہے۔ اس لئے کہ حالی نے جہاں کہیں عملی تنقید کی ہے، وہاں ان کی مشرقیت اظہر من الشمس ہے۔ مقدمہ شعر و شاعری میں اردو کی مختلف اصناف سخن کا تاریخی جائزہ ہو، بعض اصناف کے ساتھ وابستہ تصورات اور مروج طریقوں کی اصلاح کی ضرورت پر زور ہو، یا سعدی اور غالب کی شاعری پر اظہار خیال۔ ان تمام تنقیدی نمونوں میں عربی اور فارسی کی ادبی روایت پہلی نظریں اپنی اثر اندازی کا احساس دلاتی ہے۔ زبان، بیان، روزمرہ، محاورہ اور صنعتوں کے بیان میں حالی کے یہاں بلاغت کے عربی اور فارسی تصورات ایسی اساس کا کام دیتے ہیں جس کی بنیاد پر حالی نے اپنی عملی تنقید کی پوری عمارت تعمیر کی ہے —

## شبلی نعمانی

شبلی نعمانی کی تعلیم و تربیت مشرقی تہذیب اور مشرقی علوم کے زیر سایہ ہوئی۔ ادبی تنقید سے متعلق شبلی نے جو کارنامے انجام دیئے ان میں سے بیشتر فارسی شعر و ادب سے تعلق رکھتے ہیں۔ شبلی کی نظری اور عملی تنقید کے نمونے یوں تو شعر العجم، مقالات شبلی، موازنہ انیس و دہیر اور ضمنی طور پر ان کی بعض دوسری کتابوں میں بھی ملتے ہیں مگر شبلی کی تنقید نگاری کا لب لباب اور ان کے بنیادی افکار ”شعر العجم“ میں جمع ہو گئے ہیں۔ عربی زبان و ادب، فن بلاغت اور عربی شاعری کے چند دوسرے مسائل پر شبلی کے مقالات میں تفصیلی بحث ملتی ہے۔ یہ بات اس لئے اہم ہے کہ عربی تنقید پر شبلی نے دو چار مقالات کے علاوہ الگ سے کوئی کتاب نہیں لکھی۔ ان کے بارے میں نقادوں کو بالعموم یہ غلط فہمی رہی ہے کہ عربی ادب و تنقید سے ان کو زیادہ شغف نہ تھا۔ البتہ یہ بات اپنی جگہ درست ہے کہ شبلی کی بنیادی دلچسپی فارسی شعر و ادب سے تھی۔ چنانچہ انہوں نے ایک بڑے منصوبے کے طور پر ”شعر العجم“ جیسا تنقیدی کارنامہ اردو والوں کے سامنے پیش کیا۔ شعر العجم جیسی اہم اور مبسوط کتاب کا لکھنا فارسی ادب کی تاریخ اور عربی اور فارسی میں رائج تنقیدی تصورات سے واقفیت اور اس منصوبے کی تکمیل کے لئے ضروری کتب کو پیش نظر رکھے بغیر ممکن نہ تھا۔ شبلی نے شعر العجم (جلد اول) کے ابتدائی صفحات میں ان کتابوں کی ایک فہرست دی ہے جن سے شعر العجم کی تالیف میں بطور خاص مدد لی گئی اور استفادہ کیا گیا۔ فہرست قدرے طویل ہے اس لئے ان میں سے صرف بعض اہم کتابوں کا ذکر کیا جاتا ہے۔ محمد عوفی یزدی کی کتاب لباب اللباب، نظامی عروضی سمرقندی کا چہار مقالہ، عبدالبنی فخر الزماں کا میخانہ اور والد داغستانی کے ریاض الشعراء کے علاوہ تذکرہ دولت شاہ سمرقندی کو شعر العجم کی معاون



کتب میں خاص اہمیت حاصل ہے۔ شبلی نے اس فہرست میں عربی کی پرانی تنقید پر مبنی کسی کتاب کا ذکر نہیں کیا۔ اس سے پتہ چلتا ہے کہ تاریخی اور تحقیقی نقطہ نظر سے شبلی نے جن کتب سے مدد لی صرف ان کو ہی انہوں نے فہرست میں شامل کیا ہے۔ اصول تنقید اور تنقید کے بعض بنیادی مسائل و مباحث کے لئے انہوں نے عربی کتب کی طرف رجوع کیا ہو گا۔ اس کا ثبوت شعر کی ماہیت، فصاحت و بلاغت کی تعریف اور دوسری بحثوں سے ملتا ہے جن میں بار بار قدیم عرب نقادوں کے حوالے آئے ہیں۔ اگر تنقیدی اصول کے لئے شبلی نے فارسی کی تنقیدی کتابوں کو بنیادی حوالے کے طور پر استعمال کیا ہوتا تو وہ قابوس نامہ اور المعجم فی معایر اشعار العجم جیسی اہم ترین فارسی کتب کو نظر انداز نہ کرتے۔ یہ وہ جملہ ہائے معترضہ تھے جو زیر بحث موضوع سے گہرا تعلق رکھتے ہیں۔ اس لئے کہ ان باتوں سے پتہ چلتا ہے کہ شبلی عربی اور فارسی کی تنقیدی روایت سے کیوں متاثر تھے اور انہوں نے مشرقی شعریات کی روایت کی تشکیل میں حصہ لینے والی کتب سے کس حد تک استفادہ کیا تھا۔

شبلی نعمانی حالی کے ہم عصر تھے مگر حالی کے "مقدمہ شعر و شاعری" کو شبلی کی تنقیدی تصنیفات پر خاصا زمانی تقدم حاصل ہے۔ یہ شبلی کے لئے ایک فائدے کی بات تھی کہ ان کے سامنے اردو تنقید پر ایک رجحان ساز کتاب (مقدمہ شعر و شاعری) موجود تھی۔ اس کا یہ اثر ضرور ہوا کہ دونوں ایک ہی ادبی روایت کے دانشور دکھائی دیتے ہیں۔ مگر اس کے باوجود ان دونوں نے اپنے مکاتیب نقد الگ الگ بنائے۔ شبلی اور حالی کو ایک ادبی روایت کے دانشور، اس لئے کہا گیا کہ دونوں کی ذہنی نشوونما اور علمی پس منظر میں عربی اور فارسی کی متداول کتب کا رول رہا۔ مگر علمی اور فکری سرچشمے کے ایک ہونے کے باوجود دونوں نے جو ادبی تنقید لکھی اس میں افتاد طبع اور ان کے مخصوص مزاج کے اعتبار سے فرق پیدا ہوا۔ (چونکہ موضوع بحث شبلی اور حالی کا موازنہ نہیں اس لئے صرف ضرورتاً حالی کی تنقید کے حوالے دیئے جائیں گے) خلیل الرحمن اعظمی، شبلی کی تنقید کو حالی کی تنقید کا رد عمل بتاتے ہیں:

”شبلی کی تنقید حالی کی تنقید کا رد عمل معلوم ہوتی ہے۔ شعر العجم براہ راست تو

نہیں لیکن بالواسطہ مقدمہ شعر و شاعری کا جواب ہے۔ چونکہ حالی کے اعتراضات

کا ہدف وہ ادبی و شعری روایات ہیں جن کی جڑیں دور تک فارسی شاعری میں

پھیلی ہوئی ہیں، اس لئے ان روایات کی نوعیت اور حقیقت کو سمجھنے کے لئے

بہت ممکن ہے یہ نتیجہ صحیح نکالا گیا ہو مگر اس کا امکان بھی باقی رہتا ہے کہ اگر یہ نتیجہ درست ہوتا تو حالی کی طرح شبلی بھی اخلاقی نقطہ نظر اختیار نہ کرتے۔ اس لئے کہ مقدمہ شعر و شاعری میں جس ادبی اور شعری روایت کو ہدف تنقید بنایا گیا ہے اور اخلاقی اور سماجی نقطہ نظر سے ناپسندیدہ عناصر کو اس کا بنیادی نقص بنا دیا گیا ہے، اس تنقید کا جواب صرف تاریخ نویسی نہیں ہو سکتی بلکہ تاریخی ارتقا کے پس منظر میں اس شعری روایت کے اخلاقی محاسن ہو سکتے ہیں یا پھر یہ ہو سکتا ہے کہ اخلاقی زاویہ نگاہ کو ہی شاعری کی پرکھ کے لئے نامناسب قرار دیا جائے۔ شبلی کے اخلاقی زاویہ نگاہ کو سمجھنے کے لئے یہ دیکھنا ضروری ہے کہ حالی نے جن مسائل پر اخلاقی قدغن کی زیادہ ضرورت محسوس کی ہے ان پر شبلی کس طرح غور کرتے ہیں (ہم نے حالی پر اپنی گفتگو کذب اور مبالغہ کے بارے میں ان کے خیالات پر ختم کی تھی) شبلی مبالغہ کی بحث "واقعیت" کے عنوان کے تحت چھیڑتے ہیں۔ وہ واقعیت اور مبالغہ کو متضاد چیزیں سمجھتے ہیں، کہتے ہیں کہ "فن کا یہ ایک معرکتہ الارار مغالطہ انگیز مسئلہ ہے۔ ایک فریق کا خیال ہے کہ واقعیت شعر کی ضروری شرط ہے۔ دوسرا گروہ کہتا ہے کہ محاسن شعری میں مبالغہ بھی ہے۔ اور ظاہر ہے کہ مبالغہ اور واقعیت متناقض چیزیں ہیں، شبلی مبالغہ کے حق میں عربی اور فارسی کے ایک ایک شاعر کا قول نقل کرتے ہیں اور واقعیت کے حق میں عربی کے ایک نقاد اور ایک شاعر کی رائے کا حوالہ دیتے ہیں۔ مبالغہ ذبانی سے کسی نے پوچھا کہ اشعر الناس کون ہے۔ اس نے کہا کہ "من استجید کذبہ" (جس کا جھوٹ پسندیدہ ہو) نظامی کا شعر ہے کہ

در شعر هیچ و در فن او  
چوں کذب اورست احسن او

شبلی کہتے ہیں کہ ان باتوں کی اہمیت اپنی جگہ، مگر "زیادہ تر ائمہ فن اس (مبالغہ) کے مخالف ہیں، حسان ابن ثابت کہتے ہیں کہ "اچھا شعر وہ ہے کہ جب پڑھا جائے تو لوگ بول اٹھیں کہ سچ کہا ہے۔" شبلی مزید کہتے ہیں کہ ابن رشیق نے کتاب العمده میں اساتذہ کے بہت سے اقوال اس کے (واقعیت) موافق نقل کئے ہیں، شبلی نے "عمده" کے بارے میں جو بات کہی ہے وہ صرف پچاس فی صد درست ہے۔ جن لوگوں کی نگاہ سے ابن رشیق کی "عمده" گزرتی ہے وہ جانتے ہیں کہ ابن رشیق نے جہاں مبالغہ کی مخالفت میں علمائے شعر کے اقوال نقل کئے ہیں وہیں اس کی تائید میں بھی بہت سی

رائیں جمع کر دی ہیں۔ البتہ یہ بات اہم ہے کہ خود ابن رشیق جستان ابن ثابت کے ہم خیال ہیں اور شعر کے لئے صداقت یا واقعیت پر بڑا زور دیتے ہیں۔ شبلی نعمانی واقعیت اور مبالغہ کے حق میں مختلف آراء پیش کرنے کے بعد ان پر محاکمہ کرتے ہیں اور اس طرح معاشرتی معاملات سے اس مسئلے کو ہم آہنگ کر کے دیکھتے ہیں ”قدما کے اولین کلام میں بالکل مبالغہ نہیں، جب عباسیہ کا دور آیا اور عیش پرستی کی ہو اچلی تو مبالغہ کا زور ہوا۔“ شبلی اس سلسلے میں جو محاکمہ کرتے ہیں اس سے اندازہ ہوتا ہے گو یا مبالغہ، شعر کے بنیادی عناصر میں سے نہیں ہے بلکہ تمدنی حالات کی وجہ سے یہ عنصر کبھی کبھی شاعری میں در آتا ہے۔ وہ لکھتے ہیں کہ :

”اس تقریر سے یہ عرض ہے کہ جن شعراء کے کلام میں مبالغہ کی خوبی پر استدلال کیا جاتا ہے اس کی نسبت یہ دیکھو کہ وہ کس زمانہ کے ہیں۔ اگر متاخرین میں ہیں تو سمجھ لینا چاہیے کہ تمدن کی خرابی ہے جس کا اثر مذاق پر بھی پڑا ہے کہ لوگ مبالغہ کو پسند کر رہے ہیں۔ اس لئے نہ شاعر سند کے قابل ہے نہ پسند کرنے والوں کے مذاق سے استدلال ہو سکتا ہے۔ بلکہ یہ سمجھ لینا چاہیے کہ تمدن کی خرابی نے شاعر اور سامعین دونوں کے مذاق کو خراب کر دیا ہے؛ لہذا

شبلی کے اس بیان سے تو یہ اندازہ ہوتا ہے کہ وہ شاعری میں مبالغہ کو بالکل درست نہیں سمجھتے اور جس زمانے کی شاعری میں مبالغہ کا دور دورہ ہے اس کو وہ ایک مخصوص زمانے کے تمدنی اور معاشرتی حالات کا نتیجہ قرار دیتے ہیں۔ شبلی اس معاملے میں اتنے منشد نہیں ہیں۔ اس کا اندازہ ان کی پوری تنقید کے مطالعے سے ہوتا ہے۔ وہ کبھی مبالغہ کو تمجیل کے استعمال کی ایک صورت بتا کر قابل قبول قرار دیتے ہیں اور کبھی مبالغہ کو کبھی واقعیت کی ایک صورت بتاتے ہیں۔ مثال کے طور پر ان کا کہنا یہ ہے کہ ”ایک واقعہ واقع میں نہیں ہوا لیکن شاعر کو اس کا یقین ہے کہ یہ واقعہ شعر میں ادا ہوگا تو اثر سے خالی نہ ہوگا تو اس میں کوئی قباحت نہیں وہ میر انیس کے اس شعر کی مثال دیتے ہیں۔

حملہ غضب ہے بازوئے شاہ حجاز کا

لنگر نہ ٹوٹ جائے زمیں کے جہاز کا

اور اس پر اپنی رائے اس طرح ظاہر کرتے ہیں :

”اس شعر میں لفظ ہر مبالغہ ہے، کسی شخص کے حملہ سے زمین اپنی جگہ سے نہیں  
ہل سکتی لیکن جب یہ تصور کیا جائے کہ یہ کلام کس کی زبان سے نکلا ہے تو کلام  
میں واقعیت کا اثر آجاتا ہے اور پھر مبالغہ نہیں رہتا،“ لکھ

یہ بات حقیقت کی تاویل کی ایک صورت ہے۔ مبالغہ کو آپ شاعر کی نیت سے وابستہ کریں، ذہن کی  
پرواز سے ملائیں یا کذب کا مترادف قرار دیں، مبالغہ مبالغہ ہی رہتا ہے۔ شبلی نے جہاں کہیں مبالغہ  
کا لفظ استعمال کیا ہے اس سے وہ غلو مراد لیتے ہیں۔ شمس قیس رازی نے اپنی کتاب ’المعجم‘ میں اس مسئلے پر  
اظہار خیال کرتے ہوئے شعر کی شدتِ تاثیر کے وسائل میں سے ایک اہم وسیلہ مبالغہ کو قرار دیا  
ہے، اور اس کی تین قسمیں مبالغہ، اغراق اور غلو کے عنوان سے کی ہیں۔ وہ مبالغہ کو محاسنِ شعر میں شمار  
کرتا ہے اور مبالغہ میں حد سے زیادہ تجاوز کرنے کو محاسنِ شعر کے منافی قرار دیتا ہے۔ شبلی مبالغہ کو  
شاعر کا جھوٹ سمجھتے ہیں اور اسے غلو تک کا نام نہیں دیتے اور مبالغہ کو شاعرانہ حسن سے محروم ایک  
شعری صفت بتاتے ہیں۔ وہ کہتے ہیں کہ ”مبالغہ میں اگر کوئی حسن پیدا ہوتا ہے تو تخیل کی بنا پر ہوتا ہے۔  
نہ اس لئے کہ وہ جھوٹ اور مبالغہ ہے۔ بعض مبالغوں میں تخیل کے بجائے کوئی اور شاعرانہ حسن ہوتا  
ہے۔“ وہ یہ بھی کہتے ہیں کہ ”مبالغہ کے جس قدر اشعار مقبول ہیں ان میں مبالغہ کے سوا اور خوبیاں ہیں،  
اور دراصل یہ انہیں کا اثر ہے؛“ ایک بار مبالغہ کو جھوٹ مان لینے کے بعد پھر اس کی اپنی کسی خوبی کو تسلیم  
کرنے کے لئے وہ آمادہ نظر نہیں آتے۔ ان کا یہ کہنا غلط نہیں کہ مبالغہ میں تخیل کی وجہ سے حسن پیدا  
ہوتا ہے۔ مگر بات صرف اتنی نہیں ہے۔ مبالغہ بذاتِ خود فنی نقطہ نظر سے تخیل کے بطن سے پیدا ہوتا  
ہے۔ اگر تخیل کے استعمال کے بغیر شاعر مبالغہ سے کام لینے کی کوشش کرے تو شعر بالکل سپاٹ بیان  
ہو کر رہ جائے گا۔ اس لئے اگر سماجی نقطہ نظر سے جھوٹ نظر آنے والی بات میں شاعرانہ صداقت  
پیدا ہو جاتی ہے تو اس قلبِ ماہیت میں تخیل ہی سب سے اہم رول ادا کرتا ہے۔ اگر تخیل کی آمیزش  
نہ ہو تو شعری سچائی بھی عام سچائی کی طرح سپاٹ اور بے رس ہو کر رہ جائے گی اور اس طرح عام  
جھوٹ ہنر میں آکر بھی جھوٹ ہی باقی رہے گا۔ نہ سننے والے کے دل پر اثر انداز ہوگا اور نہ اس کے  
لئے شاعر کی بات قابلِ قبول ہی ہوگی۔

شبلی نعمانی ادبی تنقید کی بنیادی باتوں پر جو بحث کرتے ہیں اس میں مشرقی معیارِ نقد کی

جھلک زیادہ تر جگہوں پر صاف نظر آتی ہے۔ وہ حالی کی طرح مغرب سے مستعار لئے ہوئے تصورات کا اپنے مفروضات کو ثابت کرنے کے لئے استعمال نہیں کرتے۔ ہاں یہ بات درست ہے کہ ارسطو کے خیالات تک ان کی رسائی عربی زبان کے علماء کے توسط سے ہوئی تھی۔ وہ ایک جگہ لکھتے ہیں کہ ”ارسطو نے اس پر (شاعری پر) ایک مستقل کتاب لکھی ہے جس کا ترجمہ عربی میں ابن رشد نے کیا اور اس کا بڑا حصہ چھپ کر شائع ہو چکا ہے۔ ابن رشیق قیروانی اور ابن خلدون نے بھی اس (شاعری) پر بحث کی ہے۔“ یہ لکھنے کے باوجود شبلی براہ راست ارسطو کا حوالہ کم کر دیتے ہیں۔ جب کہ محاکات، مصوری اور واقعہ نگاری پر ان کی ساری بحث ارسطو سے کسب فیض کا نتیجہ معلوم ہوتی ہے۔ ارسطو کے بارے میں ابن رشد کے ترجمے سے شبلی کی واقفیت اس بات کا پتہ بھی دیتی ہے کہ شبلی نے ابن رشد کی کتاب پر اتنا انحصار کیا ہے کہ وہ قدامہ بن جعفر کی کتاب نقد الشعر کی طرف زیادہ توجہ نہ دے سکے۔ اگر وہ نقد الشعر کی طرف توجہ دیتے تو اس کتاب پر ارسطو کے اثرات کا اندازہ ان کو یقیناً ہو جاتا۔ شبلی نے قدامہ کی کتاب سے دو ایک جگہ حوالے ضرور دئے ہیں مگر ان کی حیثیت ضمنی حوالوں کی ہے۔ یہ بات اس لئے کہی گئی کہ قدامہ سے بھی پہلے ارسطو کے مترجم ابو بشر مٹی کے بجائے شبلی چھٹی صدی ہجری کے ابن رشد کے ترجمے بلکہ تلخیص سے ارسطو تک رسائی حاصل کرتے ہیں۔ ویسے شبلی جس وسیلے سے ارسطو تک پہنچے وہ بھی شبلی کی تنقید پر مشرقی اثرات کی ہی نشاندہی کرتا ہے۔ اس بات کی اہمیت اس لئے ہے کہ عربی زبان میں ”بو طبقا“ کے جو ترجمے ہوئے وہ یونانی اور عربی تہذیبوں اور ادبی خواص کے بعض اختلافات کے سبب چند مقامات پر ارسطو کی مکمل ترجمانی کرنے میں ناکام رہتے ہیں آئیے اور ابن رشد نے تو اپنی تلخیص میں ”بو طبقا“ کو عربی زبان و ادب کے پس منظر میں ہی پیش کرنے کی کوشش کی ہے۔

شبلی، شاعری کے بنیادی مسائل پر اتنی توجہ تو نہیں دیتے جتنی حالی نے دی ہے۔ مگر وہ ہر اہم مسئلے پر غور ضرور کرتے ہیں۔ ان کے غور و خوض کا دائرہ عربی اور فارسی روایت کا احاطہ کرتا ہے۔ وہ اصطلاحات کی وضاحت میں اپنی ذہانت اور طباعی کا استعمال ضرور کرتے ہیں مگر اساتذہ فن کے خیالات ان کے پیش نگاہ رہتے ہیں۔ وہ شعر کی حقیقت بیان کرتے ہوئے اسے تخیل کا ہم معنی قرار دیتے ہیں۔ وہ کہتے ہیں کہ ”کتب ادبیہ میں شاعری کی جو تعریف کی گئی ہے اور وہی عام و خاص کی زبان پر

جاری ہے۔ وہ یہ کہ کلام موزوں ہو اور متکلم نے با ارادہ موزوں کیا ہو، مگر اس تعریف کو وہ ایک عامیانہ تعریف بتاتے ہیں اور شعر العجم کی پہلی جلد میں حسان ابن ثابت کے بیٹے کا واقعہ نقل کرتے ہیں کہ ایک بار جب اس کو شہد کی مکھی نے کاٹ لیا تو باپ کے پوچھنے پر وہ اس کا نام تو نہ بتا سکا مگر اس کی صفت اس طرح بتلائی کہ ”وہ ایسا کیڑا تھا جس نے اپنے جسم پر ریشمی چادر اوڑھ رکھی تھی“ اس تشبیہ پر حسان بہت خوش ہوئے اور بے ساختہ ان کی زبان سے نکلا کہ ”خدا کی قسم میرا بیٹا شاعر ہو گیا۔“ شبلی نے اس واقعہ سے یہ استدلال کیا ہے کہ یہاں نہ تو موزونیت ہے اور نہ ارادہ شاعر، پھر بھی بچے کی بات کو شاعری کا نام دیا گیا ہے۔ اپنے مدعا کی مزید وضاحت وہ فارسی کے شعرا کے خیالات سے کرتے ہیں۔ وہ بتاتے ہیں کہ عربوں اور ایرانیوں میں شعر کی بنیادی صفت تخیل کو سمجھا جاتا رہا ہے:

” شعراے فارسی کے نزدیک بھی شاعری دراصل تخیل کا نام تھا۔ نظامی عروضی سمرقندی جو خود بہت بڑا شاعر اور نظامی گنجوی کا معاصر تھا۔ اپنی کتاب چہار مقالہ میں لکھتا ہے کہ ”شاعری صناعتی است کہ الخ کلمہ..... اس تعریف کا حاصل یہ ہے کہ ”شاعری اس کا نام ہے کہ مقدمات موہمہ کی ترتیب سے اچھی چیز بد نما اور بری چیز خوش نما ثابت کی جائے۔ جس سے محبت اور غضب کی قوتیں مشتعل ہو جائیں۔“ ۵۴

شبلی ہمسائل شعر کو سمجھنے کے لئے اور شعر کی ماہیت کی حد بندی کرنے کی غرض سے کبھی عربی زبان کے علماء سے رجوع کرتے ہیں اور کبھی فارسی سے اور اگر عربی اور فارسی کے تصورات میں ان کو کوئی نقص نظر آتا ہے تو وہ ارسطو کے خیالات کا بھی سہارا لیتے ہیں، شاعری کے اصل عناصر پر گفتگو کرتے ہوئے وہ وزن، محاکات، خیال بندی، سادہ الفاظ، صاف بندش اور طرز ادا کا ذکر کرتے ہیں مگر جب کسی ایک صفت کے تعین کی طرف آتے ہیں اور اس صفت کی جستجو کرتے ہیں جس کے بغیر شعر نہیں رہتا تو وہ بیشتر عرب نقادوں کی طرح موزونیت کو بنیادی صفت قرار دینے پر راضی نہیں ہوتے۔ وہ ارسطو سے خیال مستعار لیتے ہیں اور کہتے ہیں کہ محاکات یعنی مصوری کو شعر کی اصل صفت قرار دیا جاسکتا تھا مگر اس میں تخیل شامل نہیں اس لئے شبلی محاکات اور تخیل دونوں کو شعر کے لئے لازمی صفات

بتاتے ہیں اور کہتے ہیں کہ ”ان میں سے ایک بات بھی پائی جائے تو شعر شعر کہلانے کا مستحق ہوگا۔ باقی اوصاف یعنی سلاست، صفائی، حسن بندش وغیرہ شعر کے اجزائے اصلی نہیں بلکہ عوارض اور مستحکات ہیں“ ان خیالات سے اندازہ ہوتا ہے کہ شبلی عربی اور فارسی ادبیات سے غیر معمولی اثر قبول کرنے کے ساتھ تنقید میں نظریہ سازی بھی کرتے ہیں اور شاعری کے بارے میں ایسے نکات ڈھونڈ نکالتے ہیں جن تک پرانے علماء و شعرا کی رسائی نہیں ہوئی تھی۔ شبلی نے محاکات اور تخیل پر جو عمدہ بحث کی ہے اس میں انھوں نے عربی اور فارسی کی تنقیدی روایت کی طرف رجوع نہیں کیا، ہر چند کہ وہ مثالیں فارسی شاعری سے دیتے ہیں مگر ان کے خیالات ارسطو سے ماحوذ ہیں۔ اس سلسلے میں وہ کولرج کی تخیل کی بحث سے بھی متاثر ہیں۔ وہ تخیل کی تعریف کرتے ہوئے سب سے پہلے ہینری لویس کا حوالہ دیتے ہیں اور ہینری لویس کی تعریف کے محاسن و معائب پر تنقیدی نگاہ ڈالتے ہیں۔ چونکہ شبلی کی تنقید میں مشرقی معیار نقد کی نشاندہی کی غرض سے لکھی جانے والی باتوں میں شبلی کے مغربی مآخذ کو زیر بحث نہیں لایا جا رہا ہے اس لئے یہاں کوشش یہ کی جا رہی ہے کہ گفتگو عربی اور فارسی تنقید کے اثرات تک محدود رہے۔ اس سلسلے میں شبلی نے لفظ و معنی کے رشتے پر جو غور و خوض کیا ہے اس کی بڑی اہمیت ہے۔ شبلی سے پہلے حالی مقدمہ شعر و شاعری میں اس موضوع پر سیر حاصل گفتگو کر چکے ہیں۔ شبلی بھی اس روایت کا تتبع کرتے ہیں اور عرب علماء کے نزدیک لفظ و معنی کے درمیان ایک کی بالادستی کے مسئلے کا ذکر وہ ابن رشیق کی کتاب کے ایک اقتباس کی مدد سے کرتے ہیں۔

”لفظ جسم ہے اور مضمون روح ہے، دونوں کا ارتباط باہم ایسا ہے جیسا روح اور جسم کا ارتباط کہ وہ کمزور ہوگا تو یہ بھی کمزور ہوگی پس اگر معنی میں نقص نہ ہو اور لفظ میں ہو تو شعر میں عیب سمجھا جائے گا۔ جس طرح لنگڑے یا نچے میں روح موجود ہوتی ہے لیکن بدن میں عیب ہوتا ہے، اسی طرح اگر لفظ اچھے ہوں لیکن مضمون اچھا نہ ہو تب بھی شعر خراب ہوگا اور مضمون کی خرابی الفاظ پر بھی اثر کرے گی، اگر مضمون بالکل لغو ہو اور الفاظ اچھے ہوں تو الفاظ بھی بے کار ہوں گے جس طرح مردہ کا جسم، کہ یوں دیکھنے میں سب کچھ سلامت ہے لیکن

ابن رشیق کے اس خیال کی طرف متوجہ ہونے کا نتیجہ یہ ہونا چاہیے تھا کہ شبلی ابن رشیق ہی کی طرح لفظ اور معنی میں جسم اور جان کے رشتے کے قائل ہونے ہرگز وہ ابن رشیق کے اس خیال کو عرب نقادوں کے مختلف خیالات میں سے ایک سمجھتے ہیں اور کوئی خاص اہمیت نہیں دیتے۔ انہوں نے جس دل چسپی سے ابن رشیق کی رائے نقل کی ہے اسی دل چسپی سے وہ ایک جگہ جاحظ کے اس خیال کا بھی حوالہ دیتے ہیں کہ ”مضمون بازار یوں تک کو سو جھتتے ہیں جو کچھ فرق اور امتیاز ہے لطف ادا اور بندش کا ہے“ وہ جاحظ کے خیال کی تائید خود بھی کرتے ہیں اور اسے زیادہ تر اہل فن کا بھی رویہ بتاتے ہیں۔ ”زیادہ تر اہل فن کا یہی مذہب ہے کہ لفظ کو مضمون پر ترجیح دیتے ہیں وہ کہتے ہیں کہ مضمون تو سب پیدا کر سکتے ہیں لیکن شاعری کا معیار کمال یہی ہے کہ مضمون ادا کن الفاظ میں کیا گیا ہے اور بندش کیسی ہے“ شبلی لفظ کو معیار کمال بتانے والے اور معنی کو اہمیت دینے والے دونوں طرح کے عرب نقادوں کی رایوں سے بحث کرنے کے بعد اپنی رائے بہت حتمی طور پر یہ دیتے ہیں کہ ”حقیقت یہ ہے کہ شاعری یا انشا پر داری کا مدار زیادہ تر الفاظ ہی پر ہے“ شبلی اپنی رائے کو یقینی بنانے کی خاطر الفاظ کی اہمیت، فصاحت اور ترتیب و تناسب کو معیار کمال ثابت کرنے کے لئے سعدی شیرازی کی مثال دیتے ہیں اور شاعری میں الفاظ کی متانت، شان و شوکت اور بندش کی پختگی کی وجہ سے نسکندر نامہ کے ایک شعر کو ظہوری کے ساقی نامہ کی نازک خیالی اور مضمون بندی پر ترجیح دیتے ہیں۔ اس طرح شبلی عربی کے ہیئت پسند علماء کی صف میں آکھڑے ہوتے ہیں۔ لفظ و معنی کی پوری بحث میں شبلی، جاحظ اور ابن خلدون کے ہم خیال ہیں۔ وہ عبد القاہر جرجانی کی کتاب دلائل الاعجاز کے بارے میں لکھتے ہیں کہ :

”فن بلاغت پر جہاں تک ہم کو معلوم ہے سب سے پہلی کتاب جو لکھی گئی وہ

دلائل الاعجاز (عبد القاہر جرجانی) ہے۔ اس سے پہلے کی تصنیفیں بھی ہم نے دیکھی

ہیں لیکن درحقیقت ان کو اس فن کی تصنیف نہیں کہہ سکتے“ ۳۷

شبلی اس کتاب کی تعریف میں رطب اللسان ہیں مگر اس میں لفظ و معنی پر جرجانی نے جو بحث کی ہے اس سے چشم پوشی کر کے گزر جاتے ہیں۔ اگر ایسا نہ ہوتا تو وہ عبد القاہر جرجانی کے ان خیالات کا حوالہ ضرور دیتے جو انہوں نے جاحظ کے جواب میں ظاہر کئے ہیں۔



”یہ تصور غلط ہے کہ معنی تو ہر شخص کو معلوم ہیں خواہ وہ جاہل ہو یا دیہاتی ہو۔ واقعہ

یہ ہے کہ معنی کی جدت ہی مرجع حسن ہے۔ ایک عبارت دوسری عبارت سے

محض اس لئے بڑھ جاتی ہے کہ وہ معنی کے اعتبار سے زیادہ جاندار ہوتی ہے“

وہ جبر جانی اور اس کے ہم خیال عرب نقادوں سے اتنا اتفاق ضرور کرتے ہیں کہ شاعروں کو لفظ سے

صرف نظر کرنے کا مشورہ دیتے ہیں اور شعر میں تاثیر کا سبب معانی کے لئے مناسب ترین الفاظ بتاتے

ہیں۔ کہتے ہیں کہ:

”..... یہ مطلب نہیں کہ شاعر کو صرف الفاظ سے غرض رکھنی چاہیے اور معنی سے

بالکل بے پرواہ ہو جانا چاہیے بلکہ مقصد یہ ہے کہ مضمون کتنا ہی بلند اور نازک ہو

اگر الفاظ مناسب نہیں ہیں تو شعر میں کچھ تاثیر نہ پیدا ہو سکے گی۔ اس لئے شاعر کو

یہ سوچ لینا چاہیے کہ جو مضمون اس کے خیال میں آیا ہے اس درجہ کے الفاظ اس

کو میسر آسکیں گے یا نہیں اگر نہ آسکیں تو اس کو بلند مضامین چھوڑ کر ان ہی سادہ

اور معمولی مضامین پر قناعت کرنی چاہیے جو اس کے بس کے ہیں اور جن کو وہ

عمدہ پیرا میں اور عمدہ الفاظ میں ادا کر سکتا ہے۔“

شبلی کی یہ بات دراصل اپنی صفائی پیش کرنے کے مترادف ہے۔ اس بات میں توازن اور اعتدال

ہے۔ مگر شبلی کے اس معتدل اور متوازن رویے میں استحکام نہیں۔ شبلی کے زیادہ تر ناقدوں

نے ان کے بعض بیانات سے یہ نتیجہ اخذ کر لیا ہے کہ شبلی الفاظ کو معانی پر فوقیت دیتے ہیں اور معانی

ان کے یہاں زیادہ اہمیت نہیں رکھتے۔ مگر ذرا غور کیجئے کہ ایک اخلاقی نقطہ نظر کا حامل آدمی شاعری

کی لفظی اور ہیئت خصوصیات کو ہی سب کچھ سمجھ کر اپنے نقطہ نظر کے ساتھ کیوں کر انصاف کر سکتا ہے۔

چنانچہ شبلی کے ساتھ بھی وہی دشواری سائے کی طرح لگی رہتی ہے جس سے حالی اپنے مقدمہ میں

دو چار نظر آتے ہیں۔ شبلی مبالغہ اور کذب کی بخت میں تخیل، واقعیت اور اصلیت کو اتنی اہمیت

دیتے ہیں کہ الفاظ اور ہیئت کی بالادستی قابل اعتنا نہیں دکھائی دیتی۔ اور الفاظ کی انواع اور

اس کے مختلف اثرات کی بات کرتے ہیں تو معنی کی قدر و قیمت نظر انداز ہوتی نظر آتی ہے۔ شبلی الفاظ کی

قتیمیں اور ان کے اثرات کا ذکر کرتے ہوئے کہتے ہیں کہ: — الفاظ متعدد قسم کے ہوتے ہیں



اس طرح وہ ابن رشیق کے "لفظ جسم ہے اور مضمون روح ہے دونوں کا ارتباط باہم ایسا ہے جیسا روح اور جسم کا ارتباط کہ وہ کمزور ہوگا تو یہ بھی کمزور ہوگی۔" والے خیال کے قریب پہنچ جاتے ہیں۔ یہاں یہ کہنے کی چنداں ضرورت نہیں کہ یہی مسلک قدیم مشرقی علمائے شعر میں سے متعدد اہم علماء کا بھی رہا ہے۔

شبلی کے بارے میں یہ خیال عام ہے کہ وہ بلاغت پر بہت زیادہ زور دیتے ہیں۔ یہ خیال کچھ غلط بھی نہیں۔ انھوں نے بلاغت اور لوازم بلاغت کا ذکر شعر العجم کے اصولی مباحث میں بھی چھیڑا ہے اور فن بلاغت پر الندوہ کے ایک شمارے میں اس موضوع پر ان کا مضمون بھی ملتا ہے۔ موازنہ انیس و دبیر میں تو انھوں نے انیس و دبیر کے مرثیوں کی قدر و قیمت کے تعین کے لئے جس پیمانے کو تمام تنقیدی پیمانوں پر اہمیت دی وہ فصاحت اور بلاغت کا ہی پیمانہ ہے۔ اس سلسلے میں کہنے کی بات یہ ہے کہ بلاغت پر شبلی کی ساری بحث عربی اور فارسی تنقید کی مرہون منت ہے۔ شعر العجم اور موازنہ انیس و دبیر میں تو صرف بلاغت کی تعریف اور اس کا انطباق نظر آتا ہے مگر اپنے مضمون فن بلاغت میں انھوں نے فن بلاغت کو پورے طور پر مسلمانوں کی ایجاد بتایا ہے۔ اس مضمون میں شبلی نے بلاغت کے فن کو شاعری کے محاسن اور معیار میں سے ایک ایسا معیار ثابت کیا ہے جس کو بلا شرکت غیرے عربی ادب کا کارنامہ قرار دیا جاسکتا ہے۔ ابن اثیر نے اپنی کتاب "مثل السائر" میں جو یہ لکھا ہے کہ "یونانیوں نے فن بلاغت پر جو کچھ لکھا ہے اگرچہ اس کا ترجمہ عربی میں ہو چکا ہے لیکن میں اس سے واقف نہیں اور اس لئے اس فن میں، میں نے جو نکتے اضافے کئے ہیں ان میں سے کسی کا میں مقلد نہیں بلکہ خود مجتہد ہوں۔" اس پر شبلی نے بحث کی ہے اور یہ ثابت کرنے کی کوشش کی ہے کہ ابن اثیر کو اس سلسلے میں غلط فہمی ہوئی ہے۔ اس نے ارسطو کی "ریٹوریکا" کو فن بلاغت کی کتاب سمجھ لیا ہے۔ جبکہ ریٹوریکا کو انگریزی میں ریٹارک کہتے ہیں۔ اردو میں اس لفظ کا ترجمہ خطابت یا تقریر ہو سکتا ہے، دراصل ارسطو کی ریٹوریکا کے عربی ترجمے سے لوگوں کو یہ دھوکا ہوا کہ مسلمانوں میں بلاغت کا تصور ارسطو سے آیا ہے۔ جب کہ حقیقت یہ ہے کہ ریٹوریکا کے مباحث اور فن بلاغت کے درمیان کوئی تعلق نہیں ہے۔ بلاغت پر عربی میں سب سے پہلی کتاب عبدالقاہر جرجانی نے لکھی جس کا نام دلائل الاعجاز رکھا۔ دلائل الاعجاز کے بعد عربی اور فارسی میں اس فن پر ان گنت کتابیں لکھی گئیں۔

فن بلاغت کی ابتدا اور ارتقا سے شبلی بخوبی واقف ہیں اور اپنی بحثوں میں ابن اثیر، عبدالقادر جرجانی، رشید الدین وطواط اور شمس قیس رازی سے کسب فیض کرتے ہیں۔ شبلی بلاغت کی تعریف عربی اور فارسی زبانوں کے علمائے معانی کی مدد سے کرتے ہیں اور اس کا انطباق اردو اور فارسی ادب پر کرتے ہیں :

”بلاغت کی تعریف علمائے معانی نے یہ کی ہے۔ کلام اقتضائے حال کے موافق ہو اور فصیح ہو۔ مقتضائے حال کے موافق ہونا ایسا جامع لفظ ہے جس میں بلاغت کے تمام انواع و اسالیب آجاتے ہیں..... بلاغت کو الفاظ سے چنداں تعلق نہیں محض مضامین کو بھی بلیغ یا غیر بلیغ کہا جاسکتا ہے۔ بلاغت الفاظ دراصل بلاغت کا ابتدائی درجہ ہے۔ اصلی اور اعلیٰ درجے کی بلاغت معانی کی بلاغت ہے۔“

بلاغت کے لئے کلام کا اقتضائے حال کے موافق ہونا اور فصیح ہونا یہ دو ایسی شرطیں ہیں جن کے دائرے میں مضمون و معنی کے علاوہ لفظ بھی آجاتا ہے۔ اس لئے کہ فصاحت کا تعلق بہر حال لفظ سے ہوتا ہے اور جب فصاحت بلاغت کا پہلا زینہ ہے تو لفظ کے مسئلے پر غور کئے بغیر بلاغت میں اقتضائے حال کے موافق ہونے کی بات کو پورے طور پر نہیں سمجھا جاسکتا۔ شبلی خود بھی فن بلاغت پر اپنے مضمون میں سب سے پہلے فصاحت کو زیر بحث لاتے ہیں۔ وہ لکھتے ہیں کہ ”فصاحت کی تعریف علمائے ادب نے یہ کی ہے کہ لفظ متناظر الحروف نہ ہو، نامانوس نہ ہو، قواعد حرفی کے خلاف نہ ہو، علمائے ادب کی اس تعریف کے بعد شبلی فصاحت کے مراتب کا ذکر کرتے ہیں۔ ان کے خیال میں الفاظ کو صرف فصیح اور صرف غیر فصیح کے خانوں میں تقسیم نہیں کیا جاسکتا۔ فصیح الفاظ کے بھی کئی درجے ہو سکتے ہیں اور وہی درجات الفاظ کی فصاحت کا معیار متعین کرتے ہیں۔ لکھتے ہیں کہ ”فصاحت کے مدارج میں اختلاف ہے یعنی بعض الفاظ فصیح ہیں بعض فصیح تر بعض اس سے بڑھ کر فصیح“۔ شبلی ایک طرف تو یہ کہتے ہیں کہ ”بلاغت کو الفاظ سے چنداں تعلق نہیں محض مضامین کو بھی بلیغ یا غیر بلیغ کہا جاسکتا ہے“ مگر دوسری طرف انہیں کے بارے میں یہ لکھتے ہیں کہ ”میر انیس صاحب کے کلام میں بلاغت الفاظ بھی اگرچہ انتہا درجے کی ہے لیکن یہ ان کے کمال کا اصل معیار نہیں۔ ان کے کلام کا اصلی جوہر معانی کی

بلاغت میں کھلتا ہے، شبلی کے یہاں اس طرح کے بعض جزوی تضادات اس لئے پیدا ہوتے ہیں کہ وہ بسا اوقات مختلف الخیال علمائے شعر کے افکار کو ایک ساتھ اپنالیتے ہیں۔ ابن اثیر نے بلاغت پر اپنے انداز میں بحث کی ہے اور عبدالقادر جرجانی نے اس مسئلے پر اپنے انداز سے لکھا ہے، مباحث اور جزئیات میں فرق بھی پیدا ہوتا ہے، شبلی کو جہاں کہیں اچھا خیال نظر آجاتا ہے اس کو اردو داں طبقہ تک پہنچانے کی کوشش کرتے ہیں۔ شبلی کے بعض نتائج سے اختلاف کرتے ہوئے کلیم الدین احمد نے بلاغت کی تعریف کے اعتبار سے شبلی کے اس تھیسس کو ہی غلط قرار دیا ہے کہ میرانیس کے مرثیوں میں بلاغت کی خوبی پائی جاتی ہے۔ وہ کہتے ہیں کہ اگر کلام کا مقتضائے حال کے مطابق ہونا بلاغت ہے تو انیس کا کلام ہی نہیں اردو کے سارے مرثیے بلاغت سے معرہ ہیں۔

”مرثیوں میں اشخاص عربی، مقام کر بلا ہے۔ لیکن اس اقتضائے حال کا خیال کسی مرثیہ گو کے دل میں نہیں گزرتا۔ مرثیہ گو لکھنؤ کی شادی وغنی کے رسوم عرب پر منطبق کرتے ہیں۔ وہ جوہی اور بیلی کے بھول عراق کے جنگل میں بچھا دیتے ہیں۔ وہ حضرت امام اور ان کے اہل حرم کے اصل کیر کڑ پر بھی پردہ ڈال دیتے ہیں“ اے

مگر بلاغت کے نقطہ نظر سے مرثیوں پر اس اعتراض میں زیادہ وزن نہیں۔ اس لئے کہ اردو میں مرثیہ نگاری کی پوری روایت، اپنے مخصوص لوازم کی وجہ سے اردو زبان اور اردو بولنے والے لوگوں کے مزاج اور افتاد طبع کے ساتھ ایک ناگزیر وابستگی رکھتی ہے، مرثیہ کے لئے مخصوص ہیئت کا تعین، مسدس کا انداز اور مرثیہ کے اجزائے ترکیبی جس طرح اردو زبان کے مرثیوں کے ساتھ خاص ہیں۔ اس طرح ابتدا سے ہی یہ بات مرثیہ کی روایت میں شامل رہی ہے کہ سامعین اور مجلس کے شرکاء پر رقت طاری کرنے اور غم و اندوہ کے تاثر میں اضافہ کرنے کی غرض سے واقعات کربلا کے محل وقوع کو مرثیہ گو اور مرثیے کے سننے والوں کے علاقے اور تہذیب و ثقافت کا عکاس دکھلایا جائے گا۔ اب جہاں تک اقتضائے حال کے خیال رکھنے کی بات ہے تو اس سلسلے میں نفسیاتی جذباتی اور تاریخی اعتبار سے صورت حال اور پیش کش کی مناسبتوں پر شبلی نعمانی نے بہت تفصیل سے روشنی ڈالی ہے۔

شبلی نے فنِ بلاغت پر جو توجہ دی ہے اس کا یہ ایک مختصر سا جائزہ یہ ثابت کرتا ہے کہ شبلی اپنے معاصر الطاف حسین حالی کے مقابلے میں بھی زیادہ مشرقی روایتِ شعر اور معیارِ نقد پر انحصار کرتے ہیں۔ اس سلسلے میں ایک اہم بات یہ ہے کہ شبلی جہاں کہیں مغرب کے ادبی تصورات کا حوالہ دیتے ہیں اس میں کسی طرح مرعوبیت کا شائبہ نہیں ہوتا جب کہ حالی کا اندازہ بالعموم یہ ہوتا ہے کہ اگر کوئی خیال مغرب سے آیا ہے تو وہ درست ہی ہوگا۔ مرعوب نہ ہونے کا ہی نتیجہ ہے کہ شبلی مغربی زبانوں مغربی ادبیات اور مغربی تہذیب و ثقافت سے نسبتاً زیادہ آشنائی رکھنے کے باوجود تنقیدی مباحث میں مغرب کے علمائے شعر کا ہنارِ بہت زیادہ نہیں لیتے اور جہاں ان کے افکار کا حوالہ دیتے ہیں وہاں ان افکار کو حرفِ آخر کا درجہ نہیں دیتے۔

شاعری کی پرکھ کے اصول یا ان کے انطباق پر شبلی نے جس جگہ بھی بحث کی ہے وہاں وہ بلاغت کو ضرور زیر بحث لائے ہیں، ان کے مقالات میں ایک مقالہ ”نظم القرآن وجہرۃ البلاغۃ“ کے عنوان سے ملتا ہے۔ دراصل یہ نام ہے مولانا حمید الدین فراہی کی ایک معرکہ الار تصنیف کا۔ شبلی نے اس کتاب پر تبصرہ کیا ہے۔ بلکہ یہ کہنا چاہیے کہ یہ تبصرہ کم اور مولانا فراہی کی کتاب کی تلخیص زیادہ ہے۔ اس مضمون میں کتاب کی نوعیت سے متعارف کرانے کے لئے کئی صفحات کا اقتباس زیر بحث کتاب کی ابتداء میں نقل کیا گیا ہے، یہ اقتباس درحقیقت کتاب کی بنیادی بحث کا خلاصہ پیش کرتا ہے۔ شبلی نے اس مقصد کے لئے ایسے حصے کا انتخاب کیا ہے جس سے ان کے اپنے تصورات کی تائید ہوتی ہے۔ مولانا فراہی، عبد القادر جرجانی کے بارے میں لکھتے ہیں کہ ”بلاغت کے مہمات مسائل تشبیہی سے متفرع ہوتے ہیں؛ تشبیہ چونکہ ایک قسم کی مصوری ہے اس لئے مشرق اور مغرب کے نقادوں میں تشبیہ کو بلاغت کی روح بتلانا عام رہا ہے۔ اب دیکھئے کہ شبلی تشبیہ اور استعارے کے بارے میں کیا کہتے ہیں :

”انسان میں فطرتاً یہ بات پیدا کی گئی ہے کہ وہ اشیاء کی تصویر سے لطف اٹھاتا ہے، ایک بد صورت حبشی ہمارے سامنے آئے تو ہم کو نفرت ہوگی لیکن اگر کوئی ہو بہو اس کی تصویر کھینچ دے تو ہم کو لطف آئے گا۔ اور جس قدر وہ زیادہ اصل کے مطابق ہوگی اس قدر طبیعت پر لطف اور استعجاب کا اثر زیادہ ہوگا، چونکہ تشبیہ ایک قسم

کی تصویر ہے اس لئے طبیعت کا اس سے محفوظ اور متلذذ ہونا ایک فطری امر ہے۔“<sup>۵۲</sup>

شبلی نے جن خطوط پر یہ بحث کی ہے کم و بیش انہیں خطوط پر مولانا حمید الدین فراہی بھی اپنی بحث کو آگے بڑھاتے ہیں۔ مولانا فراہی کے بعض خیالات شبلی کے اس تصور کی بھی تائید کرتے ہیں جس کے تحت وہ مبالغہ اور کذب کو شاعری کے لئے نامناسب قرار دیتے ہیں۔ شبلی نے مولانا فراہی کے جس اقتباس کا انتخاب کیا ہے وہ شبلی کے دعوے کے لئے دلیل فراہم کرتا ہے۔ مولانا فراہی کی بات ہے تو مختلف فیہ مگر اپنے اندر ایک نوع کی معنی خیزی بھی رکھتی ہے:

”ایک اور امر نے علمائے اسلام کو خیال دلایا کہ بلاغت اور شاعری میں جھوٹ کو پچ پر ترجیح ہے۔ انہوں نے دیکھا کہ استعارہ تشبیہ سے زیادہ لذیذ اور لطیف ہوتا ہے مثلاً ان دونوں فقروں میں ”زید شیر کے مشابہ ہے“ ”زید شیر ہے“ پہلا تشبیہ اور دوسرا استعارہ ہے اور یہی دوسرا فقرہ زیادہ پر زور اور بلیغ ہے۔ اب دونوں فقروں کو دیکھا تو نظر آیا کہ پہلا فقرہ واقعیت کا پہلو رکھتا ہے کیوں کہ ایک شجاع شخص دلیری اور بہادری میں شیر کا مشابہ کہا جاسکتا ہے لیکن دوسرا فقرہ تمام تر جھوٹ اور مبالغہ ہے۔ اس بنا پر رائے قائم ہوئی کہ بلاغت اور شاعری میں جو زور یا لطف پیدا ہوتا ہے وہ مبالغہ اور جھوٹ سے پیدا ہوتا ہے۔“<sup>۵۳</sup>

شبلی استعارے کو مبالغہ اور جھوٹ سے تعبیر تو نہیں کرتے مگر کہتے ہیں کہ استعارے میں شعرا کے غیر معتدل رویے نے اس کو بعض مقامات پر غلط بیانی میں تبدیل کر دیا ہے۔ وہ مولانا فراہی کے خیال کو لفظ بہ لفظ نہیں مانتے مگر ان کے نتیجے سے اتفاق رکھتے ہیں۔ وہ بھی یہ تسلیم کرتے ہیں کہ مبالغہ آمیزی نے عباسی دور کے عربی ادب کو جھوٹ اور غلط بیانی سے بھر دیا تھا۔ شبلی فرخی کی کتاب ”ترجمان البلاغۃ“ کا ذکر کرتے ہوئے لکھتے ہیں کہ رشید الدین وطواط نے ترجمان البلاغۃ کا ذکر کیا ہے اور اسے ایک لغو کتاب بتایا ہے۔ پھر وہ اس بات پر حیرت کا اظہار کرتے ہیں کہ آخر ابتداء سے ہی فارس میں علماء صنائع و بدائع کی طرف کیوں مائل ہو گئے تھے۔ اور خود اس کا جواب دیتے ہیں کہ ”شاعری کا جو نمونہ فارسی شعرا کے پیش نظر تھا وہ عربی شاعری تھی۔ عرب میں خود اس زمانے میں صنائع و بدائع کی بدعت

ایجاد ہو چکی تھی۔ اور عبداللہ بن معتمر کی کتاب ”کتاب البدیع“ جو اس فن کی پہلی کتاب تھی گھر گھر پھیلی ہوئی تھی۔ تاہم فرخی کی سلامت روی دیکھو کہ اس نے صنائع و بدائع پر کتاب لکھی لیکن خود ان تکلفات سے آزاد رہا۔ اس کا مطلب یہ ہے کہ فرخی کا اپنی شاعری میں صنائع و بدائع سے احتراز کرنا شبلی کے نزدیک پسندیدہ ہے۔ اور یہی شبلی جب انیس اور دبیر پر گفتگو کرتے ہیں تو ان کے سامنے مرثیوں کی پرکھ کے بنیادی معیار یہیں سے ماخوذ ہوتے ہیں۔ شبلی کے مزاج کی تشکیل میں جس روایت کا حصہ تھا اس میں بہت سے نقائص کی نشاندہی کرنے کے باوجود شبلی اس روایت سے انحراف نہیں کر پاتے۔ ایک طرف فرخی کی قدرے بیانہ اور صنائع سے عاری شاعری کو قابلِ تعریف کہتے ہیں اور دوسری طرف نظامی گنجوی کی بنیادی خصوصیات بتاتے ہوئے جامعیت، زور کلام، بلاغت، جدت، استعارات و تشبیہات اور ایجاد و اختراع کو ان کی شاعری کی عظمت کے اسباب ثابت کرتے ہیں، شبلی نے انیس و دبیر اور نظامی گنجوی کے علاوہ عنقریب اور حکیم سنائی کی شاعری پر بحث کرتے ہوئے بھی ان ہی مشرقی معیاروں کا ہمارا لیا ہے، شبلی کے اس رویے کو بعض نقادوں نے ان کی خامی بنا کر پیش کیا ہے کہ ان کے تنقیدی اصولوں میں پرانی مشرقی تنقید کی کارفرمائی نظر آتی ہے۔ مگر یہ شبلی کی خامی نہیں نہ ہی شبلی اور حالی سے یہ تقاضا کرنا مناسب ہے کہ وہ اپنے مشرقی پس منظر، عربی اور فارسی کی شعری روایت اور ذہنی نشوونما کے بنیادی عناصر کو نظر انداز کر کے پورے طور پر مغربی ادب کے نئے تصورات کو اپنے نظام تنقید کی بنیاد بنا لیتے تو بہتر تھا۔ اگر شبلی میر انیس کی شاعری کی خصوصیات فصاحت، بلاغت، روزمرہ، محاورہ، تشبیہ، استعارہ، منظر نگاری، واقعہ نگاری اور جذبات نگاری کی پرانی اصطلاحات کے عنوانوں کے تحت بتاتے ہیں تو یہ شاعری اور تخلیقی عمل کے بنیادی مسائل سے بے خبری کا پتہ نہیں دیتی۔ (وہ اصطلاحات جو آج مغرب کی تنقید میں عام ہیں ان میں بھی قدیم مشرقی تنقید کی اصطلاحات سے بے حد مناسبت ملتی ہے) پھر یہ کہ ارسطو کو سب سے پہلے عرب علماء کی طرف سے اپنائے جانے کے سبب اور نشاۃ ثانیہ کے عہد میں عربی زبان و ادب کے شہ پاروں کے انگریزی ترجموں کی وجہ سے سترھویں صدی کے بعد کی مغربی تنقید کے لئے قدیم مشرقی شریات کے اصول بہت اجنبی نہیں رہ گئے۔ شبلی استفادہ تو مغرب سے بھی کرتے ہیں مگر ان کے خون میں دلائل الاعجاز، نقد الشعر، کتاب العمده، کتاب الشعر والشعراء، لباب الالباب اور چہار مقالہ جیسی عربی اور فارسی کتابوں کی روایت شامل ہے۔



## امداد امام اثر

امداد امام اثر کی ذہنی نشوونما میں جہاں مغربی ادبیات سے واقفیت کا دخل تھا وہیں مغربی اور فارسی شاعری اور شعریات کی مروجہ تعلیم نے ان کو مشرقی تصور ادب سے دور نہ جانے دیا۔ امداد امام اثر عربی اور فارسی کی روایت کے ساتھ مغربی ادبیات سے بھی کما حقہ شغف رکھتے تھے، اس لئے ان کی تنقید میں صرف مشرقیت یا صرف مغربیت کی عکاسی نہیں ہوتی۔ وہ ایک متوازن ذہن کے آدمی تھے اور مختلف ادبی رجحانات سے واقفیت نے ان کے توازن و تناسب کو تقویت بخشی تھی۔ امداد امام اثر کی کتاب 'کاشف الحقائق' سے پہلے اردو میں شبلی اور حالی جیسے نقادوں کی تصانیف منظر عام پر آچکی تھیں، اس لئے ان کے ادبی مذاق کی تشکیل میں سرسید، حالی اور شبلی کے ادبی تصورات کی جھلک دیکھی جاسکتی ہے۔ وہ انگریزی ادب سے پوری طرح آشنائی رکھنے کے باوجود مشرق کے ادبی تصورات کی بنیاد پر اپنی تنقید کی عمارت کھڑی کرتے ہیں۔ ان کو یہ سہولت حاصل ہے کہ وہ مشرقی تصورات نقد کے انطباق کے ساتھ جگہ جگہ مغربی تنقید اور ادب کے پیمانوں سے اپنی تنقید کو مزید استمکی کام بخشتے ہیں۔ امداد امام اثر نے یوں تو بہت سی کتابیں لکھیں مگر تنقید اور شعریات سے کاشف الحقائق کے علاوہ کسی اور تصنیف میں براہ راست بحث نہیں ملتی۔ باقی اور کتابیں دوسرے موضوعات سے تعلق رکھتی ہیں۔

کاشف الحقائق، درحقیقت عملی تنقید کی کتاب ہے۔ تنقید کے نظریاتی مباحث اس میں یا تو برائے نام آئے ہیں یا اگر کہیں ان پر قدرے تفصیلی روشنی ڈالی گئی ہے تو اس کی حیثیت ضمنی اور ثانوی ہے۔ کاشف الحقائق میں عملی تنقید کی حیثیت 'حاصل مطالعہ' کی ہے۔ امداد امام اثر اپنے ذوق اور تاثرات کی بنا پر مشرقی اور مغربی ادبیات کے بنیادی عناصر اور اردو شاعروں پر اظہار خیال کرتے

ہوئے اصول نقد سے زیادہ اپنی پسند یا ناپسند کو اہمیت دیتے ہیں اور جہاں ضرورت محسوس کرتے ہیں وہاں تنقیدی اصولوں سے اپنے تاثرات کی تائید کرنے کی کوشش کرتے ہیں۔ اپنے موضوع کی حد بندی کو پیش نظر رکھتے ہوئے اس جائزے میں اثر کے ان خیالات کو زیر بحث نہیں لایا جائے گا جو خالصتاً مغربی تصورات ادب کے زائیدہ ہیں۔ اثر کے جن خیالات میں مشرقی ادبیات اور تصورات ادب کی گونج سنائی دیتی ہے یا ان سے مماثلت پائی جاتی ہے، ان کی طرف بطور خاص توجہ دی جائے گی۔

امداد امام اثر شبلی اور حالی کی طرح اخلاقی نقطہ نظر کے حامل ہیں۔ مگر وہ شبلی اور حالی سے 'معنی پر لفظ کی اولیت' کے معاملے میں اختلاف رکھتے ہیں۔ شبلی اور حالی کے یہاں شاعری کا مرجع حسن لفظ کو قرار دینے اور لفظ کو معنی پر فوقیت دینے کے سبب، شاعری کے اخلاقی نقطہ نظر کی پیش کش میں ایک تناقض کا احساس ہوتا ہے۔ کیوں کہ اخلاقیات کا تعلق مافیہ اور معنی سے ہے معنی کی بالادستی تسلیم کئے بغیر ہم شاعری میں اخلاقی نقطہ نظر کا مکمل جواز نہیں پیش کر سکتے۔ اس سلسلے میں امداد امام اثر جہاں ادب میں اخلاقی تصور کے حامل ہیں وہیں معنی کی بالادستی بھی تسلیم کرتے ہیں۔ وہ اس کو 'خوش خیالی' کا شاعرانہ نام دیتے ہیں۔ اور خوش خیالی کو شاعری کی بنیاد قرار دیتے ہیں۔ اثر کے نزدیک 'خوش خیالی' کی ترکیب میں 'خوش' کی صفت جمالیاتی کم اور اخلاقی زیادہ ہے۔ وہ 'خوش خیالی' سے عمدہ اور پاکیزہ خیالات مراد لیتے ہیں۔ وہ الفاظ پر معنی یا خیال کی اہمیت واضح کرتے ہوئے رقم طراز ہیں:

"شاعری کا مدار خوش خیالی پر ہے نہ شوکت لفظی پر۔ شاعری کی جان خوش خیالی

ہے۔ شوکت لفظی شاعری کا جزو بدن نہیں۔ البتہ شوکت لفظی خلعت فاخرہ کا حکم

رکھتی ہے اور تب ہی خوشنما معلوم ہوتی ہے کہ قطع و برید سے درست ہو اور

جس مضمون کو پہنائیں وہ جامہ زیب بھی ہو، ورنہ شعر سعدی صادق آئے گا۔

گر بود بر عروس نازیا بد نماید دہنتی و دیبا

..... جاننا چاہیے کہ مسائل محققہ اور امور فطری کبھی محتاج شوکت لفظی

کے نہیں ہیں، وہی شعر اس سے کام لیتے ہیں جو اپنے غیر فطری اقوال کو پر از شان و

شوکت دکھایا چاہتے ہیں، فطرت کا تقاضا سادگی ہے اور جب بھی کلام تبعیتِ فطرت کے ساتھ ہوگا، ضرور اس میں سادگی ہوگی۔“ ۵۵

اس سے اندازہ ہوتا ہے کہ امداد امام اثر لفظ اور معنی میں سے کسی ایک کی اولیت کے معاملے میں اپنے منتقدین اردو نقادوں کی طرح جاچھڑا اور ابن خلدون کے ہم خیال نہیں۔ ان پر عبد القاہر جرجانی اور ابن قتیبہ کے خیالات کا اثر معلوم ہوتا ہے۔ ابن قتیبہ نے اپنی کتاب ’الشعر والشعراء‘ میں بار بار اس مسئلے کو چھیڑا ہے اور معنی کی اہمیت اور اولیت ثابت کرنے کی کوشش کی ہے۔ اس کا خیال ہے کہ ”بسا اوقات شعر کے الفاظ بہت خوشنما ہوتے ہیں لیکن معنی کے فقدان کی وجہ سے وہ شعر بے کار ہو جاتے ہیں“۔ عبد القاہر جرجانی نے دلائل الاعجاز میں ایک جگہ لکھا ہے کہ ”ایک عبارت دوسری عبارت پر محض اس لئے فوقیت حاصل کر لیتی ہے کہ وہ معنی کے اعتبار سے زیادہ جاندار ہوتی ہے“۔ امداد امام اثر نے اپنی مندرجہ بالا عبارت میں خوش خیالی، کی اولیت کے ساتھ سادگی پر بھی زور دیا ہے۔ وہ کاشف الحقائق میں ہر اس شاعر کو قابلِ تعریف بتاتے ہیں جس کے کلام میں سادگی ہو، تصنع سے اجتناب ہو اور اس کے یہاں صنائع و بدائع پیدا کرنے کی کوشش نہ ملتی ہو۔ وہ کہتے ہیں کہ :

”غیر محصل اشخاص بہت سے صنائع و بدائع کو ضروریات شاعری سے شمار کرتے ہیں، لیکن اہل مذاق سے پوشیدہ نہیں کہ ایسے ڈھکوسلوں کو شاعری سے کوئی تعلق نہیں“۔ اسی طرح وہ رعایت لفظی کو بھی ایک غیر ضروری چیز قرار دیتے ہیں :

”رعایت لفظی بجائے خود کوئی شے نہیں ہے اور شاعری سے اس کا کوئی تعلق ضروری نہیں ہے۔ اگر بے تکلف کسی شعر میں رعایت لفظی کی صورت پیدا ہو جائے تو ایسی رعایت لفظی خالی از لطف متصور نہیں ہے۔ مگر بتکلف رعایت لفظی کا التزام صرف ناپسندیدہ ہی نہیں بلکہ سچی شاعری کے بہت منافی ہے۔“ ۵۶

یہ خیال عربی اور فارسی کے پرانے نقادوں کے درمیان بھی عام رہا ہے کہ صنائع و بدائع کا شعوری استعمال نامناسب ہے۔ امداد امام اثر نے مشرقی روایت نقد ہی سے یہ خیال اخذ کیا ہے کہ رعایت لفظی کا بہ تکلف التزام سچی شاعری کے منافی ہے۔ عربی زبان کے ایک قدیم نقاد ابوہلال عسکری کے اس خیال کو دیکھئے جس سے اندازہ ہوتا ہے کہ وہ صنائع کے فطری استعمال کو پسند کرتا ہے اور بتکلف

صنائع کا استعمال کرنے والے شاعروں کو اس خطرہ سے آگاہ کرتا ہے کہ اگر وہ صنائع کو نہ نبھاسکے تو پوری شاعری مصنوعی ہو کر رہ جائے گی۔ وہ کہتا ہے کہ :

”صنائع و بدائع پہلے بھی استعمال ہوتے تھے لیکن وہ فطری طور پر بغیر قصد کے استعمال کئے جاتے تھے۔ بعد کے لوگوں نے دیکھا کہ صنائع سے تو کلام بہت اچھا ہو جاتا ہے، لہذا انہوں نے بتکلف ان کا استعمال شروع کر دیا، بعض نبھالے گئے اور بعض نہیں نبھاسکے۔“

امداد امام اثر کے بنیادی نقطہ نظر کے بارے میں جیسا کہ شروع میں عرض کیا گیا کہ وہ شاعری میں اخلاقیات کو بڑی اہمیت دیتے ہیں اور اخلاقی اعتبار سے اگر کوئی شاعری ان کو پست معلوم ہوتی ہے تو اس شاعری کے تمام محاسن کو نظر انداز کر کے پوری شاعری ہی کو مسترد کر دیتے ہیں۔ وہ شاعری کو اخلاق آموزی کا ایک بہترین ذریعہ تصور کرتے ہیں۔ وہ کہتے ہیں کہ لاریب شاعری بہترین ذریعہ اخلاق آموزی کا ہے۔ بے سچی شاعری کے انسان کے قوائے اخلاقیہ ترقی نہیں کر سکتے، وہ یہ بھی لکھتے ہیں کہ ”شاعری کو اغراض انسانی سے بڑا تعلق ہے۔ ہر زمانے میں شاعری انسان کے تمدنی، اخلاقی اور مذہبی معاملات میں تاثیر رساں اور بکار آمد معلوم ہوتی رہی ہے۔“ ابن رشیق اور اس کے اثر سے شبلی اور حالی کی تنقید میں ظاہر ہونے والے اس رویے کی طرح کہ نیچرل ہونے کے معنی غیر فحش اور بلند اخلاقی اقدار کا حاصل ہونا ہے، وہ خیالات کے فطری ہونے کو ان کے اخلاقی ہونے کا مترادف قرار دیتے ہیں اور کہتے ہیں کہ ”مکروہ مضامین سے حتی الامکان اجتناب واجبات میں سے ہے“ امداد امام اثر، ابن رشیق کے اس خیال سے متاثر ہیں کہ کلام، خدا کی مرضی اور اس کی رضا کی تقلید کا نام ہے۔ ابن رشیق نے ’العمدہ‘ میں لکھا ہے کہ :-

”سب سے بہتر کلام وہ ہے جس پر خدا کی کتاب سے کوئی دلیل مل جائے۔ اللہ تعالیٰ

نے غلو کو حق کے خروج کا مترادف قرار دیا ہے۔“

امداد امام اثر، شاعری کی حقیقت اس طرح بیان کرتے ہیں :

”واضح ہو کہ شاعری حسب خیال راقم رضائے الہی کی ایسی نقلِ صحیح ہے جو الفاظ

بامعنی کے ذریعے سے ظہور میں آتی ہے۔ رضائے الہی سے مراد فطرت اللہ ہے اور

فطرت اللہ سے مراد وہ قوانین قدرت ہیں جنہوں نے حسب مرضی الہی نفاذ پایا ہے، اور جن کے مطابق عالم درونی و برونی نشوونما پاتے گئے ہیں۔۔۔ جب شاعری کا ایسا تقاضا ہے تو ضرور ہے کہ جو شاعر ہو وہ رضائے الہی کی نقل پوری صورت کے ساتھ الفاظ بمعنی کے ذریعے سے اتار دے، ورنہ اس کی شاعری فطرت اللہ کے مطابق نہ ہوگی جو شاعری کے لئے ایک بڑا عیب ہے۔ ۵۹

یہ وہ تصور ہے جو اسلام کی آمد کے بعد عرب علماء میں عام ہو گیا تھا۔ حضرت حسان بن ثابت کا صداقت پر مبنی شاعری کو عمدہ ترین شاعری قرار دینا، اور ابن رشیق کا ہر کلام کے لئے خدا کی کتاب سے کوئی دلیل ڈھونڈنے کی کوشش کرنا، اس قسم کے تصورات کے سرچشمے ہیں۔ امداد امام اثر نے اپنے اس تصور کے تحت حالی کی طرح شاعری میں کذب کو اور شبلی کی طرح مبالغہ پر دازی کو سخت مذموم قرار دیا ہے۔ وہ کہتے ہیں کہ فارسی کی شاعری اور اس کے اثر سے انیسویں صدی تک کی اردو شاعری مبالغہ آمیز خیالات سے بھری ہوئی ہے۔ ان کی دانست میں ”مبالغہ پر دازی راستی کی قوت اور لطافت کو زائل کرنے والی شے ہے۔ اس سے شاعر جس قدر اجتناب کرے نسب اور اولیٰ ہے۔ اسی مبالغہ پر دازی کی بدولت بیش تر فارسی کی شاعری معیوب معلوم ہوتی ہے۔ امداد امام اثر کی یہ بات ہر چند کہ ادب کے ایک اہم عنصر کی نفی کے مترادف ہے مگر ایسا نہیں ہے کہ وہ ادبی اصناف کے مزاج داں نہ ہوں، وہ اخلاقی مضامین کا شاعری سے مطالبہ ضرور کرتے ہیں مگر ساتھ ہی ایسے مضامین سے بعض اصناف کو گراں بار کرنے کے مخالف بھی ہیں مثال کے طور پر وہ پند و نصائح کے لئے غزل کی صنف کو وسیلہ اظہار بنانے کے حق میں نہیں۔ وہ کہتے ہیں کہ ”اس کام کے لئے اور صنف شاعری درکار ہیں“ اس جائزے سے اثر پر عربی اور فارسی کی روایت نقد کے اثرات کا اندازہ لگایا جاسکتا ہے۔ وہ خود بھی عربی اور فارسی کتابوں کے مطالعہ کا ذکر کرتے ہوئے کہتے ہیں کہ ”..... بلاشبہ مصنفین بالا کی تصنیفات کا اثر بیش و کم درجہ پر ضرور میری طبیعت پر پڑتا گیا ہے“

## مولوی عبدالرحمن

مولوی عبدالرحمن بنیادی طور پر عربی زبان و ادب کے عالم اور معلم تھے۔ ان کو ہم باقاعدہ نظریہ سازی کرنے والے نقاد کا نام تو نہیں دے سکتے مگر ان کی ایک وقیع کتاب "مرآة الشعر" کو سامنے رکھ کر عربی تنقید کی روایت کو اردو داں طبقے سے متعارف کرانے والا مشرقی معیار نقد کا نباض ضرور قرار دے سکتے ہیں۔ عربی اور فارسی تنقید کی روایت نے جن وسیلوں سے اردو کی قدیم و جدید تنقید کو متاثر کیا ہے ان میں سے یہ کوشش بھی ایک اہم وسیلہ بن جاتی ہے جس کے نتیجہ میں اردو کے شاعروں اور ادیبوں کو مشرقی معیار نقد سے پوری واقفیت حاصل ہو سکی۔ مولوی عبدالرحمن کی کتاب دراصل ایک طویل لکچر ہے۔ اس لکچر میں انھوں نے بقول خود "مشرق شاعری اور اس کی صناعت کو مشرقی نگاہ سے دیکھنے دکھانے کی کوشش کی ہے" یہاں مشرقی نگاہ کا لفظ یہ حقیقت بھی واضح کر دیتا ہے کہ 'مرآة الشعر' میں مشرقی تصورات شعر کا صرف بیان نہیں کیا گیا ہے بلکہ ان پر مصنف نے تنقیدی محاکمہ بھی کیا ہے۔ اس طرح اپنی اصل کے اعتبار سے یہ کتاب ایک تعارف ہوتے ہوئے مولوی عبدالرحمن کے تنقیدی شعور کی عکاس بھی بن جاتی ہے۔ 'مرآة الشعر' کی تصنیف محمد حسین آزاد، حالی اور شبلی کی تنقیدی تصانیف کے بعد ہوئی۔ چنانچہ مولوی عبدالرحمن کے سامنے ایسی چند کتابیں پہلے سے موجود تھیں جو اس موضوع پر اردو داں طبقے کے لئے خاصی معلومات فراہم کر چکی تھیں۔ مولوی صاحب کو اس کا احساس ہے، اس لئے تقریباً یہی لکھتے ہیں کہ "اردو زبان میں یہ پہلی کتاب نہیں۔ بعض اکابر و حضرات سبقت فرما چکے ہیں۔ جن میں سے بعض نے اگر مجتہدانہ تحقیق و تنقید کو نظر انداز نہیں ہونے دیا ہے تو بعض نے باضابطہ و بہ تصرف بعض انگریزی تصانیف کا ترجمہ کیا یا تقلید کے لئے ان سے چربہ لیا ہے" ان جملوں کا کھلا اشارہ

محمد حسین آزاد، حالی اور شبلی کی طرف ہے۔ مولوی عبدالرحمن نے جس وقت یہ کتاب لکھی ہے اس وقت ایک تو آزاد، حالی اور شبلی کی تحریروں میں اور دوسرے مغرب کے ادبی تصورات کے روز افزوں عمل دخل کی شکل میں مغربی تنقید اور شاعری کی تقلید کا رجحان بہت تیزی سے بڑھ رہا تھا۔ حالی اور شبلی نے اپنی تنقید کی بنیاد یقیناً عربی اور فارسی کی روایت پر رکھی تھی مگر اس کے ساتھ مغربی تصورات کی آمیزش نے اس کو ایک الگ اور آزاد حیثیت دے دی تھی۔ ایسی صورت حال میں مولوی عبدالرحمن کی 'مرآة الشعر' اردو داں طبقے کے لئے ان کی اپنی روایت کا احساس دلانے اور اس کی یاد دہانی کرنے کا بہت موثر ذریعہ بن کر سامنے آئی۔

مولوی عبدالرحمن اپنی کتاب میں شعر، الفاظ، مجاز، معانی، جذبات، خیال، تخیل، تمثیل، توجیہ، جدتِ ادا، فکر، وصف اور حسنِ ادا جیسے عنوانات کے تحت عربی کی تنقیدی روایت کے تقریباً سارے ہی اہم مسائل کا احاطہ کرتے ہیں۔ کبھی پرانے عرب نقادوں کے خیالات من و عن نقل کرنے پر اکتفا کرتے ہیں اور کبھی ان کے خیالات کا تنقیدی جائزہ لیتے ہیں۔ عرب نقادوں کے خیالات جہاں مختلف ہیں وہاں اپنی ترمیم کا اظہار کرتے ہیں اور جن خیالات کو وہ اردو شعر و ادب کے پس منظر میں قابلِ تغیر سمجھتے ہیں ان پر محاکمہ کر کے اپنی تنقیدی رائے کا اظہار کرتے ہیں۔ اس طرح 'مرآة الشعر' اردو میں عربی تنقید کی بنیادوں پر ایک ذقیع کتاب ٹھہرتی ہے۔ یہ افسوس کی بات ہے کہ بیسویں صدی کے اوائل سے ہی مغرب کے تنقیدی خیالات کے غلغلے میں 'مرآة الشعر' جیسی کتاب سے خاطر خواہ استفادہ نہیں کیا جاسکا، نہ ہی ہمارے نقادوں نے اس کتاب کا سنجیدہ مطالعہ اور اس کی صحیح قدر و قیمت متعین کرنے کی کوشش کی۔ اپنے موضوع کی پابندی کو پیش نظر رکھتے ہوئے یہاں یہ تو ممکن نہیں کہ 'مرآة الشعر' کا عمومی جائزہ لیا جاسکے اور مجموعی حیثیت سے اس کتاب کی اہمیت کو زیر بحث لایا جائے۔ مگر یہ ضرور دیکھا جانا چاہیے کہ مولوی عبدالرحمن نے عربی کی تنقیدی روایت کو ایسا من و عن پیش کر دیا ہے یا اس میں اپنے تنقیدی شعور کی آمیزش سے بعض نئی جہات کا اضافہ کیا ہے۔ مولوی عبدالرحمن شعر کی ماہیت پر اظہار خیال کرتے ہوئے عربی روایت سے یہ استفادہ کرتے ہیں کہ شعر، شعور کا نتیجہ ہے مگر شعور کے عمل کی نوعیت کیا ہے، اس پر اپنی طرف سے ایک ایسے نکتے کا بھی اضافہ کرتے ہیں جو شاعر کے سیماہ صفت مزاج کا جواز پیش کرتا ہے :

”شعر، عربی زبان کے بہت سے الفاظ کی طرح اپنی حقیقت آپ ظاہر کرتا ہے کہ وہ معنًا بھی شعور کا نتیجہ ہے اور لفظاً بھی شعور سے مشتق ہے۔ ابن الرشیق بھی اس کی طرف اشارہ کرتا ہے اور کہتا ہے ”وَسَيُوهُ شِعْرًا وَنَهْمٌ شِعْرٌ وَابَهُ“ شعور کے معنی ہیں احساس یا ادراک ادنیٰ ”اَلَا اَنْتَهُمْ هُمُ الْمَفْسُدُونَ وَ لٰكِن لَّا بِشِعْرٍ وَن“ اور شعور کا تعلق ہے قلب سے۔ یعنی واردات قلبی کا نام شعور ہے جو سماعت بساعت بلکہ انا فنا بنا بدلتے اور دل و دماغ کے ساتھ عالم جسمانی میں ایک تلاطم بپا کرتے رہتے ہیں“۔

اس ٹکڑے میں ابن رشیق کے ایک قول اور قرآن کی ایک آیت سے شعر کے شعور سے مشتق ہونے پر دلیل پیش کی گئی ہے۔ بعد کے جملوں میں شعور کا تعلق قلب سے بتا کر اور قلبی واردات کو انسانی وجود کے لئے ایک تلاطم انگریز محرک ثابت کر کے یہ واضح کرنے کی کوشش کی گئی ہے کہ شعور سے تعلق رکھنے کی وجہ سے شاعری کا عمل عام منطقی عمل سے مختلف ہوگا۔ اس بات میں تخلیقی عمل کے پراسرار ہونے اور شاعرانہ خیالات میں بعض اوقات متناقض بنیادوں پر مقدمات قائم کرنے کے نکات بھی شامل معلوم ہوتے ہیں۔ مولوی عبد الرحمن شعر کی ماہیت کے ساتھ شعر کی تعریف کے بارے میں مشرقی علمائے شعر کے درمیان رائج باتوں کا بیان اس طرح کرتے ہیں کہ زیادہ تر اہم مکاتیب فکر کی نمائندگی ہو جاتی ہے۔ لکھتے ہیں کہ :

”اول اول وہ موزوں اور مقفیٰ کلام جو عکس جذبات ہونے کے ساتھ ساتھ حسن زبان و بیان کا مجموعہ ہوتا، شعر، یا اچھا شعر کہلاتا تھا۔ پھر اس میں ایجاد معانی اور اختراع خیالی کا اضافہ ہو گیا۔ جب زمانہ اور آگے بڑھا اور شعر نے مزید ترقی کی تو معانی کی خیالی تفصیل کی نوبت آئی اور شعر کی یہ تعریف قرار پائی کہ وہ کلام موزوں و مقفیٰ جو مقدمات موہوم پر شامل ہو اور ان کی ترتیب سے نتائج غیر واقعی پیدا کرے، مگر اس طرح کہ وہم کو حقیقت، حقیقت کو وہم کر دکھائے، شعر ہے“۔

یوں تو مولوی عبد الرحمن اس بات کو آگے بڑھاتے ہیں اور کہتے ہیں کہ بعد کے لوگوں نے کبھی بے وزن،





مولوی عبد الرحمن نے اپنی کتاب میں لفظ اور معنی کی اکائی پر بھی روشنی ڈالی ہے اور ان میں سے ایک کی دوسرے پر ترجیح کے بارے میں بھی عرب نقادوں کے خیالات کا جائزہ لیا ہے اگرچہ وہ متنبی اور ابن الرومی کے اس خیال کو بھی پیش کرتے ہیں کہ معانی کو الفاظ پر ترجیح حاصل ہے، مگر وہ خود اس سے متفق نہیں۔ ان کا خیال ہے کہ الفاظ بہر حال معانی پر ترجیح رکھتے ہیں۔ اس کی دلیل وہ بالواسطہ دیتے ہیں:

”کہتے ہیں معانی کلام کی روح ہیں۔ روح خدا جانے کتنی لطیف ہوگی۔ ہم لطیف سے لطیف چیز کو روحانی کہا کرتے ہیں۔ یہ بھی سنتے مانتے آئے ہیں کہ عالم ملکوت ارواح مجردہ کا مسکن ہے۔ مگر یہ دوسرے عالم کی باتیں ہیں۔ ہمارے حواس کی وہاں رسائی کہاں۔ اس عالم میں ہم نے روح مجرد نہیں دیکھی۔ جب کوئی ذی روح دیکھا ہے مجتم دیکھا ہے اور روح کو ہمیشہ تصرف سے پہچانا ہے۔ یہاں تک کہ روح کا تصور بھی کرتے ہیں تو کسی نہ کسی قالب میں،“

اس سے صاف ظاہر ہے کہ لفظ کے قالب ہونے کو وہ، قالب کے تبدیل ہوتے رہنے کی دلیل بنا کر پیش کرنا چاہتے ہیں۔ جب ہمارا واسطہ معنی کی تجسیم سے ہے اور تجسیم لفظ کے ذریعہ ہوتی ہے تو لفظ کی اہمیت خود بخود بنیادی ہو جاتی ہے، وہ ایک اور جگہ صاف صاف اپنی ترجیح ظاہر کرتے ہیں کہ ”جب معانی عام ہیں یا خیال موجود، تو شاعری غیر از صناعت لفظی نہیں..... اور جب یہ صنعت تمام تر لفظی ہے تو شاعری میں الفاظ کو معانی پر ترجیح ہونی ہی چاہیے۔“ اس خیال سے اندازہ ہوتا ہے کہ بیش تر معاملات شعر میں مولوی عبد الرحمن کا رجحان مشرق کے غالب تنقیدی رویوں کی طرف ہے۔ وہ خاصی بحث و تجویز کرنے اور ہر طرح کے خیالات کا معروضی جائزہ لینے کے بعد بالعموم اسی نتیجے تک پہنچتے ہیں جو عربی کے پرانے علمائے شعر میں سے بیش تر کا تنقیدی رویہ رہا ہے۔ لفظ یا معنی کی انفرادی خصوصیات کے معاملے میں بھی وہ عربی کے نقادوں کی طرح اس بات کے قائل ہیں کہ ”لفظ ہوں یا معنی“ دونوں کا حسن عارضی اور اعتباری ہے، شبلی نے اس مسئلے پر بہت تفصیلی بحث کی ہے اور ثابت کیا ہے کہ بعض اوقات خراب لفظ سیاق و سباق کے بدلنے سے کیسا عمدہ ہو جاتا ہے اور اسی طرح عمدہ لفظ کبھی کبھی طرزِ ادا کی تسدیلی سے کیسا بد نما معلوم ہوتا ہے۔ مولوی عبد الرحمن اس خیال کی تائید

کہتے ہیں اور کہتے ہیں کہ ” لفظ ومعنی میں حسن کہاں سے آتا ہے ؟ آپ سمجھ گئے ہوں گے طرز ادا اپنے ساتھ لاتی ہے اور سخن کو شاہد رعبنا بناتی ہے“

مولوی عبدالرحمن، مشرقی تنقید سے استفادہ کرنے والے اپنے بہت سے متقدمین اور محاصرین کی طرح شاعری کو اخلاقی نقطہ نظر سے دیکھتے ہیں۔ ان کے نزدیک شاعری کا صرف شعری اور فنی محاسن پر پورا اترنا اس کی عظمت کی دلیل نہیں بلکہ اس کا اخلاقی اعتبار سے بلند ہونا بھی ضروری ہے۔ وہ صداقت کو شاعری کا جزو لاینفک سمجھتے ہیں۔ وہ اخلاقی اور فنی قدروں کی ثنویت کا احساس رکھتے ہیں پھر بھی اپنی اخلاقیات کا سایہ فن کاروں کے سر پر ڈالے رکھنا چاہتے ہیں۔ وہ رقم طراز ہیں کہ :-

” ایک حکیم سے کسی نے کہا، فلاں شاعر جھوٹ بولتا ہے۔ اس نے کہا، شاعر سے خوش بیانی کی توقع رکھنی چاہئے نہ صداقت کی۔ صداقت انبیاء کا خاصہ ہے نہ شعرا کا۔ بات نہایت معقول ہے لیکن پھر بھی جہاں حق و صداقت کا معاملہ آجائے، وہاں خوش بیانی کے ساتھ صداقت فی الجملہ لازمی ہونی چاہیے۔ ورنہ شعر صداقت سے اور صداقت شعریت سے محروم ہو جائے گی اور زبان کی ادبیات ناقص ٹھہرے گی،“ ۶۲

اس مسئلے پر جس طرح استدلال کیا گیا ہے اس سے شعر کے لئے صداقت کوئی لازمی جز نہیں ٹھہرتی۔ پھر بھی مصنف اپنے زاویہ نظر سے مجبور ہے۔ اسے حکیم کی بات سے اتفاق ہے مگر چونکہ وہ اس بات کو اپنے نظریے کی عینک سے دیکھتا ہے اس لئے اس کی معقولیت کو تسلیم کرنے کے باوجود اپنی اخلاقیات کو پس پشت نہیں ڈال سکتا۔

مولوی عبدالرحمن نے ان مسائل کے علاوہ فصاحت و بلاغت، تشبیہ و استعارہ، محاکات و تخیل، جذبات و احساسات اور تمثیل، توجیہ اور جدت ادا پر سیر حاصل بحثیں کی ہیں۔ ہر جگہ ان کا انداز نظر مشرقی اور مشرقی میں بھی عربی کے تنقیدی تصورات پر مبنی ہے۔ وہ عربی زبان کے ان نقادوں سے زیادہ متاثر ہیں جنہوں نے عربی کی تنقیدی روایت کی تشکیل میں اہم رول ادا کیا، اس طرح اپنے سرچشمہ کے اعتبار سے مولوی عبدالرحمن، حالی کے قریب ہیں کہ دونوں نے مثالیں تو یقیناً فارسی سے بھی دی ہیں لیکن اصولی مباحث میں زیادہ تر عباسی دور کے علمائے شعر سے استفادہ کیا ہے۔

## وحید الدین سلیم

وحید الدین سلیم کی تعلیم مشرقی وضع پر ہوئی تھی۔ اس لئے اپنے زمانے کے جدید افکار اور روشن خیالی سے تعلق رکھتے ہوئے بھی سلیم بنیادی طور پر مشرق کی ادبی روایت کے پروردہ معلوم ہوتے ہیں۔ وحید الدین سلیم کو اردو تنقید میں وہ مقام حاصل نہیں جو حالی، شبلی وغیرہ کو حاصل ہے، اس لئے کہ انھوں نے چند تنقیدی مضامین کے علاوہ کوئی باقاعدہ تنقیدی تصنیف نہیں چھوڑی۔ عربی اور فارسی کی تنقیدی روایت سے اثر قبول کرنے والوں میں وہ قابل توجہ اس لئے سمجھتے ہیں کہ انھوں نے جو کچھ لکھا ہے اس پر شاعری کے روایتی تصورات اور قدیم مشرقی تنقیدی کا اثر نمایاں ہے۔ وہ حیدرآباد کے ”دارالترجمہ“ سے وابستہ رہے، عثمانیہ یونیورسٹی میں اردو پڑھائی اور سرسید کے لٹریچر اسسٹنٹ رہے۔ سرسید نے چونکہ اپنی تحریک کو مسلمانوں کے تمام شعبہ ہائے زندگی میں پھیلارکھا تھا اس لئے اس عہد کے روشن خیال اہل علم کا اس سے اثر قبول نہ کرنا مشکل تھا۔ اور وحید الدین سلیم تو ان کے لٹریچر اسسٹنٹ ہی تھے۔ چنانچہ وہ اپنے ادبی اور تنقیدی تصورات میں سرسید اور حالی سے متاثر رہے۔ وہ ادب کی افادیت کے قائل ہیں اور ادب کو اخلاقی اور سماجی ضرورتوں کے لئے استعمال کرنے کو کوئی نامناسب بات نہیں سمجھتے۔

وحید الدین سلیم نے تنقید کے اصولی اور نظریاتی مسائل پر کچھ نہیں لکھا، البتہ ان کے تنقیدی مضامین سے بعض اصولوں کا استخراج کیا جاسکتا ہے۔ مثال کے طور پر یہ کہ وہ ہر شاعر کے کلام میں اس کی شخصیت اس کے ماحول، ملکی حالات اور تہذیبی امتیازات کی خصوصیات دیکھنا چاہتے ہیں۔ اس کے لئے وہ عربی زبان کے اس مقولے سے دلیل لاتے ہیں جس میں عربی شاعری کو دیوان عرب کہا گیا ہے۔

”الشعر دیوان العرب، یعنی عرب کی شاعری عرب کا دفتر ہے، دفتر کے لفظ سے یہ مراد ہے کہ اس میں عرب کا جغرافیہ، عرب کی تاریخ، عرب کا تمدن، عرب کا طریقہ معاشرت، عرب کے خیالات و توہمات، عرب کی قومی و ملکی خصوصیات، سب کچھ ہے۔ اگر کوئی شخص عرب کی شاعری کا مطالعہ کرے تو کوئی بات عرب یا اہل عرب کے متعلق ایسی نہیں ہے جو اس میں نہ مل سکے۔ میں عرب کی شاعری کو اس نقطہ نظر سے دیکھتا ہوں۔“

وحید الدین سلیم کی یہ بات عربی شعر و ادب پر ان کی دسترس اور اس سے پوری واقفیت کا ثبوت فراہم کرتی ہے۔ وہ جس نظر سے عربی کی شعری روایت کو دیکھتے ہیں اسی نظر سے اردو شاعری کو بھی دیکھنا چاہتے ہیں۔ یہی وجہ ہے کہ وہ محمد حسین آزاد اور حاتمی کی طرح یورپ کی شاعری کی اندھی تقلید کا مشورہ نہیں دیتے۔ وہ سمجھتے ہیں کہ ”یورپ کے شعراء کی نفسیات ہمارے شعراء کی نفسیات سے جدا گانہ ہیں“۔ وہ جب اردو شاعری کی پرکھ پر اظہار خیال کرتے ہیں تو اس کو داخلی اور خارجی خصوصیات میں تقسیم کر کے دیکھتے ہیں۔ زبان و بیان، اسلوب اور ہیئت کے معاملے میں ان کا نقطہ نظر خالصتاً عربی اور فارسی تنقید سے ہم آہنگ ہے۔ ان کا ایک مضمون ’اردو شاعری کا مطالعہ‘ کے عنوان سے ’افادات سلیم‘ میں شامل ہے۔ اُس میں کلام کی بیرونی اور اندرونی خصائص کی پرکھ کا ذکر کرتے ہوئے تنقید کا مثالی طریق کار یہ بتایا گیا ہے :

”سب سے پہلے آپ کو شاعر کے کلام کا بیرونی مطالعہ کرنا چاہیے۔ یعنی یہ دیکھنا چاہیے کہ اس کلام کی ظاہری ساخت کیا ہے۔ اس کی شکل کس قسم کی ہے۔ آپ اس کے لفظی تار و پود، نحوی تراکیب، عروض اور بیانی خصوصیات پر نظر ڈالیں، اس کے بعد آپ اس کلام کا اندرونی مطالعہ کریں۔ یعنی یہ دیکھیں کہ وہ کلام کس قسم کے خیالات پر حاوی ہے۔ شاعر کن کن خاص معانی کا بار بار اعادہ کرتا ہے اور اکثر کن خاص افکار کے دائرے کے اندر گھومتا ہے۔“

کلام کو بیرونی اور اندرونی خانوں میں تقسیم کر کے دیکھنے کا رویہ، عرب نقادوں کا وہی رویہ ہے جو لفظ اور معنی کی ثنویت کا قائل ہے اور دونوں کو ایک اکائی کی شکل میں نہیں دیکھتا۔ بیرونی مطالعہ کے سلسلے میں سلیم نے ظاہری ساخت، ہیئت، لفظی تار و پود، نحوی تراکیب اور عروضی و بیانی خصوصیات پر جو زور دیا ہے،

یہ انداز بھی انھوں نے عربی اور فارسی کے پرانے نقادوں سے سیکھا ہے۔ انھوں نے جدید تصورات شعر سے واقف ہونے کا یہ ثبوت ضرور دیا ہے کہ پرانے انداز نظر پر وہ اس بات کا بھی اضافہ کر دیتے ہیں کہ کلام کی قدر و قیمت کی صحیح پرکھ کے لئے شاعر کی سوانح اور اس کی سیرت سے بھی واقفیت فراہم کرنا چاہیے اور یہ بھی دیکھنا چاہیے کہ شاعر کے کلام اور اس کی سیرت میں کوئی مطابقت پائی جاتی ہے یا نہیں۔ اس آخری بات سے بیسیویں صدی کے اوائل میں اور انیسویں صدی کے اواخر میں رائج اس تصور شعر سے متاثر ہونے کا ثبوت ملتا ہے جو شاعری میں شخصیت کے اظہار کی نوعیت پر غور کرنے کا قائل ہے۔ بیسیویں صدی کے بعض مغربی نقادوں نے بعد میں اس انداز نظر کو ایک ہم تنقیدی رجحان (نفسیاتی دلبتان میں تبدیل کر دیا ہے۔

عرب نقادوں نے بالعموم شاعرانہ خیالات میں تناقض کو بہت مذموم چیز قرار نہیں دیا۔ ان میں سے بعض اس کو نامناسب ضرور سمجھتے ہیں مگر ان میں سے بعض نقاد شاعر کو فلسفی یا مورخ سے الگ سمجھتے ہیں، اس لئے اس کو مختلف اوقات میں ذہن پر وارد ہونے والے مختلف اور متضاد خیالات کے اظہار کی بھی اجازت دیتے ہیں۔ وحید الدین سلیم عربی تنقید کے اس مسئلے سے بخوبی واقف ہیں اور اس سلسلے میں عرب نقادوں سے اختلاف رکھتے ہیں۔ وہ کہتے ہیں کہ سچا شاعر وہ ہوتا ہے جس کے بیانات میں اختلاف نہ ہو:

”یہ کیوں کر ممکن ہے کہ شاعر ایک لمحہ میں ایک ہی چیز کو ترغیب دلا کر دوسرے لمحہ میں اس سے نفرت دلائے۔ یہ انسان کی طبعی نفسیات کے خلاف ہے..... شاعر کے اختلاف بیان اور تناقض خیالات سے اس کا بے ساختہ پن ظاہر نہیں ہوتا اور نہ یہ بات شاعری کا زیور ہے۔ بلکہ اس سے صداقت شعری پر حرف آتا ہے اور اس کے دل کی اصلی کیفیت کا اظہار نہیں ہوتا۔ بلکہ اس کی شاعری کے مصنوعی اور غیر حقیقی ہونے کی خبر دیتا ہے اور بتاتا ہے کہ شاعر فقط نقال ہے“<sup>۶۵</sup>

یہاں تناقض خیالات کو نامناسب اور صداقت شعری کے خلاف بتانے میں وحید الدین سلیم کا افادی اور اخلاقی تصور سامنے آتا ہے۔ اس طرح وہ حالی کے توسط سے ابن رشیق کے نقطہ نظر کو اپنانے والے نقادوں میں سے ایک ٹھہرتے ہیں۔

## مولوی عبدالحق

ڈاکٹر عبدالحق کو ایک محقق کی حیثیت سے زیادہ جانا جاتا ہے اور نقاد کی حیثیت سے کم۔ ان کی تنقیدی کاوشیں مختلف کتابوں پر مقدمات اور تبصروں کی شکل میں زیادہ سامنے آئیں۔ بہت سی اہم کتابوں کی ترتیب و تدوین اور ان کے تحقیقی مطالعہ کی وجہ سے ان کی تنقید کو بھی تحقیق کا ہی ایک جزو تصور کر لیا جاتا ہے۔ یہ درست ہے کہ اردو کے بہت کم ایسے نقاد اور محقق ہیں جنہوں نے تحقیق و تنقید کی حدیں اس حد تک ملادی ہوں۔ ڈاکٹر عبدالحق نے اپنی تنقید کی بنیادیں تحقیقی نتائج پر قائم کیں۔ چنانچہ اردو کے متعدد ایسے نقادوں کی طرح، جن کی تنقید مفروضات کی بنیاد پر ٹکی ہوئی ہے اور رائے زنی کی شکل میں نمودار ہوتی ہے، ڈاکٹر عبدالحق کے تنقیدی مضامین غیر مستحکم بنیادوں پر قائم نہیں معلوم ہوتے۔ وہ محقق بھی ہیں اور نقاد بھی۔ تحقیق میں وہ اپنی ذمہ داریوں سے عہدہ براہونا جانتے ہیں، اور یہ بھی جانتے ہیں کہ محققانہ حقائق پر جب تک تنقید کی اساس نہ رکھی جائے اس وقت تک تنقید میں وزن اور وقار نہیں پیدا ہو سکتا۔ انہوں نے حالی اور شبلی کی طرح اصولی مباحث پر نہیں لکھا۔ تنقید کی شکل میں ان کے یہاں جو تحریریں ملتی ہیں ان کو ہم عملی تنقید کا نام دے سکتے ہیں۔ اپنی عملی تنقید میں وہ موازنہ سے بھی کام لیتے ہیں اور قدر و قیمت کے تعین کی بھی کوشش کرتے ہیں۔ وہ جب متن پر انحصار کر کے تجزیاتی تنقید لکھنے آتے ہیں تو ادب پارے کی تفہیم اور تقویم کا حق ادا کرتے ہیں۔ مولوی عبدالحق چونکہ عربی اور فارسی کی شعری روایت سے بھی بخوبی واقف ہیں اس لئے ان کے یہاں توازن کا احساس ہوتا ہے۔ مغربی ادبیات سے واقفیت رکھنے کے باوجود ہر چند کہ انہوں نے مغربی تنقید کے اصولوں کو برائے نام ہی اپنی تنقید کا وسیلہ بنایا مگر مشرق و مغرب کے ادبی مزاج اور بنیادی اقدار کے شعور کا احساس ان کی تحریروں میں ہر جگہ

ہوتا ہے۔ کلیم الدین احمد کو یہ شکایت ہے کہ عبدالحق نے انگریزی سے واقف ہونے کے باوجود مغربی اصول تنقید سے فائدہ نہیں اٹھایا۔ مگر وہ یہ تسلیم کرتے ہیں کہ عبدالحق کی تنقید کا بنیادی مزاج مشرقی ہے۔ لکھتے ہیں:

”عبدالحق صاحب کی تنقید مشرقی فضا میں سانس لیتی ہے۔ وہ انگریزی سے واقف ہیں، حالی سے کچھ زیادہ ہی واقف ہیں۔ اگر وہ چاہتے تو انگریزی ادب، مغربی اصول تنقید سے بہت کچھ واقفیت حاصل کر سکتے تھے۔ اس واقفیت کی ضرورت کو سمجھتے ہوئے بھی انہوں نے یہ واقفیت حاصل نہ کی۔ یہی ان کی سب سے بڑی کمی ہے اور اسی وجہ سے ان کی تنقید مشرقی فضا میں سانس لیتی ہے۔ وہ مشرقی ادب کو محدود اور مقامی مشرقی معیار سے جانچتے ہیں اور کھرے کھوٹے میں امتیاز کرتے ہیں۔“ ۶۶

اگر عبدالحق اپنی محدود تنقیدی صلاحیت کے باوجود کھرے کھوٹے میں امتیاز کرنے کے اہل ہیں تو اس کا مطلب یہ ہے کہ وہ سب سے اہم تنقیدی ذمہ داری سے سبکدوش ہونے کے اہل ہیں۔ کلیم الدین احمد کے نزدیک ان کی تنقید کا مشرقی فضا میں سانس لینا گویا ایک الزام ہے جس کو وہ اس طرح ثابت کرتے ہیں کہ انگریزی تنقید کی طرف توجہ نہ دینے کی وجہ سے ان میں نقض پیدا ہوا ہے۔ کلیم الدین احمد کو یہی نقض حالی، شبلی اور محمد حسین آزاد کی تنقید میں بھی نظر آتا ہے۔ وہ تاریخ کے جبر اور ادبی ارتقا کے مخصوص مزاج کو بھول جاتے ہیں اور پہلے ہی مرحلے میں نقادوں سے وہ سب کچھ چاہنے لگتے ہیں جو اچانک کسی ادب کا حصہ نہیں بنا کرتا۔ یہ سارے نقاد اردو کی تنقیدی روایت میں انقلابی نوعیت کی تبدیلی کے نمائندے بن کر سامنے آئے۔ ایسی صورت حال میں تبدیلی کے زمانے کا اپنا ایک مزاج بن جاتا ہے جس کو ماقبل اور مابعد کے سیاق و سباق میں ہی سمجھا جاتا ہے۔ کہاں تذکروں کی تنقید اور کہاں اچانک نقادوں سے یہ مطالبہ کرنا کہ ان کی تنقید مغرب کے جدید تصورات نقد سے مالا مال کیوں نہیں؟ — ویسے اگر کلیم الدین احمد کی اس رائے کو سنجیدہ رائے سمجھا جائے کہ ”عبدالحق صاحب کی تنقید مشرقی فضا میں سانس لیتی ہے“ تو یہ رائے غلط نہیں ہے۔ عبدالحق نے اپنی پوری تنقید میں مشرقی معیار نقد، مشرقی فضا اور مشرق کی شری روایت کا احترام ملحوظ خاطر رکھا اور اردو شعرو ادب کو اسی سیاق و سباق میں دیکھنے کی کوشش کی۔ یہ کوشش ان کی مجبوری نہیں بلکہ شعوری عمل ہے۔ وہ اردو



شعر و ادب کا سلسلہ فارسی کی روایت سے ملاتے ہیں؛ اس لئے عربی اور فارسی کی شعری روایت اور معیار نقد کو الگ کر کے اردو شعر و ادب کا مطالعہ کرنا نقاد کے منصب کے خلاف سمجھتے ہیں۔ وہ جہاں ضرورت محسوس کرتے ہیں وہاں مغرب کے تنقیدی تصورات کی طرف بھی اشارہ کرتے ہیں مگر ان کو بنیاد نہیں بناتے۔ اگر ان کے یہاں یہ توازن نہ ہوتا تو لفظ و معنی میں سے ایک کی دوسرے پر تقدیم اور ترجیح کی بات کر کے رہ جاتے جو پرانے عربی اور فارسی کے نقادوں کا شیوہ رہا ہے۔ مگر اس کے ساتھ وہ لفظ کی قوت نہوا اور اس کی ماہیت پر اس طرح لکھتے ہیں :

”الفاظ بھی ایک طرح جاں دار ہیں۔ وہ بھی انسان کی طرح پیدا ہوتے، بڑھتے اور گھٹتے ہیں۔ ہر لفظ اپنے ساتھ ایک تاریخ رکھتا ہے جو خود اس کی ذات میں پنہاں ہے۔ وہ گذشتہ زمانے کی تہذیب اور معاشرت کی یادگار ہے۔ وہ قومی ترقی کے ساتھ ترقی کرتا اور قومی تنزل کے ساتھ تنزل کرتا ہے۔ یہ بھی انقلاب زمانہ سے انسان کی طرح کبھی ادنیٰ سے اعلیٰ اور اعلیٰ سے ادنیٰ، شریف سے رذیل اور رذیل سے شریف ہو جاتا ہے۔ لیکن ہر لفظ، زبان میں ایک منصب رکھتا ہے اور اس کے صحیح استعمال پر وہی قادر ہو سکتا ہے جو اس کی سیرت سے آگاہ ہے یہ انشا پر دازی کا بڑا اگر ہے۔“

ہر لفظ کا اپنے ساتھ ایک تاریخ رکھنا، اس کا گذشتہ زمانے کی تہذیب اور معاشرت کی یادگار ہونا اور ہر لفظ کا زبان میں ایک منصب رکھنا، یہ وہ حقائق ہیں جو لفظ کے مزاج کو پہچاننے سے منکشف ہوتی ہیں۔ ڈاکٹر عبدالحق لفظ کے صحیح استعمال، سادگی، جدت اور تاثیر کو اپنی تنقید میں بڑی اہمیت دیتے ہیں۔ وہ الفاظ اور ان کی ترتیب کو زبان کے مؤثر ہونے کا سب سے بڑا ذریعہ بتاتے ہیں۔ وہ ان پیمانوں کے استعمال میں عربی تنقید سے کم اور فارسی کی تنقید سے زیادہ متاثر معلوم ہوتے ہیں۔ مندرجہ ذیل عبارت میں انہوں نے جس طرح میر تقی میر کے کلام کی خوبیاں بتائی ہیں ان سے اندازہ ہوتا ہے کہ وہ نہ صرف فارسی کے تذکروں سے متاثر ہیں بلکہ فارسی زبان کے پرانے نقادوں شمس قیس رازی اور امیر کیکاؤس سے بھی اثر قبول کرتے ہیں :

”میر صاحب کی شاعری اپنی بعض خصوصیتوں کی وجہ سے اردو زبان میں نہ صرف

ممتاز حیثیت رکھتی ہے بلکہ اپنی نظیر نہیں رکھتی۔ الفاظ کا صحیح استعمال اور ان کی خاص ترتیب و ترکیب زبان میں موسیقی پیدا کر دیتی ہے۔ اس کے ساتھ اگر سادگی اور پیرایہ بیان بھی عمدہ ہو تو شعر کا رتبہ بہت بلند ہو جاتا ہے، میر صاحب کے کلام میں یہ سب خوبیاں ہیں اور اس کے ساتھ ہی ان کا کلام ایسا درد بھرا ہے کہ اس کے پڑھنے سے دل پر چوٹ سی لگتی ہے، جو لطف سے خالی نہیں۔ ان کی زبان کی فصاحت اور سادگی، سوز و گداز، مضامین کی جدت اور تاثیر، یہ ایسی خوبیاں ہیں جو اردو کے کسی دوسرے شاعر میں نہیں پائی جاتیں۔

امیر کیکاؤس ابن قابوس اور شمس قیس رازی بھی سخنِ غامض سے پرہیز پر اور سادگی بیان، تراکیبِ سہل اور موسیقی کے اپنانے پر بہت زور دیتے ہیں۔ اس اقتباس میں لفظ کے صحیح استعمال، سادگی، موسیقی، سوز و گداز، تاثیر اور فصاحت کی بنیادوں پر میر تقی میر کی شاعری کی قدر و قیمت متعین کرنے کی کوشش ملتی ہے۔ یہ ساری بنیادیں وہ ہیں جو فارسی کی تنقید میں عرصہ دراز تک رائج رہی ہیں اور فارسی تنقید کے اثر سے ہی اردو کی پرانی تنقید بھی ان پیمانوں کا استعمال کرتی رہی۔ — میر پر گفتگو کو آگے بڑھاتے ہوئے عبدالحق میر کی شمس اور صاف زبان اور دلکش اسلوب کو بھی سراہتے ہیں اور یہ بھی لکھتے ہیں کہ ”ان کا کلام دور از کار استعارات، بعید از قیاس مبالغے اور خلافِ عادت امور سے پاک ہے، بھونڈے اور بے جا تکلف و تصنع اور فضولِ لفاظی کا نام نہیں، اس کا مطلب یہ ہے کہ میر کے یہاں استعارات ہیں مگر دور از کار نہیں، مبالغے ہیں مگر بعید از قیاس نہیں۔ — قدیم مشرقی تنقید میں استعارات کی وہی قسم مذموم قرار دی گئی ہے جو دور از کار ہو اور اسی مبالغہ کو کذب کا نام دیا گیا ہے جو بعید از قیاس ہو۔ ڈاکٹر عبدالحق کے ان تنقیدی نکات سے عربی اور فارسی تنقید سے ان کی اثر پذیری کا اندازہ لگایا جاسکتا ہے۔

ڈاکٹر عبدالحق فصاحت اور سادگی کے ساتھ شوخی، ظرافت اور بانگین کو بھی قابلِ توجہ سمجھتے ہیں۔ ان کا خیال ہے کہ ادب و شعر، زندگی کی مختلف جہات کا عکس پیش کرتے ہیں، اس لئے اگر توازن اور سنجیدگی کی اہمیت ہے تو شوخی و ظرافت کی بھی ہے۔ وہ داغ کی شاعری کا تعارف کرتے ہوئے ان کے یہاں محاوروں اور روزمرہ کے استعمال اور ان کی صحت کو سراہتے ہیں۔ وہ

” داغ زبان کے بادشاہ ہیں۔ اردو زبان پر جو قدرت انھیں حاصل تھی وہ کسی دوسرے کو نصیب نہ ہوئی۔ علاوہ فصاحت و سادگی کے ان کے کلام میں شوخی، ظرافت اور خاص بانگین پایا جاتا ہے۔ ان کا کلام اردو زبان کے محاوروں اور روزمرہ اور بول چال کا خزانہ ہے۔ محاورے دوسروں نے بھی استعمال کئے ہیں لیکن داغ کا سایے ساختہ پن نہیں پایا جاتا۔“

اقبال کی شاعری پر اظہار خیال کرتے ہوئے ڈاکٹر عبدالحق، تخیل، تشبیہات اور بندش کو ان کی ساری خصوصیات پر ترجیح دیتے ہیں۔ اسی طرح مختلف دواوین پر مقدمات لکھتے ہوئے جن پیمانوں پر عبدالحق نے شاعری کو پرکھنے کی کوشش کی ہے وہ بھی مشرقی تنقید کے ہی پیمانے ہیں۔ اس سے اندازہ ہوتا ہے کہ حالی کے مقابلے میں مغربی پیمانوں تک رسائی کی سہولت کے باوجود عبدالحق ادب کی مشرقی اقدار کو دیدہ و دانستہ زیادہ اہمیت دیتے ہیں۔ ان کے نزدیک روایت، تہذیب اور لسانی سیاق و سباق کو سامنے رکھے بغیر کسی بھی زبان کے ادب کی صحیح پرکھ نہیں ہو سکتی۔ اس طرح وہ اپنی حدوں میں رہتے ہوئے کھرے کھوٹے کا امتیاز کرنے میں مصروف نظر آتے ہیں۔

## عبدالسلام ندوی

مولانا عبدالسلام ندوی کی تعلیم و تربیت مشرقی انداز میں ہوئی۔ انھوں نے عربی ادب کی روایت کا مطالعہ کیا مگر اس کو اپنی تنقید میں کما حقہ استعمال نہ کر سکے۔ عبدالسلام ندوی کی کتاب 'شعر الہند' پر شعرائے اردو کے تذکروں اور کسی حد تک حالی اور شبلی کے تنقیدی تصورات کا اثر پڑا۔ ہر چند کہ وہ ان ویلوں سے عربی اور فارسی کی تنقیدی روایت سے مربوط ہو جانے ہیں مگر انھوں نے براہ راست اپنی عربی دانی سے تنقید میں زیادہ استفادہ نہیں کیا۔ ان کی تنقید پہلی نظر میں حالی اور شبلی کے اتباع کا پتہ دیتی ہے مگر غور سے اس کا مطالعہ کیجئے تو اندازہ ہوتا ہے کہ انھوں نے قدیم اصول و نظریات کو حالی اور شبلی کی طرح بھی نہیں برتنا۔ ان کے یہاں اصولی مباحث کا فقدان اور تجزیے کی صلاحیت سے محرومی بہت نمایاں ہے۔ وہ حالی کے بارے میں لکھتے ہیں کہ: "سب سے پہلے مولانا حالی نے اپنے دیوان کے مقدمہ میں اردو کے تمام متداول اصناف شاعری پر اصول فن کے مطابق بحث کی اور آج معنوی حیثیت سے اردو لٹریچر میں یہی مقدمہ فن تنقید کا بہترین نمونہ خیال کیا جاتا ہے" عبدالسلام ندوی کا چشمہ فیض وہی ہے جس سے حالی اور شبلی فیضیاب ہوئے تھے مگر وہ نہ تو اس چشمے سے پورا استفادہ کرتے ہیں اور نہ ہی حالی اور شبلی کی تنقید پر کوئی اضافہ کرتے ہیں۔ انھوں نے جن الفاظ میں 'مقدمہ شعر و شاعری' کو خراج تحسین پیش کیا ہے وہ الفاظ بجائے خود مولانا عبدالسلام کے اس اعتراف کی نشاندہی کرتے ہیں کہ وہ فن تنقید کے اس بہترین نمونے کو اپنی تنقیدی کاوش سے کمتر نہیں ثابت کر سکتے۔ مولانا عبدالسلام ندوی کے سامنے اردو میں تنقید کے جو نمونے منظر عام پر آچکے تھے ان کا تقاضا تھا کہ 'شعر الہند' اردو تنقید کا ایک اور ارتقائی نمونہ بنتا مگر ایسا نہیں ہوا۔

کلم الدین احمد نے شعر الہند کے بارے میں کم و بیش یہی رائے دی ہے کہ ”شعر الہند“ مقدمہ شعرو شاعری کے بعد لکھی گئی لیکن مصنف نے حالی کے مقدمہ سے کوئی خاص فائدہ حاصل نہیں کیا“ مولانا عبدالسلام کے سامنے دورِ جاہلیت، صدرِ اسلام اور اموی اور عباسی دور کے تنقیدی تصورات تھے، مزید برآں یہ کہ وہ فارسی کی تنقیدی روایت سے بھی اگر بخوبی واقف نہیں تھے تو واقف ہو سکتے تھے۔ مگر انھوں نے اپنی تنقید کے لئے عربی اور فارسی کی عربی روایت پر انحصار کرنے کے بجائے صرف اردو کی قدیم تنقید اور اپنے بعض متقدمین کی تنقیدی کاوشوں کو مشعلِ راہ بنایا۔ اس طرح ان کا بالواسطہ رشتہ تو قدیم مشرقی معیار نقد سے یقیناً جڑ جاتا ہے مگر اس کی جڑیں دور تک ماضی میں پھیلی ہوئی نہیں معلوم ہوتیں۔

مولانا عبدالسلام ندوی نے ”شعر الہند“ میں اردو کی اصنافِ سخن اور ان پر طبع آزمائی کرنے والے شعراء کا جائزہ لیا ہے۔ اصنافِ سخن کی تعریف اور ان کے حدود کے تعین میں انھوں نے بڑی حد تک اردو شعراء کے تذکروں اور شبلی و حالی کے خیالات کی تقلید کی ہے اور شاعروں پر اظہارِ خیال کرتے ہوئے تجزیاتی انداز اختیار کرنے کے بجائے فیصلہ صادر کرنے کا رویہ اختیار کیا ہے۔ اس طرح ان کی تنقید اپنے مزاج، لفظیات اور رویے کے اعتبار سے آزاد، حالی اور شبلی سے پہلے کی تنقید معلوم ہوتی ہے۔ وہ سودا کی شاعری کی خوبیوں اور خامیوں کا جائزہ اس طرح لیتے ہیں :

” باوجود مضمون آفرینی اور جدت طرازی کے سودا کے بعض استعارات اور تشبیہات نہایت سادہ اور نیچرل ہیں..... لیکن ان خوبیوں کے ساتھ ایشیائی شاعری کے تمام معائب یعنی مبالغہ، غلو اور اغراق وغیرہ سب سودا کے قصائد میں موجود ہیں۔ کہیں کہیں ابتذال، فحاشی اور بے حیائی بھی پائی جاتی ہے۔“

اگر مولانا ندوی چاہتے تو مبالغہ، غلو اور اغراق کے شاعرانہ اور فنی استعمال کے مسئلے پر اظہارِ خیال کر سکتے تھے۔ انھوں نے یہ تک لکھنے کی زحمت نہیں کی کہ شاعری میں مبالغہ کی وجہ سے کیا خوبیاں اور کیا خامیاں پیدا ہو سکتی ہیں۔ جب کہ شبلی اور حالی نے اس مسئلے پر بہت تفصیل سے بحث کی ہے۔ مولانا ندوی جس طرح شاعری میں ابتذال، فحاشی اور بے حیائی کی نشاندہی کرتے ہیں اس طرح شاعری کے لئے ابتذال، فحاشی اور بے حیائی کے مذموم ہونے پر کوئی روشنی نہیں ڈالتے۔ وہ از اول تا آخر اپنی کتاب میں اخلاقی تصور

ادب کے حامل معلوم ہوتے ہیں مگر جہاں اخلاقی شاعری کے محاسن و معائب پر اظہار خیال کا موقع آتا ہے وہاں صاف نظریں بچا جاتے ہیں۔ انہوں نے شعر الہند میں ایک مقام پر شاعری کی مختلف قسموں کا ذکر کرتے ہوئے، مذہبی شاعری، فلسفیانہ شاعری اور اخلاقی شاعری جیسے عنوانات قائم کئے ہیں مگر ان عنوانات کے تحت صرف چند مثالیں پیش کر دی ہیں۔ تنقیدی اعتبار سے شاعری کی ان قسموں کی نوعیت پر کچھ نہیں لکھا۔ مولانا عبد السلام ندوی حالی کی 'اصلیت' اور شبلی کی 'واقعیت' کو واقعہ نگاری کا مترادف سمجھتے ہیں۔ چنانچہ مرثیہ کی صنف پر لکھتے ہوئے مرثیہ کو واقعہ نگاری کرنے کا اردو میں واحد وسیلہ قرار دیتے ہیں۔ ان کا خیال ہے کہ "اردو میں واقعہ نگاری کی بنیاد صرف مرثیہ گوئیوں نے ڈالی ہے" اس بحث کو آگے بڑھاتے ہوئے وہ واقعہ نگاری کے ڈانڈے تاریخ نویسی سے ملا دیتے ہیں۔ وہ چاہتے ہیں کہ "جو کچھ بیان کیا جائے بیان واقعی ہو اور تمام واقعات میں اس قسم کا تناسب، ربط اور موزونی ہو کہ کسی واقعہ کی نسبت شک کا احتمال بھی نہ پیدا ہونے پائے"۔ اس سلسلے میں مولانا ندوی نے ذرا بھی غور و خوض سے کام لیا ہوتا تو اگر وہ شبلی اور حالی سے آگے کی بات نہ بھی کرتے جب بھی ان نقادوں کے خیالات کی سطح تک اپنی باتوں کو ضرور لے جاسکتے تھے۔ وہ غزل کی صنف پر اظہار خیال کرتے ہوئے غزل کے اشعار کے موضوعات کو

عربی اور فارسی کی روایت کے پس منظر میں اس طرح پیش کرتے ہیں :

"عربی شعراء نے سرمستی، بادہ نوشی اور نغمہ و سرود کو بھی غزل میں شامل کر لیا تھا، اور فارسی اور اردو غزل گوئی نے بھی ان کو اپنا جزو لاینفک بنا لیا، لیکن اسی کے ساتھ فارسی نے صوفیانہ خیالات اور فلسفیانہ مسائل کو بھی غزل میں داخل کر لیا اور اردو شاعری بھی ان سے خالی نہیں۔ تاہم ان خیالات اور ان مسائل کو مجاز و استعارہ اور تمثیل کے پردے میں اس طرح ادا کرنا چاہیے کہ غزل کی لطافت میں کوئی فرق نہ آنے پائے اور وہ عشق مجازی سے بالکل بے میل نہ ہونے پائیں"

اسی طرح عربی اور فارسی کی شاعری کی روایت سے واقفیت اور عشق حقیقی اور عشق مجازی کے مسئلے کو فارسی شاعریات کے پس منظر میں دیکھنے کی صورت میں مولانا ندوی کے خیالات پر قدیم مشرقی شاعریات کا اثر دیکھا جاسکتا ہے۔

## نیاز فتح پوری

نیاز فتح پوری کی ابتدائی تعلیم درس نظامیہ کے ایک مدرسہ میں ہوئی۔ درس نظامیہ میں عربی اور فارسی کی کتب متداولہ کی تدریس پر جو توجہ صرف کی جاتی ہے اس کا نتیجہ مشرقی علوم پر دسترس کی شکل میں سامنے آتا ہے۔ نیاز نے کم عمری میں ہی عربی اور فارسی زبانوں سے مناسبت پیدا کر لی تھی اور منطق، فلسفہ، اور عقائد سے متعلق کتابوں کے علاوہ ان دونوں زبانوں کی ادبیات میں دلچسپی لینے شروع کر دی تھی۔ نیاز نے جب اپنی علمی اور ادبی زندگی کا آغاز کیا تو اس وقت وہ مشرقی علوم کے علاوہ جدید علوم سے بھی آشنا ہو چکے تھے۔ طبیعت میں بغاوت اور مروجہ خیالات و عقائد سے برگشتگی ابتداء سے ہی تھی، اس لئے ان کی تحریریں متنازعہ فیہ سمجھی گئیں۔ ہر چند کہ نیاز کا یہ رویہ مذہبی معاملات سے زیادہ وابستہ تھا مگر ان کی ادبی تحریروں کو بھی اس آئینے میں دیکھا جاتا رہا۔ اس کا نتیجہ یہ تھا کہ نیاز کے خیالات سے دلچسپی تو بہت سے لوگوں نے لی مگر ان کے خیالات خواہ ادبی ہوں یا مذہبی یا تہذیبی، ان پر سنجیدگی سے غور و خوض بہت کم کیا گیا۔ نیاز کی ادبی قدر و قیمت پر جن لوگوں نے غور بھی کیا انہوں نے ان کو ایک عمدہ نثار پر دانہ اور تاثراتی نقاد کہنے پر اکتفا کیا۔ ان کی تنقید کے سرچشموں تک رسائی حاصل کرنے کی کوشش نہیں کی گئی۔ یہ سچ ہے کہ نیاز فتح پوری ایک تاثراتی نقاد ہیں مگر یہ بھی دیکھنے کی چیز ہے کہ وہ اپنے تاثرات اور تنقیدی رد عمل کو کن لفظیات اور کن اصطلاحات میں پیش کرتے ہیں؟ اگر اس نکتہ پر غور کیا جائے تو پتہ چلتا ہے کہ نیاز کی تاثراتی تنقید قدیم مشرقی معیار نقد سے زبان اور اصطلاحات مستعار لیتی ہے، اور ان کو اپنے تاثرات کے اظہار اور تخلیقات پر ذوقی رد عمل کا ترجمان بنانے کی کوشش کرتی ہے۔ یہیں نیاز کی تنقید میں بعض اوقات ایسے خیالات بھی ملتے ہیں جن کی مناسبت مغرب کے ادبی تصورات سے

ڈھونڈھی جاسکتی ہے مگر یہ نیاز کی تنقید کا غالب رجحان نہیں ہے۔ وہ اخلاقی شاعری پر اظہار خیال کریں یا شاعری کے عام محاسن و معائب کا جائزہ لیں، ہر جگہ مشرق کی تنقیدی روایت سے استفادہ کرتے نظر آتے ہیں۔ وہ فارسی زبان و ادب سے عربی کے مقابلے میں زیادہ دلچسپی رکھتے ہیں اس لئے فارسی کی پرانی تنقید کی اصطلاحات بھی زیادہ استعمال کرتے ہیں۔ ویسے یہ مسئلہ کہ عربی اور فارسی کی تنقیدی روایت میں کوئی نمایاں فرق ہے یا نہیں، ایک الگ بحث کا متقاضی ہے۔ مگر اس حقیقت سے انکار ممکن نہیں کہ فارسی کے پرانے نقادوں کے سامنے عرب نقادوں کے تنقیدی خیالات ہی تھے جن کی بنیاد پر انہوں نے اپنی زبان اور تہذیب کی ہم آہنگی کے ساتھ فارسی تنقید کی عمارت کھڑی کی۔ اس لئے اگر اردو کا کوئی نقاد فارسی کے معیار نقد کا اتباع کرتا ہے تو گو یا وہ صرف فارسی کا اتباع نہیں کرتا بلکہ عربی کی روایت سے بھی بالواسطہ فیض حاصل کرتا ہے۔

نیاز فتح پوری ہشلی اور حالی کی طرح اس تہذیب کے پروردہ تھے جس میں شائستگی اور اخلاقیات کی ایک سطح زندگی کے تمام شعبوں میں برقرار رکھنے کی کوشش کی جاتی تھی۔ چنانچہ ادب کی آزادی کے قائل ہونے کے باوجود وہ آخر میں مبتذل اور غیر اخلاقی خیالات کے اظہار کو شاعری کے لئے ناپسندیدہ تصور کرتے ہیں۔ وہ بظاہر قدامہ بن جعفر کی طرح فنی قدروں کو زیادہ اہمیت دیتے ہیں مگر فنی قدروں کے لئے اخلاقی افتدار کو ابن رشیق کی طرح نظر انداز نہیں ہونے دیتے۔ وہ لکھتے ہیں کہ:

” دنیا میں کسی کتاب کے متعلق یہ گفتگو کرنا کہ یہ اخلاق پر اچھا اثر ڈالتی ہے یا برا، لایعنی سی بات ہے۔ اگر کوئی تنقید ہو سکتی ہے تو صرف یہ کہ وہ اچھی لکھی گئی ہے یا بری۔ اس لئے کسی شاعر کے متعلق یہ گفتگو کرنا کہ اس کی شاعری اخلاق کو خراب کرنے والی ہے، میرے نزدیک درست نہیں۔ لیکن سناقت بہر حال سناقت ہے اور اس کو کبھی پسند نہیں کیا جائے گا،“

اس سے یہ نتیجہ نکالا جاسکتا ہے کہ سناقت کی ناپسندیدگی سے مراد یہاں عام اخلاقی سطح سے بھی پست خیالات کا اظہار ہے۔ نیاز اس بات کے قائل ہیں کہ عام اخلاقی سطح سے ہم آہنگ ادب اگر فنی اقدار پر پورا اترتا ہے تو اس کے بارے میں یہ بات لایعنی ہے کہ وہ پڑھنے والے کے اخلاق پر کیسا اثر ڈالتا ہے؟۔ ادب کا مقصد



اخلاق کی درستی نہیں، ادب کی پرکھ کا انحصار اس بات پر ہونا چاہیے کہ وہ ادب کے اپنے پیمانوں پر پورا اترتا ہے یا نہیں۔ نیاز نے جہاں دوسرے موضوعات پر اظہار خیال کیا ہے وہاں بھی وہ بنیادی طور پر زبان و بیان اور لفظی و معنوی صناعتی پر زیادہ زور دیتے ہیں۔ وہ لکھنوی شاعری کی امتیازی خصوصیات کے ذکر کے بعد ان خصوصیات کے فقدان کا ذکر اس طرح کرتے ہیں :

”بیان کی روانی، زبان کی پاکیزگی، الفاظ کی شائستگی، محاورات کی شگفتگی جو اہل

لکھنؤ کا حصہ تھی، مفقود ہوتی جا رہی ہے“<sup>۲</sup>

نیاز بعض شاعروں کے معاملے میں فکری اور تخیلی بلندی کے فقدان کو ان کی زبان، برجستگی اور صفائی بیان کے سامنے کوئی خاص اہمیت نہیں دیتے۔ داغ کی شاعری پر رائے دیتے ہوئے اس زاویہ نظر کا اظہار وہ اس طرح کرتے ہیں۔

”اس میں شک نہیں کہ جس حد تک جذبات کی بلندی اور فکر و تخیل کی گہرائی کا تعلق ہے داغ

کی شاعری کچھ نہیں۔ لیکن جس حد تک زبان کی صفائی، بیان کی سلاست، محاورات کی برجستگی

اور بے تکلفانہ اظہار خیال کا تعلق ہے، بہت کم ایسے شاعر ہیں جو داغ کے مقابلے میں پیش

کئے جاسکتے ہیں، اور یہ داغ کا اتنا بڑا کارنامہ ہے کہ اردو کا کوئی مورخ اس کو

نظر انداز کر کے آگے نہیں بڑھ سکتا“<sup>۳</sup>

نیاز مومن کی شاعری کے ایسے قائل ہیں کہ ان کے دیوان کو اپنے لئے سب سے بڑا ادبی سرمایہ تصور

کرتے ہیں۔ انہوں نے مومن کی شاعری کی خصوصیات جہاں بے تکلفی، اور برجستگی کو بتایا ہے وہیں

وہ مومن کی شاعری میں تشبیہات اور استعارات کے برائے نام ہونے اور کنایہ کی افراط کا ذکر بطور

خاص کرتے ہیں اور یہ بتاتے ہیں کہ مومن تشبیہات کا استعمال نہ کر کے بھی بسا اوقات وہ کیفیات

پیدا کر دیتے ہیں جو صرف تشبیہوں کے استعمال سے ہی پیدا کی جاسکتی ہیں۔ وہ کہتے ہیں کہ ۔

دشنام یار طبع حزین پر گراں نہیں

اے ہم نفس نزاکت آواز دیکھنا

میں ”کوئی تشبیہ و استعارہ نہیں لیکن نزاکت آواز کا بیان جس، انداز میں کیا گیا ہے اس میں وہی بلکہ

اس سے زیادہ اثر موجود ہے جو ایک تشبیہ کے ذریعہ سے پیدا کیا جاسکتا ہے“۔ نیاز، تعقیدِ لفظی،

تعقیدِ معنوی، لف و نشر مرتب و غیر مرتب اور اس طرح کی دوسری صنعتوں کی نشاندہی سے بھی شاعری کی

قدر و قیمت کے تعین کی کوشش کرتے ہیں۔ نیاز کی تنقید کا مشرقی مزاج ان کی عملی تنقید میں زیادہ نمایاں ہوتا ہے۔ یوں بھی انھوں نے اصولی مباحث کو بنیاد بنا کر بہت کم لکھا ہے، مگر جہاں کہیں وہ اصولی بحثیں کرتے ہیں وہاں عربی اور فارسی کے روایتی مباحث کو نظر انداز نہیں کرتے۔ اس جائزے کی روشنی میں یہ کہنا غلط نہ ہوگا کہ نیاز کی تنقید اپنے رجحان کے اعتبار سے جتنی مشرقی تنقید کے دبستان سے وابستہ ہے اتنی مغرب کے تاثراتی دبستان سے نہیں۔

\* \* \*

## مسعود حسن رضوی ادیب

مسعود حسن رضوی، اس نسل کے آخری نقادوں میں سے ایک ہیں جس نے مغرب کے تمام ادبی تصورات کی اہمیت کو تسلیم کرنے کے باوجود اردو شعر و ادب کی پرکھ کے لئے مشرقی انداز نظر پر اصرار کیا۔ مسعود حسن رضوی کو ایک محقق کی حیثیت سے جو اعتبار حاصل ہے اس کے سبب ان کی ناقدانہ حیثیت پر کم غور کیا گیا۔ ان کے تنقیدی مضامین اور بعض دو اویں پر ان کے مقدمات کے علاوہ ان کی کتاب 'ہماری شاعری' میں ان کا مشرقی زاویہ نظر بہت نمایاں نظر آتا ہے۔ ادیب، بنیادی طور پر فارسی کی شعری اور تنقیدی روایت سے کسب فیض کرتے ہیں۔ اردو شاعری کے اہتمام و تفہیم میں وہ اس تناظر کو بڑی اہمیت دیتے ہیں جو فارسی شاعری کے پورے سرمایے کو پس منظر کے طور پر قبول کرتا ہے۔ وہ صرف فارسی کے تنقیدی اصول و نظریات پر زیادہ انحصار نہیں کرتے۔ اس کے مقابلے میں وہ ایران اور ہندوستان کی فارسی کی شعری روایت سے تصور شعر کو مستخرج کرنے کی کوشش کرتے ہیں۔ مسعود حسن رضوی ادیب کی کتاب 'ہماری شاعری' ہمارے لئے ان معنوں میں ایک خاص اہمیت کی حامل ہے کہ اس میں مصنف نے صرف مغرب کے تنقیدی پیمانوں پر اردو کے شعری سرمایے کی پرکھ کو ایک ناممکن اور ناقص طریقہ کار کا نام دیا ہے۔ ان کا خیال ہے کہ "ایک طرف مغربی تنقید کی کورانہ تقلید نے ہم کو مشرقی مذاق شاعری سے بے گانہ کر دیا، دوسری طرف خواجہ حالی کی اصلاحی تحریک نے قدیم اردو شاعری کے خلاف بدظنی پیدا کر دی" ہماری شاعری کے مطالعہ سے اندازہ ہوتا ہے کہ یہ کتاب دراصل مقدمہ شعر و شاعری کے جواب میں لکھی گئی تھی۔ ادیب خود اپنی زبان سے اس کتاب کو مقدمہ کا جواب نہیں بلکہ تتمہ کہتے ہیں۔ وہ کہتے ہیں کہ "حالی نے تصویر کا ایک رخ دکھایا تھا، اس کتاب میں اس کا دوسرا رخ پیش کیا گیا ہے"۔ مشرقی تنقید کے نقطہ نظر سے اس کتاب کے پہلے حصے کے مباحث

بڑی اہمیت کے حامل ہیں۔ اس حصے کے بارے میں مصنف کے الفاظ ہیں کہ،

”پہلے حصے میں شعر کی حقیقت و ہیئت اور شاعری کی اہمیت و افادیت واضح کی گئی ہے، اور شعر کا وہ معیار جو اگلے شاعروں میں مسلم تھا۔ تفصیل کے ساتھ اس طرح پیش کیا گیا ہے کہ مفرد اشعار کی لفظی اور معنوی خوبیاں اور خرابیاں پہچانی اور بیان کی جاسکیں اور شاعری میں ہیئت کی اہمیت بھی واضح ہو جائے،“

مسعود حسن رضوی ادیبِ حالی کے مقدمہ شعر و شاعری کا اصل مقصد یہ سمجھتے ہیں کہ اس کے ذریعہ اردو کی پوری شاعری کے نقائص کی نشاندہی کی گئی ہے اور ان کی اصلاح کے لئے تجاویز پیش کی گئی ہیں۔ ادیب چاہتے ہیں کہ ایک ایسی کوشش بھی سامنے آئی چاہیے جس کے نتیجے میں اردو کے شعری سرمایے کے محاسن کو پورے طور پر منظر عام پر لایا جاسکے۔ ہماری شاعری اسی کوشش کا ایک حصہ ہے۔ ادیب اردو شاعری کے محاسن کی نشاندہی کی بنیاد مشرقی تنقید کے بعض اصولی مباحث پر استوار کرتے ہیں۔ وہ سب سے پہلے شعر کی عروضی اور منطقی تعریف کرتے ہیں اور بتاتے ہیں کہ شعر کی عروضی تعریف صرف موزونیت اور آہنگ تک محدود ہے اور منطقی تعریف تاثر تک۔ اس لئے وہ شعر کی صحیح تعریف یہ متعین کرتے ہیں کہ ”موزوں اور با اثر کلام کو شعر کہتے ہیں“ اگر اس سلسلے میں عربی کی تنقیدی روایت سے استفادہ کیا جاتا تو یہ تعریف صرف موزونیت اور تاثر سے مخصوص نہ ہوتی۔ اس لئے کہ عرب علماء نے بالعموم لفظ، معنی، وزن اور قافیہ کو شعر کے ضروری عناصر قرار دیا ہے۔ ان پر کسی نے ارادے کی شرط کا اضافہ کیا ہے اور کسی نے تاثر کی شرط کا۔ ادیب کی یہ تعریف فارسی کی روایت نقد سے ان کی اثر پذیری کی نشاندہی کرتی ہے۔ فارسی کے علمائے شعر نے عربی میں مروج شعر کی تعریفوں میں سے بعض عناصر کو غیر ضروری قرار دیا ہے۔ اس لئے فارسی کی تنقید میں عربی سے تبتح کے باوجود شعر کے لئے صرف اثر انگیزی کی صفت سے متصف ہونا ضروری قرار دیا گیا ہے۔ شعر کی تعریف کے ساتھ شعر کی مختلف ہیئتوں کے معاملے میں بھی ادیب فارسی کی روایت سے استفادہ کرتے ہیں۔ وہ موزونیت کی تعریف، موزونیت کی ضرورت اور قافیہ کی بحث کرتے ہوئے فارسی کی شاعری کو نظیر کے طور پر استعمال کرتے ہیں۔

مسعود حسن رضوی ادیب نے چونکہ ہماری شاعری کے آغاز میں اپنا منصب یہ متعین کیا ہے کہ وہ ”اردو شاعری کے نقائص کی نشاندہی کے بجائے اس کے محاسن اجاگر کرنے کی کوشش کریں گے؛

اس لئے پوری کتاب میں وہ اس ذمہ داری سے عہدہ برآ ہونے کی کوشش میں مصروف دکھائی دیتے ہیں۔ وہ حالی کی طرح اصلیت، سادگی، جوش اور شبلی کی طرح فصاحت و بلاغت کی بحث چھیڑتے ضرور ہیں مگر اپنے آخری تجزیے میں وہ ان پیمانوں کی مدد سے معروضی فیصلوں تک نہیں پہنچتے۔ ان کا اصل منصب انھیں فنی نقائص کی نشاندہی سے اکثر باز رکھتا ہے۔ اور یہی ان کی تنقید کی سب سے بڑی خامی ہے۔ ادیب مندرجہ بالا مباحث کے علاوہ بلندی، باریکی، اختصار اور مناسبتِ الفاظ کی بحثیں بھی اٹھاتے ہیں اور اردو کے شعری سرمایے میں سے بعض نمونوں میں یہ خصوصیات دکھلا کر ان کی فنی عظمت نمایاں کرتے ہیں۔ مسعود حسن رضوی ادیبِ حالی کا جواب دیتے ہوئے یا اپنے الفاظ میں حالی کی تنقید کی تکمیل کرتے ہوئے اس نکتہ پر غور نہیں کرتے کہ 'مقدمہ شعرو شاعری' میں اردو غزل کے جو نقائص بتائے گئے ہیں ان سے حالی کا اصل مدعا یہ ثابت کرنا ہے کہ اردو شاعری کی کوئی ایسی صنف جس میں تسلسل مضامین اور مربوط خیال کی پیش کش کے مواقع ہوں، غزل کے نقائص کا صحیح بدل ہو سکتی ہے۔ حالی نے اس سلسلے میں قصیدہ وغیرہ کی خامیاں بھی بتائی ہیں اور مثنوی کی صنف کو اصلاحی، اخلاقی اور سماجی نقطہ ہائے نظر سے ایک مثالی صنف قرار دیا ہے۔ حالی کے بارے میں یہ بات بھی سامنے رکھنے کی تھی کہ انھوں نے محمد حسین آزاد کے ساتھ مل کر انجمن پنجاب کے پلیٹ فارم سے نظم جدید کی تحریک کو آگے بڑھانے میں ایک اہم رول ادا کیا تھا، اس کے علاوہ انھوں نے نچرل شاعری کی اپنی مخصوص تعبیریں پیش کی تھیں۔ ادیبِ حالی کے ان تمام تحفظات کو نظر انداز کرتے ہیں۔ اس لئے ان کو حالی کی تنقید یک طرفہ دکھائی دیتی ہے۔ مزید برآں یہ کہ مسعود حسن رضوی ادیب نے اپنی کتاب میں مقدمہ شعرو شاعری کے محرکات و عوامل اور اردو شاعری کے نقائص کے بیان میں حالی کے مقصد و مدعا پر زیادہ غور نہیں کیا اس لئے انھوں نے اپنی کتاب کو غزل کے اشعار کے محاسن سے زیادہ قریب رکھا ہے اور اپنی اس کاوش کا حاصل یہ بتلایا ہے کہ "مفرد اشعار کی لفظی اور معنوی خوبیاں اور خرابیاں پہچانی اور بیان کی جاسکیں"

مسعود حسن رضوی ادیب نے استعارہ، تشبیہ، تمثیل، کنایہ اور دوسری صنعتوں کی حقیقت اور خصوصیات کی طرف توجہ دی ہے۔ وہ صنائع و بدائع کے سلسلے میں وہی باتیں لکھتے ہیں جو عربی اور فارسی کے نقادوں کے درمیان عام رہی ہیں۔ استعارہ اور تشبیہ کے استعمال کا مقصد بیان کرتے ہوئے لکھتے ہیں کہ مختصر یہ کہ استعارے اور تشبیہ، کنایے اور تمثیل کے استعمال سے دل کے خیالوں اور طبیعت کے احوال کی

سچی تصویریں کھینچ جاتی ہیں اور ادائے مطلب کے نئے نئے اسلوب نکل آتے ہیں۔ ان کے استعمال سے ایک فائدہ یہ بھی ہے کہ تھوڑے سے لفظ بہت سا مطلب ادا کرتے ہیں، "مشرقی تنقید میں صنائع کا فائدہ یہی بتایا جاتا رہا ہے کہ ان کے استعمال سے بیان میں شدت، اسلوب میں تازگی اور طول بیانی سے احتراز کی صورتیں نکلتی ہیں۔ شاعری کی ان خصوصیات کو ادیبِ زور، اختصار اور جدت سے تعبیر کرتے ہیں۔ ادیبِ سادگی کی وضاحت کرتے ہوئے مشکل الفاظ سے گریز، قواعد زبان اور اصول بیان کی پابندی، اور ناقابلِ فہم استعاروں اور دوراز کار تشبیہوں سے اجتناب، کو سادگی کے لئے ضروری قرار دیتے ہیں۔ اس طرح ہماری شاعری کے مطالعہ سے اندازہ ہوتا ہے کہ یہ کتاب عموماً مشرقی تنقید اور خصوصیت کے ساتھ فارسی کی شعری روایت سے اصول نقد کے استخراج اور فارسی کی روایت کے احیاء کی ایک قابلِ توجہ کوشش ہے۔

\* \* \*

## اختتامیہ

گذشتہ صفحات میں جن نقادوں کے حوالے سے اردو کی روایتی ادبی تنقید پر عربی اور فارسی کی تنقیدی روایت کے اثرات کی نشاندہی کی گئی ہے ان کو اردو تنقید کی تاریخ میں اعتبار و استناد حاصل ہے۔ راقم الحروف یہ نہیں کہتا کہ ان نقادوں کے علاوہ بعض ایسے نقاد جن کی تنقیدی تحریریں اپنے مزاج اور عناصر کے اعتبار سے مشرقیت سے ہم آہنگ ہیں، وہ غیر معتبر یا غیر مستند ہیں۔ مگر ہر موضوع کے کچھ مخصوص حدود ہوتے ہیں اور موضوع کے برتنے والے کا یہ فرض ہوتا ہے کہ وہ اپنے حدود کی پابندی کرے۔ زیر نظر کتاب میں مشرقی شعریات کے اثرات کو تین ابواب میں تقسیم کیا گیا ہے۔ (۱) شعرائے اردو کے تذکروں کی تنقید، (۲) اردو شاعروں کا تنقیدی شعور اور (۳) اردو کی وہ ادبی تنقید جو آزاد سے شروع ہو کر حالی اور شبلی کے توسط سے آگے بڑھتی ہے اور رفتہ رفتہ ایک ایسے مرحلے میں داخل ہو جاتی ہے جہاں مشرق اور مغرب کے اثرات ایک دوسرے کے ساتھ خلط ملط ہو جاتے ہیں۔ ان مسائل سے بحث کرنے والے تین ابواب عربی اور فارسی کی تنقیدی روایت کے اثرات کی مختلف شکلوں کو سامنے لاتے ہیں۔ اس کے باوجود ہمیں چند ایسے نقاد بھی ملتے ہیں جن کا ذکر ان تینوں خانوں میں سے کسی میں بوجہ نہیں آسکا ہے۔ یہ نقاد مشرقی معیار نقد سے اثر پذیر ہیں اور اپنی تنقید کے مزاج کے اعتبار سے مختلف اللون ہیں۔ ان میں سے ایک حسرت موہانی ہیں جو بیسویں صدی میں بھی تذکروں کی تنقید کے نمونے پیش کرتے ہیں یا پھر پرانے استاد شاعروں کی طرح نکات سخن اور معائب سخن وغیرہ پر اس طرح نقد کرتے ہیں کہ قدیم تنقید کے سیاق و سباق میں تو اس رویے کو تنقیدی آثار کا نام دیا جاسکتا ہے مگر حالی اور شبلی کے بعد کے زمانے میں اس کو ادبی تنقید کا نام نہیں دیا جاتا۔ مرزا سوا کے مراسلات

میں ان کے تنقیدی شعور کی جھلکیاں دکھائی دیتی ہیں لیکن مراسلات پھر اسلات ہیں، ان سے رسوا کی کوئی نقادانہ حیثیت متعین نہیں ہو پاتی۔ حسرت اور رسوا کے علاوہ ایسے نقادوں میں حافظ محمود خاں شیرانی، حامد حسن قادری، عبد الماجد دریابادی اور سید سلیمان ندوی کا شمار کیا جاسکتا ہے۔ مگر محمود خاں شیرانی کی نقادانہ حیثیت پر ان کی محققانہ حیثیت غالب ہے، حامد حسن قادری اپنی مشرقیت کے باوجود مشرقی رویے کے اعتبار سے بھی بقول خود قدامت پسند ہیں اور سید سلیمان ندوی اور عبد الماجد دریابادی اردو تنقید کے ارتقا میں کوئی نمایاں کردار ادا نہیں کرتے۔ ان تمام باتوں کے باوجود متذکرہ بالا اہل قلم کے یہاں جہاں کہیں ادبی تنقید کے نمونے ملتے ہیں وہ پورے طور پر عربی اور فارسی کی شعری اور تنقیدی روایت سے کسب فیض کرنے کی مثالیں پیش کرتے ہیں۔ زیادہ تفصیل میں نہ جاتے ہوئے ان کی تحریروں کے بعض اقتباسات کا نقل کرنا یہاں نامناسب نہ ہوگا۔ ان اقتباسات کی روشنی میں ان کی مشرقیت کا اندازہ لگایا جاسکتا ہے۔ حسرت، فارسی مذاق شعر سے اردو شاعروں کی دوری کا ذکر اس طرح کرتے ہیں:

” لکھنؤ کی شاعری میں ناسخ کے وقت سے تصنع اور بے لطفی کا جو عیب پیدا ہو گیا تھا، جس نے بلا مبالغہ لکھنؤ کی شاعری کو بالکل بے رنگ و بو کر دیا، اس کا سب سے بڑا سبب یہی ہوا کہ لوگوں کی طبیعتیں فارسی زبان سے نا آشنا ہوتی گئیں۔ حتیٰ کہ لکھنؤ کی شاعری نئی ترکیبوں، نیز تازہ اور شگفتہ مضامین سے بے گناہ ہوتی گئی اور درود اثر سے بالکل عاری ہو گئی“۔

مرزا رسوا کی حیثیت ایک ناول نگار کے طور پر اتنی نمایاں اور ممتاز رہی کہ اس کے مقابلے میں ان کے علم و فضل کے سارے پہلو نظروں سے اوجھل ہو گئے۔ ان کے مراسلات میں مشرقی معیار نقد کی بعض اصطلاحات کی جو نئی تعبیریں ملتی ہیں ان سے اندازہ ہوتا ہے کہ اگر وہ باضابطہ ادبی تنقید کی طرف توجہ کرتے تو بلاشبہ اپنے عہد کے نقادوں میں ممتاز مقام حاصل کرتے۔ وہ اپنے مراسلات میں سے بعض میں تشبیہ، تمثیل، محاکات، لفظ و معنی، اور شاعری کی افادیت یا عدم افادیت کے مسائل پر کبھی کبھی تپے کی باتیں کہہ جاتے ہیں۔ ان کے تنقیدی خیالات میں فارسی کی تنقید اور شاعری کا اثر واضح ہے۔ وہ تشبیہ کے بارے میں رقم طراز ہیں کہ:



”تشبیہاتِ غریب وبعید کے سننے کے بعد سامع کو قوتِ فکر کے استعمال کا موقع ملتا ہے اور یہی موجبِ لذت ہوتا ہے۔ تشبیہ کی ندرت ایک استعجابِ خاص کا باعث ہوتی ہے۔ اور استعجاب خود ایک فعلیتِ دماغی کا نام ہے۔ کیوں کہ اس صورت میں دماغ کے ان مرکزوں تک اثر پہنچتا ہے جو ایک مدت سے بیکار پڑے تھے۔ تشبیہاتِ قریب و متبذل میں نہ استعمال قوت کا موقع ملتا ہے نہ وہ باعثِ استعجاب ہیں۔ اس لئے ان میں کسی قسم کی لذت نہیں ہے۔“

حامد حسن قادری مشرقی علوم پر گہری نظر رکھتے ہیں اور اپنے مزاج کے اعتبار سے بھی مشرقی ہیں اس لئے ان کی روایت پرستی بے معنی نہیں رہتی۔ ان کی کتابیں یوں تو کئی ہیں مگر تاریخِ ادب میں ”داستانِ تاریخِ اردو“ اور ادبی تنقید میں ”تاریخ و تنقید ادبیاتِ اردو“ مشرقی اندازِ نظر کے اعتبار سے قابلِ توجہ ہیں۔ وہ ادب کی نمونہ حقیقت کو قبول کرنے پر آمادہ نظر نہیں آتے۔ قدیم تصورات، قدیم ہیئتوں اور قدیم شعری عناصر پر اصرار ان کو اپنے عہد کی تنقیدی سرگرمیوں سے پیچھے لے جاتی ہے۔ اس کے باوجود ان کی اس حیثیت میں کوئی فرق واقع نہیں ہوتا کہ وہ مشرقی معیارِ نقد کے علم بردار، اور ادب کی پرانی اقدار کے ترجمان ہیں۔ اس کا اندازہ، غزل کی خوبیوں کے بارے میں ان کے اس بیان سے لگایا جاسکتا ہے:

”اس کا لطف و اثر اس بات پر منحصر ہے کہ صحیح جذبات، اصلی واردات، سچے

معاملات بیان کئے جائیں۔ پیرایہ بیان مؤثر ہو، تخیل کا رنگ نیچرل ہو، الفاظ

شیریں، بندش درست، محاورے صحیح، صنائعِ لفظی و معنوی قریب الفہم ہوں۔“

حافظ محمود خاں شیرانی کی تحقیقی کاوشوں میں ان کا تنقیدی شعور ایسا گھلا ملا ہے کہ دونوں کی حدیں مشکل سے متعین کی جاسکتی ہیں۔ تاہم ان کی کچھ ایسی تحریریں بھی ملتی ہیں جن میں وہ تحقیق سے الگ ہو کر شاعری کے محاسن کی تلاش و جستجو کرتے نظر آتے ہیں۔ ایسی ایک مثال انوری کی شاعری پر ان کی رائے میں ملتی ہے:

”انوری کا اعجاز اس کے قصائد مانے گئے ہیں۔ متقدمین کے نزدیک محاسنِ قصیدہ گوئی

زیادہ تر شان و شکوہ الفاظ، نادر تشبیہات اور صنائعِ بدائع پر ختم تھیں۔ لیکن انوری کی

جدت پسند طبیعت نے اس میں مضمون داخل کیا، خیال بندی کا شوخ رنگ چڑھایا۔

... فارسی زبان اس کے یہاں ایک نئی کروٹ لیتی ہے، جدید خیالات اور نئے اسلوب

دافر مقدار میں پائے جاتے ہیں۔ وہ سینکڑوں بندشوں کا مبتدع ہے“ ۹

مولانا عبدالماجد دریابادی اور سید سلیمان ندوی کے یہاں ادبی تنقید کے اصولوں پر کوئی گفتگو نہیں ملتی، البتہ ان کے مضامین میں ادب کی پرکھ کا جو معیار ملتا ہے وہ عربی اور فارسی کی روایت سے ان کے شغف اور ان کے وسیلے سے ادبی فن پاروں کی قدر و قیمت کے تعین کو اہم ترین تنقیدی نقطہ نظر گردانتا ہے۔ سید سلیمان ندوی کی تنقیدی تحریریں مولانا دریابادی کی تحریروں کے مقابلے میں کم ہیں مگر یہ دونوں اپنے ادبی رجحان اور تنقیدی شعور کی بنیادیں مشرقی معیار نقد پر ہی استوار کرتے ہیں۔

اردو کی روایتی ادبی تنقید پر عربی اور فارسی کی تنقیدی روایت کے اثرات متنوع اور مختلف انداز میں پڑے ہیں۔ ان اثرات کا جائزہ لیتے ہوئے یہ بات ہمیشہ ذہن نشین رکھنی چاہیے کہ محمد حسین آزاد، حالی اور شبلی کی مشرقیت کے باوجود ان کی تنقید میں مغرب کے ادبی تصورات اور انگریزی کی شعری روایت کی مدد سے اردو ادب میں بعض نئی جہات کا اضافہ کرنے کی جو کوشش ملتی ہے وہ دراصل آغاز ہے مشرق اور مغرب کے ادبی تصورات کے یکجا ہونے کا۔ چنانچہ ہم دیکھتے ہیں کہ اس صدی کا نصف اول پورا بھی نہیں ہو پاتا اور ہماری تنقید پر مغرب کے تنقیدی تصورات غالب نظر آنے لگتے ہیں۔ ہم نے جس اردو تنقید کو صحیح معنوں میں عربی اور فارسی کی تنقید کی بنیادوں پر قائم ہوتے دیکھا ہے وہ مشرقی علوم کا مطالعہ، مشرقی مزاج اور مشرقی اقدار کو قائم رکھنے والے نقادوں کی ایک گراں قدر کوشش رہی ہے۔ اس میں کوئی شک نہیں کہ اردو شعروادب اپنی لسانی خصوصیات اور روایتی پس منظر کے سبب مشرقی تنقید سے کبھی بھی آسانی سے لا تعلق نہیں ہو سکتا۔ لیکن یہ بات بھی اہم ہے کہ امتداد زمانہ کے ساتھ ساتھ زندگی کے تمام شعبوں میں جس طرح مغرب کے اثرات روز افزوں ہیں اسی طرح ہماری ادبی تنقید بھی مغرب کے اثرات کے طفیل اب ان بلند یوں کو چھوڑنے لگی ہے جن تک رسائی حاصل کرنا کسی بھی زبان کے ادب کے لئے طرہ امتیاز ہو سکتا ہے۔ ہم نے مشرقی معیار نقد کے اثرات کی نشاندہی کا دائرہ اردو کے صرف ان نقادوں تک محدود رکھا ہے جن کی تنقید کا غالب رجحان مشرقی شعریات کی روایت سے ہم آہنگ اور اس سے کسب فیض کرتا دکھائی دیتا ہے۔۔۔

محمد حسین آزاد، حالی، شبلی، امداد امام اثر، مولوی عبدالرحمن، وحید الدین سلیم، ڈاکٹر عبدالحق، عبدالسلام ندوی، نیاز فتحپوری، مسعود حسن رضوی ادیب، کی تنقیدی تحریریں عربی اور فارسی کی

روایت کو اساس کے طور پر قبول کرتی ہیں۔ اس میں اختلاف رائے مشکل سے ہو سکتا ہے۔ ان نقادوں کے بعد کے ادیبوں میں اگر آج تک کے لوگوں کا جائزہ لیا جائے تو اندازہ ہو گا کہ ان کی تنقیدیں مغرب کے تنقیدی تصورات کی بالادستی کے باوجود جگہ جگہ مشرقی معیار نقد کے نشانات بھی ملتے ہیں۔ مگر یہ نشانات، نشانات ہی رہتے مشرقی معیار نقد کے واضح اثرات نہیں بن پاتے۔

\* \* \*

## حواشی اور حوالے

عربی شعریات کی روایت ————— ۱۹ — ۸۰

۷۱ والمصروف ان العرب كانت في الجاهلية تقيم في انحاء البلاد اسواقا  
للادب منها عكاظ ومجنة وذو المجاز ويعرف ايضا ان سوق عكاظ امتدت  
المصدر الاسلام وكانت هذه الاسواق صباة العرب جميعا يفدون اليها من  
كل مكان وهناك ينشد الشعراء ويخطب الخطباء وهناك يجودون الكلام  
نظمه ونثره - وكل يسمى الى ان يكون صاحب الغلبة والسبق - بل هناك  
يلتقي الرجل بالمرأة لاجرح في ذلك ولاباس - تسمع الى شعر المرأة

کما تسمع الى شعر الرجل - الغزل عند العرب : حسان ابی عارب  
طبع اولی (قاہرہ ۱۹۳۷ء ص ۲۷۱-۲۷۲)

۷۲ بحوالہ : عمر عباسی سے قبل عربی تنقید کا ارتقا،

ڈاکٹر سید احتشام احمد ندوی (رسالہ معارف دسمبر - ۲۶)

۷۳ اس واقعہ کو یوں تو بہت سے ناقدین اور ادبی مبصرین نے نقل کیا ہے یہاں "النقد العربي  
القديم" کے مصنف الدكتور داؤد سلوم کی عبارت نقل کی جا رہی ہے جس سے اندازہ ہوا  
ہے کہ داؤد سلوم نے "الموشح" کے بیان کو لفظ بلفظ درست مانا ہے۔

"تنازع امر القيس وعلقمة بن عبدة وهو علقمة الفحل في الشعر ايتهما شعر - فقال هل  
واحد منهما : انا اشعر منك ، فقال علقمة : قدر ضييت بامرأتك ام جندب حكما  
بيني وبينك . فحكماها ، فقالت ام جندب لهما : قولوا شعرا تصفان فيه فرسيكما  
على قافية واحدة وروي واحد ، ————— فانشداها جميعا قصيدتين ، فقالت

لامرئ القيس علقمة اشعر منك . فقال : وكيف ؟ قالت : لانك قلت :

فلسوط الهوب ولساق درة ، وللمزجر هنة وقع اخرج في هرب

فجهدت فرسك بسوطك في زجرك ومرتبه فاتعبته لساقك، وقال علقمه.

فادر كهن ثانيا من عنانه

بمركز الراج المتحدب

فادر ك فرسه ثانيا من عنانه لم يضربه ولم يتعبه — الخ

النقد العربي القديم: الدكتور اؤد سلوم - مكتبة الاندلس بغداد (۱۹۶۹ء)

طبقات الشعراء: ابن سلام الجمحي (۱۶۱) لا ئيڈن ۱۹۱۳ء

۹۴

اس ضمن میں بعض لوگوں کے بیانات متناقض و متضاد بھی رہے ہیں یعنی ایک ہی شخص نے کبھی ایک کو اشعر الناس کہا اور دوسرے موقع پر اسی شخص نے کسی دوسرے شاعر کو اشعر الناس کے نام سے یاد کیا اس موضوع پر ابن شوقین نے 'المدہ' میں خاصی طویل بحث کی ہے۔ مثال کے طور پر اس بحث کا ایک چھوٹا سا اقتباس دیکھا جاسکتا ہے۔

"وزعم ابن ابي طالب ان ابا عمر وكان يقول اشعر الناس اربعة

۹۵

امرؤ القيس والنابغة وطرفة ومهمل - وقال المفضل، سئل الفرزدق فقال: امرؤ القيس اشعر الناس وقال جرير، النابغة اشعر الناس، وقال الاخطل، الاعشى اشعر الناس . . . . . وقيل لكثيراً ولنصيب من اشعر العرب، فقال: امرؤ القيس انا ركب وزهير اذ ارضب والنابغة اذ ارضب والاعشى اذ اشرب وكان ابو بكر رضي الله عنه يقدم النابغة ويقول هو احسنهم شعراً واعذبهم بجرأ وابعدهم قعرأ -

العمدة: ابن رشيق القيرواني (امین ہندیہ، محرم ۱۹۲۵ء، ص ۶۲، ۶۳)

حدیث الاربعاء: طہ حسین ص ۵ (مطبع بابی حلبي مصر)

۹۶

اسس النقد الادبي عند العرب: احمد بدوي (فصل، اشعر الناس)

۹۷

شعراء کے موازنہ کے موضوع پر آمدی نے بھی قریب قریب احمد بدوی سے اتفاق کیا ہے۔ آمدی کی کتاب الموازنہ میں موازنہ کے اصول اس طرح مرتب کئے گئے ہیں۔

۱- ان الناقد لا بد له ان تكون رغبته في الانصاف

۲- لا ينبغي للمناقد ان يحكم جملة بفضيلة الواحد على الاخر بل ينبغي له ان يتركه للقارى

ان يستخلص حكما كلياً من الاحكام الجزئية۔

٣- لا يمكن الحكم الصحيح بين الشعراء بقير الذوق المرهف  
الذي يجمع الدربة الى الطبع -

٣- على الوازن ان يراجع النصوص ليتأكد من صحتها قبل ان يصدر الحكم  
على تلك النصوص .

٥- لا بد للموازن ان يوضع اخطاهما وعيوبهما ولا يخفيهما . فان هذا يعين

في النقد عليهما وهذا هو السبب ان العيوب تشغل قدر اكبر من كتاب الموازنة .

٦- ان مجرد المفاضلة بين الشعراء ليست بكافية بل ينبغي للناقد ان

يفسر مذهبهما في الشعر وينفرد فصائل كل منهما دون صاحبه .

كتاب الموازنة بين ابي تمام والبحتري (الحسن بن بشر الآمدي، ١٣٢٥)

الموازنه بين الشعراء كانت من اهم مقابليس النقدية في العصر الجاهلي .

٩٥

ولم تنزل رواية الشعر كانت سلسلة ذهبية بين شعراء العرب وانها

هدبت ذوقهم الادبي . فهنا نجد مظاهر النقد الموضوعي الجزئي والنقد

اللفوي والعروضي في الروايات الادبية . ولكن من كل هذا ان النقد كان في

ذلك الزمان مبنياً على الاراء الشخصية والاحكام الذاتية ولم يكن هناك ذوق

سبب يحلل الشعر وينقد الفكر .

تطور النقد الادبي عند العرب من عصر الجاهلي الى سقوط بغداد :

السعيد احتشام احمد ندوي (غير مطبوعه) ١٩٤٢

نظرات : وقار احمد رضوي مشه ، مكتبة دانيال ، كراچي ١٩٤٧

٩٦

تحاكم الزهري فان بن بدر وعمر بن الاهتم والمخيل السعدي الى ربيعة بن

٩٧

هذا الاسدي في الشعر : ايهم اشعر ؟ فقال زهير قال : امانت فشرك كلحم

اسخن لاهو انضج فأكل ولا ترك نياً فينقطع به . واما انت يا مخيل ، فان

شرك فمّر عن شعرهم وارفع عن شعر غيرهم ، واما انت يا عبدة ، فان

شرك كمزادة الحكم غرزها فليس تقطر ولا تمطر .

(الموشح، بحواله النقد الادبي القديم الدكتور داؤد سلوم، ص ۳۱)

۱۲ "عمر عباسی سے قبل عربی تنقید کا ارتقاء" (مضمون) ڈاکٹر سید احتشام احمد ندوی معارف و سہ ماہی ۶۶

۱۳ "اللہم من ہجانی فالعنة مکان کل ہجاء ہجانیة لعنة" (حدیث) بحوالہ النقد

العرب القديم ص ۲۶

۱۴ "هل انبکم علی من تنزل الشیاطین؟ تنزل علی کل افک اثیم۔ یلقون السمع

و اکثرہم کاذبون۔ والشعراء یتبعہم الغاؤون، ألم تر انہم فی کل وادی ینہیون

وانہم یقولون ما لا یفعلون۔ الا الذین آمنوا و عملوا الصالحات و ذکر اللہ

کثیرا و انتصروا من بعد ما ظلموا" القرآن الحکیم (سورة الشعراء)

۱۵ "وقال لحسان بن ثابت اہجہم یعنی قریش، فواللہ لہجاؤک علیہم اشد

من وقع السہام فی غلس الظلام، اہجہم ومعک جبریل روح القدس"

حدیث نبوی، بحوالہ العمدة، ص ۳۱

۱۶ النقد العربی القديم : داؤد سلوم ص ۳۱

۱۷ "ان من اشعر حکمة وان من البیان لسحرا" (حدیث)

۱۸ "الشعر کلام من کلام العرب جزل تتکلم بہ فی نوادیہا وتسلب بہ الضغائن

بینہا" (حدیث بحوالہ النقد العربی القديم)

۱۹ الشعر فیہ کلام حسن وقبیح، فخذ الحسن واترك القبیح۔

(حضرت عائشہ کا قول، بحوالہ العمدة)

۲۰ وكان من القداہل زمانہ و انفذہم فیہ معرفہ (العمدة: ابن رشيق)

۲۱ لانه لا یعاصل بین الکلامین ولا یتبع وحشی الکلام ولا یمدح احدًا بغير

ما فیہ (طبقات الشعراء، بحوالہ النقد العربی القديم)

۲۲ انه کتب الی ابی موسی الاشعری: مر من قبلك بتعلم الشعر فانه

یدل علی معالی الاخلاق و صواب الرأی و معرفة الانساب،

(العمدة (۱) ص ۱۵۱: ابن رشيق)

- ۹۲۳ ولیم لیستقرا الامر فی زمن عثمان کثیرا و رغم کل ذالک فقد کان یحب الشمر  
 ۹۲۴ ویقرب الشعراء، وکان یعجبه شعر ابی زبید الطائی، و وصف الشمر للخلیفة الاسد  
 مرة فارغب الجالسین فامرؤ الخلیفة بالسکوت. (النقد العربی القدیم ص ۳۱)  
 بعض نسخوں میں پہلا مصرع اس طرح ہے ع ان اشعر بیت انت قائلہ۔ یہ عجیب اتفاق ہے کہ  
 یہ شعر حسان ابن ثابت کے علاوہ زہیر اور عنترہ کے دیوان میں کبھی موجود ہے۔
- ۹۲۵ وکان حسان یمیز بین الشعر الفنی و بین الکلام المنظوم و الشعر الخطابی و التوجیہی  
 (بحوالہ النقد العربی القدیم ص ۳۲)
- ۹۲۶ روى من النبی صلی اللہ علیہ وسلم انه قال انما الشعر کلام مؤلف فما وافق الحق منه  
 فهو حسن و ما لم یوافق منه فلا خیر فیہ. (حدیث نبوی بحوالہ العمدة)
- ۹۲۷ تنقید کا قدیم دور (مضمون) سید عبداللہ مطبوعہ اوراق (لاہور) ۱۹۴۶ء ص ۶۳
- ۹۲۸ طبقات الشعراء: ابن سلام، بحوالہ، تطویر النقد الادبی عند العرب:
- سیّد احتشام احمد ندوی
- ۹۲۹ وظهر اثر الاسلام و القرآن فی تهذیب اسلوب الشعر الفاظہ و فی العبد  
 عن الحوشیہ و الغرابہ و طبعہ بطابع القوة و الجلالۃ و الرعۃ مع الحلوة  
 و البلاغۃ و السلاسة، كما ظهر اثر القرآن فی الحیاة الجدیة فی عقلیة الشعراء  
 و تفکیرہم و اخیلتہم. (الحیاة الادبیة بعد ظهور الاسلام: عبد المنعم الخفاجی ص ۲۱۵)
- ۹۳۰ (النقد العربی القدیم)
- ۹۳۱ کتاب الاغانی: ابوالفرج اصفہانی (۱) ص ۸۴
- ۹۳۲ العمدة: ابن رشیق ص ۹۶
- ۹۳۳ کتاب الاغانی: ابوالفرج اصفہانی (۱) ص ۸۴
- ۹۳۴ عصر عباسی سے قبل عربی تنقید کا ارتقاء (مضمون): احتشام احمد ندوی۔ رسالہ معارف، دسمبر ۱۹۶۷ء
- ۹۳۵ فی العصر الاموی ظهر التناقض بین الشعراء و انقسم الناس الی فرقتین فرقة  
 جریر و فرقة الفرزدق۔ ان عبد الملک بن مروان کان من اہم النقاد فی هذا



العصر وظهرت طبقة العلماء والرواة الذين ساهموا في رقي النقد الادبي  
 كحماد الراوية والثعالبي وعمر بن العلاء ولاشك ان الروايات الادبية  
 الكثيرة التي نجدها في هذا العصر تثبت ان مظاهر النقد الموضوعي كانت  
 اقوى واعظم في هذا العصر. (تطور النقد الادبي عند العرب: امتشاق احمد ندوي (غير مطبوع)  
 الموشح: المرزباني ۲۶

قد تطور النقد الادبي في العصر العباسي ولم يولف قبل هذا العصر كتاب في النقد  
 الادبي وظهر النقد في هذا العصر كفن مستقل وتغيرت الازواق النقدية. ولاشك  
 ان النقد بدأ بتراجم الشعراء والكتب الادبية. فان طبقات الشعراء لابن سلام،  
 والشعر والشعراء لابن قتيبة، وطبقات الشعراء لابن المعتز وغيرهما من  
 هذه الحصب قد ساهمت في رقي النقد الادبي في اول الامر.

تطور النقد العربي عند العرب ڈاکٹر سید اختر شام احمد ندوی ۱۹۶۷ء

من اللازم للشاعر ان يجيد عن الروايات الشعرية التي كانت تتبع في الشعر  
 العربي في كل عصر من العصور، لان للفرز والقصيدة الشعر وغيرهما من الاقسام  
 الشعرية لها طرائق مخصوصة بها فلا بد للشاعر ان يراها (الشعر والشعراء، ۲۰)  
 ۱- حسن لفظه وجماد معناه ۲- حسن لفظه وحلافاذا افتشأ لم تجد هناك فائدة،

۳- جاد معناه وقصرت الفاظه عنه، ۴- تاخر معناه وتاخر لفظه

اس سلسلے میں ابن قتیبہ نے شاعری کی مختلف انواع کی مثالوں سے اپنی بات واضح کرنے کی کوشش کی ہے۔

الشعر والشعراء، (۱)، مکتبہ: ابن قتیبہ

شعر العرب ۷۱ مکتبہ (ترجمة الشعر والشعراء): ابن قتیبہ ۲۶

ایضاً ۲۳ ۲۶

ایضاً ۲۶

ایضاً ۲۴، ۲۸ ۲۶

بحوالہ ابن قتیبہ (مضمون) خواجہ سخا، اللہ، اورینٹل کالج میگزین، مئی ۱۹۳۳ء (لاہور) ۲۶

۴۵ ایضاً

۴۶ اشعر الناس، کے مسئلے پر حدیث الاربعاء میں ڈاکٹر طرہ احسین نے جو اعتراض کیا ہے اس کا ذکر اس باب کے ابتدائی صفحات میں آچکا ہے۔

۴۷ البیان والتبیین: (جاہظ) ۱۷۱ ۱۷۲

۴۸ النقد المنہجی عند الجاہظ: داؤد سلوم ۹۵

۴۹ طبقات الشعراء: بجوالہ، ابن قتیبہ (مضمون) فواجہ سخاء اللہ، اورینٹل کالج میگزین ۱۹۳۳ء

۵۰ طبقات الشعراء: بجوالہ تطور النقد الادبی عند العرب:

سیّد احتشام احمد ندوی

۵۱ "QADAMA IN THE نقد الشعر DOES NOT MENTION

THE NAME OF MUHAMMAD BIN SALLAM AL-GOMAHİ (DIED 231

OR 232) YET WE CAN OBSERVE A NUMBER OF PARALLELS BETWEEN

THE نقد الشعر AND THE WORK OF AL-GOMAHİ

(BONEBAKKER)

THE KITABA NAQD-AL-SIR EDITED BY S.A.

BONEBAKKER P. 25 LEIDEN (1956)

۵۲ کتاب المبدیع: ابن المعتز ۵۳

۵۳ ایضاً " ۵۴

۵۴ ۲۳ PREFACE BY S.A. BONEBAKKER نقد الشعر

۵۵ ایضاً

۵۶ نظرات ۵۵، وقار احمد رضوی: مکتبہ دانیال، کراچی

۵۷ بوطیقا: ترجمہ عزیز احمد ۲۵

بجواله بورخيس كا ابن رُشد، توضيحات وتشریحات (مضمون) محمد عمر ميمین

مطبوعه، رساله محراب، لاهور ١٩٨٣ء

٩٥٠

ABU BISR'S TRANSLATION IS OBSCURE IN MANY PLACES. THE GREEK TERMS WHICH HAVE NOT EQUIVALENTS IN ARABIC ARE INCORRECTLY RENDERED BY AL-MADHĪH AND AL-HĪJĀ. AL-MADHĪH IS USED FOR A GREEK (WORD) ALTHOUGH, THE TRANSLATOR COULD HAVE FOUND A GOOD EQUIVALENT IN THE TERMS AL-ISTĪĀRA OR ALTAMTĪL, WHICH WERE USED BY CONTEMPORARY LITERARY THEORIES. ANOTHER GREEK WORD TOO IS LEFT UNTRANSLATED THOUGH IT CORRESPONDS VERY WELL TO THE ARABIC AL-GHĀRĪB OR AL-WĀHSĪ.

THE KITĀBUN NAQD, AL-SER

EDITED BY : S.A. BONEBAKKER P. 42.

بورخيس كا ابن رشد (تمهیدی مضمون) محمد عمر ميمین مآ، محراب (لاهور)

فلما توجهت عزائم القوم الى تدوين اصول البلاغة: نهض اولاً قدمته

بن جعفر الكاتب، فاستخرج من كلامهم اصولاً وكان ابو نصرانيا،

اسلم في خلافة المكتفي بالله العباسي ونال منصباً جليلاً في الدولة وكان

ابنه قدامة شاعراً ادبياً كاتباً صنف عدة كتب، منها نقد الشعر.

ديباچه نقد الشعر: شارح زيني مآ

نظرات، وقار احمد رضوى مآ

ولم اجد احدا وضع في نقد الشعر وتخليص جيدة من رديئه كتاباً. وكان

الكلام عندي في هذا القسم اولي بالشعر من سائر الاقسام المدودة، اي القسم

الخامس الذى ينسب الى جید من رديئه (نقد الشعر: قدامه بن جعفر ص ۳۲)

وليس فحاشة المعنى ولفظه مما يزيل جودة الشعر فية كما لا يعيب ۲۵

جودة النجارة في الخشب كدائنة في ذاته. (نقد الشعر: قدامه بن جعفر ص ۵)

یہ چار عناصر بجائے خود قدامہ کی تعریف شعر سے نکلتے ہیں۔ ۲۶

”قول موزون مقفی بیدل علی معنی“

انتلاف اللفظ مع المعنى وانتلاف اللفظ مع الوزن وانتلاف المعنى ۲۷

مع الوزن وانتلاف المعنى مع القافية، وتكون اربعة اقسام (نقد الشعر)

نقد الشعر: قدامه بن جعفر ص ۲۰-۲۱ ۲۸

” ایضاً “ ۲۹

نقد الشعر، بحوالہ نظرات ص ۱۱۸، وقار احمد رضوی ۳۰

” ایضاً “ ص ۱۱۸ ۳۱

... NOR I FIND BETWEEN THE NAQD-AL-SIR AND THE RHETORICS OF ARISTOTLE ANY POINT OF CONNECTION WHICH MIGHT SUPPLY EVIDENCE TO PROVE THAT QADAMA WAS IN ANY WAY INFLUENCED BY THIS WORK. TAHA HUSAYN (BURHAN, INTRO. PP 17-18) THINKS THAT QADAMA SHOWS HIMSELF INFLUENCED BY RHETORICS IN HIS DISCUSSION OF PANEGRIC, ELEGY, SATIRE, SIMILI AND PARALLELISM. AS HOWEVER HE DOES NOT REFER TO SPECIFIC PASSAGES IN THE RHETORICS, IT IS IMPOSSIBLE TO VERIFY HIS ARGUMENT.

NAQD-AL-SIR

PREFACE, S.A. BONEBAKKER P.24-43

بحوالہ، نظرات: وقار احمد رضوی ص ۱۱۵ ۳۲

بحوالہ، اردو تنقید کی تاریخ: سیح الزماں، ص ۲۱۶ ۳۳

” ” ” ” ۳۴

٤٤ نقد الشعر، قدامه بن جعفر، بحواله اردو تنقيد كى تاريخ ص ٢٢

٤٥ QADAMA HOLDS AN IMPORTANT POSITION IN THE HISTORY OF ARABIC LITERATURE. THIS IS SHOWN BY APPRECIATION OF CRITICS OF HIS TIME AND LATER GENERATION, BY THE CRITICISM HE AROUSED IN AUTHORS WHO DEALT WITH INFUENCE HE EXERCISED UPON OTHERS.

NAQAD-AL-SIR

S.A. BONEBAKKER P. 44

٤٩ قدامه بن جعفر والنقد الشعر: بدوى طبانه (ديباچه) مكتبه انجلو، مصريه

٥٠ " انما سمى الشاعر شاعراً لانه يشعر بما لا يشعر به غيره " العمده ص ١٢١

٥١ " قول موزون مقفى يدل على معنى " (نقد الشعر ص)

٥٢ بحواله مرآة الشعر مولوى عبد الرحمن

٥٣ فاذا لم يكن عند الشاعر توليد معنى ولا اختراعه او استظراف لفظ و

ابتداعه او زياده فيها احجف فيه غيره من المعاني او نقص مما اطاله

سواه من الالفاظ او صرف معنى الى وجب من وجه آخر، كان اسم الشاعر

عليه مجاز الاحقيقه ولم يكن له الا فضل الوزن وليس بفضل عندي

مع التقصير كتاب العمده ص ١٢١

٥٤ اللفظ جسم وروحه المعنى وارتباطه به كارتباط الروح بالجسم،

يضعف بضعفه ويقوى بقوته . فاذا اسلم المعنى واختل بعض اللفظ

كان نقصا للشعر وهجنة عليه لما يعرض لبعض الاجسام من العرج

والثلل والعمور وما اشبه ذلك من غير ان تذهب الروح كذا لك

ان ضعف المعنى واختل بعضه كان من ذلك للفظ او فرحظ كالذى يعرض

للاجسام من المرض بمرض الارواح ولا تجد معنى يختل الا من

جهة اللفظ وجريه فيه على غير الواجب قياسا على ما قدمت من ادوا،

الجسوم والارواح فان اختلف المعنى كلمة وفسد بقى اللفظ مواتا لا فائدة فيه.

العمدة: ابن رشيق القيرواني عاصم (امين هندية بمصر، ۱۹۲۵ء)

۹۱۵ ” یوں سمجھئے کہ الفاظ معانی کے لئے بمنزلہ قالب کے ہیں اور مثل ظروف کے جس طرح پانی ایک ہی ہوتا ہے اور ظروف مختلف، کوئی سونے کا تو کوئی چاندی کا، کوئی سیپ کا تو کوئی کاپر کا یا مٹی کا۔ اسی طرح معنی ایک ہی ہوتے ہیں مگر الفاظ کے مختلف ظروف تو قالب میں ڈھلتے چلے جاتے ہیں، اور الفاظ جس قدر چست، موزوں اور موقع محل کے مطابق ہوتے ہیں، اسی قدر کلام اچھا، بہتر یا بہت ہی خوب سمجھا جاتا ہے؛

مقدمہ ابن خلدون ص ۵۹۳ ترجمہ سعد حسن خاں یوسفی

۹۱۶ ان اجود الشعر هو ما كان قريبا الفهم، عذب النطق به. وان الشعر اذا كان ثقيلًا متكلفًا فليس في شيء من يقدم الالفاظ ويؤخر ليعرف انه قادر على تعريف الكلام وليستعمل الشذوذ والغرائب منها ليدل على سعة اطلاعه،

العمدة: ابن رشيق

۹۱۷ ” والفلسفة وجبر الاخبار باب آخر غير الشعر فان وقع فيه شيئاً منها بقدر، ولا يجب ان يجعله نصب العين فيكونا متكئاً واستراحة. وانما الشعر ما اطرب وهز النفوس وحرك الطباع، فهذا هو باب الشعر الذي وضع له وبني عليه ما سواه“

العمدة: ابن رشيق ص ۵۳

۹۱۸ عرب ناقدین کے نظریات اور خیالات کی شیرازہ بندی مخصوص عنوانات کے تحت ڈاکٹر سیٹا احتشام احمد ندوی نے اپنے تحقیقی مقالہ ”تطور النقد الادبی عند العرب“ (غیر مطبوعہ) میں بہت تفصیل کے ساتھ کی ہے۔ یہاں موصوف کی تحریروں کی مدد سے زیر بحث حصے کا خاکہ مرتب کیا گیا ہے۔

۹۱۹ ” ان مرجع الحسن في الكلام هو اللفظ لا المعنى. لان المعنى يعرفها الناس كلهم. اما الصياغة وبراعتها في الفاظ رشيقة وقوالب جذابة هي التي تهيب الكلام الخلود“

النقد المنهجي عند الجاحظ ص ۱۹۶ (مطبعة المعارف، بغداد) ۱۹۶۰ء

۹۲۰ دلائل الاعجاز: عبد القاهر جرجاني ص ۲۲

۹۱ اسرار البلاغہ : عبد القاهر جرجانی ص ۹ (قاہرہ)

۹۲ فالعرب انما تحسن الفاظها وتزخر فيها عناية منها بالمعنى التي تحننها فالالفاظ اذا خدم المعاني والمغدد وم لا شك اشرف من الخادم فاعرف وقس هذا-

المثل السائر! ابن اثير ص ۲۵۵

۹۳ ابن رشيق کے اس خیال کا حوالہ عمدہ اور ابن رشيق سے متعلق عنوان کے تحت آپکا ہے اور عاشری میں اصل عبارت بھی نقل کر دی گئی ہے۔ (۱-ق)

۹۴ ان يكون المعنى فيه وفي اللفظ فلا تفضل الالفاظ الكلام على معانيه ولا معاني الكلام على الفاظه. واذا كان الكلام متناسبا من حيث المعنى واللفظ فهو في غاية الجودة

اعجاز القرآن ص ۶۳ : الباقلاني (مرتبہ سید احمد صفین)

۹۵ "ان الشعر الحسن هو الذي يكون كالماء الزلال في عذوبته وتكون الفاظه سهلة حمولة. ويرى ان الالفاظ الصعبة تفسد الشعر" (ص ۲۸)

۹۶ "ان الشعر يحتاج **ولا** الالفاظ السهلة والجنب من التعقيد والاستكراه. وراى ايضا ان الكلام لا يبدله ان يكون اسهل حتى يكون اقرب الى فهم المعلوم" (ص ۱۰۵)

۹۷ اس کا ذکر قدامہ پر گفتگو کے دوران آپکا ہے۔

۹۸ "ان الكلام لا يبدله ان يكون سهلا. خارجا عن الوضوح المستكراه اذا سمعته وقع في نفسك وقلبك" (ص ۱۰۵)

۹۹ ان تكون الالفاظ في الكلام مما يتعارفه الناس (الخ) ص ۱۱

۱۰۰ ربما تكون الفاظ الشعر حسنة ولكنه لا يستحسن لفقدها. مبناد (ص ۱۰۵)

۱۰۱ على الشاعر ان يختار المعاني الحسنة ويجتنب من المعاني القبيحة لان المعاني كما قد خامة له يختارها ويصوغ منها ما يشاء ويرضى به (ص ۱۰۵)

لکل ضرب من الحدیث ضرب من اللفظ، (الخ) ص ۲۹	۲۲
الجامع الصغیر ص ۲۲ ترجمہ واقتباس، احتشام احمد ندوی	۲۳
کتاب البدیع (ابن المعتز) باب المعیب من الکلام علی الشعراء	۲۴
کتاب الصناعتین : ابوہلال عسکری ص ۲۵	۲۵
نقد الشعر: قدامہ بن جعفر ص ۲۷	۲۶
اسرار البلاغہ : عبد القاهر جرجانی ص ۳۰۶	۲۷
کتاب الصناعتین : ابوہلال عسکری ص ۳۱۱	۲۸

\*\*\*

## فارسی شعریات کی روایت

۱۱۲ — ۸۱

مثلاً ڈاکٹر ذبیح اللہ صفاء فارسی نثر کی تاریخ (انڈیا پریس سوسائٹی، لال کنواں (۱۹۸۱ء) اور JAN REPKA : HISTORY OF IRANIAN LITERATURE D. DEIDEL PUBLISHING CO. DARDRECHT. HOLLAND (1956)	۱
سن تصنیف ۱۹۵۷ء بحوالہ تاریخ ادبیات ایران : ڈاکٹر نمازادہ شفق	۲
قابوس نامہ (باب ۲۵) امیر عمر العالی کی کاؤس	۳
ڈاکٹر مسیح الزماں نے بھی اردو تنقید کی تاریخ میں بحث کی ہے۔	
" ان جملوں کی مدد سے اس مطلب کو پالینا چندان دشوار نہیں۔ اچھے شعر کو سادگی و دقت پسندی، تصنع و بے تکلفی، لطافت و صناعت کا ایسا مرکب قرار دیا ہے جہاں ہر جزو ہوس کے کانٹے سے نپاٹا موجود ہے۔ جہاں کسی ایک جز کے گھٹ بڑھ جانے سے نسخہ کی تاثیر میں زمین آسمان کا فرق پیدا ہو سکتا ہے، اور یہ ہوس کا کاٹنا ہے مذاق سلیم، جس پر سارے شعر کا دار و مدار ہے۔" —	۴
اردو تنقید کی تاریخ : ڈاکٹر مسیح الزماں	
زیر بحث عرب نقادوں کے تصورات کی مماثلت اور ان میں باہم اختلاف کا ذکر گذشتہ باب " عربی شعریات کی روایت"	۵



میں آچکا ہے۔

- ۳ چہارمقالہ (مقالہ دوم ص ۳۱) نظامی عروضی سمرقندی (مترجم: سید رغیب حسین)
- ۴ مہتری گربکام شیردرست شوختر کن زکام ششیز بچوئی ص ۳۱
- ۵ " شاعر باید کہ سلیم الفطرۃ، عظیم الفکرہ، صحیح الطبع، جید الرویہ، دقیق النظر باشد، ودر انواع علوم متنوع باشد ودر اطراف رسوم مستطرف، زیرا کہ چنانچہ شعر در علم بکار ہی شود و عہدی در شعر بکار ہی شود۔ و شاعر باید کہ در مجلس محاورت خوش گوی بود و در مجلس معاشرت خوش رود۔ الخ
- ۶ چہارمقالہ ص ۳۵، ۳۶
- ۷ چہارمقالہ : مقالہ دوم ص ۳۵
- ۸ چہارمقالہ ص ۳۶
- ۹ حدائق السحر فی دقائق الشعر ص ۳۶
- ۱۰ دیوان رشید الدین و طواط با مقدمہ حدائق السحر فی دقائق الشعر ص ۶۶ کتاب خانہ بارانی تہران ۱۳۳۹ھ
- ۱۱ " پس اللہ نے ان کو ان کی حرکات کے سبب قحط اور خوف کا مزہ چکھایا "
- ۱۲ حدائق السحر فی دقائق الشعر ص ۳۶
- ۱۳ باب دوم : در نئی شعر از طریق لغت با تفصیحات جدیدہ و تعلیقات بیمیذنی نفسی
- ۱۴ چہارمقالہ کا متعلقہ اقتباس نظامی عروضی کے حوالے سے پچھلے صفحات میں آچکا ہے
- ۱۵ " سخن چشمہ حیوانیست کہ صفائی ادا ز ظلمات دوات می تا بد و خضر نظم و نثر از حیوۃ می یا بد کہ چون سکندر قلم کہ زد العقرین است، طالب اومی شود، از ظلمات دوات ہمہ در و گوہری آرد جنسی از وی خوب رویان کشادہ موی اند کہ آن را نثر گویند و نوعی از وی شاہدان پہنفتہ روی اند کہ آن را نظم گویند " باب الالباب : محمد عوفی ص ۱۳
- ۱۶ " ذوالقرنین کے بارے میں کئی تعبیریں عام رہی ہیں۔ بعض لوگ کہتے ہیں کہ سکندر کو ذوالقرنین اس لئے کہتے تھے کہ اس کے دو چوٹیاں لٹکی رہا کرتی تھیں۔ بعضوں کا کہنا ہے کہ یہاں قرن کے معنی چوٹی کے نہیں بلکہ زمانہ کے ہیں۔ اور سکندر کے سلسلے میں اس کا مفہوم یہ ہے کہ وہ دو زمانوں پر حاوی تھا۔
- ۱۷ باب الالباب : (در بیان طبع) محمد عوفی
- ۱۸ " (در بیان کذب) "





۴۲۲	مخزن نکات ص ۲۳
۴۲۵	نکات الشعراء ص ۱۸۰
۴۲۶	مخزن نکات (طبقہ سوم)
۴۲۷	چمنستان شعراء لچھی نرائن شفیق اورنگ آبادی
۴۲۸	" "
۴۲۹	چمنستان شعراء لچھی نرائن شفیق اورنگ آبادی (انعام اللہ خاں یقین کا ذکر) انجمن ترقی اردو اورنگ آباد ۱۹۳۱ء
۴۲۸	" (میر کی شاعری پر رائے)
۴۲۱	" ص ۱۷۳
۴۲۲	" اگرچہ اکثر شاعرانِ رنجیہ متبادل بند یافتہ ام، متبادل می گویند و تواردی نامند گویا این شعر استاد در حق ایشان است " نکات الشعراء ص ۸۴
۴۲۳	" سخن دگریاں بز خویش تن بستن دلالت بر فضل نہ کند و بایں دلانست کی رقعات شعر چہار نوع است، انتقال، دلیخ و المام و نقل" — اس بیان کے بعد سترہ کی مختلف اقسام پر المعجم میں بحث کی گئی ہے اور اشعار سے مثالیں دی گئی ہیں۔ المعجم : شمس قیس رازی ص ۲۳ (بیردت ۱۹۰۹ء)
۴۲۴	تذکرہ شعرائے اردو : حسین دہلوی (کلام سودا) مطبع مسلم یونیورسٹی انسٹی ٹیوٹ گزب، علی گڑھ ۱۹۲۱ء
۴۲۵	" : " (کلام میر)
۴۲۶	" "
۴۲۷ و ۳۸	" "
۴۲۹	بحوالہ اردو تنقید کی تاریخ مسیح الزماں ص ۱۰۱
۴۲۸	" "
۴۲۱	تذکرہ ہندی غلام ہمدانی مصحفی ص ۸۱ انجمن ترقی اردو ہند اورنگ آباد ۱۹۳۳ء
۴۲۲	" ص ۲۰۴
۴۲۳	ریاض الفضا، انجمن ترقی اردو ہند اورنگ آباد ۱۹۳۴ء

آل احمد سرور

تنقید کیا ہے

۴۴

نواب مصطفیٰ خان شفیقہ (میر کا ذکر) ص ۲۱۱ مطبع نامی، نولکھنور

گلشن بے غار

۴۵

۱۱۹

"

"

۴۶

۲۹۰

"

"

۴۷

۲۹۰

"

"

۴۸

مرزا قادر بخش صابر (مقدمہ) مطبع نولکھنور ۱۸۸۲ء

گلستانِ سخن

۴۹

شمس الرحمن فاروقی ص ۳۶۸ ترقی اردو، بیوری، نئی دہلی

شعرشور انگیز:

۵۰

"

"

"

"

۵۱

رسالہ سوغات (بنگلور) ستمبر، ۱۹۹۱ (مدیر: محمود ایاز) ص ۳۱۸، ۳۱۹

۵۲

(نیر سعود نے بعض دوسری اصطلاحات کی وضاحت 'اردو شعریات' مرتبہ آل احمد سرور میں کی ہے)

رسالہ سوغات، ستمبر ۱۹۹۱ (اصطلاحات سے متعلق وضاحتی مضمون کی تمہید ص ۳۱۷)

۵۳

شعرشور انگیز: شمس الرحمن فاروقی (باب دوم، غالب کی میری) ص ۲۶

۵۴

اصول انتقاد ادبیات: سید عابد علی عابد ص ۳۰۶

۵۵

۳۰۸، ۳۰۷

"

"

۵۶

نگار: تذکروں کا تذکرہ نمبر ۳۱ (مضمون، تذکروں کی معنوی حیثیت و اہمیت)، فرمان فتحپوری

۵۷

تذکروں کی تنقیدی اہمیت کے سب سے بڑے منکر کلیم الدین احمد ہیں، اس لئے یہ الفاظ استعمال کئے گئے ہیں۔

۵۸

کلیم الدین احمد ص ۸۷

اردو تنقید پر ایک نظر

۵۹

ڈاکٹر حنیف نقوی ص ۸۷

شعراے اردو کے تذکرے

۶۰

\*\*\*

## مشرقی شعریات اور اردو شعرا کا تنقیدی شعور ۱۵۳—۱۹۲

۱۰ سید مسعود حسین رضوی ادیب نے ۱۹۳۶ء میں فائز کا دیوان (مع خطبہ) پہلی بار شائع کرایا تھا۔ انہوں نے اپنے مقدمہ میں فائز کے تقدم زمانی کے سلسلے میں اپنی تحقیق سے یہی نتائج نکالے ہیں۔ موصوف کے نزدیک اردو زبان میں شعر کہنے کے معاملے میں فائز کو حاتم، ناجی اور مضمون پر کبھی تقدم حاصل ہے جو اے کے لیے ملاحظہ کیجیے۔ فائز دہلوی اور دیوان فائز ص ۷۷

مولف و مرتبہ: سید مسعود حسین رضوی ادیب (طبع دوم) ۱۹۶۵ء

۱۱ فاضل رہے کہ اردو شاعری کا پہلا تذکرہ میر تقی میر نے ۱۱۶۵ھ میں نکات الشعر کے نام سے لکھا۔ یعنی دیوان فائز کے مرتب ہونے کے اڑتالیس سال بعد۔

۱۲ ان احادیث کے حوالے عربی تنقید کی روایت کے عنوان سے باب اول میں شامل "سد السلام" میں تنقیدی صورت حال کے تحت آچکے ہیں۔

۱۳ فائز دہلوی اور دیوان فائز ص ۱۵۲

۱۴ قدامہ ابن جعفر کہتے ہیں کہ شاعر کی سچائی یہ ہے کہ وہ جس وقت جو بات کہے رہا ہے اس وقت اس کو پوری عظمت کے ساتھ پیش کرے۔ اسی طرح بھتری کا بہت مشہور شعر ہے کہ

كلفت مونا حدود من نطقكم والشعر يغني عن صدقه كذبه

یعنی یہ کہ تم ہم کو اپنی منطق کے تابع کرنا چاہتے ہو جب کہ شعر کا بھوٹ اس کی سچائی سے بے نیاز کر دیتا ہے۔ حوالے کے لیے دیکھئے باب اول کے آخری صفحات۔

۱۵ فائز دہلوی اور دیوان فائز ص ۱۰۷

۱۶ " ۱۵۸-۵۹

۱۷ شمس قیس رازی کی اصل عبارت یہ ہے :-

”بدانک شعر در اصل لغت دانش است و ادراک معانی بحمد س صائب و اندیشہ استدلال راست، و از روئے اصطلاح سخن است اندیشہ مرتب، معنوی، موزوں، متکرر، متساوی، حرف آخریں با یک دگر مانند۔ و دریں حد گفتند سخن مرتب معنوی تا فرق باشد میان شعر و ہدیان و کلام نامرتب بے معنی۔ و گفتند موزوں تا فرق باشد میان نظم و نثر مرتب معنوی، و گفتند متکرر، تا فرق باشد میان بیٹی ذومصرعین و میان نیم بیت کی اقل شعر بیت تمام باشد۔۔۔۔۔ الخ

المعجم ص ۶۷-۱۶۶

تمام اقسام شعر میں یہ چاہیے کہ نظم بدلیع ہو، قافیہ درست ہوں، معنی لطیف ہوں، الفاظ شیریں ہوں، عبارت صاف ہو یعنی اس کے سمجھنے میں دقت نہ ہو، بیان میں تکلیف نہ ہو، حروف زائد سے پاک ہو، اور الفاظ صحیح ہوں۔ شاعر کے لیے لازم ہے کہ وہ طور و ترکیب نظم کو پہچانتا ہو، تشبیہ کے قاعدوں، استعارے کی قسموں اور زبان کے محاوروں سے واقف ہو۔ قدامت کی تاریخ اور نظم سے باخبر ہو اور حکماء کے کلام کا تتبع کرے اور اپنی طبع سلیم کی مدد سے جنرل اور رکیک لفظوں میں امتیاز کرے، اور محبوتی تشبیہوں، مجہول اشاروں، ناپسندیدہ ایہاموں، غریب وصفوں، بے استعاروں، نادرست محاوروں اور نامطبوع تکلفوں سے پرہیز کرے۔

فائز دہلوی اور دیوان فائز ص ۶۷-۱۶۶

شمس متیس رازی ص ۹۹-۲۹۸

المعجم فی معانی اشعار العجم

فائز اور دیوان فائز ص ۹۹-۱۸۹

دیباچہ دیوان زادہ۔ بحوالہ اردو تنقید کی تاریخ ص ۵۶-۵۵ ڈاکٹر مسیح الزماں

چہار مقالہ نظامی عروضی سمرقندی ص ۴۵

بحوالہ اردو تنقید کی تاریخ ص ۶۶

ص ۶۸

اس سے عبرت الغافلین میں ناخرمیکس پر مذکورہ اعتراضات میں سے دوسرا اعتراض مراد ہے۔

مثلاً ابو بکر باقلانی، جاحظ اور قدامہ ابن جعفر۔ باقلانی کا خیال ہے کہ :-

”اچھے اور دلکش کلام کی پہچان یہ ہے کہ اس میں الفاظ اور معانی کا استعمال ایک تناسب کے







۹۲۵	بحوالہ ملفوظات (یاد آیام) خواجہ عبدالوحید ص ۱۲۵
۹۲۶	" اردو شعراء کا تنقیدی شعور ڈاکٹر ممتاز احمد ص ۲۶
۹۲۷	" " " " " " ص ۱۸

\*\*\*

## مشرقی شعریات اور روایتی اردو تنقید — ۱۹۳ — ۲۷۸

۹۱	اردو تنقید پر ایک نظر	کلیم الدین احمد ص ۱۰۱	بک امپوریم، سبزی باغ، پٹنہ
۹۲	مقدمہ شعر و شاعری	حالی (مرتبہ ڈاکٹر وحید قریشی ص ۱۸)	مکتبہ جدید، لاہور ۱۹۵۳ء
۹۳	" اس میں کلام نہیں کہ وہ اپنے نام کی تاثیر سے مضامین و معانی کے پیشے کے شیر تھے۔ دو باتیں ان کے انداز کے ساتھ خصوصیت رکھتی ہیں۔ اول یہ کہ معنی آفرینی اور نازک خیالی ان کا شیوہ خاص تھا۔ دوسرے چون کہ فارسی کی مشق زیادہ کھتی اور اس سے انھیں طبعی تعلق تھا اس لئے اکثر الفاظ اس طرح ترتیب دے جاتے تھے کہ بول چال میں اس طرح بولتے نہیں لیکن جو شعر صاف صاف نکل گئے ہیں وہ ایسے ہیں کہ جواب نہیں رکھتے۔"		

آب حیات ص ۵۰۳

۹۴	محمد حسین آزاد، حیات اور تصانیف ص ۳۰	ڈاکٹر اسلم فرخی، انجمن ترقی اردو، پاکستان کراچی، ۱۹۶۵ء
۹۵	نظم آزاد	محمد حسین آزاد ص ۱
۹۶	"	" " ص ۱۳
۹۷	"	" " ص ۱۲
۹۸	چہار مقالہ	نظام عروضی سمرقندی ص ۱
۹۹	نظم آزاد	محمد حسین آزاد ص ۱۹

۹۹	"	آب حیات	۴۰
۲۶۶	"	"	۴۱
۳۳۶	"	"	۴۲
۳۲۷	"	"	۴۳
۳۶۷	"	نگارستان فارس	۴۴
۲۷۱ تا ۲۷۷	"	سخندان فارس	۴۵
۵۷	کلیم الدین احمد	اردو تنقید پر ایک نظر	۴۶
۱۵	الطاف حسین حالی (مرتبہ وحید قریشی)	مقدمہ شعر و شاعری	۴۷
۱۹۸۳ء	دارت علوی سنہ ۲ اردو لائٹرس گلڈ، الہ آباد	عالی، مقدمہ اور ہم	۴۸
۱۱	کلیم الدین احمد	اردو تنقید پر ایک نظر	۴۹
۱۵	حالی (مرتبہ وحید قریشی)	مقدمہ شعر و شاعری	۵۰
		حسان ابن ثابت کا شعر ہے	۵۱

وان احسن بیت انت تاملہ بیت یقال اذا انشدتہ صدقا

(یعنی سب سے بہتر شعر جو تم کہہ سکتے ہو وہ ہے کہ جب پڑھا جائے تو لوگ کہیں کہ سچ کہا ہے)

حالی نے اس شعر کو زبیر ابن ابی سلمیٰ کی طرف منسوب کیا ہے۔ یہ عجیب اتفاق ہے کہ قدیم ماہرین شعریات اور مورخوں نے تو اس کے ساتھ اس شعر کو کبھی حسان ابن ثابت اور کبھی زبیر کے نام منسوب کیا ہے۔

۴۲ مقدمہ شعر و شاعری الطاف حسین حالی ۱۵ (مرتبہ وحید قریشی)

" ۱۶ " " ۴۳

" ۱۳۴-۳۵ " " ۴۴

" ۱۳۸ " " ۴۵

" ۱۳۴ " " ۴۶

۴۷ البیان والتبیین جا حظ

" " ۴۸

۴۹ بحوالہ مقدمہ شعر و شاعری

ص ۱۲۷

۴۰ "..... اماں شاعر بدیں درجہ نرسد الا کہ در عنفوانِ شباب در روزگار جوانی بیست ہزار

بیت از اشعار متقدمان یاد گیر دودہ ہزار کلمہ از آثار متاخران پیش چشم کند و پوستہ دوا دین استادان ہمہ خواند  
و یاد ہی گیر کہ در آمد و بیرون شدایش از مضائق و دقائق سخن بر چه درجہ بوده است، تا طرُق و انواع شعر  
در طبع او مرتسم شود و عیب و ہنر شعر بر صفحہ خرد او منقش گردد" (چہار مقالہ ص ۴۵)

ص ۹۸ تا ۱۰۰

۴۱ مقدمہ شعر و شاعری

۴۵ کاشف الحقائق (جلد اول) امداد امام اثر ص ۷۷ مکتبہ معین الادب، لاہور ۱۹۵۶ء

ص ۷۶

ابو ہلال عسکری

۴۷ کتاب الصنائع

ابن رشیق

۴۸ کتاب العمده

امداد امام اثر ص ۱۷

۴۹ کاشف الحقائق

عبدالرحمن ص ۵۶

۵۰ مرآة الشعر

ص ۷۷

مولانا وحید الدین سلیم پانی پتی ص ۲۱۲

۴۳ افادات سلیم

ص ۱۸۲

کلیم الدین احمد ص ۱۳۰

۴۶ اردو تنقید پر ایک نظر

مرتبہ ڈاکٹر عبادت بریلوی

۴۷ مقدمات عبدالمق

ص ۱۸۵

ص ۲۲۳

۴۸ شعر البند (جلد دوم) مولانا عبدالسلام ندوی

۴۱ انتقادات (جلد اول) نیاز فتحپوری ص ۲۷

ص ۵

۴۳ نگار (مضمون داغ دہلوی) داغ نمبر ۷

- ۹۴۳ ہماری شاعری سید مسعود حسن رضوی ادیب ص ۱۲
- ۹۴۵ حسرت موہانی کا ذکر چوتھے باب میں اجمالاً آچکا ہے
- ۹۴۶ رسالہ اردوئے معلیٰ مئی ۱۹۰۵ء ص ۳۱۳
- ۹۴۷ مرزا رسوا کی تنقید نگاری (مضمون) ڈاکٹر محمد حسن نقوش (لاہور) جون ۱۹۵۷ء
- ۹۴۸ کمال داغ (اردو غزل گوئی پر ریویو) حامد حسن قادری
- ۹۴۹ تنقید شعرا بجمع حافظ محمود خاں شیرانی ص ۲۲۴

\* \* \*

# اشاریہ

(اسماء الرجال والکتب)

ابن خلدون = ۱۱، ۵۲، ۷۱، ۷۳، ۱۶۸، ۲۰۸

۲۱۰، ۲۱۷، ۲۱۸، ۲۲۶، ۲۳۲، ۲۳۵، ۲۳۶

ابن رشد = ۱۲، ۵۷، ۵۸، ۶۸، ۷۳، ۲۳۲

ابن رشیق = ۱۱، ۱۶، ۳۵، ۳۸، ۴۲، ۴۶، ۶۶

۶۸، ۶۹، ۷۰، ۷۱، ۷۲، ۷۳، ۷۵، ۷۸

۷۹، ۱۱۷، ۱۲۵، ۱۳۳، ۱۶۸، ۲۰۸، ۲۱۰

۲۱۲، ۲۱۳، ۲۱۶، ۲۱۸، ۲۱۹، ۲۲۲

۲۲۴، ۲۲۶، ۲۲۹، ۲۳۰، ۲۳۲

۲۳۴، ۲۳۵

ابن سلام = ۱۱، ۴۰، ۴۶، ۴۷، ۴۸، ۵۳، ۵۴، ۵۵

۵۹، ۸۳، ۱۱۳، ۱۱۴، ۲۱۹

ابن سینا = ۶۸

ابن عباس = ۳۵

ابن عتیق = ۴۲، ۴۳

ابن غوزی = ۵۴

ابن قتیبہ = ۱۱، ۲۰، ۲۱، ۴۶، ۴۷، ۴۸، ۴۹

۵۰، ۵۱، ۵۳، ۵۵، ۵۹، ۷۴، ۸۳

آب حیات = ۱۵، ۱۱۵، ۱۹۵، ۱۹۶، ۲۰۱، ۲۰۲

۲۰۳، ۲۰۵

آبرو = ۱۲۹، ۱۶۳

آتش = ۱۳۹، ۱۸۸

آرزو = ۱۲۶، ۱۲۷

آزاد = ۱۵، ۱۱۵، ۱۹۴، ۱۹۵، ۱۹۶، ۱۹۷

۱۹۸، ۱۹۹، ۲۰۰، ۲۰۱، ۲۰۲، ۲۰۳

۲۰۴، ۲۰۵، ۲۰۶، ۲۰۷، ۲۰۹، ۲۵۰

۲۵۶، ۲۵۹، ۲۶۴، ۲۶۶، ۲۷۷

آزرده = ۱۴۰

آل احمد سرور = ۱۴۰

آمدی = ۲۵، ۲۷، ۴۶، ۴۳، ۶۸، ۷۳

آطی = ۱۷۱

ابن ابی اسحاق = ۲۵

ابن اثیر = ۷۳، ۷۵، ۷۶، ۲۱۹، ۲۳۸، ۲۳۹، ۲۴۰

ابن الرومی = ۲۵۳

ابن العلاء = دیکھیے ابو عمر ابن العلاء

ابو بشیر مثنیٰ = ۱۲، ۴۶، ۵۶، ۵۷، ۵۸، ۲۳۲،

ابو بصیر میمون بن قیس بن جندل = دیکھیے ایشی

ابو بکر باقلانی = ۷۵، ۷۶،

ابو بکر صدیق = ۲۵، ۲۶، ۳۳، ۳۵،

ابو بکر صونی = ۵۳، ۷۹،

ابو تمام = ۲۷، ۷۹،

ابو جرزه جریر بن عطیہ بن خطیف تمیمی = دیکھیے جریر

ابو زبیر الطائی = ۳۶،

ابو زید عبدالرحمن بن محمد = دیکھیے ابن خلدون

ابو سائب المخزومی = ۴۲،

ابو سعید عبدالملک بن قریب اصمعی = دیکھیے اصمعی

ابو طاہر خاتونی = ۹۴، ۱۱۳،

ابو طیب احمد بن حسین مثنیٰ = دیکھیے مثنیٰ

ابو عبادہ ولید بن عبید اللہ طائی = دیکھیے بختری

ابو عبداللہ جعفر بن محمد رودکی = دیکھیے رودکی

ابو عبیدہ = ۲۹،

ابو عقیبہ کعب بن زہیر بن ابی سلمیٰ، مزیٰنی = دیکھیے

کعب بن زہیر

ابو عقیل لبید بن ربیع = دیکھیے لبید

ابو عمر ابن العلاء = ۲۹، ۴۲، ۴۴، ۵۱،

ابو فراس ہما بن غالب تمیمی = دیکھیے فرزدق

ابو مالک غیاث بن غوث تغلبی = دیکھیے اخطل

ابو محمد خازن = ۲۲۵، ۲۲۶،

۱۱۳، ۱۱۴، ۲۱۰، ۲۲۶،

ابن معتمر = ۱۱، ۴۶، ۴۷، ۵۳، ۵۴، ۵۵، ۵۹،

۷۶، ۷۸، ۸۳، ۱۱۴، ۲۲۴، ۲۲۳،

ابن نشاطی = ۱۷۸،

ابن وہب = ۶۶،

ابو الحسن احمد السمرقندی = دیکھیے نظامی عروضی سمرقندی

ابو الحسن سمرحسی البہرامی = ۸۱، ۸۸، ۹۰،

ابو الحسن علی بن جولوع فرخی = دیکھیے فرخی

ابو الخطاب عمر بن ابی ربیع قریشی مخزومی = دیکھیے

عمر بن ابی ربیع

ابو العباس عبداللہ بن معتمر باللہ = دیکھیے ابن معتمر

ابو العباس محمد بن یزید لغوی = ۶۷،

ابو الفرج اصفہانی = ۵۴، ۶۸، ۷۳، ۱۰۹،

۱۲۲، ۱۲۴،

ابو الفرج قدامہ بن جعفر = دیکھیے قدامہ بن جعفر

ابو الفضل = ۱۱۰،

ابو الفضل طاہر بن محمد ظہیر الدین فاریابی = دیکھیے ظہیر

ابو القاسم فردوسی = دیکھیے فردوسی

ابو المجد مجدود بن آدم سنائی = دیکھیے سنائی

ابو الولید حسان بن ثابت انصاری = دیکھیے

حسان ابن ثابت

ابو الولید محمد بن احمد بن رشد = دیکھیے ابن رشد

ابو امامہ زیاد بن معاویہ = دیکھیے نابغہ ذبیانی

اسد علی تمنا = ۱۴۷،  
 اسرار البلاغۃ = ۲۳، ۲۵، ۲۶،  
 اسلم فرخی = ۱۹۶،  
 اشعری = دیکھیے ابو موسیٰ اشعری  
 اصغر علی روحی = ۱۱۰، ۱۱۱،  
 اصفہانی = دیکھیے ابو الفرج اصفہانی  
 اصلاح الغلط = ۴۷،  
 اصمعی = ۲۹، ۲۲، ۲۶، ۴۸، ۵۳، ۶۷، ۲۱۲،  
 اصول انتقاد ادبیات = ۱۴۷،  
 اعجاز القرآن = ۷۶،  
 اعشیٰ = ۲۱، ۲۶، ۲۱۰،  
 اقادات سلیم = ۲۵۶،  
 افضل الدین بدیل بن علی خاقانی = دیکھیے خاقانی  
 افضل بیگ قاشقال = ۱۱۵،  
 افلاطون = ۱۰،  
 اقبال = ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۲۶۲،  
 اکبر = ۱۱۰،  
 الاغانی = دیکھیے کتاب الاغانی  
 البدیع = دیکھیے کتاب البدیع  
 البیان والتبیین = ۵۱،  
 البجامع الکبیر = ۲۳، ۲۶،  
 الحطیبہ = ۳۶، ۴۸، ۴۹،  
 الحیاة الادبیہ = ۲۸، ۴۱،

ابو ملیکہ جریول بن اوس عبسی = دیکھیے الحطیبہ  
 ابو منصور ثعالبی = دیکھیے ثعالبی  
 ابو موسیٰ اشعری = ۳۶،  
 ابولواس = ۵۵، ۶۴، ۶۵، ۷۷،  
 ابو ہلال عسکری = ۴۶، ۶۸، ۷۳، ۷۷، ۷۹،  
 ۲۱۷، ۲۴۶،  
 ابو یعقوب خرمی = ۴۹، ۵۰،  
 اثر = دیکھیے امداد امام اثر  
 احسن فاروقی = ۲۰۹،  
 احمد بدوی = ۲۶، ۲۷،  
 احمد بن عبداللہ النجستانی = ۸۴، ۸۵،  
 احمد بن یحییٰ ثعلب = ۵۴، ۵۵،  
 احمد بن یوسف = ۴۹، ۵۰،  
 اخبار ابی تمام = ۷۹،  
 اخبار البحری = ۷۹،  
 اخطل = ۲۵، ۴۲، ۴۳، ۴۴،  
 ادب الکاتب = ۴۷، ۵۱،  
 اڈورڈ براؤن = دیکھیے براؤن  
 اردو تنقید پر ایک نظر = ۱۱۸،  
 اردو کے محلی = ۱۸۷،  
 ارسطو = ۱۰، ۱۲، ۱۳، ۵۴، ۵۶، ۵۷، ۶۴، ۲۳۲،  
 ۲۳۳، ۲۳۴، ۲۳۸، ۲۴۳،  
 اسد اللہ خاں غالب = دیکھیے غالب



النقد العربی القدیم = ۳۶،

الوساطة بین المتنبی وخصومه = ۲۵، ۸۰،

امام بخش ناسخ = دیکھیے ناسخ

امداد امام اثر = ۱۵، ۲۴۴، ۲۴۵، ۲۴۶، ۲۴۷،

۲۴۸، ۲۴۹،

امرؤ القیس = ۱۱، ۲۳، ۲۴، ۲۵، ۲۸، ۳۶،

۳۷، ۳۸، ۳۹، ۴۰، ۴۱، ۴۲، ۴۳،

امیر اللہ تسلیم لکھنوی = دیکھیے تسلیم

امیر خسرو = ۱۲۹،

امیر غنصر المعالی کیکاؤس بن قابوس = ۱۳، ۸۱،

۸۲، ۸۳، ۸۴، ۸۵، ۸۶، ۸۷، ۸۸، ۸۹،

۹۰، ۹۱، ۹۲، ۹۳، ۹۴، ۹۵،

انشاء = ۱۳۶، ۱۳۷، ۱۳۸، ۱۳۹، ۱۴۰، ۱۴۱،

۱۴۲، ۱۴۳، ۱۴۴، ۱۴۵،

انشائے ابوالفضل = ۱۱۰،

انعام اللہ خاں یقین = دیکھیے یقین

انوری = ۲۷۶،

انیس = ۱۷۳، ۱۸۰، ۱۸۱، ۱۸۲، ۱۸۳، ۲۰۴،

۲۳۰، ۲۳۱، ۲۳۲، ۲۳۳، ۲۳۴،

باطن = ۱۱۷،

باقر آگاہ = ۱۶۹، ۱۷۰، ۱۷۱،

باقلانی = دیکھیے ابوبکر باقلانی

بایوگرافیا لٹریا = ۲۱۴،

النجستانی = دیکھیے احمد بن عبد اللہ النجستانی

الشعر والشعراء = ۲۰، ۲۱، ۲۲، ۲۳، ۲۴، ۲۵، ۲۶،

۲۲۳، ۲۲۴، ۲۲۵،

الطاف حسین حالی = دیکھیے حالی

الطائی : دیکھیے ابوزبید الطائی

العمدہ = ۲۵، ۲۶، ۲۷، ۲۸، ۲۹، ۳۰، ۳۱، ۳۲،

۳۳، ۳۴، ۳۵، ۳۶، ۳۷، ۳۸، ۳۹،

۳۴۶، ۳۴۷، ۳۴۸،

الغزل عند العرب = ۲۰،

الکامل = ۵۴،

المبرد = ۴۶، ۴۷، ۴۸، ۴۹، ۵۰، ۵۱،

المثل السائر = ۷۳، ۷۴، ۷۵،

المخزومی = دیکھیے ابوسائب المخزومی

المرزبانی = دیکھیے مرزبانی

المعجم فی معاییر اشعار العجم = ۱۳، ۱۴، ۱۵، ۱۶، ۱۷، ۱۸،

۱۹، ۲۰، ۲۱، ۲۲، ۲۳، ۲۴، ۲۵،

۲۳۱، ۲۳۲، ۲۳۳، ۲۳۴،

المفضل الضبئی = ۵۵،

المفضلیات = ۵۵،

الموازنۃ بین ابی تمام والبتحری = ۲۵، ۲۶،

الموضح فی ماخذ العلماء علی الشعراء = ۲۳، ۲۴، ۲۵،

۲۶، ۲۷، ۲۸، ۲۹، ۳۰، ۳۱،

النردوس = ۲۳۸،

- تذکرہ طبقات شعرائے ہند = ۱۱۶،  
 تذکرہ ہندی = ۱۳۷، ۱۳۸، ۱۳۹،  
 تسلیم = ۱۸۹،  
 تقی کاشی = ۱۱۴،  
 ترجمان البلاغہ = ۲۴۲، ۸۱،  
 تطور النقد الادبی = ۴۴،  
 تلخیص کتاب ارسطاطالیس فی الشعر = ۷۳،  
 تماضر بنت عمرو بن الشریذ سلیمیہ = دیکھیے حسنساء،  
 تمنا = دیکھیے اسد علی تمنا،  
 تنقیدی نظریات کا مطالعہ = ۲۶،  
 ثعلب = دیکھیے احمد بن یحییٰ ثعلب،  
 ثعالبی = ۴۴، ۱۱۴،  
 ثوری = ۶۷،  
 جاخط = ۱۱، ۴۶، ۵۱، ۵۲، ۵۳، ۵۹، ۷۴، ۷۵،  
 ۷۶، ۱۲۵، ۲۱۸، ۲۱۹، ۲۳۵، ۲۴۶،  
 جامی = ۱۰۹،  
 جاوید نامہ = ۱۸۶،  
 جبریل = ۳۳، ۱۵۷،  
 جرأت = ۱۳۶، ۱۳۷، ۱۳۸، ۱۳۹،  
 جرجانی = دیکھیے عبدالقادر جرجانی،  
 جریرہ = ۲۵، ۲۲، ۲۳، ۲۴، ۲۵،  
 جعفر زملی = ۱۵۵،  
 جلال امیر = ۱۷۱،
- بجری = ۲۷، ۲۸، ۲۹، ۲۲۵،  
 بدر منیر = ۱۴۱،  
 بدوی = دیکھیے احمد بدوی،  
 بدوی طباطبائی = ۶۸،  
 برامکہ = ۵۰،  
 براؤن = ۹۴،  
 بنی تمیم = ۲۲۳،  
 بو طیقا = ۱۰، ۱۲، ۵۴، ۵۶، ۵۷، ۵۸، ۶۴، ۲۳۲،  
 بونیباکر = ۵۴، ۵۷، ۶۴،  
 بہادر شاہ ظفر = ۱۲۹،  
 بہرامی سرخسی = دیکھیے ابوالحسن سرخسی البہرامی،  
 بیان = ۱۶۴،  
 بیدل = ۱۴۶، ۱۷۱، ۲۰۳، ۲۰۴،  
 بھیدر = ۱۳۰، ۱۳۲،  
 پروانہ = ۱۴۶،  
 پوٹنگس = دیکھیے بو طیقا،  
 تاباں = ۱۲۶،  
 تاریخ و تنقید ادبیات اردو = ۲۷۶،  
 تحفۃ الشعراء = ۱۱۵،  
 تذکرۃ الشعراء = ۱۱۴، ۲۲۷،  
 تذکرۃ المعاصرین = ۱۱۴، ۱۱۵،  
 تذکرہ ریختہ گویان = ۱۱۵، ۱۱۷،  
 تذکرہ شعرائے اردو = ۱۳۴، ۱۳۶، ۱۳۷، ۱۳۸،

حدائق السحر فی دقائق الشعر = ۸۱، ۹۰، ۹۱، ۹۲، ۹۳، ۹۴،

۹۹، ۱۰۰، ۱۰۹،

حدیث الاربعاء = ۲۶،

حزین = ۱۱۴، ۱۱۵، ۱۱۶،

حسان ابن ثابت = ۱۱، ۲۰، ۲۱، ۲۲، ۳۳، ۳۴،

۳۷، ۳۸، ۳۹، ۴۰، ۴۱، ۴۲، ۴۳،

۴۴، ۴۵، ۴۶،

حسان ابن حرب = ۲۰،

حسرت موبانی = ۱۵، ۱۸، ۱۸، ۱۸، ۲۴، ۲۵،

حطیہ = دیکھیے السحطیہ

حسن بن بشر الآمدی = دیکھیے آمدی

حکیم ابو محمد ایاس بن یوسف بن زکی بن موید نظامی =

دیکھیے نظامی گنجوی

حماد الراویہ = ۲۹، ۳۲، ۳۳،

حمید الدین فراہی = ۲۴۱، ۲۴۲،

حمید اورنگ آبادی = ۱۱۵،

حنظلہ بادغیسی = ۸۵،

حنیف نقوی = ۱۵۰،

حنین بن اسحاق = ۵۶،

حیات سعدی = ۲۰۸،

خاتونی = دیکھیے ابوطاہر خاتونی

خاقانی = ۱۲۶، ۱۲۷، ۱۲۸، ۱۲۹، ۱۳۰،

خاکسار = ۱۱۷، ۱۲۷،

جلال الدین سیوطی = دیکھیے سیوطی

جلال الدین محمد اکبر = دیکھیے اکبر

جوہر العجائب = ۱۱۴،

چمنستان شعراء = ۱۳۰، ۱۳۱، ۱۳۲، ۱۳۳، ۱۳۴،

چہار مقالہ = ۱۳، ۸۴، ۸۵، ۸۸، ۸۹، ۹۰، ۹۱، ۹۲، ۹۳،

۲۲۷، ۲۲۸، ۲۲۹،

حاتم = ۱۶۳، ۱۶۴، ۱۶۵،

حافظ = ۲۱۲، ۲۱۳،

حالی = ۱۵، ۱۴، ۱۵، ۱۶، ۱۷، ۱۸، ۱۹، ۲۰،

۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵،

۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲،

۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹،

۲۳۰، ۲۳۱، ۲۳۲، ۲۳۳، ۲۳۴،

۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱،

۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸،

۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵،

۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲،

۲۶۳، ۲۶۴، ۲۶۵، ۲۶۶، ۲۶۷، ۲۶۸،

حامد حسن قادری = ۲۴۵، ۲۴۶،

حبیب بن اوس طانی = دیکھیے ابوتمام

حجاج = ۴۲،

حدائق البلاغہ = ۱۰۰،

حدائق السدائق = ۱۰۹،

خالصہ = ۷۷

ذکار = ۱۷۳

نجستہ نامہ = ۸۱

ذوق = ۱۳۹

خریبی = دیکھیے ابو یعقوب خریبی

رائے لچھی نرائن شفیق اورنگ آبادی = دیکھیے شفیق

اورنگ آبادی

خلاصۃ الاشعار = ۱۱۴

ربیعہ بن الحذار الاسدی = ۳۰، ۲۹

خلف الاحمر = ۲۲، ۲۹

رسالہ در علم قافیہ = ۱۰۹

خلیل الرحمن اعظمی = ۲۲۸، ۱۶

رسالہ فی ابی تمام = ۵۴

خلیل بن احمد عروضی = ۲۱۲، ۵۱

رسالہ فی العروض = ۱۰۹

خسار = ۳۴، ۲۱

رسالہ فی قوانین ضاعۃ الشعر = ۷۳

خواجہ حیدر علی آتش = دیکھیے آتش

رسالہ نخلہ = ۲۰۸

خواجہ میر = ۱۳۱، ۱۳۲

رسوا = ۲۷۵، ۲۷۴

خواجہ میر درد = دیکھیے درد

رسول کریم = ۱۱، ۲۳، ۳۱، ۳۲، ۳۳، ۳۴، ۳۵

داستان تاریخ اردو = ۲۷۶

۳۷، ۳۸، ۳۹، ۴۰، ۴۹، ۵۳، ۵۷، ۱۵۷

داغ = ۲۶۲، ۲۶۸

۱۵۸، ۲۲۱، ۲۲۲، ۲۲۳

داؤد سلوم = ۳۶، ۴۱

رشید = ۵۶

دبیر = ۲۰۳، ۲۰۴، ۲۰۵، ۲۳۸، ۲۴۳

رشید الدین وطواط = دیکھیے وطواط

دبیر عجم = ۱۱۰، ۱۱۱

روحی = دیکھیے اصغر علی روحی

درد = ۱۲۶

رودکی = ۱۷۵، ۲۱۰

دریائے لطافت = ۱۷۰

ریاض الشعراء = ۲۲۷

دلائل الاعجاز = ۵۲، ۷۵، ۲۳۵، ۲۳۸

ریاض الفصحا = ۱۳۷

۲۴۳، ۲۴۶

ریتہ الزمال = ۱۱۴

دمینۃ القصر = ۱۱۴

ریطوریقا = ۱۲، ۱۳، ۲۳۸

دولت شاہ سمرقندی = ۱۳، ۱۱۴، ۲۲۷

زبدۃ الافکار = ۱۱۴

دیوان فائز = ۱۶۳، ۱۶۴

۱۷۸، ۱۷۹، ۱۸۰، ۲۶۴  
 سوید بن کراع = ۴۹  
 سید احتشام احمد ندوی = ۲۶، ۲۷، ۳۱، ۴۴  
 سید انثار اللہ خاں انثار = دیکھیے انثار  
 سید سلیمان ندوی = ۲۷۵، ۲۷۷  
 سید عابد علی عابد = ۱۶، ۱۲۰، ۱۲۱، ۱۴۳، ۱۴۵  
 ۱۴۶، ۱۴۷، ۱۴۸  
 سید عبداللہ = ۱۶، ۳۹  
 سیوطی = ۲۰۸، ۲۱۰  
 شارح زبئی = ۵۹  
 شارلین = ۵۶  
 شاہ مبارک آبرو = دیکھیے آبرو  
 شاہ نامہ = ۲۰۵  
 شبلی = ۱۵، ۱۹۸، ۱۹۹، ۲۰۵، ۲۰۸، ۲۲۷  
 ۲۲۸، ۲۲۹، ۲۳۰، ۲۳۱، ۲۳۲، ۲۳۳  
 ۲۳۴، ۲۳۵، ۲۳۶، ۲۳۷، ۲۳۸، ۲۳۹  
 ۲۴۰، ۲۴۱، ۲۴۲، ۲۴۳، ۲۴۴، ۲۴۵  
 ۲۴۷، ۲۴۸، ۲۴۹، ۲۵۰، ۲۵۳، ۲۵۵  
 ۲۵۸، ۲۵۹، ۲۶۳، ۲۶۴، ۲۶۵، ۲۶۷  
 ۲۶۸، ۲۶۹  
 شرف الدین محمد تبریزی = ۱۰۹  
 شعرا العجم = ۲۰۵، ۲۲۷، ۲۲۸، ۲۳۳، ۲۳۸  
 شعرا الہند = ۲۶۳، ۲۶۴، ۲۶۵

زہیرقان = ۲۹، ۳۶  
 زہیر بن ابی سلمیٰ = ۲۵، ۲۶، ۲۹، ۳۵، ۴۰، ۴۸  
 ۲۱۷، ۲۲۲، ۲۲۳  
 س-۱- بونیا کر = دیکھیے بونیا کر  
 ساقی نامہ (ظہوری) = ۲۳۵  
 سبغہ معلقات = ۲۳، ۵۵  
 سبیل ہدایت = ۱۶۵، ۱۶۶، ۱۶۷، ۱۶۸، ۱۷۰، ۱۷۸  
 سحر البیان = ۱۴۱  
 سخندان فارس = ۱۹۶، ۲۰۵  
 سراج الدین علی خاں آرزو = دیکھیے آرزو  
 سرخسی بہرامی = دیکھیے ابوالحسن سرخسی ابہرامی  
 سرسید = ۱۹۶، ۲۰۸، ۲۴۴، ۲۵۵  
 سرور = دیکھیے آل احمد سرور  
 سعد اللہ گلشن = ۱۳۴  
 سعدی = ۱۲۹، ۱۷۲، ۲۰۸، ۲۱۱، ۲۲۶، ۲۳۵، ۲۴۵  
 سکندر = ۹۷  
 سکندر نامہ = ۲۰۵، ۲۳۵  
 سکیتہ بنت حسین = ۵۵  
 سلامہ بن جندل = ۲۲۳  
 سلیم = دیکھیے وحید الدین سلیم  
 سنان = ۲۴۳  
 سودا = ۱۲۵، ۱۳۴، ۱۳۵، ۱۳۷، ۱۳۸، ۱۶۳  
 ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۷

صناعة الكلام = ۵۱،  
 صوفی منیری = ۱۸۹،  
 صولی = دیکھیے ابوبکر صولی  
 ضیاء الدین ابن اثیر = دیکھیے ابن اثیر  
 طالب = ۱۷۱،  
 طبقات الشعراء = ۱۴، ۱۹، ۴۷، ۷۶، ۱۱۳،  
 طبقات الشعراء المحدثین = ۵۴،  
 طرہ = ۲۲، ۲۵،  
 طفیل غنوی = ۲۸،  
 طوسی = دیکھیے نصیر الدین طوسی  
 طہ حسین = ۲۶، ۵۱، ۶۴،  
 ظفر = دیکھیے بہادر شاہ ظفر  
 ظہوری = ۱۷۱، ۲۳۵،  
 عابد علی عابد = ۱۴۴، ۱۴۷، ۱۴۸،  
 عائشہ رضی = ۳۴،  
 عبدالحق = ۱۵، ۲۵۸، ۲۵۹، ۲۶۰، ۲۶۱، ۲۶۲، ۲۷۷،  
 عبد الرحمن = ۱۵، ۲۴۹، ۲۵۰، ۲۵۱، ۲۵۲، ۲۵۳،  
 ۲۷۷، ۲۵۴،  
 عبدالسلام ندوی = ۱۵، ۲۶۳، ۲۶۴، ۲۶۵، ۲۷۷،  
 عبدالغفور (چودھری) = ۱۷۵،  
 عبدالقادر جرجانی = ۲۵، ۲۶، ۵۲، ۶۶، ۶۸، ۷۳،  
 ۷۵، ۷۶، ۷۸، ۷۹، ۸۰، ۱۱۱، ۲۳۵،  
 ۲۳۶، ۲۳۸، ۲۳۹، ۲۴۰، ۲۴۱، ۲۴۶،

شعرائے اردو کے تذکرے = ۱۵۰،  
 شفیق اورنگ آبادی = ۱۳۰، ۱۳۲، ۱۳۳، ۱۳۴، ۱۴۵،  
 شمس الدین فخر الدین اصفہانی = دیکھیے ابوالفرج اصفہانی  
 شمس الدین محمد حافظ = دیکھیے حافظ  
 شمس الدین محمود اندھوری = ۱۱۴،  
 شمس الرحمن فاروقی = ۱۶، ۱۴۳، ۱۴۵، ۱۴۶، ۱۴۷،  
 شمس قیس رازی = ۱۳، ۱۶، ۹۹، ۱۰۰، ۱۰۱، ۱۰۲،  
 ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹،  
 ۱۲۱، ۱۲۵، ۱۳۴، ۱۳۳، ۱۴۰، ۱۶۱، ۱۶۲،  
 ۱۸۸، ۲۳۱، ۲۳۹، ۲۶۰، ۲۶۱،  
 شیخ شرف الدین مضمون = دیکھیے مضمون  
 شیخ ظہور الدین حاتم = دیکھیے حاتم  
 شیخ علی حزیں = دیکھیے حزیں  
 شیخ قلندر بخت جرات = دیکھیے جرات  
 شیخ محمد ابراہیم ذوق = دیکھیے ذوق  
 شیخ محمد حسن اللہ بیان = دیکھیے بیان  
 شیخ معین الدین معین بدایونی = دیکھیے معین بدایونی  
 شیرانی = دیکھیے محمود خاں شیرانی  
 شیفتہ = ۱۱۷، ۱۳۹، ۱۴۰، ۱۴۱، ۱۴۲،  
 صابر = دیکھیے مرزا قادر بخش صابر  
 صائب = ۵۳،  
 صبا = ۱۸۸،  
 صدیق = دیکھیے ابوبکر صدیق



فضل ابن عتیق = دیکھیے ابن عتیق

فغانی = ۱۴۶

فقیر = دیکھیے میر شمس الدین فقیر

فن خطابت = دیکھیے ریطور یقا

فن شاعری = دیکھیے بو طبقا

فیضی = ۱۱۰

قابوس نامہ = ۱۳، ۸۱، ۸۳، ۸۴، ۹۰، ۹۹، ۱۲۱

۱۴۲، ۲۱۳، ۲۲۸

قاسم = ۱۳۹

قاشقال = دیکھیے افضل بیگ قاشقال

قاضی جرجانی = دیکھیے عبدالقادر جرجانی

قائم = ۱۲۸، ۱۲۹، ۱۳۰

قتیبہ بن مسلم = ۴۲

قدامہ بن جعفر = ۱۱، ۱۲، ۱۴، ۱۶، ۴۶، ۵۱، ۵۲

۵۳، ۵۴، ۵۵، ۵۷، ۵۸، ۵۹، ۶۰، ۶۱

۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۱

۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۳، ۸۴، ۹۸، ۱۲۵

۱۴۳، ۲۱۰، ۲۲۴، ۲۲۵، ۲۳۲، ۲۶۷

قدرت اللہ قاسم = دیکھیے قاسم

قرآن کریم = ۱۱، ۳۰، ۳۱، ۳۲، ۳۳، ۳۴، ۳۵

۳۷، ۳۹، ۴۰، ۴۱، ۴۳، ۹۳، ۱۵۷، ۱۵۸

۱۶۲، ۲۰۰، ۲۲۱، ۲۲۲، ۲۵۱

قطب الدین باطن = دیکھیے باطن

قطب مشتری = ۱۴۶، ۱۴۷

قیام الدین قائم = دیکھیے قائم

کاشف الحقائق = ۲۴۴، ۲۴۶

کتاب اعراب القرآن = ۴۷

کتاب الاغانی = ۳۶، ۵۴، ۷۳

کتاب البدیع = ۵۴، ۲۴۳

کتاب الجیوان = ۵۱، ۵۲، ۷۶

کتاب الصنائع = ۷۳

کتاب العمده = دیکھیے العمده

کتاب المعارف = ۴۷

کثیر = ۲۵

کریم الدین = ۱۱۶

کعب ابن مالک = ۳۳، ۳۴، ۱۵۷

کعب بن زہیر = ۶۹

کعب غنوی = ۲۸

کلیم = ۲۰۳

کلیم الدین احمد = ۱۱۸، ۱۱۹، ۱۲۰، ۱۴۹، ۱۹۵، ۲۰۶

۲۰۹، ۲۱۰، ۲۴۰، ۲۵۹، ۲۶۴

کنز القافیہ = ۸۱، ۸۸، ۹۰

کولرج = ۲۱۴، ۲۱۵، ۲۳۴

کیکاؤس = دیکھیے امیر عنصر المعالی کیکاؤس بن قابول

گردیزی = ۲۱۵، ۱۱۷، ۱۳۴

گلزار عشق = ۱۶۹



محمد شا کرناجی = دیکھیے ناجی

محمد شاہ = ۱۲۹

محمد صدر الدین خاں آزرده = دیکھیے آزرده

محمد عارف = ۱۲۶

محمد علی خاں بتلا = ۱۱۴

محمد علی صائب بن میرزا عبدالرحیم = دیکھیے صائب

محمد عمر مہین = ۵۸

محمد عوفی = ۱۳، ۹۳، ۹۵، ۹۶، ۹۷، ۹۸، ۹۹

۱۱۳، ۱۱۴، ۱۱۵، ۱۲۲، ۱۶۰، ۱۸۸، ۲۲۷

محمد یار خاں خاکسار = دیکھیے خاکسار

محمود خاں شیرانی = ۲۷۵، ۲۷۶

مخبل = ۲۹

مخزن نکات = ۱۲۹، ۱۳۰

مراة الشعر = ۲۴۹، ۲۵۰

مرزا اسد اللہ خاں غالب = دیکھیے غالب

مرزا سلامت علی دبیر = دیکھیے دبیر

مرزا عبدالقادر بیدل = دیکھیے بیدل

مرزا علی لطف = دیکھیے لطف

مرزا فاتر میکس = ۱۶۵، ۱۶۸

مرزا قادر بخش صابر = ۱۲۲، ۱۲۳، ۱۲۴

مرزا محمد رفیع سودا = دیکھیے سودا

مرزا محمد طاہر نصیر آبادی = ۲۲۵

مرزا محمد ہادی رسوا = دیکھیے رسوا

گلستان بے خزاں = ۱۱۷

گلستان سخن = ۱۲۲، ۱۲۳، ۱۲۴

گلشن بے خار = ۱۱۷، ۱۳۹، ۱۴۰، ۱۴۲

گلشن گفتار = ۱۱۵

گلشن ہند = ۱۴۷

گل عجائب = ۱۴۷

لارڈ میکالے = ۲۱۱

لارڈ ٹیک چند = ۱۲۷، ۱۲۸

باب الاباب = ۱۳، ۹۳، ۹۵، ۹۶، ۹۷، ۹۸، ۹۹

۱۱۳، ۱۱۴، ۱۱۵، ۱۲۲، ۲۲۷، ۲۲۸

لبد = ۲۵

لغوی = دیکھیے ابوالعباس محمد بن یزید لغوی

لطف = ۱۳۹، ۱۴۵، ۱۴۶، ۱۴۷، ۱۴۸

لوکس (D.W. LUCAS) = ۵۶

مامون = ۵۶

مُبرد = دیکھیے المبرد

مٹی = دیکھیے ابولبشر مٹی

متنبی = ۲۵۳

مثل اثنائے = دیکھیے المثل اثنائے

مجالس النفاٹس = ۱۱۴

مجمع النوادر = ۱۱۴

محمد حسین آزاد = دیکھیے آزاد

محمد سلام = ۵۳

۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳  
 مکتفی باللہ = ۵۹  
 ملٹن = ۲۱۰، ۲۱۱، ۲۱۲، ۲۱۳  
 ملک الفضیل ذوالفروح حنوج بن حجر کنڈی = دیکھیے  
 امرؤ القیس  
 مناقب الشعراء = ۹۴، ۱۱۳، ۱۱۴  
 منتخب الاشعار = ۱۱۴  
 منشی حبیب اللہ ذکا، = دیکھیے ذکار  
 منصور بن زیاد = ۵۰  
 موازنہ انیس و دیر = ۲۲۷، ۲۳۸  
 مومن خاں مومن = ۱۳۹، ۱۸۹، ۲۶۸، ۱۴۵  
 مہلہل = ۲۸  
 میخانہ = ۱۱۴، ۲۲۷  
 میر بر علی انیس = دیکھیے انیس  
 میر تقی میر = ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴  
 ۱۲۵، ۱۲۶، ۱۲۷، ۱۲۸، ۱۲۹، ۱۳۰  
 ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸  
 ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵  
 ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲  
 میر جعفر = ۱۲۹  
 میر حسن دہلوی = ۱۳۴، ۱۳۵، ۱۳۶، ۱۳۷، ۱۳۸، ۱۳۹  
 ۱۴۰، ۱۴۱، ۱۴۲  
 میر شمس الدین فقیر = ۱۲۹

مرزا مظہر جان جاناں = ۱۲۹، ۱۶۴  
 مرزبانی = ۲۳، ۲۴، ۲۵، ۲۸، ۲۹، ۳۳، ۳۴، ۳۵  
 ۶۸، ۷۳  
 مرقش = ۲۵  
 مزہر = ۲۰۸، ۲۱۰  
 مسعود حسن رضوی ادیب = ۱۵، ۲۴۰، ۲۴۱، ۲۴۲  
 ۲۷۳، ۲۷۴  
 مسعود سعد سلمان = ۹۰، ۹۱  
 مسیح الزماں = ۸۳، ۱۲۸، ۱۶۷  
 مشرف الدین مصلح بن عبداللہ سعدی = دیکھیے سعدی  
 مشکل القرآن = ۴۷  
 مصحفی = ۱۳۷، ۱۳۸، ۱۳۹، ۱۴۰، ۱۸۸، ۱۸۹  
 مضمون = ۱۲۵  
 معیار الاشعار = ۱۰۹  
 معیار جمالی و مفتاح ابواسحاق = ۱۰۹  
 معین بدایونی = ۱۳۶  
 مغربی = ۱۷۶  
 مقالات شبلی = ۲۲۷  
 مقالات علم و ادب = ۲۰۸  
 مقدمہ ابن خلدون = ۵۲، ۷۳، ۲۱۷  
 مقدمہ شعر و شاعری = ۱۵، ۱۸۳، ۱۹۳، ۱۹۴، ۱۹۵  
 ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷  
 ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵

نظیر اکبر آبادی = ۱۱۷، ۱۴۰، ۱۶۴،  
 نظیری = ۱۴۶، ۱۷۱، ۲۱۱، ۲۱۲،  
 نقد الشعر = ۱۲، ۴۶، ۵۱، ۵۲، ۵۳، ۵۴، ۵۷،  
 ۵۹، ۶۰، ۶۲، ۶۳، ۶۴، ۶۵، ۶۷، ۶۸،  
 ۷۳، ۷۶، ۷۹، ۸۳، ۸۴،  
 نقد قدیم عربی = ۴۱،  
 نکات الشعراء = ۱۱۵، ۱۱۶، ۱۱۷، ۱۲۲، ۱۲۳،  
 ۱۲۶، ۱۲۸، ۱۳۰، ۱۳۱، ۱۳۳، ۱۳۳، ۱۶۳، ۱۷۸،  
 نگارستان قارس = ۱۹۶، ۲۰۵،  
 نواب مرزا خاں داغ دہلوی = دیکھیے داغ  
 نواب مصطفیٰ خاں شیفتہ = دیکھیے شیفتہ  
 نیر مسعود = ۱۳۳، ۱۳۶،  
 نیاز فتح پوری = ۱۵، ۲۶۶، ۲۶۷، ۲۶۸، ۲۶۹، ۲۷۷،  
 وارث علوی = ۲۰۹،  
 والد اغستانی = ۲۲۷،  
 وجہی = ۱۷۶، ۱۷۷، ۱۷۸،  
 وحید الدین سلیم = ۱۵، ۲۵۵، ۲۵۶، ۲۵۷، ۲۷۷،  
 وحید قریشی = ۱۱۰، ۱۹۵، ۲۰۸، ۲۰۹، ۲۲۶،  
 وزیر آغا = ۱۶،  
 وطواط = ۱۳، ۸۱، ۹۰، ۹۱، ۹۲، ۹۳، ۹۴، ۹۹،  
 ۱۰۰، ۱۰۹، ۱۲۴، ۱۶۰، ۱۷۰، ۱۷۲، ۱۷۵، ۲۳۲،  
 وقار احمد رضوی = ۲۲، ۵۹،  
 ولی = ۱۳۴، ۱۴۵، ۱۵۵، ۲۰۶،

میر شیر علی = ۱۱۴،  
 میر عبدالحی ناباں = دیکھیے ناباں  
 میر محمد تقی = ۱۶۵، ۱۶۶،  
 میر نوازش علی خاں بھید = دیکھیے بھید  
 میر وزیر علی صبا لکھنوی = دیکھیے صبا  
 میکالے = دیکھیے لارڈ میکالے  
 نابغہ ذبیانی = ۲۰، ۲۱، ۲۲، ۲۳، ۲۴، ۲۵، ۲۶،  
 ۲۸، ۲۹، ۳۲،  
 ناجی = ۱۳۶، ۱۶۴،  
 ناسخ = ۱۸۰، ۲۰۳، ۲۰۴، ۲۷۵،  
 ناصر علی = ۲۰۳، ۲۰۴،  
 نصرتی = ۱۶۹، ۱۷۰،  
 نصیب = ۲۵،  
 نصیر الدین طوسی = ۱۰۹، ۱۲۲، ۱۲۴،  
 نظام منطق = ۵۶،  
 نظامی عروضی سمرقندی = ۱۳، ۱۶، ۸۴، ۸۵، ۸۶،  
 ۸۷، ۸۸، ۸۹، ۹۰، ۹۴، ۹۵، ۹۶،  
 ۱۰۴، ۱۰۵، ۱۱۷، ۱۲۱، ۱۲۲، ۱۲۳،  
 ۱۶۰، ۱۶۶، ۱۷۷، ۱۸۸، ۱۹۹، ۲۰۰،  
 ۲۱۹، ۲۲۷، ۲۳۳، ۲۵۲،  
 نظامی گنجوی = ۱۴۶، ۱۴۷، ۲۰۵، ۲۲۹، ۲۳۳، ۲۳۳،  
 نظرات = ۲۲، ۵۹،  
 نظم القرآن و جمہورۃ البلاغۃ = ۲۴۱،

یتیمۃ الدہر = ۱۱۴

یقین = ۱۳۱، ۱۳۲

یک رنگ = ۱۶۴

یوسفؑ = ۱۸۱



ہارون رشید = ۲۴، ۲۵، ۲۶

ہٹی = ۵۶

ہماری شاعری = ۲۴۰، ۲۴۱، ۲۴۳

ہنری لوئیس = ۲۳۴

یادگار غالب = ۱۹۶، ۲۰۸